

مۇھەممەد يۈسۈپ

پەرزەنتلىرىمىزنى قانداق
تەربىيەلەيمىز

تەربىيەنىڭ ئەڭ ئۈنۈملۈك ئۇسۇلى ۋە چارىلىرى

ئىسلامىي ئەسەرلەر نەشرىياتى

ح محمد يوسف محمد تورسون، 1433هـ

فهرسة مكتبة الملك فهد الوطنية أثناء النشر

محمد تورسون، محمد يوسف

كيف نربي أولادنا / محمد يوسف محمد تورسون.

النص باللغة الأويغورية

– الرياض، 1433هـ

400ص؛ 14×20 سم

ردمك: 978-603-01-1089-6

التربية الإسلامية أ. العنوان

ديوي 377.1 1433/9114

رقم الإيداع: 1433/9114

ردمك: 978-603-01-1089-6

الأخلاق الإسلامية

تأليف

محمد يوسف محمد تورسون

الطبعة الثانية

ئىسلام ئەخلاقى

ئاپتورى: مۇھەممەد يۈسۈپ

ئىككىنچى نەشرى

نەشرگە تەييارلىغۇچى: لۇتفىيە ئەمىن

بۇ ئىسەرنى ئۆزلىرىنىڭ يۈرەك بارلىرى بولغان قەدەر تىلەك بىر زەتلىرىنى ياراملىق
ئادەم قىلىپ تەربىيەلەپ چىقىش يولىدا جان كۆيدۈرۈۋاتقان ھەر بىر تۇيغۇر ئائىلىسىگە
چوڭقۇر ئەھتىرام بىلەن بېغىشلايمەن.

— ئابدۇر

﴿وَالَّذِينَ يَقُولُونَ رَبَّنَا هَبْ لَنَا مِنْ أَزْوَاجِنَا وَذُرِّيَّاتِنَا قُرَّةَ أَعْيُنٍ وَاجْعَلْنَا
لِلْمُتَّقِينَ إِمَامًا﴾

(من سورة الفرقان الآية: 74)

﴿ئى ره بيسمىز! بىزگه ئاياللىرىمىز وه ئه واللىرىمىز ئارقىلىق شادلىق
بېغىشلىشىمىزنى تىلەيمىز، بىزنى تەقۋادارلارنىڭ بېشىۋاسى قىلىشنى﴾

(25- سۇرە فۇرقان 74- ئايەت)

مۇقەددىمە

بِسْمِ اللّٰهِ الرَّحْمٰنِ الرَّحِیْمِ

ئەڭ گۈزەل ماختاشلار ۋە ئەڭ ئېسىل مەدھىيەلەر ئالەملەرنىڭ رەببى ئاللاھ تائالاغا خاستۇر. ئاللاھ تائالانى چىن قەلبىمدىن مەدھىيەلەيمەن، ئۇنىڭغا ھەمدۇسانا ئېيتىمەن ۋە شۈكۈر قىلىمەن. ھەق دىننى بىزلەرگە يەتكۈزگەن سۆيۈملۈك پەيغەمبىرىمىز ھەزرىتى مۇھەممەد ئەلەيھىسسالامغا دۇرۇت، دۇئا ۋە سالام يوللايمەن. ئۇنىڭ ئائىلە تاۋابىئاتلىرىغا، ساھابىلىرىگە ۋە تا قىيامەتكىچە ئۇنىڭ يولىدا ماڭغان مۇسۇلمان قېرىنداشلارغا بەخت-سائادەت تىلەيمەن.

پەرزەنت ئاللاھ تائالانىڭ چوڭ ئاماننى ۋە كاتتا نېمىتىدۇر. ھەر قانداق ئاتا-ئانا پەرزەنتلىرىنى ئىمانلىق ۋە ئەخلاقلىق قىلىپ تەربىيەلەپ چىقىشقا مەسئۇل. ئەكسىچە بولغاندا ئۇلار پەرزەنتلەرنىڭ ئاقىۋىتىگە جاۋابكار دۇر. شۈبھىسىزكى، ھاياتتا ئاتا-ئانىنىڭ پەرزەنتلىرى ئۈچۈن قىلىدىغان ئەڭ چوڭ سوۋغىسى ۋە ھاياتىدىن كېيىنمۇ قالدۇرىدىغان ئەڭ قىممەتلىك مىراسى پەرزەنتلىرىنى قەلب رىشتىسى ئاللاھ تائالاغا تۇتاشقان، دىيانەتلىك قىلىپ تەربىيەلەپ چىقىشتىن ئىبارەتتۇر.

بەزى كىشىلەر پەرزەنتلىرىنىڭ كېيىنچە يوقسۇللۇق تارتىپ قېلىشىدىن ئەنسىرەپ، ئۇلارغا كۆپ مال-دۇنيا، ئۆي-ئىمارەت ۋە ياكى يەر-زېمىن قالدۇرۇپ كېتىشكە ئالدىرايدۇ. ئەمما ئۇلار ھەقىقىي يوقسۇللۇق ئىمان ۋە ئەخلاقىدىن نېپىسۋىسىز قېلىش ئىكەنلىكىنى

ئويلىمايدۇ، ئەمەلىيەتتە، ئىمان ۋە ئەخلاقنىڭ يوقسۇلۇقى دۇنيادىكى جىمى يوقسۇلۇقلارنىڭ ئەڭ يامىندۇر.

يەنە بەزى كىشىلەر پەرزەنتلىرىگە ئەڭ ئاۋۋال سادىق ئىمان، گۈزەل ئەخلاق، ياخشى ئەمەلدىن ئىبارەت مەنىۋى بايلىق قالدۇرۇشنى ئەۋزەل بىلىدۇ. شۇ ئېنىقكى، بەخت-سائادەت دېگەن پۇل-مالنىڭ كۆپلۈكى بىلەن، ياكى چوڭ مەنسەپلەرگە ئېرىشىش بىلەن، ياكى خەلق ئىچىدە ئابروي قازىنىش بىلەن بولمايدۇ. چۈنكى بۇلارنىڭ ھەممىسى ۋاقىتلىق مەنپەئەتلەر بولۇپ، بۈگۈن بار، ئەتە يوقتۇر. ئەمما ئىمان ۋە ئەخلاق بايلىقى پەرزەنتلەرنى دۇنيا ۋە ئاخىرەتتە بەختكە ئېرىشتۈرۈشكە كاپالەت قىلالايدىغان ھەقىقىي بايلىق بولۇپ، ماددىي جەھەتتىكى يوقسۇلۇقلارنىڭ ھەممىسىنىڭ ئورنىنى تولدۇرۇپ كېتەلەيدۇ.

پەرزەنت تەربىيەسى ھەققىدە خەلقىمىزگە ياخشىراق بىر نەرسە سۈنۈش ئۈمىدى بىلەن كۆپ ئىزدەندىم. ئىسلامدىكى پەرزەنت تەربىيەسى ھەققىدە يېزىلغان ئەربەچە كىتابلاردىن ئاڭلىغان-كۆرگەنلىرىمنىڭ ھەممىسىنى ۋارقلاپ چىقتىم. كۆپۈنچىلىرىنى قايتا-قايتا ئوقۇپ چىقتىم. ئەمما بۇ كىتابلار تولىراق ئاپتورلار ياشاۋاتقان جەمئىيەتنىڭ ئەھۋالىنى ئەكس ئەتتۈرگەن ۋە شۇ جەمئىيەتتىكى ئەخلاقىي مۇشكۈلاتلارنى ھەل قىلىشقا قارىتىلغان، مېنىڭ خىيالىمدىكى پەرزەنت تەربىيەسىنىڭ ئاساسلىق پىرىنسىپلىرى سەۋەبىدىن يۇقىرىقى كىتابلاردىن بىرەرسىنى ئۇيغۇر تىلىغا تەرجىمە قىلىشنى خالىمىدىم، چۈنكى بۇ كىتابلارنى يېتەرسىز كۆردۈم. چەتئەللەردە ئۇيغۇر تىلىغا تەرجىمە قىلىنغان بەزى ئىسلامىي ئەسەرلەرنى، ھەتتا ئانا ۋەتەندە نەشر قىلىنغان ئەخلاق ۋە تەربىيەگە

دائىر ئەسەرلەرنىمۇ ئوقۇپ چىقتىم. ئەمما ھېچبىرىدىن قانائەت ھاسىل قىلالىدىم. چۈنكى بۇ ئەسەرلەرنىڭ ھەممىسىدە دېگۈدەك تەربىيە توغرىلىق ئاساسلىق نەزەرىيەلەر ۋە نەسەھەتلەر ئوتتۇرىغا قويۇلغان بولسىمۇ، تەربىيەنىڭ باسقۇچلىرى، ئۇسۇل ۋە چارىلىرىدىن سۆز ئېچىلمىغاننىڭ ئۈستىگە، خەلقىمىزنىڭ ئېتىقادىغا، تۇرمۇش سەۋىيەسىگە ۋە ھازىرقى شارائىتىغا ئۇيغۇن شەكىلدە تەكلىپ ۋە پىكىرلەرمۇ ئوتتۇرىغا قويۇلمىغان.

شۇنىڭ بىلەن ئۆزۈمنىڭ ئىسلام تەربىيەسى ھەققىدە قولغا كەلتۈرگەن ئۇزۇن يىللىق ھاسىلاتلىرىمنى ۋە يېڭىدا ئوقۇپ ئۆگەنگەنلىرىمنى توپلاپ، «تەربىيە» ماۋزۇسىدىكى بارچە بوشلۇقلارنى تولدۇرايلىدىغان، چۈشىنىشلىك ۋە ئاممىباب بىرەر ئەسەرنى ئوتتۇرىغا چىقىرىشقا جىددىي كىرىشتىم. ئاللاھ تائالانىڭ ئىنايىتى بىلەن بۇ مۇرادىمۇ ئەمەلگە ئاشتى.

بۇ كىتابنى يېزىپ چىقىشتا ئىسلام دۇنياسىدىكى ئەڭ نوپۇزلۇق ئەسەرلەر ۋە ماتېرىياللاردىن پايدىلاندىم. كىتابىمغا ئىسلام دۇنياسىدىكى تەربىيە مۇتەخەسسسلەرنىڭ ھەممە ئېتىراپ قىلغان پىكىر-قاراشلىرىنى ۋە مۇسۇلمان ئۆلىمالىرى ئوتتۇرىسىدا بىرلىككە كېلىنگەن تەربىيە ئۇسۇللىرىنى تاللاپ ئالدىم.

جانابى ئاللاھ تائالانىڭ بۇ ئاددىي ئەمگىكىمنى قوبۇل قىلىشىنى ۋە بۇ ئەمەلنى مۇسۇلمان خەلقىم ئۈچۈن مەنپەئەتلىك ئىلىملەر قاتارىدىن ئورۇن ئالدۇرۇشىنى سورايمەن.

بۇ ئەسەر 2013-يىلى بەيرۇتتا بېسىلغان نۇسخىسىغا ئاساسەن
نەشرگە تەييارلاندى.

– مۇھەممەد يۈسۈپ

ھىجرىيە 1435- يىلى مۇھەررەم ئېيىنىڭ 12- كۈنى.

مىلادىيە 2013- يىلى 15- نويابىر، جۈمە.

ئاپتور ھەققىدە

مۇھەممەد يۈسۈپ 1968-يىلى خوتەن ۋىلايىتىدە دۇنياغا كەلگەن. ئۇ تولۇقسىز ئوتتۇرىنى پۈتتۈرۈپلا قارىلىققا كىرىشكەن بولۇپ، كىچىك يېشىدىلا قۇرئان كەرىمنى يادلاپ بولغان. 1984 - يىلى ناھىيىلىك چوڭ جامىدە تۇنجى خەتمىنى ئوقۇغاندا كىشىلەرنىڭ زوقىنى قوزغىغان.

1984 - ۋە 1985-يىللار ئارىسىدا يوشۇرۇن مەدرىسەدە ئەرەب تىلى ئۆگىنىشكە باشلاپ، دەسلەپكى ساۋادىنى چىقارغاندىن كېيىن، 1986 - يىلى 6- ئايدا چەت ئەلدە ئىلىم تەھسىل قىلىش مەقسىتى بىلەن ۋەتەندىن ئايرىلغان ۋە شۇ يىلى ھەج پائالىيىتىنى ئاخىرلاشتۇرۇپ بولۇپ، مىسىرغا ئوقۇشقا كەتكەن.

1986-يىلى 9-ئايدا مىسىر ئەزھەر بىلىمگاھىنىڭ تەييارلىق سىنىپىغا ئوقۇشقا كىرىپ، شۇ يىلنىڭ ئاخىرى تولۇق ئوتتۇرىغا ئىمتىھان بېرىپ ئۆتكەن. تولۇقنىڭ بىرىنچى ۋە ئىككىنچى يىللىقنى ئوقۇپ بولۇپ، مۇسابىقە ئارقىلىق تۆتىنچى يىللىققا ئاتلىغان. شۇنداق قىلىپ 4 يىللىق تولۇق ئوتتۇرىنى 3 يىلدا پۈتتۈرگەن.

1989 - يىلى ئەزھەر ئۇنىۋېرسىتېتىنىڭ شەرىئەت ۋە قانۇن فاكۇلتېتىغا قوبۇل قىلىنىپ، 1993- يىلى تاماملىغان.

1993 - يىلىنىڭ ئاخىرىدىن 1995 - يىلىنىڭ بېشىغىچە تۈركىيەنىڭ ئىستانبۇل شەھىرىدىكى «ئۈسكۈدار رايونلۇق قۇرئان

يادلاش مەدرىسەسى» دە، ئەرەب تىلى ۋە قىرائەتتىن دەرس بەرگەن.

1995 - يىلىدىن 2001 - يىلىغىچە قازاقىستاننىڭ ئالمۇتا شەھىرىدىكى «قازاق-تۈرك ئىنىستىتوتى» دا ئەرەب تىلىدىن مۇئەللىم بولۇپ ئىشلىگەن. بۇ جەرياندا قازاقىستاننىڭ جۇمھۇرىيەتلىك گېزىتلىرىدىن «ئۇيغۇر ئاۋازى» ۋە «يېڭى ھايات» گېزىتلىرىدە دىنىي ۋە ئىجتىمائىي مەسىلىلەر ھەققىدە نۇرغۇن ماقالە يېزىپ ئېلان قىلغان.

2001 - يىلىدىن بىرى سەئۇدى ئەرەبىستان رادىئوسىنىڭ ئۇيغۇر بۆلۈمىدە بۆلۈم باشلىقى بولۇپ ئىشلەپ كەلمەكتە.

مۇھەممەد يۈسۈپنىڭ پىكىر-قارشى

مۇھەممەد يۈسۈپ دىنىي جەھەتتە ئوتتۇراھاللىقنى ئاساس قىلغان ئىلغار پىكىر-قاراشقا ئىگە بولۇپ، رادىكالىلىقتىن ۋە چەكلىك مۇھىت تەسىرىدىن ئەلۋەتتە يىراق تۇرۇپ.

تىنىمىسىز ئۆزىدىن ئىش روھىغا ئىگە مۇھەممەد يۈسۈپ ھازىرغىچە 20 پارچىدىن ئارتۇق ئەسەر يازغاننىڭ سىرتىدا، ئەرەب تىلىدىن ئۇيغۇر تىلىغا 10 پارچىدىن ئارتۇق كىتاب تەرجىمە قىلغان ھەمدە ھەر قايسى تور بەتلىرىدە 100 پارچىدىن كۆپرەك ماقالە ئېلان قىلغان. ھازىرغىچە ئۇنىڭ ئەسەرلىرى ۋەتەن ئىچى ۋە سىرتىدىكى ئۇيغۇرلارنىڭ قىزغىن ئالاقىسىغا ئېرىشىپ كەلمەكتە.

مۇھەممەد يۈسۈپنىڭ نەشر قىلىنىپ بولغان ئەسەرلىرى:

1. «ئىسلامدىكى ئائىلە تۈزۈمى» بىرىنچى نەشرى 1996- يىلى، ئىككىنچى نەشرى 2002- يىلى ئىستانبۇلدا، ئۈچىنچى نەشرى 2010- يىلى بەيرۇتتا نەشر قىلىنغان.

2. «ئىسلام ئەقىدىلىرى» بىرىنچى نەشرى 1997-يىلى (ئۇيغۇر سىلاۋىيان يېزىقىدا) ئالمۇتىدا، ئىككىنچى نەشرى 1998-يىلى قەشقەردە، ئۈچىنچى نەشرى 2003-يىلى قازاق تىلىدا ئالمۇنا، تۆتىنچى نەشرى 2004-يىلى ئىستانبۇلدا، بەشىنچى نەشرى 2005-يىلى (ئۇيغۇر سىلاۋىيان يېزىقىدا) ئالمۇتىدا، ئالتىنچى نەشرى 2006-يىلى قازاق تىلىدا ئالمۇتىدا، يەتتىنچى، سەككىزىنچى ۋە توققۇزىنچى نەشرى 2008-2009- ۋە 2010-يىللىرى ئالمۇتىدا ئارقا-ئارقىدىن (ئۇيغۇر سىلاۋىيان يېزىقىدا) نەشر قىلىنغان.

3. «ناماز ۋە ئۇنىڭ قائىدە-تەرتىپلىرى» بىرىنچى نەشرى 1998-يىلى (ئۇيغۇر سىلاۋىيان ۋە ئەرەب يېزىقلىرىدا) ئالمۇتىدا، ئىككىنچى نەشرى 2007-يىلى ئىستانبۇلدا، ئۈچىنچى نەشرى 2008-يىلى، تۆتىنچى نەشرى 2012-يىلى بەيرۇتتا نەشر قىلىنغان.

4. «ناماز ھەققىدە ساۋات» بىرىنچى نەشرى 1998-يىلى، ئىككىنچى نەشرى 2006-يىلى، ئۈچىنچى نەشرى 2008-يىلى، تۆتىنچى نەشرى 2009-يىلى، بەشىنچى نەشرى 2010-يىلى (ئۇيغۇر سىلاۋىيان يېزىقىدا) ئالمۇتىدا، ئالتىنچى نەشرى رۇس تىلىدا 2013-يىلى ئالمۇتىدا بېسىلغان.

5. «روزا ۋە ئۇنىڭ ئەھكاملىرى» بىرىنچى نەشرى 1999-يىلى ئەرەب ۋە سىلاۋىيان يېزىقلىرىدا ئالمۇتىدا، 2004-يىلى ئىككىنچى نەشرى ئىستانبۇلدا بېسىلغان.

6. «دېنىمىزنىڭ ساپلىقىنى قوغدايلى» (يېڭى ھايات ۋە ئۇيغۇر ئاۋازى گېزىتلىرىدە ئېلان قىلىنغان ماقالىلىرىنىڭ توپلىمى)، بىرىنچى نەشرى 1999-يىلى، ئىككىنچى نەشرى 2005-يىلى ئىستانبۇلدا نەشر

قىلىنغان.

7. «زاكات كىتابى» بىرىنچى نەشرى 2003- يىلى ئىستانبۇلدا نەشر

قىلىنغان.

8. «دۇئا ۋە ئۇنىڭ پەزىلەتلىرى» بىرىنچى نەشرى 2004- يىلى

ئىستانبۇلدا نەشر قىلىنغان.

9. «ئىلاھىي قورغان» بىرىنچى نەشرى 2005- يىلى، ئىككىنچى

نەشرى 2006- يىلى، ئۈچىنچى نەشرى 2010- يىلى ئىستانبۇلدا،

تۆتىنچى نەشرى 2012- يىلى بەيرۇتتا نەشر قىلىنغان.

10. «غەرب مەدەنىيىتى ۋە بىز» 2004 - يىلى ئىستانبۇلدا نەشر

قىلىنغان.

11. «ھەج ۋە ئۆمرە قوللانمىسى» بىرىنچى نەشرى 2005 - يىلى

ئىستانبۇلدا، ئىككىنچى نەشرى 2007- يىلى رىياد، ئۈچىنچى نەشرى

2009- يىلى (ئۇيغۇر سىلاۋيان يېزىقىدا) ئالمۇتدا، تۆتىنچى نەشرى

2011- يىلى مەككىدە نەشر قىلىنغان.

12. «ئىسلامدىكى ھازام ۋە چەكلەنگەن ئىشلار» بىرىنچى نەشرى

2009- يىلى ئۇيغۇر ئەرەب يېزىقىدا ئىستانبۇلدا، ئىككىنچى نەشرى

2010- يىلى (سىلاۋيان يېزىقىدا) ئالمۇتدا نەشر قىلىنغان.

13. «بەش پەرز ۋە ئىسلامدىكى ئائىلە تۈزۈمى» 6 كىتابنىڭ

تۈپلىمى بولۇپ، 2009- يىلى بەيرۇتتا نەشر قىلىنغان.

14. «ئۆسمۈرلەر ئۈچۈن دىنىي ساۋات» بىرىنچى نەشرى 2009-

يىلى بەيرۇتتا قاتتىق مۇقاۋىلىق قىلىپ بېسىلغان. قىسقارتىلغان

ئىككىنچى ۋە ئۈچىنچى نەشرلىرى 2012- يىلى بەيرۇتتا ۋە ئىستانبۇلدا،

تۆتىنچى نەشرى 2013-يىلى (ئۇيغۇر سىلاۋيان يېزىقىدا) ئالمۇتىدا، بەشىنچى نەشرى 2013-يىلى مەككىدە نەشر قىلىنغان.

15. «دىن ۋە ھايات (1600 سوئالغا جاۋاب)» 2009-يىلى بەيرۇتتا نەشر قىلىنغان. كېيىنچە تولۇقلىنىپ، «دىن ۋە ھايات (2000 سوئالغا جاۋاب)» دېگەن ئىسىم بىلەن ئىككىنچى نەشرى 2010-يىلى، ئۈچىنچى نەشرى 2011-يىلى بەيرۇتتا، ئۈچىنچى نەشرىنىڭ ئۇيغۇر سىلاۋيان يېزىقىدىكى نۇسخىسى 2013-يىلى ئالمۇتىدا، تۆتىنچى نەشرى 2013-يىلى بەيرۇتتا، ئالتىنچى نەشرى يەنە سىلاۋيان يېزىقىدىكى ئۇيغۇر تىلىدا 2013-يىلى ئالمۇتىدا نەشر قىلىنغان.

16. «ئىسلام ئەخلاقى» بىرىنچى نەشرى 2010-يىلى بەيرۇتتا، ئىككىنچى نەشرى 2013-يىلى يەنە بەيرۇتتا، ئۈچىنچى نەشرىنىڭ ئۇيغۇر سىلاۋيان يېزىقىدىكى نۇسخىسى 2013-يىلى ئالمۇتىدا نەشر قىلىنغان.

17. «بەدەل ھەج تىجارىتىنىڭ ھاراملىقى ھەققىدە ئوچۇق سۆز» بىرىنچى نەشرى 2012-يىلى بەيرۇتتا، ئىككىنچى نەشرى 2013-يىلى مەككىدە نەشر قىلىنغان.

18. «پەرزەنتلىرىمىزنى قانداق تەربىيەلەيمىز؟»

نەشر قىلىنىش ئالدىدا تۇرۇۋاتقان ئەسەرلىرى:

1. «قۇرئان ئوقۇش قائىدىلىرى».

2. «غۇربەتتىكى ياشلىق» (شېئىرلار توپلىمى).

3. «يۈرەك سىرى» (شېئىرلار توپلىمى).

4. «مانا بۇ ئىسلام».

5. «قۇرئان كەرىم بىزنىڭ نىجات يولىمىز».

6. «پەيغەمبىرىمىزنىڭ ئۇلۇغ ماقامىنى قوغدايلى!» (ماقاللار توپلىمى).

ئەرەب تىلىدىن ئۇيغۇر تىلىغا تەرجىمە قىلغان ئەسەرلىرى:

1. «التفسير الواضح» (روشن تەپسىر). ئاپتورى: دوكتور مەھمۇد ھىجازى.

2. «الأديان في القرآن» (قۇرئاندىكى دىنلار). ئاپتورى: دوكتور مەھمۇد شەرىف.

3. «مختصر كتاب إظهار الحق» (ھەقىقەتنىڭ ئېلانى). ئاپتورى: ئەللامە رەھمەتۇللا ھىندى.

4. «كتاب التوحيد» (تەۋھىد كىتابى). ئاپتورى: مۇھەممەد ئىبنى سالىھ ئەلفوزان.

5. «العقيدة الصحيحة» (توغرا ئەقىدە). ئاپتورى: سەئۇدى ئەرەبىستاننىڭ سابىق مۇپتەسسى ئەللامە ئىبنى باز.

6. «شرح أصول الإيمان» (ئىمان ئاساسلىرىنىڭ شەرھى). ئاپتورى مۇھەممەد سالىھ ئەل مۇسەيمىن.

7. «منهج اهل السنة والجماعة» (ئەھلى سۈننەلەرنىڭ يولى). ئاپتورى: ئەللامە مۇھەممەد ئىبنى ئابدۇلۋەھھاب.

8. «النصرانية في الأصل والواقع» (خرستتئان دىنىنىڭ ئەسلى ۋە بۆگۈنى). ئاپتورى: ئەللامە مۇھەممەد ئابدۇللا سەھىم.
9. «صفة صلاة النبي» (پەيغەمبەر ئەلەيھىسسالامنىڭ ناماز ئوقۇش كەيپىيىتى). ئاپتورى: مۇھەممەد ئىبنى ناسرۇددىن ئەلبانى.
10. «الوسائل المفية للحياة الطيبة» ئەللامە ئابدۇراھمان ناسىر ئەل سەئىدى.
11. «الدروس المهمة لعامة الأمة» (مۇسۇلمانلارغا مۇھىم تەلىماتلار). ئاپتورى: ئىبنى باز.
12. «33 سببا للخشوع في الصلاة» (نامازدا خۇشۇننىڭ 33 سەۋەبى). ئاپتورى: مۇھەممەد سالىھ ئەل مۇنەججىد.

مۇندەرىجە

- 1 مۇقەددىمە
- 1 ئاپتور ھەققىدە
- 1 مۇندەرىجە
- 1 بىرىنچى باب
- 1 تەربىيە ھەققىدە ئومۇمىي بايان
- 3 تەربىيەنىڭ ئەھمىيىتى ۋە ئەجر-مۇكاپاتى
- 3 بالىلىرىمىز بىزنىڭ بايلىقىمىزدۇر
- 4 ھەممىلا ئادەم پەرزەنت كۆرۈشنى ئارزۇ قىلىدۇ
- 5 بالىلىرىمىز ئىسلام ئۈمىتىنىڭ كېلەچىكىدۇر
- 6 بالىلار ئاللاھ تائالانىڭ ئامانلىقىدۇر
- 8 تەربىيە قىيىن ۋە شەرىپلىك مەجبۇرىيەتتۇر
- 10 ياخشى تەربىيەنىڭ پايدىسى ئۈزۈلمەيدۇ
- 11 ئاتا-ئانىنىڭ ياخشىلىقىدىن بالىلار نەپ ئالىدۇ
- 13 ئاتا-ئانىنىڭ مەسئۇلىيىتى
- 15 ئائىلە جەمئىيەتنىڭ ئۇل تېمىدۇر
- 18 تەربىيەنىڭ مەقسىتى
- 18 چىن مۇسۇلمان بولۇشنىڭ مەنىسى چوڭقۇر
- 22 بۇ غايىگە قانداق يەتكىلى بولىدۇ؟
- 23 يېتىملەر ھەققىدە سۆز
- 23 يېتىملەرنىڭ ھالىدىن خەۋەر ئېلىش پەرزىدۇر

- 25 يېتىمنى باققان ئادەم چوڭ مەرتىۋە قازىنىدۇ
- 26 يېتىملەرنى ئۆز بالىسىدەك كۆرۈش كېرەك
- 26 يېتىملىك نۇقسانلىق ياكى ئەيب ئەمەس
- 27 يېتىمنى خورلاش چوڭ گۇناھتۇر
- 28 يېتىمنى باققاننىڭ مۇكاپاتى
- 29 يېتىمنى باققان ئايال ئانىنىڭ ئورنىدا
- 30 ئۇيغۇر جەمئىيىتىدىكى پاجىئەلەردىن بىر ئۆرنەك
- 31 ھالالنىڭ ھېسابى، ھارامنىڭ ئازابى بار
- 34 يېتىمنىڭ بېشىنى سىلاشنىڭ يوللىرى

37..... تەربىيەچىدە بولۇشقا تېگىشلىك سۈپەتلەر

- 38 1. ئىخلاس
- 39 2. تەقۋالىق
- 40 تەقۋالىقنىڭ مەنىسى
- 44 3. ئىلىم
- 46 4. مەسئۇلىيەتچانلىق
- 46 5. چىدام ۋە مەرھەمەت
- 49 6. مېھىر-شەپقەت ۋە سۆيگۈ-مۇھەببەت
- 50 7. ئاللاھ تائالاغا يۆلىنىش

54..... ئىسلامدا بالىنىڭ ھەق-ھوقۇقلىرى

- 54 بالىلىق بولۇش نېمەت، ئەكسىچە بالىسىزلىقمۇ جازا ئەمەس
- 54 پەرزەنت تەلەپ قىلىش ئۈچۈن تەۋسىيەلەر
- 58 پەرزەنتى بولمىغانلارغا خۇشخەۋەر

59..... تەربىيەنىڭ ۋاقتى

- 59 بالىنى تەربىيەلەش قاچاندىن باشلىنىدۇ؟
- 59 بالا تۇرۇلۇشتىن بۇرۇنقى ھەق-ھوقۇقلىرى
- 59 1. بالمغا ئاتا-ئانا بولغۇچىلارنىڭ تاللىنىشى
- 64 2. توغرا كەسىپ قىلىپ ھالالدىن پۇل تېپىش
- 67 3. ئاللاھ تائالانىڭ نامىنى ئاتاش ۋە دۇئا
- 68..... بالىنىڭ تۆرەلگەندىن كېيىنكى ھەق-ھوقۇقلىرى**
- 68 1. ئايالنىڭ ھامىلىدار بولغانلىقىنى تەبرىكلەش
- 72 2. تۆرەلمىنىڭ مىراسىنى ھەققىنى قوغداش
- 73 3. تۆرەلمىنىڭ ھاياتىنى قوغداش
- 75..... بالىنىڭ تۇغۇلغاندىن كېيىنكى ھەق-ھوقۇقلىرى**
- 75 بىرىنچى كۈندە قىلىدىغان ئىشلار
- 76 ئېغىز لاندۇرۇش ئۇسۇلى
- 77 بالىنى خورما بىلەن ئېغىز لاندۇرۇشنىڭ ھېكمىتى
- 79 بالا تۇغۇلۇپ يەتتىنچى كۈنى قىلىدىغان ئىشلار
- 80 ئىسىملارنى ئۆزگەرتىشنىڭ ھۆكۈمى
- 85 بالىنىڭ ئېمىش ۋە بېقىلىش ھەققى
- 86 ئانا سۈتىنىڭ پايدىسى
- 87 ئېمىتىش ئانىنىڭ مەجبۇرىيىتىدۇر
- 88 ئاتا-ئانىسى ئايرىلىپ كەتكەن بالىلار
- 91 ئاجرىشىشنى ئاللاھ تائالا ياقتۇرمايدۇ
- 93..... بالا تەربىيەسىدە ئاتا-ئانىنىڭ رولى**
- 94 بالا تەربىيەسىدە ئانىنىڭ رولى

- 96 ئانىنىڭ تەربىيەدىكى مەسئۇلىيىتى
- 97 بالا تەربىيەسىدە ئاتىنىڭ رولى
- 100..... ئاتىنىڭ بالغا بولغان تەسىرى
- 102..... ئايال ئېرىگە قانداق ياردەم قىلىشى كېرەك؟
- 106..... بالا تەربىيەسىدە مۇھىتنىڭ تەسىرى
- 107..... ئائىلىدىكى جېدەللەرنىڭ بالىلارغا بولغان تەسىرى
- 113 ئىككىنچى باب**
- 113 ئەڭ ئۈنۈملۈك تەربىيە ئۇسۇللىرى**
- 115 مۇقەددىمە**
- 121 ئۈلگە بولۇش بىلەن تەربىيەلەش**
- 121..... بالىلار بىز ئويلىغاندىنمۇ بەك ئەقىللىك كېلىدۇ
- 123..... بالىلاردىكى قوبۇل قىلىش ۋە تەقلىد قىلىش قابىلىيىتى
- 124..... ئۈلگە بولۇش ئارقىلىق تەربىيەلەشنىڭ تۈرلىرى
- 126..... يېگانە ئۈلگىمىز مۇھەممەد ئەلەيھىسسالامدۇر
- 128..... پەيغەمبەر ئەلەيھىسسالامنىڭ تەربىيەسىدىن ئۆرنەكلەر
- 139..... بالىنىڭ ھاياتىدىكى ئۈلگىلەر
- 141..... چوڭلاردا سۆز بىلەن ئەمەلىيەت بىردەك بولماسلىقىنىڭ خەتىرى
- ئادەتلەندۈرۈش (كۆندۈرۈش) ئۇسۇلى ئارقىلىق تەربىيەلەش**
- 144.....**
- 144.. ئادەتلەندۈرۈش ئۇسۇلى ئارقىلىق تەربىيەلەشنىڭ ئەھمىيىتى
- 147..... ياخشىلىققا ئادەتلەندۈرۈش ئۇسۇلى
- 148..... يامان ئىشلارغا ئادەتلەنپ قېلىشتىن توسۇش

149..... تاماكا چېكىشنى ئۆگىنىپ قېلىشنىڭ خەتىرى
بالىلارنى تاماكا چېكىشنى ئۆگىنىپ قېلىشتىن ساقلاش چارىلىرى

150.....

151..... تاماكا ئۆز رازىلىقى بىلەن ئۆزىنى ئۆلتۈرۈشتۈر.

152..... تاماكا چېكىشتىن ساقلىنىش چارىلىرى

154..... نەسىھەت بىلەن تەربىيەلەش

156..... نەسىھەت ئادەمنى ئۆزگەرتىش كۈچىگە ئىگە.

156..... نەسىھەت قىلىشنىڭ ئۇسۇللىرى

158..... مەسجىدكە تەرەت قىلغان ئادەمنىڭ قىسسىسى.

159..... نامازدا سۆز قىلغان ئادەمنىڭ قىسسىسى.

163..... ھادىسە ۋە ۋەقەلىكلەر بىلەن تەربىيەلەش

166..... قىسسىلەر بىلەن تەربىيەلەش

166..... قىسسىلەرنىڭ تەسىر كۈچى.

166..... قىسسىلەردىن تەسىرات ئېلىشنىڭ يولى.

167..... بالىلارنى قىسسە ئوقۇشقا ئادەتلەندۈرۈش

169..... كۆزىتىش بىلەن تەربىيەلەش

171..... پەيغەمبەر ئەلەيھىسسالامنىڭ كۆزىتىشىدىن ئۆرنەكلەر.

172..... يولنىڭ ھەققىنى بېرىشنى ئۆگىتىش.

174..... ھارامدىن ساقلىنىشنى ئۆگىتىش.

176..... كىچىكلەرنى تەربىيە قىلىش.

177..... كۆزىتىش بىلەن تەربىيەلەشنىڭ ھەر تەرەپلىملىكى.

185..... مۇكاپاتلاش بىلەن تەربىيەلەش

- 185.....مۇكاپاتلاش ئۇسۇلى بىلەن تەربىيەلەشنىڭ ئەھمىيىتى
- 186.....مۇكاپاتلاش بىلەن تەربىيەلەش ھەققىدە تەۋسىيەلەر
- 190.....بالىلارنى مۇكاپاتلاشنىڭ تۈرلىرى

194 جازالاش بىلەن تەربىيەلەش

- 194.....جازالاش دېگەنلىك ئۇرۇش دېگەنلىك ئەمەس
- 195.....ئىسلامدىكى جازا بىلەن تەربىيەلەش ئۇسۇللىرى
- 195.....جازا دەرىجىلىرى ئۆزگىرىپ تۇرىدۇ
- 197.....بالىلارنىڭ يۈرۈش-تۇرۇشىنى تۈزەش ئۇسۇللىرى
- 206.....بالىلارنى ئۇرۇشتىن كېلىپ چىقىدىغان سەلبىي نەتىجىلەر
- 207.....بالىلارنى ئۇرۇشنىڭ سەلبىي تەرەپلىرى
- 208.....بالىلارنى ئۇرۇشنىڭ شەرتلىرى

210 سۆھبەت ۋە دىيالوگ بىلەن تەربىيەلەش

- 210.....ئۆگىتىشنى مەقسەت قىلغان سۆھبەت
- 212.....ھېسداشلىقنى مەقسەت قىلغان سۆھبەت
- 213.....قىزىقتۇرۇشنى مەقسەت قىلغان سۆھبەت
- 213.....بىرەر ئىشتا كېلىشىشنى مەقسەت قىلغان سۆھبەت
- 214.....بالىلارنى گەپكە كىرگۈزۈش چارىسى
- 217.....بالىلارغا قانداق «ياق» دېيىش كېرەك؟
- 219.....قانداق قىلغاندا بالىلاردىن «ياق»نى ئازايتقىلى بولىدۇ؟

221 ئائىلىنىڭ قائىدە-تۈزۈمى قانداق بولۇشى كېرەك؟

- 221.....قائىدە-تۈزۈمنى قانداق تۈزۈش كېرەك؟
- 222.....ئائىلە مەجلىسىنىڭ(ياكى سۆھبىتىنىڭ) زۆرۈرلۈكى

224 بالىلارنىڭ سوئاللىرىغا قانداق جاۋاب بېرىش كېرەك؟

- 224..... بالىلارنىڭ سوئال سورىشىغا تۈرتكە بولغان ئامىللار.....
- 225..... تەربىيەچىلەرنىڭ سوئاللارغا قارىتا سەلبىي مۇئامىلىسى.....
- 226..... جاۋاب بېرىشتىكى سەلبىي مۇئامىلىلەر.....
- 227..... تەربىيەچىنىڭ سوئاللارغا قارىتا مەسئۇلىيەتلىرى.....
- 228..... بالىلارنىڭ ئەقىدىگە مۇناسىۋەتلىك سوئاللىرى.....

231 پەرزەنت تەربىيەسىدىكى بەزى خاتالىقلار

- 231..... دۇنيالىقنى دەپ ئاخىرەتلىكنى ئۈنتۈپ كېتىش.....
- 232..... بۇ خاتالىقنىڭ زىيانلىرى.....
- 232..... بۇ خاتالىقنى تۈزىتىشنىڭ چارىسى.....
- 233..... كىچىك بالىلارنى چوڭلاردىن قاجۇرۇش ئادىتى.....
- 233..... بۇ خاتالىقنىڭ زىيانلىرى.....
- 234..... ئۈلگىلىك رولنىڭ يوقىلىشى.....
- 235..... بۇ خاتالىقنى تۈزىتىشنىڭ چارىسى.....
- 236..... ئاتا-ئانا بىلەن بالا ئوتتۇرىسىدا ئىشەنچنىڭ يوقىلىشى.....
- 236..... بۇ خاتالىقنىڭ زىيانلىرى.....
- 238..... بالىلاردا ئۆزىگە ئىشەنچ قىلالماسلىق كىرىزىسى.....
- 239..... بۇ خاتالىقنى تۈزىتىشنىڭ چارىسى.....
- 239..... بالا ئۈچۈن ئارتۇقچە قورقۇش.....
- 240..... بۇ خاتالىقنىڭ زىيانلىرى.....
- 241..... بالىلارغا ئۆزىنىڭ ئارزۇ-تىلەكلىرىنى تېڭىش.....
- 242..... بۇ خاتالىقنىڭ زىيانلىرى.....

244 پەرزەنت تەربىيەسىگە ئائىت بەزى تەۋسىيەلەر

244..... بالىلارغا ئۆزىگە تايىنىپ چارە ئىزدەشنى ئۆگىتىش

244..... بالىلارنىڭ ئۆز-ئۆزىگە خوجايىن بولۇشىغا مەدەت بېرىش

245..... بالىلاردا مەسئۇلىيەتچانلىق تۇيغۇسىنى يېتىلدۈرۈش

245..... بالىلارنىڭ مەسئۇلىيەتچانلىقىغا ئىشىنىش

246..... بالىلارنى ئارتۇقچە قائىدە-تۈزۈملەر بىلەن باغلىۋالماسلىق

246..... بالىلارنى مەغلۇپ بولغانلىقى سەۋەبلىك جازالماسلىق

247..... بالىلارغا ھەممىلا ئىشنى قىلىپ بەرمەسلىك

247..... بالىلارغا تاللاش ئەركىنلىكى بېرىش

249 بالىلارغا ھۈنەر-كەسىپ ئۆگىتىشنىڭ زۆرۈرلۈكى

253 ئۈچىنچى باب

253 بالىلار ئۈچۈن دەسلەپكى دىنىي ساۋاتلار

255 ئەقىدە

255..... بالىغا كەلىمە تەيىببەنى ئۆگىتىش

257..... بالىغا ئاللاھ تائالانى سۆيىدۈرۈش

258... بالىلارغا بۇ ھەدىسىنى ئۆگىتىپ يادقا ئالدۇرۇش ياخشى

259..... بالىغا پەيغەمبەر ئەلەيھىسسالامنى سۆيىدۈرۈش

260..... پەيغەمبەر ئەلەيھىسسالامنىڭ تاۋابىئاتلىرى

261..... پەيغەمبەر سۆيگۈسى قانداق ھاسىل بولىدۇ؟

261..... بالىغا قۇرئان كەرىمنى ئۆگىتىش

263..... بالىلارغا قۇرئان ئۆگىتىش قاچاندىن باشلىنىدۇ؟

263..... بالىلارغا قۇرئان يادلىتىش قانداق باشلىنىدۇ؟

264..... قۇرئان ئوقۇشنىڭ ئەدەپلىرى

265..... بالىلارغا ئۇيغۇر تىلىنى ئۆگىتىش

- 267..... تىلىمىز دىنىمىزنى قوغدايدۇ
- 268..... ئانا تىلىمىز ئەجدادلىرىمىزنىڭ مىراسىدۇر
- 270..... بالىلارغا زىكر ۋە دۇئالارنى يادلىتىش
- 271..... بالىلارغا دۇئا قىلىشنى ئۆگىتىش
- 273..... بالىنى ئەقىدىسىدە مەھكەم قىلىپ تەربىيەلەش

275 ئىبادەت

- 276..... بالىلار ۋە ئىبادەت
- 276..... ناماز
- 277..... بالىلارنى نامازغا كۆندۈرۈش
- 281..... قىز-ئاياللىرىمىز ھەققىدە سۆز
- 282..... قىزلارنى كىيىندۈرۈشتىكى خاتالىقلار
- 283..... ئىسلامىي يوسۇندا كىيىنىش قانداق بولىدۇ؟
- 286..... روزا
- 287..... زاكات
- 289..... بالىلارنى خەير-ئېھسان قىلىشقا كۆندۈرۈش
- 289..... ھەج

291 ئەخلاق

- 292..... گۈزەل ئەخلاق
- 293..... يامان ئەخلاق

295 سۆيگۈ-مۇھەببەت

- 295..... سۆيگۈ-مۇھەببەتنىڭ مەرتىۋىلىرى
- 295..... ئاللاھ سۆيگۈسى

296..... ئاللاھ سۆيگۈسىنىڭ قىممىتى

296..... پەيغەمبەر سۆيگۈسى

297..... ۋەتەن سۆيگۈسى

298..... مۇسۇلمانلارنىڭ ئۆزئارا سۆيگۈسى

300..... تەبىئەت سۆيگۈسى

300..... بالىلارغا سۆيگۈ-مۇھەببەتنى قانداق ئۆگىتىش كېرەك؟

302 راستچىللىق

305 ئامانەت

307..... كىشىلىك مۇناسىۋەتنىڭ كۆچتى ئىشەنچتىن كۆكلەيدۇ

308... بالىلارنى ئامانەتكە رىئايە قىلىشقا قانداق كۆندۈرۈش كېرەك؟

311..... سىز ساقلاشتىكى ئامانەت

311 تىلنى ساقلاش

312..... بالىلارنىڭ تىلنى تۈزەشتە ئاتا-ئانىنىڭ رولى

317 دىنىي ۋە مىللىي كىملىكىنى قوغداش

321..... مۇسۇلمان ئەمەسلەردىن نېمىلەرنى ئۆگىنىمىز؟

326 كومپيۇتېر، ئىنتېرنېت ۋە يانفون نازارىتى

326..... بالىلارنىڭ كومپيۇتېر ۋە ئىنتېرنېت ئىشلىتىشى

328..... بالىلارنىڭ يانفون ئىشلىتىشى

330 ھالال-ھارام

331..... يېمەك-ئىچمەكلەردىكى ھالال

331..... يېمەك-ئىچمەكلەردىكى ھارام

- 332..... ھالال بىلەن ھارامنى بىلىشنىڭ ئەھمىيىتى
- 332..... ھارامنىڭ تۈرلىرى
- 333..... ھالال-ھارام پىرىنسىپلىرى
- 337..... ئىجتىمائىي ئەدەپ-قائىدىلەر
- 338..... باشقىلارنىڭ ھەق-ھوقۇقلىرى
- 339 يېمەك-ئىچمەك ئەدەپلىرى
- 344 مېھماندارچىلىقتىكى ئەدەپلەر
- 346 ئەر-ئايال ئوتتۇرىسىدىكى ئورتاق ئەدەپلەر
- 346..... 1. نامەھرەمگە تىكىلىپ قارىماسلىق
- 347..... 2. تىكىلىپ قاراش بىلەن نورمال قاراشنىڭ پەرقى
- 348..... 3. نامەھرەم بىلەن يالغۇز قالماسلىق
- 350..... 4. گۇمان قوزغىدىغان ئىشلاردىن ساقلىنىش
- 350..... 5. قىستىلاڭ جايلاردىن يىراق تۇرۇش
- 351..... 6. يوشۇرۇن ۋە ئاشكارا گۇناھتىن ساقلىنىش
- 353 بالىلارغا ئۆگىتىش زۆرۈر بولغان سۆزلەر
- 358 ئەتىگەن-ئاخشامدا ئوقۇلىدىغان زىكىر ۋە دۇئالار
- 365 ھەرخىل مۇناسىۋەتلەردە ئوقۇلىدىغان زىكىر ۋە دۇئالار
- 371 پايدىلانغان مەنبەلەر

بىرىنچى باب

تەربىيە ھەققىدە ئومۇمىي بايان

— تەربىيەنىڭ ئەھمىيىتى ۋە ئەجر-مۇكاپاتى

— تەربىيەنىڭ مەقسىتى

— يېتىملەر ھەققىدە سۆز

— تەربىيەچىدە بولۇشقا تېگىشلىك پەزىلەتلەر

— بالىلارنىڭ ھەق-ھوقۇقلىرى

— ئاتا-ئانىنىڭ تەربىيەدىكى رولى

تەربىيەنىڭ ئەھمىيىتى ۋە ئەجر-مۇكاپاتى

بالىلىرىمىز بىزنىڭ بايلىقىمىزدۇر

بالىلىرىمىز ھاياتتىكى ئەڭ قىممەتلىك بايلىقىمىز بولۇپ، ئەمەلىيەتتە ئۇلار ئاللاھ تائالانىڭ بىزگە ئاتا قىلغان نېمىتى ھەم ئامانلىقىدۇر. بالىلار كۆزىمىزنىڭ نۇرى، كۆڭلىمىزنىڭ شادلىقى، ھاياتىمىزنىڭ زىننىتى ۋە بىزنىڭ نام-نىشانىمىزنى داۋام قىلدۇرغۇچى نەسلىمىزدۇر. بىز بالىلىرىمىزنىڭ بەخت-سائادىتى ئۈچۈن نۇرغۇنلىغان مۇمكىن ئەمەسلەرنى روياپقا چىقىرايلىمىز، خەتەرلەرگە ئۆزىمىزنى ئاتالايمىز، ئۇلارنىڭ خۇشاللىقى بىلەن خۇشال بولىمىز، ئۇلارنىڭ خاپىلىقى بىلەن غەمكىن بولىمىز، ئۇلار بىزنىڭ جېنىمىز ۋە ھاياتىمىزنىڭ ھەممە بايلىقىمىز.

كىچىكىدە ياخشى تەربىيەلەپ، ئىمان ۋە ئەخلاق بىلەن يېتىشتۈرگەن بالىلىرىمىز بىز ياشانغان ۋاقتىمىزدا بىزگە ئەسقاتىدۇ. ياخشى بالىلار بىزنىڭ ئاللاھ تائالانىڭ نەزىرىدە ئالىي مەرتىۋىلەرنى قازىنىشىمىزنىڭ كاپالىتىدۇر. پەيغەمبەر ئەلەيھىسسالام بىر ھەدىستە: «قانداقلا بىر ئۆيگە بىرەر بالا تۇغۇلىدىكەن، ئۇ ئۆينىڭ ئىززىتى ئاشىدۇ»⁽¹⁾ دېگەن. خەلقىمىزدىمۇ «بالىلىق ئۆي بازار، بالىسىز ئۆي مازار» دەيدىغان ھېكمەت بار.

بالا سۆيگۈسى ئاللاھ تائالا ئاتا-ئانىلارنىڭ قەلبىگە ئورۇنلاشتۇرۇۋەتكەن تەبىئىي سۆيگۈ بولۇپ، ئىنسانلارلا ئەمەس، بەلكى

(1) تەبەرانى «المعجم الاوسط» (مۇئەججەمۇل ئەۋسەت) ناملىق ئەسىرىنىڭ 7- توم، 244- بېتىدە؛ بەيھەقى «شەب الإیمان» (شۇئەبۇل ئىمان) ناملىق ئەسىرىنىڭ 6- توم، 408- بېتىدە رىۋايەت قىلغان ھەدىس.

ھەر قانداق بىر جانلىق ئۆز بالىسىنى سۆيىدۇ ۋە ئۇنىڭ بەخت-
سائادىتى ئۈچۈن بارلىقىنى قۇربان قىلىدۇ.

ھەممىلا ئادەم پەرزەنت كۆرۈشنى ئارزۇ قىلىدۇ

دۇنيادا ھەر قانداق بىر ئادەم ئۆزىنىڭ پۇشتىدىن پەرزەنتلىرى
بولۇشنى ۋە ئۇلارنىڭ خۇشاللىقى بىلەن خۇشال بولۇپ، ئۇلار بىلەن
سائادەتكە تولۇپ ھايات كەچۈرۈشنى ئارمان قىلىدۇ. ئەمما قەلب
رىشتىسى ئاللاھ تائالاغا باغلانغان، ئىمانلىق ۋە ئىنسابلىق پەرزەنت
تەلەپ قىلىش مۇئىننەلەرگە خاس خىسلەتتۇر. قۇرئان كەرىمدە
پەيغەمبەرلەرنىڭ - نۇھ، ئىبراھىم، ياقۇب، زەكەرىيا
ئەلەيھىسسالاملارنىڭ - پەرزەنت كۆرۈشكە بولغان ئىشتىياقى ۋە
پەرزەنت تەلەپ قىلغان دۇئالىرى بايان قىلىنغان.

(رَبِّ هَبْ لِي مِنَ الصَّالِحِينَ) يەنى (رەببىم! ماڭا ياخشى پەرزەنتلەردىن
ئاتا قىلغىن)⁽¹⁾

(وَزَكَرِيَّا إِذْ نَادَى رَبَّهُ رَبِّ لَا تَذَرْنِي فَرْدًا وَأَنْتَ خَيْرُ الْوَارِثِينَ) يەنى (زەكەرىيا
ئۆز ۋاقتىدا رەببىگە «رەببىم مېنى (بالىسىز) يالغۇز قويمىغىن، سەن ئەڭ
ياخشى ۋارىسىسەن» دەپ ئىلتىجا قىلدى)⁽²⁾

(وَالَّذِينَ يُقُولُونَ رَبَّنَا هَبْ لَنَا مِنْ أَزْوَاجِنَا وَذُرِّيَّاتِنَا فُرَّةً أَعْيُنٍ وَاجْعَلْنَا لِلْمُتَّقِينَ
إِمَامًا) يەنى (ئۇلار: «ئى رەببىمىز! بىزگە ئاياللىرىمىز ۋە ئەۋلادلىرىمىز
ئارقىلىق شادلىق بېغىشلىشىڭنى تەلەيمىز، بىزنى تەقۋادارلارنىڭ

(1) 37- سۈرە ساففات 100- ئايەت.

(2) 21- سۈرە ئەنبىيا 89- ئايەت.

پېشۋاسى قىلغىن» دەيدۇ (1)

(هَبْ لِي مِنْ لَدُنْكَ وِيًّا) يەنى (پەزىلىتىدىن ماڭا ياخشى بىر پەرزەنت

ئاتا قىلغىن) (2)

(هُنَالِكَ دَعَا زَكَرِيَّا رَبَّهُ قَالَ رَبِّ هَبْ لِي مِنْ لَدُنْكَ ذُرِّيَّةً طَيِّبَةً إِنَّكَ سَمِيعُ الدُّعَاءِ)

يەنى (زەكەرىيا رەببىگە دۇئا قىلىپ: «ئى رەببىم! ماڭا ئۆز دەرگاھىڭدىن بىر ياخشى پەرزەنت ئاتا قىلغىن، ھەقىقەتەن دۇئانى ئاڭلىغۇچىسەن»

دېدى) (3)

يۇقىرىقى پەيغەمبەرلەرنىڭ دۇئالارنى مۇلاھىزە قىلغىنىمىزدا، ئۇلارنىڭ پەقەت پەرزەنتلا تەلەپ قىلماستىن، بەلكى قەلبى ئاللاھ تائالاغا تۇتاشقان، ياخشى پەرزەنت تەلەپ قىلغانلىقىنى ئوچۇق كۆرىمىز.

دېمەك، پەرزەنت كۆرۈشتىن مەقسەت ئۆزىمىزنىڭ تەبىئىي ئارزۇسىنى قاندۇرۇشلا ئەمەس، بەلكى ئۆزىنى ۋە ئاتا-ئانىسىنى ئىككىلا ئالەمدە بەختلىك قىلالايدىغان ياخشى پەرزەنت كۆرۈشتۈر.

بالىلىرىمىز ئىسلام ئۈمىتىنىڭ كېلەچىكىدۇر

ھازىرقى زاماندا ھەرقانداق بىر ئەقىللىك كىشى مۇسۇلمانلارنىڭ پېشىغا كېلىۋاتقان ئېغىر كۈنلەرنى ئويلىغىنىدا، ئۆزلىرىنىڭ باشقىلار تەرىپىدىن خورلىنىۋاتقانلىقىنى كۆرگىنىدە، ئۆزىنىڭ مۇسۇلمانلىق ئوبرازىغا لايىق ھېچ ئىش قىلالمىغانلىقىدىن ئېچىنىدۇ ۋە ئىسلام

(1) 25- سۈرە فۇرقان 74- ئايەت.

(2) 19- سۈرە مەرىم 5- ئايەت.

(3) 3- سۈرە ئال ئىمران 38- ئايەت.

ئۈچۈن، مۇسۇلمانلار ئۈچۈن نېمە قىلالايدىغانلىقى ھەققىدە چوڭقۇر ئويغا چۆكىدۇ. ئەمما ئوبدانراق ئويلانغىنىمىزدا، ئىسلام ئۈچۈن ۋە مۇسۇلمانلار ئۈچۈن كاتتا خىزمەتلەرنى قىلىش قوللىمىزدىن كېلىدىغانلىقىنى بىلىمىز، ئۇ بولسىمۇ بالىلىرىمىزنى ئىمان ۋە ئەخلاقلىق قىلىپ تەربىيەلەشتۈر. بۇنى ھەممىمىز قىلالايمىز، چۈنكى ئاللاھ تائالا ھېچكىمنى تاقىتى يەتمەيدىغان ئىشقا بۇيرۇغان ئەمەس.

بالىلار ئاللاھ تائالانىڭ ئامانلىقىنى قوغدايدۇ

بالىلار ئاتا-ئانىلارغا ئاللاھ تائالا تەرىپىدىن تاپشۇرۇلغان ھەم شەرەپلىك، ھەم خەتەرلىك بىر ئامانەتتۇر. ئاتا-ئانىلار قىيامەت كۈنى ئاللاھ تائالانىڭ ئالدىدا بۇ ئامانەتلەرنىڭ مەسئۇلىيىتىدىن جاۋابكارلىققا تارتىلىدۇ. شۇڭا ئاللاھ تائالا قۇرئان كەرىمدە مۇسۇلمانلارنى بۇ جاۋابكارلىقتىن ئاگاھلاندۇرۇپ: (يَا أَيُّهَا الَّذِينَ آمَنُوا قُوا أَنْفُسَكُمْ وَأَهْلِيكُمْ نَارًا وَقُودُهَا النَّاسُ وَالْحِجَارَةُ عَلَيْهَا مَلَائِكَةٌ غِلَاظٌ شِدَادٌ) يەنى (ئى ئىمان ئېيتقانلار! ئۆزۈڭلارنى ۋە بالا-چاقاڭلارنى يېقىلغۇسى ئىنسان ۋە تاش بولىدىغان، رەھىم قىلمايدىغان قاتتىق قول پەرىشتىلەر مۇئەككەل بولغان دوزاختىن ساقلاڭلار!)⁽¹⁾ دېگەن.

ئۇلارنىڭ ئۆزلىرىنى ۋە بالا-چاقىلىرىنى دوزاخ ئازابىدىن ساقلىشىنىڭ بىردىن-بىر چارىسى گەدىنىدىكى پەرزەنت ھەقىقىتىنى تولۇق ئادا قىلىش يولىدا، بالىلارغا كىچىكىدىن باشلاپلا ئىمان، ئىسلامنى ئۆگىتىپ، ياخشى-ياماننى بىلدۈرۈپ، ئىلىم-مەرىپەت ئۆگىتىپ بۇ ئامانەتنى ئادا قىلىشىدىن ئىبارەتتۇر. ئاتا-ئانىلار

(1) 66 - سۈرە تەھرىم 6 - ئايەت.

يۇقىرىقىلارنى ئاللاھ تائالا بۇيرۇغان بويىچە ئادا قىلغاندىن كېيىن، ئۇلارنىڭ مەسئۇلىيىتى تۈگەيدۇ. كېيىنكى ئىشلارغا بالىلار ئۆزلىرى جاۋابكار بولىدۇ.

ئاللاھ تائالا بۇ ئايەت ئارقىلىق بىزنى ئۆزىمىزنىلا دوزاخ ئازابىدىن ساقلىنىشقا ئەمەس، بەلكى بالىلىرىمىزنىمۇ دوزاخ ئازابىدىن ساقلاشقا بۇيرۇيدۇ.

پەيغەمبەر ئەلەيھىسسالام مۇنداق دەيدۇ: «ھەرقانداق بالا ئىسلام فىتىرىتىگە تۇغۇلدۇ، ئۇنى ئاتا-ئانىسى يەھۇدىي قىلىدۇ، ياكى خىرىستىئان قىلىدۇ، ياكى مەجۇسىي قىلىدۇ»⁽¹⁾.

دېمەك، ئاتا-ئانىلار بالىلارنىڭ قانداق يېتىشىپ چىقىشىغا مەسئۇلدۇر. ئۇلار بالىلىرىنى ئىسلام نۇرى ئاستىدا، ياخشى تەربىيەلەپ چىققان بولسا، ئۇنىڭ مۇكاپاتىنى ئاۋۋال مۇشۇ دۇنيادا، ئاندىن ئاخىرەتتە چوقۇم كۆرىدۇ. ئەگەر بالىلىرىنى ئۆز ھاۋايى-ھەۋەسلىرىگە قويۇپ بېرىپ، ئاللاھ تائالانىڭ كۆرسەتمىسى بويىچە يېتىلدۈرەلمىگەن بولسا، ئۇنىڭ جازاسىنى ئاۋۋال بۇ دۇنيادا، ئاندىن ئاخىرەتتە تارتىدۇ. يامان بالىنىڭ پالاکىتى ئاتا-ئانىلارنى تۈرلۈك بالالارغا دۇچار قىلىدۇ، قىيامەت كۈنىدىمۇ ئۇلارنى خاتىرجەم قىلمايدۇ. ئامانەتنى زايە قىلغان كىشى قانداق جاۋابكارلىققا تارتىلسا، بالىلىرىنىڭ كېلەچىكىنى زايە قىلىۋەتكەن ئاتا-ئانىلارمۇ ئۇنىڭدىن ئېغىرراق جاۋابكارلىققا تارتىلىدۇ⁽²⁾.

(1) بۇخارى رىۋايىتى.

(2) پېقىرنىڭ «ئىسلامدىكى ئائىلە تۈزۈمى» ناملىق ئەسىرىدىن.

ئىمام ئەبۇل ھامىد ئەل غەززالى مۇنداق دېگەن: «بالا ئاتا-ئانىغا ئامانەتتۇر. ئۇ يېڭى تۇغۇلغاندا، ئۇنىڭ قەلبى ھېچنېمىنىڭ تەسىرىگە ئۇچرىمىغان ساپ گۆھەرگە ئوخشايدۇ. بۇ مەزگىلدە ئۇ كۆزىگە چېلىققان ياكى تەسىر قىلغان ھەر قانداق نەرسىنىڭ قىياپىتىنى زېھنىدە قالدۇرىدۇ، مايىل قىلىنىدىغان ھەر قانداق نەرسىگە دىلى مايىل بولىدۇ، نېمىگە ئۆگىتىلسە شۇنىڭغا ئادەتلىنىپ چوڭ بولىدۇ. ياخشىلىققا ئۆگىتىلسە ياخشىلىق ئۈستىدە چوڭ بولىدۇ. بۇنىڭ سەۋەبى بىلەن ئاتا-ئانىسى ئىككى ئالەمدە ياخشىلىققا ئېرىشىدۇ. ناۋادا، ئۇ يامانلىق ئۈستىگە كۆندۈرۈلسە، ئۇنىڭ تەربىيەسىگە سەل قارالسا، ئۇ يامان تەبىئەتلىك ئادەم بولۇپ چىقىدۇ. بۇنىڭغا ئۇنى تەربىيەلىگەنلەر جاۋابكار بولىدۇ. بالا تەربىيەلەش خۇددى باغۋەننىڭ ئىشىغا ئوخشاپ كېتىدۇ. باغدىكى گۈل-چېچەكلەرنىڭ ساغلام ئۆسۈپ يېتىلىشى ئۈچۈن باغۋەن گۈل-چېچەكلەرنىڭ ئارىسىدا ئۈنۈگەن ياۋا ئوتلارنى ۋە تىكەنلەرنى يۇلۇپ ئېلىۋېتىدۇ»⁽¹⁾.

تەربىيە قىيىن ۋە شەرەپلىك مەجبۇرىيەتتۇر

تەربىيە ئادەم بالىلىرىغا خاستۇر. چۈنكى باشقا جانلىقلارنىڭ خاراكتېرى ئاخىرغىچە خۇددى باشتا يارىتىلغىنى بويىچە داۋام قىلىدۇ، قىلچە ئۆزگەرمەيدۇ. ئەمما ئادەم بالىسى ئەقىل-ئىدراكلىق قىلىپ يارىتىلغانلىقتىن، ئۇ تەربىيەنى قوبۇل قىلىدۇ، تەربىيە بىلەن ئۆزگىرىدۇ. شۇ سەۋەبتىن ئىنسان تەربىيەگە ھەمىشە موھتاجدۇر.

(1) ئىمام ئەبۇل ھامىد ئەل غەززالىنىڭ «إحيا' علوم الدين» (شەيائۇ ئۇلۇمىدىن) ناملىق ئەسىرىدىن.

بەزىلەر دېيىشى مۇمكىن، ھازىرقى زاماندا بالىلارنى ئىسلام كۆرسەتمىسى بويىچە تەربىيەلەپ چىقىش قىيىن ئىش. چۈنكى پەيغەمبەر ئەلەيھىسسالام: «كىشىلەرگە بىر زامان كېلىدۇكى، ئۇلاردىن دىندا چىڭ تۇرغانلار خۇددى چوغنى تۇتۇپ تۇرغاندەك تەسلىكتە تۇرىدۇ»⁽¹⁾ دېگەن. مانا شۇ زامان بىزگە يېتىپ كەلدى.

ئەمما بۇ شەرەپلىك ۋەزىپىنى ئورۇنداشتا شارائىت قانچىلىك ناچار، ئەھۋال نەقەدەر ئېغىر ۋە قىيىن بولۇپ كەتسىمۇ، ئۇنى ئورۇندىغىلى بولىدۇ. ئىسلامنىڭ باشلىنىش دەۋرىدىكى مۇسۇلمانلارنىڭ بېشىغا كەلگەن قىيىنچىلىقلارنى ۋە توسقۇنلۇقلارنى ئويلىغىنىمىزدا، قۇرەيشلىكلەرنىڭ مۇسۇلمانلارنى ئىماندىن ياندۇرۇش ئۈچۈن قىلغان ۋەھشىيلىكلىرىنى، قىيناپ ئۆلتۈرۈشلىرىنى، ئىماننى قوغداش يولىدا تۇنجى ئىسلام شېھىدلىرى بولۇپ تارىختا قەيت قىلىنغان ھەزرىتى ياسىر بىلەن ھەزرىتى سۈمەييەلەرنى ئەسلىگىنىمىزدە، ھازىر بىزنىڭ بېشىمىزغا كېلىۋاتقانلارنىڭ ھېچقانچە ئىش ئەمەسلىكىنى چۈشىنىپ يېتەلەيمىز.

شۇنىسى ئېنىقكى، دۇنيادا بالىلارنى ئىسلامىي ئاڭ ۋە ئىسلامىي ئەخلاق بىلەن يېتىشتۈرۈپ چىقىشتىن پايدىلىق ۋە ئۇلۇغ ئىش يوقتۇر. بالىلارنى تەربىيەلەش ئىشى ۋاقىتقا، چىدام ۋە سەۋرگە باغلىق. بالىلارنى ئىسلام كۆرسەتمىسى بويىچە ئىمان ۋە ئەخلاقلىق قىلىپ تەربىيەلەپ، ئۇلارنىڭ دىن ۋە مىللەتنىڭ ئىشلىرىغا ياراملىق بولۇپ چىققانلىقىنى كۆرگىنىمىزدە، خۇشاللىقىمىزنى يوشۇرالمىمىز ۋە

(1) ئىمام تىرمىزىنىڭ «سەنى التىرمىزى» (سۈنەنى تىرمىزى) ناملىق ھەدىس توپلىمىنىڭ 2260-ھەدىسى.

قانچىلىك سائادەتكە تولغانلىقىمىزنى تەسۋىرلەپ بولالمايمىز. شۇ سەۋەبتىن ئۇلاردىن ياخشىلىق ۋە ۋاپادارلىقلارنى كۆرگىنىمىزدە، ئۆزىمىزنىڭ ئەڭ بەختلىك ئىنسانلاردىن بولۇپ قالغىنىمىزنى بىلىمىز.

ناۋادا تەربىيە جايىدا ئېلىپ بېرىلىدىغانلا بولسا، چوقۇم بىر مىللەتنى ئۆزگەرتىۋەتكىلى بولىدۇ. تەربىيە ئادەم بالىلىرىغا خاستۇر. چۈنكى ئادەم بالىلىرى تەربىيە بىلەن ئۆزگىرىدۇ، ھەمدە تەربىيە بىلەنلا ھەقىقىي ئادەم بولالايدۇ. ئەمما باشقا جانلىقلارنىڭ خاراكتېرى ئاخىرغىچە خۇددى باشتا يارىتىلغىنى بويىچە داۋام قىلىدۇ، قىلچە ئۆزگەرمەيدۇ. بىراق ئادەم بالىسى بولسا ئەقىل-ئىدراكلىق قىلىپ يارىتىلغانلىقتىن، ئۇ تەربىيەنى قوبۇل قىلىدۇ، تەربىيە بىلەن ئۆزگىرىدۇ. شۇ سەۋەبتىن ئىنسان ھەمىشە تەربىيەگە موھتاجدۇر.

ياخشى تەربىيەنىڭ پايدىسى ئۈزۈلمەيدۇ

دۇنيادا بالىلارنى ھالالدىن ئوزۇقلاندۇرۇپ، ھالالدىن كىيگۈزۈپ، ئىمان ۋە ئەخلاقلىق ھالدا تەربىيەلەپ چىقىشتىن كاتتا ساۋابلىق ئەمەل يوق. ئاللاھ تائالاغا بۇنىڭدىن ئارتۇق يېقىملىق بولىدىغان ئىبادەت يوق. بىز بالىلىرىمىزنى ئىسلام تەربىيەسى بىلەن ياخشى يېتىشتۈرۈپ چىقساق، ئاللاھ تائالا بىزگە دۇنيا ۋە ئاخىرەتتە تۈگىمەس ياخشىلىقلارنى ۋە ئالى مەرتىۋىلەرنى ئاتا قىلىدۇ. ياخشى بالا يېتىشتۈرگەننىڭ مۇكاپاتى ئۆلگەندىن كېيىنمۇ داۋام قىلىدۇ.

پەيغەمبەر ئەلەيھىسسالام مۇنداق دېگەن: «ئادەم بالىسى ئۆلگەندىن كېيىن ئۇنىڭ پۈتۈن ئەمەللىرى توختايدۇ، پەقەت ئۈچ ئىشتىلا داۋام

قىلىدۇ. ئۇلار: سەدىقە جارىيە، مەنپەئەتلىك ئىلىم ۋە ئۇنىڭغا دۇئا قىلىپ تۇرىدىغان ياخشى پەرزەنتتۇر.»(1)

ئاتا-ئانىنىڭ ياخشىلىقىدىن بالىلار نەپ ئالىدۇ

ئاللاھ تائالا قۇرئان كەرىمدە: (وَلِيَخْشَ الَّذِينَ لَوْ تَرَكُوا مِنْ خَلْفِهِمْ ذُرِّيَّةً ضِعَافًا خَافُوا عَلَيْهِمْ فَلْيَتَّقُوا اللَّهَ وَلْيَقُولُوا قَوْلًا سَدِيدًا) يەنى (ئۆزىدىن كېيىن چارىسىز كىچىك بالىلىرى قېلىپ قالغان تەقدىردە، (ئۇلارنىڭ ئەھۋالى قانداق بولاردەپ) ئەنسىرەيدىغانلار) (يېتىملەرگە ھەقسىزلىق قىلىشتىن) قورقۇپ تىتىرسۇن، ئاللاھتىن قورقسۇن ۋە توغرا گەپنى قىلسۇن) (2) دېيىدۇ. يەنى بۇ ئاللاھ تائالا تەرىپىدىن بېرىلگەن سۇغۇرتا ۋەسىقىسى بولۇپ، ئۆزىدىن كېيىن قالىدىغان چارىسىز ۋە ئاجىز كىچىك بالىلارنىڭ ئەھۋالىدىن ئەندىشە قىلىدىغان ئادەمنىڭ سۇغۇرتىسى ئاللاھ تائالاغا تەقۋالىق قىلىش، باشقىلارنىڭ ھەق-ھوقۇقىنى قوغداش، يېتىملەرنىڭ بېشىنى سىلاش، ئۆزىنىڭ زىيىنىغا بولغان تەقدىردىمۇ، ھەر جايدا توغرا ۋە لىللا گەپ قىلىشتىن ئىبارەتتۇر.

قۇرئان كەرىم يەنە ئاللاھ تائالانىڭ ئاتا-ئانىسىنىڭ، ھەتتا ئەجدادلىرىنىڭ ياخشىلىقى سەۋەبلىك بۇ دۇنيادا ئۇلارنىڭ بالىلىرىنى قوغدايدىغانلىقىغا ئىشارەت قىلماقتا. قۇرئان كەرىمنىڭ كەھق سۈرىسىدە مۇنداق بايان قىلىنغان: خىزىر ئەلەيھىسسالام مۇسا

(1) ئىمام تىرمىزىنىڭ «سنى الترمذى» (سۈنەنى تىرمىزى) ناملىق ھەدىس توپلىمىنىڭ 1376 - ھەدىسى.

(2) 4 - سۈرە نىسا 9 - ئايەت.

ئەلەيھىسسالامنى باشلاپ بىر شەھەرگە ئېلىپ بارغان ۋە ئۇ شەھەردە ئۆرۈلۈپ چۈشەي دەپ قالغان بىر تامنى تۈزۈپ قويغان. مۇسا ئەلەيھىسسالام بۇنىڭ سەۋەبىنى سورىغىنىدا، خىزىر ئەلەيھىسسالام ئۇنىڭغا شۇ ھامان جاۋاب بەرمەستىن، سەپەرنىڭ ئاخىرىدا مۇنداق چۈشەندۈرۈپ قويغان: (وَأَمَّا الْجِدَارُ فَكَانَ لِغُلَامَيْنِ يَتِيمَيْنِ فِي الْمَدِينَةِ وَكَانَ تَحْتَهُ كَنْزٌ لَهُمَا وَكَانَ أَبُوهُمَا صَالِحًا فَأَرَادَ رَبُّكَ أَنْ يَبْلُغَا أَشُدَّهُمَا وَيَسْتَخْرِجَا كَنْزَهُمَا رَحْمَةً مِنْ رَبِّكَ) يەنى (تامغا كەلسەك، ئۇ شەھەردىكى ئىككى يېتىم بالىنىڭ ئىدى، تام ئاستىدا ئۇلارنىڭ (ھەقىقىي بولغان) خەزىنىسى بار ئىدى (تام ئۆرۈلۈپ كەتسە، خەزىنىسى ئېچىلىپ قېلىپ كىشىلەر ئۇنى ئېلىپ كېتەتتى)، ئۇلارنىڭ ئاتىسى ياخشى ئادەم ئىدى. رەببىڭ ئۇلارنىڭ چوڭ بولغاندا تام ئاستىدىكى خەزىنىسىنى چىقىرىۋېلىشنى ئىرادە قىلدى، بۇ رەببىڭنىڭ (ئۇلارغا قىلغان) رەھمىتىدۇر) (1)

ئىبنى كەسىرنىڭ رىۋايىتىگە كۆرە، ئايەتتىكى (ياخشى ئادەم) بالىلارنىڭ يەتتىنچى ئەجدادى ئىكەن. دېمەك، ئاللاھ تائالا بۇ بىر ئادەمنىڭ ياخشىلىقى سەۋەبلىك ئۇنىڭ يەتتىنچى نەۋرىسىگىچە ئىنئام قىلغان. شۇ سەۋەبتىن بولسا كېرەك، ھەزرىتى ئىبنى مەسئۇد رەزىيەللاھۇ ئەنھۇ كېچىلىرى تەھەججۇد ئوقۇپ دۇئاغا قول كۆتۈرگەندە، يېنىدا ئۇخلاپ ياتقان نارەسىدىسىگە قاراپ: «سېنىڭ ئۈچۈن قىلىۋاتىمەن، ئەي سۆيۈملۈك ئوغلۇم!» دەيدىكەن ۋە يىغلاپ تۇرۇپ: (ئۇلارنىڭ ئاتىسى ياخشى ئادەم ئىدى) دېگەن ئايەتنى تىلاۋەت قىلاتتىكەن.

بالىلار ئەگەر ئىمانلىق بولسا، ئاتا-ئانىسىنىڭ ياخشىلىقىنىڭ مۇكاپاتىدىن ئاخىرەتتىمۇ بەھرىمەن بولىدۇ. چۈنكى قىيامەت كۈنىدە ئاللاھ تائالا ياخشىلارنىڭ ئەۋلادلىرىنى ئۇلارنىڭ مەرتىۋىسىگە يەتكۈزۈپ بىر يەردە قىلىدۇ. پەيغەمبەر ئەلەيھىسسالام بىر كۈنى: «ئاللاھ تائالا مۇئمىن ئادەمنىڭ پەرزەنتلىرىنى ئۇنىڭ دەرىجىسىگە كۆتۈرىدۇ، گەرچە پەرزەنتلەرنىڭ مەرتىۋىسى ئاتىسىدىن تۆۋەن بولسىمۇ، ئۇنىڭ كۆڭلى شادلىنىش ئۈچۈن شۇنداق قىلىدۇ» دەيدۇ ۋە مۇنۇ ئايەتنى تىلەۋەت قىلىدۇ: (وَالَّذِينَ آمَنُوا وَاتَّبَعَتْهُمْ ذُرِّيَّتُهُم بِإِيمَانٍ أَلْحَقْنَا بِهِمْ ذُرِّيَّتَهُمْ وَمَا أَلْتَنَاهُمْ مِنْ عَمَلِهِمْ مِنْ شَيْءٍ كُلُّ امْرِئٍ بِمَا كَسَبَ رَهِينَ) يەنى (ئۆزلىرى ئىمان ئېيتقان، ئەۋلادلىرىمۇ ئەگىشىپ ئىمان ئېيتقانلارنىڭ ئەۋلادلىرىنى ئۇلار بىلەن تەڭ دەرىجىدە قىلىمىز، ئۇلارنىڭ ئەمەللىرىدىن قىلچىمۇ كېمەيتىۋەتمەيمىز، ھەر كىم ئۆزىنىڭ قىلغانلىرىنىڭ بەدىلىنى ئالىدۇ)⁽¹⁾ ئاندىن: «بالىلىرىغا بەرگەنلىك سەۋەبلىك ئاتا-ئانىسىدىن كېمەيتمەيمىز»⁽²⁾ دەيدۇ.

ئاتا-ئانىنىڭ مەسئۇلىيىتى

ئىسلام دىنى ئاتا-ئانىلارنىڭ ئۈستىگە بالىلىرىنى ئىسلام كۆرسەتمىسى بويىچە تەربىيەلەپ چىقىش بۇرچىنى يۈكلىگەن. ئاتا-ئانا بالىلىرىنى ئىمان ۋە ئەخلاقلىق، ھاياتلىقنىڭ يۈكلىرىنى كۆتۈرۈپ كېتەلەيدىغان قىلىپ تەربىيەلەپ چىقىشقا مەسئۇلدۇر. بۇ مەسئۇلىيەتنى ئورۇندىمىغان ياكى كەمتۈك ئورۇندىغان ئاتا-ئانا

(1) 52- سۈرە تۇر 21- ئايەت.

(2) بەرزاز رىۋايەت قىلغان ۋە ئەبۇ نەئىم «حلىة الاوليا» (ھىلىيە تۇلۇئەۋلىيا) ناملىق ئەسىرىدە رىۋايەت قىلغان ھەدىس.

ئامانەتكە خىيانەت قىلغانلىقلىرى سەۋەبلىك ئۆزلىرىنى ئاخىرەتنىڭ ئازابىغا دۇچار قىلغان بولىدۇ.

ئاللاھ تائالا قۇرئان كەرىمدە پەيغەمبەر ئەلەيھىسسالامغا: (وَأْمُرْ أَهْلَكَ بِالصَّلَاةِ وَاصْطَبِرْ عَلَيْهَا) يەنى (ئائىلەڭدىكىلەرنى نامازغا بۇيرۇغىن، ئۆزۈڭمۇ ئۇنىڭغا چىداملىق بولغىن) ⁽¹⁾ دەپ ئەمر قىلغان.

بۇ ئايەت، ئائىلە ئەزالىرىنى نامازغىلا ئەمەس، بەلكى جىمى ياخشىلىقلارغا بۇيرۇش ۋە ئۆزىنىڭمۇ بىرگە چىدامچانلىق بىلەن ئادا قىلىشىنى ئەمر قىلىدۇ. ناماز ئىبادەتنىڭ ۋە ياخشىلىقنىڭ بېشى بولغانلىقتىن، ئايەتتە نامازلا تىلغا ئېلىنغان بولۇشى ئېھتىمال.

ئەپسۇسكى زامانىمىزدا، قانچىلىغان مۇسۇلمانلار ئۆزلىرى ناماز ئوقۇيدۇ، قۇرئان تىلاۋەت قىلىدۇ، نۇغقانلىرىغا سىلەر-رەھىم قىلىدۇ، ئەمما ئائىلىسىدىكىلەرنى بۇ ئىبادەتلەرگە بۇيرۇمايدۇ، بەلكى ئۇلارنى ئويلاپمۇ قويمىدۇ. خۇددى ئۆزىلا ئەمەل قىلىش ئارقىلىق ئائىلىسىنىمۇ ئاللاھ تائالانىڭ جازاسىدىن قۇتۇلدۇرۇپ قالالايدىغاندەك ئۆزىنىلا ئويلايدۇ، ئائىلىسىدىكىلىرى بىلەن كارى بولمايدۇ. مۇنداق قىلىش ئۆز ئۈستىدىكى مەسئۇلىيەتنى تونۇمىغانلىق ياكى ئۇنىڭغا ئەھمىيەت بەرمىگەنلىكتۇر.

پەيغەمبەر ئەلەيھىسسالام ئانا-ئانىنىڭ مەسئۇلىيىتىنى بايان قىلىپ: «ئەر ئۆز ئەھلىگە، ئايال ئۆي ئىچىگە مەسئۇلدۇر» ⁽²⁾ دەپ كۆرسەتكەن. ھەربىر ئانا-ئانا ۋە ھەربىر تەربىيەچى ئۆزىنىڭ قول ئاستىدىكىلەرگە

(1) 20- سۈرە تاھا 132- ئايەت.

(2) بۇخارى رىۋايىتى 2751- ھەدىس.

مەسئۇلدۇر. ئانىنىڭ مەسئۇلىيىتى ئاتىنىڭكىگە قارىغاندا چوڭ ۋە مۇھىم. چۈنكى بالىلار كۆپىنچە ئانىسى بىلەن بولىدۇ ۋە ھاياتىدا ئەڭ دەسلەپ ئانىسىنىڭ تەربىيەسى بىلەن ئۇچرىشىدۇ.

11- ئەسىردە ئۆتكەن ئۇلۇغ ئالىم يۈسۈپ خاس ھاجىپ دۇنياغا داڭلىق «قۇتادغۇبىلىك» ناملىق ئەسىرىدە، ئاتا-ئانىلارغا پەرزەنت تەربىيەسى ھەققىدە ئۆگۈتۈپ بېرىپ مۇنداق دېگەن:

تۇغۇلسا ساڭا ئاي كەبى قىز-ئوغۇل،

ئاڭا تەربىيەچى سەن ئۆزۈڭلار بول.

مىسىرلىق شائىر ھافىز ئىبراھىم پەرزەنت تەربىيەسىدىكى ئانىنىڭ ئەھمىيىتىنى بايان قىلىپ مۇنداق دېگەن:

الأمُّ مَدْرَسَةٌ إِذَا أَعَدَدَتْهَا

أَعَدَدَتْ شَعْبًا طَيِّبَ الْأَعْرَاقِ

تەرجىمىسى:

ئانا ئۆزى بىر مەكتەپ، يېتىشتۈرسەڭ سەن ئۇنى،

يېتىشتۈرسەن تېگى پاك، ئېسىل بىر مىللەتنى.

ئائىلە جەمئىيەتنىڭ ئۇل تېمىدۇر

بىر ئائىلىنىڭ تەربىيەسىنىڭ يېتەرلىك بولماسلىقى پۈتۈن بىر مىللەتنىڭ تەربىيەسىنىڭ يېتەرسىز قېلىشىغا سەۋەب بولىدۇ. چۈنكى

ئائىلە جەمئىيەتنىڭ ئۆلىمىدۇر. ئۇلى مەھكەم بولمىغان بىنا ئۆرۈلۈشكە مەھكۇم بولغاندەك، ئائىلە تەربىيەسى ياخشى ئېلىپ بېرىلمىغان جەمئىيەت ۋە مىللەت ھەر قاچان ۋەيرانلىققا مەھكۇمدۇر.

ئەھمەد شەۋقىي بۇ مەنىنى ئىپادىلەپ مۇنداق دېگەن:

إنما الأمم الأخلاق ما بقيت

فإن هم ذهبت أخلاقهم ذهبوا

تەرجىمىسى:

ئەخلاق بىلەن ھەر مىللەت راۋاجلىنىپ داۋام ئېتەر،

ئايىرلغانلار ئەخلاقتىن راۋاللىققا ھامان كېتەر.

ئاتا-ئانىلارنىڭ بالىلىرى ئۈچۈن كۆپرەك ۋاقىت ئايرىشى ۋە ئۇلار بىلەن بىرگە بولۇشى تەلەپ قىلىنىدۇ. بىر ھەدىستە: «بىراۋنىڭ بالىسىنى ياخشى تەربىيەلىشى ئۇنىڭ سەدىقە بەرگىنىدىن ئەۋزەلدۇر»⁽¹⁾ دەپ كەلگەن. يەنە بىر ھەدىستە: «بىراۋنىڭ بالىسىغا قىلغان ئەڭ چوڭ سوۋغىسى ئۇنى ياخشى تەربىيەلىگىنىدۇر»⁽²⁾ دەپ كەلگەن.

بالىلارغا كىچىكىدىن پەيغەمبەر ئەلەيھىسسالامنىڭ ۋە ساھابىلەرنىڭ قىسسلىرىنى ئۆگىتىش ئارقىلىق، ئۇلارنىڭ دىلىغا

(1) ئىمام تىرمىزىنىڭ «سنن الترمذى» (سۈنەنى تىرمىزى) ناملىق ھەدىس توپلىمىنىڭ 1951- ھەدىسى.

(2) ئىمام ئەھمەدنىڭ «مىسندالامام أحمد» (مۇسنەد ئىمام ئەھمەد) ناملىق ھەدىس توپلىمىنىڭ 3- توم، 412- بېتىدە رىۋايەت قىلىنغان ھەدىس.

پەيغەمبەر سۆيگۈسىنى ۋە ساھابە سۆيگۈسىنى ئورنىتىش، قۇرئان تىلاۋەت قىلىپ تۇرۇشقا ئادەتلەندۈرۈش، مەسجىدلەرگە بېرىشقا كۆندۈرۈش ناھايىتى زۆرۈردۇر. پەيغەمبەر ئەلەيھىسسالام بۇ ھەقتە: «بالىلىرىڭلارنى ئۈچ خىسلەتكە كۆندۈرۈڭلار، ئۇلار: پەيغەمبەرلىكلەرنى سۆيۈش، ھەم يەنە پەيغەمبەرلىكلەرنىڭ ئائىلە-تاۋابىئاتلىرىنى سۆيۈش ۋە قۇرئان ئوقۇشتۇر»⁽¹⁾ دەپ تەلىمات بەرگەن.

(1) بۇخارى ۋە مۇسلىم رىۋايىتى.

تەربىيەنىڭ مەقسىتى

تەربىيەنىڭ ئاساسلىق مەقسىتى بالىلارنى ئۆزىنى ۋە باشقىلارنى بەختلىك قىلالايدىغان، ئاللاھ تائالانى رازى قىلالايدىغان، دىنىغا، مىللىتىگە ۋە جىمى ئىنسانىيەتكە مەنپەئەت يەتكۈزەلەيدىغان، ھاياتلىققا توغرا مۇئامىلە قىلالايدىغان، ياراملىق، چىن مۇسۇلمان قىلىپ چىقىشتىن ئىبارەتتۇر.

چىن مەنىدە مۇسۇلمان بولۇش دوختۇر بولۇشتىن، ئىنژېنېر بولۇشتىن، فىزىكا مۇتەخەسسسى بولۇشتىن، بىيولوگىيە مۇتەخەسسسى بولۇشتىن، بىرەر ئالى ھۈنەرنىڭ ئۈستىسى بولۇشتىن ۋە جاھاندىكى بارلىق نەرسىدىن ئالدىنقى ئورۇندا تۇرىدۇ.

قىسقىسى، ئىسلام مىللىتىنىڭ قەد كۆتۈرۈشى شەخسلەرنىڭ چىن مەنىدە مۇسۇلمان بولۇشىدىن باشلىنىدۇ. شۇنىڭدىن كېيىن، ماددىي ئىمكانىيەتلەرگە تايىنىپ ئوخشاش بولمىغان ساھەلەردە يېتىشىپ چىقىش تەلەپ قىلىنىدۇ. شۇنداق قىلىپ، مۇسۇلمان دوختۇر، مۇسۇلمان مۇئەللىم، مۇسۇلمان دېھقان، مۇسۇلمان تىجارەتچى، مۇسۇلمان كادىر، مۇسۇلمان ئىشچى ۋە مۇسۇلمان ھۈنەرۋەن بارلىققا كەلگەن بىر ئۆلگىلىك جەمئىيەتنى قۇرۇپ چىقىش غايە قىلىنىدۇ. ئىمام ھەسەن ئەل بەننا مۇنداق دېگەن: «چىن مۇسۇلمان تېپىلغان يەردە غەلبىنىڭ بارلىق ئامىللىرىمۇ تېپىلغان بولىدۇ.»

چىن مۇسۇلمان بولۇشنىڭ مەنىسى چوڭقۇر

چىن مەنىدە مۇسۇلمان بولۇش دېگەنلىكتىن، قانداقتۇر شۇ زاھىرى ئىبادەتلەرلا مەقسەت قىلىنمايدۇ. بەلكى ئۇ ئاللاھ تائالا تەلەپ قىلغان بوسۇندا بولۇش ۋە پۈتۈن يۈرۈش-تۇرۇش، ئىش-ھەرىكەت، گەپ-سۆز،

مۇئامىلە قاتارلىق ھاياتنىڭ بارلىق ساھەسىنى ئاللاھ تائالا سىزىپ بەرگەن ئۆلچەمدە قېلىپلاشتۇرۇش، دېگەنلىكتۇر. ئىنساننىڭ ئاللاھ تائالانىڭ نەزىرىدىكى قەدىر-قىممىتى ئۇنىڭ مۇسۇلمانلىق دەرىجىسىگە قاراپ بولىدۇ. مۇسۇلمانلىقنىڭ ئەڭ يۇقىرى ئۇنۋانى تەقۋالىقتۇر. (إِنَّ أَكْرَمَكُمْ عِنْدَ اللَّهِ أَتْقَاكُمْ) يەنى (ئاللاھنىڭ نەزىرىدە ئەڭ ھۆرمەتلىك سانلىدىغىنىڭلار ئەڭ تەقۋادار بولغانلىرىڭلاردۇر) ⁽¹⁾

چىن مۇسۇلمانلىق ئادەمنىڭ ئىچكى دۇنياسىدىن باشلىنىدۇ. مۇسۇلماننىڭ ئىچكى دۇنياسى ئۇنىڭ تاشقى دۇنياسىدىن كۆركەم بولغاندا، چىن مۇسۇلمانلىق ئۆز ئىپادىسىنى تاپقان بولىدۇ. مۇبادا ئادەمنىڭ تاشقى دۇنياسى ئىچكى دۇنياسىدىن كۆركەم بولۇپ قالسا، ئوتتۇرىغا مۇناپىقلىق كىرىپ قالغان بولىدۇ. چۈنكى مۇناپىقلارنىڭ تاشقى دۇنياسى چىرايلىق بولغىنى بىلەن ئىچكى دۇنياسى خارابىلىقتۇر.

چىن مۇسۇلمانلىقنىڭ ئالامەتلىرىدىن بىرى ئۆزى ئۈچۈن ئاللاھ تائالانىڭ ھەممىدىن سۆيۈملۈك بولۇشىدۇر. چۈنكى ئاللاھ سۆيگۈسى ۋايىغا يەتمىگىچە ئىمان تولۇقلا نىمايدۇ.

چىن مۇسۇلمانلىقنىڭ ئىپادىسى ئاللاھ تائالانى لايىقىدا ئۇلۇغلاش ۋە ئۆزىنى كىچىك ساناش بىلەن بولىدۇ.

چىن مۇسۇلمانلىق ئاللاھ تائالا بىلەن بولغان مۇناسىۋەتنى ئەڭ ئالدىنقى ئورۇندا قويۇش ۋە ئۇنىڭ ھەققىنى تولۇق ئادا قىلىش بىلەن ئەمەلگە ئاشىدۇ. ئاللاھ تائالا بىلەن بولغان مۇناسىۋەت ئۇنىڭغا تەقۋالىق قىلىش، ئۇنىڭ رەھمىتىنى ئۈمىد قىلىش، غەزىپىدىن ھەزەر قىلىش،

ئۇنىڭدىن ياردەم سوراش، ئۇنىڭغا ئىتائەت قىلىش قاتارلىق ئىشلار بىلەن ئىپادىلىنىدۇ.

چىن مۇسۇلمانلىق ھەر كىمنىڭ ھەققىنى ئادا قىلىش بىلەن بولىدۇ. چۈنكى چىن مۇسۇلمان ئادەم جەمئىيەتتە ئەڭ ياخشى شەخس، ئائىلىسىدە ئەڭ ياخشى ئەزا، مەھەللىسىدە ئەڭ ياخشى قوشنا، ئىش ئورنىدا ئەڭ ياخشى خىزمەتداش بولىدۇ.

چىن مۇسۇلمان ئادەم ئايالى ئۈچۈن ئۈلگىلىك ئەر، بالىلىرى ئۈچۈن ئۈلگىلىك ئاتا، ئاتا-ئانىسى ئۈچۈن ئۈلگىلىك بالا، قوشنىلىرى ئۈچۈن ئۈلگىلىك قوشنا، خىزمەتداشلىرى ئۈچۈن ئۈلگىلىك خىزمەتداش، ساۋاقداشلىرى ئۈچۈن ئۈلگىلىك ساۋاقداش بولالايدۇ.

چىن مۇسۇلمان ئادەمنىڭ سۆيگۈ-نەپرىتى پەقەت ئاللاھ تائالا ئۈچۈنلا بولىدۇ. ئۇ ياخشىلىق يولىدا توختىماستىن ئىلگىرىلەيدۇ، يامان ئىشلاردىن يىراق تۇرىدۇ. خاتالاشقان ياكى بىرەر گۇناھ ئىشنى قىلىپ سالغان ھامان، تەۋبە قىلىپ ھەقىقەتكە قايتىشنى بىلىدۇ.

چىن مۇسۇلمان بولغان ئادەم خۇددى خۇشپۇراق گۈلگە ئوخشايدۇ، ئۇ نەگە بارسا ۋە كىم بىلەن ئۇچراشسا، خۇددى گۈلنىڭ يېقىملىق پۇرىقىغا ئوخشاش ياخشى تەسىر قالدۇرىدۇ. ئۇنىڭ بىلەن بىرەر قېتىم مۇئامىلە قىلغان ئادەمنىڭ يەنە مۇئامىلە قىلغۇسى كېلىدۇ، ئۇنىڭ بىلەن بىرەر قېتىم ھەمسۆھبەت بولغان ئادەمنىڭ قايتا ئۇنىڭ بىلەن ھەمسۆھبەت بولغۇسى كېلىدۇ.

چىن مۇسۇلمان ئادەم خۇددى قۇياشتەك ئىللىق بولۇپ، جورسىنىڭ، پەرزەنتلىرىنىڭ، دوستلىرىنىڭ، قوشنىلىرىنىڭ، خىزمەتداشلىرىنىڭ، ئۇرۇق-تۇغقانلىرىنىڭ ۋە يۇرت-جامائىتىنىڭ

كۆڭۈللىرىنى سۆيگۈ-مۇھەببىتى، دۇرۇسلۇقى، گۈزەل خۇي-پەيلى ۋە ئېسىل ئەخلاقى بىلەن ھەمىشە ئىللىتىپ تۇرىدۇ.

بىزنىڭ ئۈلگىمىز ھەزرىتى مۇھەممەد ئەلەيھىسسالام ئەنە شۇنداق ئىدى. ئۇ مۇشۇنداق ئالاھىدە ئەخلاق-پەزىلىتى ئارقىسىدا، چارەك ئەسىرگىمۇ يەتمەيدىغان قىسقىغىنا بىر ۋاقىت ئىچىدە، پۈتۈن ئەرەب يېرىم ئارىلىدىكى كىشىلەرنى قايىل قىلغان.

پەيغەمبەر ئەلەيھىسسالامنىڭ ئىزىدا يۈرگەنلەر مۇ مۇشۇ ئەخلاق-پەزىلەت سايىسىدا ئىسلام دىنىمىزنى دۇنياغا تارقاتقان، جۈملىدىن بىزنىڭ ئەجدادلىرىمىزنى قايىل قىلىۋەتكەن.

چىن مۇسۇلمان ئادەم ھەربىر مۇسۇلماننىڭ چامى يېتىشىچە ئورۇندىشى تەلەپ قىلىنغان «كىشىلەرنى ياخشى ئىشلارغا بۇيرۇپ، يامان ئىشلاردىن توسۇش» تىن ئىبارەت پەرزنى سۆزى بىلەنلا ئەمەس، ئەمەلىيىتى بىلەن كۆرسىتىپ كىشىلەرنى قايىل قىلىدۇ.

مەلۇمكى، ئېغىز بىلەن قىلىنىدىغان ۋەز-نەسىھەتنى ھەر جايدا ۋە ھەر كىمگە قىلغىلى بولمايدۇ. ئادەم چەكلىمىلەرگە ئۇچرايدۇ. ئەمما ئەمەلىيىتى بىلەن كۆرسىتىش ۋە قايىل قىلىش بىلەن قىلىنىدىغان ۋەز-نەسىھەتلەرنى ھەر كىم قىلالايدۇ. چۈنكى توغرىلىق، ياخشى مۇئامىلە، گۈزەل ئەخلاق، سۆيگۈ-مۇھەببەت دېگەنلەر ھېچبىر يەردە چەكلەنمەيدۇ، بەلكى تەشەببۇس قىلىنىدۇ.

بۇ غايىگە قانداق يەتكىلى بولىدۇ؟

بالىلارنى چىن مەنىدە مۇسۇلمان قىلىپ تەربىيەلەپ چىقىشتىن ئىبارەت بۇ ئۇلۇغۋار غايىگە قۇرئان كەرىم بىلەن سۈننەتنى⁽¹⁾ مەنبە قىلغان ئىسلامىي تەربىيە ئارقىلىق يەتكىلى بولىدۇ.

(1) سۈننەت — پەيغەمبىرىمىز ھەزرىتى مۇھەممەد ئەلەيھىسسالامنىڭ سۆزلىرى، ئىش-پائالىيەتلىرى، ئەمەل-ئىبادەتلىرىدە باشقىلاردىن سادىر بولغان ئىشلاردىن شەرىئەتكە ئۇيغۇن كېلىدىغانلىرىنى مۇۋاپىق كۆرگەنلىرى دېمەكتۇر.

يېتىملەر ھەققىدە سۆز

ئادەتتە ئاتا-ئانىسى بولمىغان بالا «يېتىم بالا» دەپ ئاتىلىدۇ. ئەمما ئىسلام قانۇنىغا كۆرە، بالاغەتكە يېتىشتىن بۇرۇن ئاتىسى ئۆلۈپ كەتكەن بالا «يېتىم» ھېسابلىنىدۇ.

مۇسۇلمانلار جەمئىيىتىدە ئەڭ زور ئەھمىيەت بېرىشكە تېگىشلىك ئىجتىمائىي ئىبادەتلەرنىڭ بىرى يېتىملەرنىڭ ھالىدىن خەۋەر ئېلىش ۋە ئۇلارنىڭ بېشىنى سىلاشتۇرۇش. چۈنكى يېتىملەر ياردەمگە، مېھرى-شەپقەتكە ۋە ھېسداشلىققا ئەڭ كۆپ ئېھتىياجلىقتۇر.

ئىسلام دىنى رەھىم-شەپقەتنى ئالدىنقى ئورۇندا قويدىغان ۋە ئۇنى ئەڭ قاتتىق تەشەببۇس قىلىدىغان دىن بولۇپ، يېتىملەرنىڭ بېشىنى سىلاشنى ئەڭ كاتتا ئىبادەتلەرنىڭ قاتارىدىن سانايدۇ.

يېتىملەرنىڭ ھالىدىن خەۋەر ئېلىش پەرزىدۇر

جەمئىيەتتىكى يېتىم بالىلارنىڭ ھالىدىن خەۋەر ئېلىش، بېشىنى سىلاش، ماددىي ۋە مەنىۋى جەھەتلەردىن ياردەم قىلىش، ئوقۇتۇش ۋە تەربىيەلەش ئارقىلىق ئۇلارنى ئەقلىي، ئەخلاقىي ۋە جىسمانىي تەرەپلەردىن مۇكەممەل، ياخشى بىر مۇسۇلمان قىلىپ يېتىشتۈرۈپ چىقىش شۇ جەمئىيەتتە ياشايدىغان مۇسۇلمانلارنىڭ ئۈستىگە پەرز كۇپايدۇر.⁽¹⁾

(1) پەرز كۇپايە – مۇسۇلمانلار جامائەسىدىن بەزىلەر ئادا قىلسا باشقىلاردىن ئۇنى ئادا قىلمىغانلىقىنىڭ جاۋابكارلىقى ساقىت بولىدىغان پەرز بولۇپ، بىرەر كىشىمۇ ئادا قىلمىسا، شۇ جەمئىيەتتىكى مۇسۇلمانلار جامائەسى ۋە ئۇنى ئاڭلىغان پۈتۈن مۇسۇلمانلار گۇناھكار بولىدۇ.

بۇ دېگەنلىك بىر مەھەللىدە يېتىملەرنىڭ ھالىدىن خەۋەر ئالىدىغان بىر مۇئادەم چىقىمسا، شۇ مەھەللە خەلقىنىڭ ھەممىسى ئاللاھ تائالانىڭ غەزىپىگە ۋە جازاسىغا ئۇچرايدۇ، دېگەنلىكتۇر.

يېتىملەرنىڭ ئىشىنى ھەممە ئادەم باشقىسىغا تاشلاپ قويۇپ، ئۆز ئىشى بىلەن مەشغۇل بولسا، يېتىملەرنىڭ ئىشىغا كۆڭۈل بۆلىدىغان ئادەم چىقماي قالىدۇ. شۇڭا ھەر بىر مۇسۇلمان بۇنى ئۆز مەسئۇلىيىتىم دەپ تونۇشى لازىم.

يېتىملەرنىڭ ھالىدىن خەۋەر ئېلىش باي-كەمبەغەل، كادىر-دېھقان، زىيالىي-ئاۋام ھەممە ئادەمنىڭ قولىدىن كېلىدىغان ئىش. بۇنىڭغا ئۆزۈرە قوبۇل قىلىنمايدۇ. چۈنكى يېتىملەرنىڭ ھالىدىن خەۋەر ئېلىش دېگەن ئىقتىساد بىلەنلا بولمايدۇ. يېتىملەر ئىقتىسادتىن كۆپرەك مېھرى-شەپقەتكە، كۆڭۈل بۆلۈشكە ۋە باشقىلارنىڭ ئۆزىنى باغرىغا بېسىشىغا موھتاجدۇر. بۇنى ھەممە ئادەم قىلالايدۇ.

شۇڭا قول ئىلكىدە بارلار ئىقتىسادى بىلەن، قول ئىلكىدە بولمىغانلار چىرايلىق سۆز قىلىش، ھېسداشلىق قىلىش، مېھرىبانلىق يەتكۈزۈش، ھال-ئەھۋالنى سوراش، داۋاملىق يوقلاش، ئۆيىگە چاقىرىپ بىرگە تاماق يېيىش، دەرد-ئەلەملەرنى تىڭشاش، چىرايلىق تەسەللىي بېرىش، يول كۆرسىتىش، تەربىيەلەش قاتارلىقلار بىلەن يېتىملەرنىڭ بېشىنى سىلىيالايدۇ. خەلقىمىزدە: «بۇغداي نېنىڭ بولمىسا، بۇغداي سۆزۈڭ يوقمۇ؟» دەيدىغان ھېكمەت بار.

ئاللاھ تائالا يېتىملەرگە ياخشىلىق قىلىشنى ئەڭ كاتتا ئىبادەتلەر قاتارىدىن سانىغان: (وَاعْبُدُوا اللَّهَ وَلَا تُشْرِكُوا بِهِ شَيْئًا وَبِالْوَالِدَيْنِ إِحْسَانًا وَبِذِي

الْقُرْبَىٰ وَالْيَتَامَىٰ وَالْمَسَاكِينَ وَالْحَارِ ذِي الْقُرْبَىٰ وَالْحَارِ الْجُنُبِ وَالصَّاحِبِ بِالْجَنبِ وَابْنِ السَّبِيلِ وَمَا مَلَكَتْ أَيْمَانُكُمْ) يەنى(ئاللاھقا قۇلچىلىق قىلىڭلار، ئۇنىڭغا ھېچ نەرسىنى شېرىك كەلتۈرمەڭلار، ئاتا-ئاناڭلارغا، ئورۇق-تۇغقانلىرىڭلارغا، يېتىملەرگە، مەسكۇنلەرگە، يېقىن قوشنىغا، يىراق قوشنىغا، ياندىكى ھەمراھقا، مۇساپىرغا، قول ئاستىڭلاردىكىلەرگە ياخشىلىق قىلىڭلار) (1)

يېتىمنى باققان ئادەم چوڭ مەرتىۋە قازىنىدۇ

بالىلار ھاياتلىقىنىڭ زىننىتى، كۆڭۈلنىڭ شادلىقىدۇر. بالىسى يوق كىشىلەر يېتىملەرنى بېقىپ، بېشىنى سىلاپ، قاتارغا قوشۇش ئارقىلىق جەننەتلەردە پەيغەمبەر ئەلەيھىسسالام بىلەن بىرگە بولۇش شەرىپىگە نائىل بولالايدۇ. پەيغەمبەر ئەلەيھىسسالام: «مەن يېتىمنى باققان ئادەم بىلەن جەننەتتە خۇددى مۇشۇنداقمىز» (2)، دەپ ئىككى بارمىقىنى چۈپلەپ كۆرسەتكەن.

پەيغەمبەر ئەلەيھىسسالام يەنە مۇنداق دېگەن: «مۇسۇلمانلارنىڭ ئۆيلىرى ئىچىدە ئەڭ ياخشى ئۆي، ئۇنىڭدا يېتىم بولۇپ، ئۇ يېتىمگە ياخشىلىق قىلىنغان ئۆي، ئەڭ يامان ئۆي ئۇنىڭدا يېتىم بولۇپ، ئۇ يېتىمگە يامانلىق قىلىنغان ئۆيدۇر» (3).

(1) 4- سۈرە نىسا 36- ئايەت.

(2) بۇخارى، ئەبۇداۋۇد، تىرمىزى رىۋايىتى.

(3) ئىبنى ماجە رىۋايىتى.

يېتىملىرىنى ئۆز بالىسىدەك كۆرۈش كېرەك

يېتىم بالىلارنى بېقىپ ئاللاھ تائالانىڭ نەزىرىدە يۇقىرى مەرتىبە قازىنىشنىڭ شەرتى: يېتىملىرىنى باققان ئائىلە ئەزالىرىنىڭ ئۇلارنى ئازراقمۇ يەكلىمەي، ئۆز بالىلىرىغا ئوخشاش كۆرۈپ، ئوخشاش كېيىندۈرۈپ، ئوخشاش يېگۈزۈپ، ئوخشاش تەربىيە قىلىپ، ئوخشاش ئوقۇتۇپ، مېھرى-مۇھەببىتىنى ئوخشاش بېرىپ قاتارغا قوشۇشىدۇر. ئەمما يېتىملىرىگە ئايرىم مۇئامىلە قىلىش ياكى ئۇلارنى يەكلەش چوڭ گۇناھتۇر.

ئۆگەي بالىلارنىمۇ ياخشى بېقىپ، ياخشى تەربىيەلەپ قاتارغا شۇنداق قوشۇش كېرەك. ئۆگەي بالىنى ئۆز بالىسىدەك كۆرۈپ، مېھىر-شەپقىتىنى بېغىشلىغان ئادەم مەيلى ئانا بولسۇن، مەيلى ئانا بولسۇن، يېتىملىرىنىڭ بېشىنى سىلىغاننىڭ ساۋابىنى تاپىدۇ.

مۇھىم بولغىنى يېتىم بالىلارغا ئۆزلىرىنىڭ يېتىم ئىكەنلىكىنى ھېس قىلدۇرماستىن، ئۆزلىرىنى شۇ ئائىلىنىڭ ئىززەتلىك بىر ئەزاسى قاتارىدا ھېس قىلىشى ۋە ھېچقانداق بىر ئايرىمچىلىق ياكى يەكلەشنى كۆرمەسلىكىنى ئىشقا ئاشۇرۇشتۇر.

يېتىملىك نۇقسانلىق ياكى ئەيب ئەمەس

يېتىملىك ئاللاھ تائالانىڭ تەقدىرى ۋە قىسمىتىدۇر. ئەگەر يېتىملىك نۇقسانلىق ياكى ئەيب ياكى يامانلىق بولسا ئىدى، ئىنسانىيەتنىڭ ئىپتىخارلىق ئۈلگىسى، ئەخلاق-پەزىلەتنىڭ يېگانە نەمۇنىسى ھەزرىتى مۇھەممەد ئەلەيھىسسالام يېتىم بولمىغان بولار ئىدى. پەيغەمبىرىمىز ئاتا-ئانىسىدىن كىچىك ئايرىلىپ يېتىم قالغان بولسىمۇ، ئۇنى ئاللاھ تائالا ئۆزى تەربىيەلىگەن ۋە بۇ كامالەتكە

يەتكۈزگەن. پەيغەمبەر ئەلەيھىسسالام ئۆزى توغرىلىق: «مېنى رەببىم ئەڭ مۇكەممەل تەربىيەلىدى»⁽¹⁾ دېگەن.

يېتىمنى خورلاش چوڭ گۇناھتۇر

ئاللاھ تائالا قۇرئان كەرىمدە: (فَأَمَّا الْيَتِيمَ فَلَا تَقْهَرْ) يەنى (يېتىمنى خارلىما) دېگەن.⁽²⁾

يېتىمنى خورلاش—ئۇنى ئۇرۇش، ھاقارەتلەش، مەسخىرە قىلىش، پەس كۆرۈش، كۆزگە ئىلماسلىق، ئاچ قويۇش، ھېسسىياتىنى كەمسىتىش، كۈچى يەتمەيدىغان ئىشقا زورلاش، يامان ئىشلارغا بۇيرۇش، ئۆز بالىلىرىدىن ئايرىم مۇئامىلە قىلىش قاتارلىقلارنى ئىپادىلەيدۇ.

ئاللاھ تائالا يېتىملەرنى خورلىغانلارنى دىننى ئىنكار قىلغانلار قاتارىدا ئەيىبلەگەن: (أَرَأَيْتَ الَّذِي يُكَذِّبُ بِالْإِيمَانِ. فَذَلِكَ الَّذِي يَدْعُ الْيَتِيمَ . وَلَا يُخِضُّ عَلَى طَعَامِ الْمَسْكِينِ) يەنى (دىننى ئىنكار قىلغان ئادەمنى كۆردۈڭمۇ؟ ئۇ يېتىمنى دۈشكەلەيدۇ، يوقسۇلغا تائام بېرىشنى تەرغىب قىلمايدۇ)⁽³⁾

(1) مۇتتەقىينىڭ «كىزئعمال» (كەنزۇل ئۇممال) ناملىق ئەسىرىنىڭ 31895-

ھەدىسى.

(2) 93- سۈرە زۇھا 9- ئايەت

(3) 107- سۈرە مائۇن 1~3- ئايەتلەر.

يېتىمنى باققاننىڭ مۇكاپاتى

بىزنىڭ ئۈلگىمىز ۋە يولباشچىمىز ھەزرىتى مۇھەممەد ئەلەيھىسسالام يېتىملەرنىڭ بېشىنى سىلاشتا، باشقىلارنىمۇ شۇنداق قىلىشقا تەرغىب قىلىشتا ئەڭ ئالدىنقىلاردىن ئىدى.

پەيغەمبەر ئەلەيھىسسالام قەلبىنىڭ قاتتىقلىقىدىن شىكايەت قىلىپ كەلگەن بىر ئادەمگە مۇنداق دېگەن: «سەن قەلبىڭنىڭ يۇمشىشىنى ۋە بۇ ھاجىتىڭنىڭ راۋا بۇلىشىنى خالامسەن؟ ئۇنداقتا، يېتىملەرگە شەپقەت قىل، ئۇلارغا ئۆزۈڭ يەيدىغان تائامدىن يېگۈرگىن. شۇ ۋاقىتتا قەلبىڭ يۇمشايدۇ ۋە ھاجىتىڭ راۋا بولىدۇ.»⁽¹⁾

چۈنكى ھەرىكەت ئۆزىنىڭ بالىلىرىنى ئويلىسا، بالىلىرىنى شۇ چارىسىز ۋە قاناتسىز قالغان يېتىم بالىلارنىڭ ئورنىدا قويسا، ئەلۋەتتە ئۇنىڭ تاشتەك قېتىپ كەتكەن قەلبىمۇ يۇمشايدۇ، كۆڭلى سۇنىدۇ ۋە ئىچ ئاغرىتىش ھېسسىياتىغا كېلىدۇ. دە، ياردەم قىلىشقا بەل باغلايدۇ. پەيغەمبەر ئەلەيھىسسالام بۇ ھەدىستە مۇشۇ نۇقتىنى مەقسەت قىلغان بولۇشى مۇمكىن.

يەنە بىر تەرەپتىن، يېتىملەرگە مېھرى-شەپقەت كۆرسىتىش ۋە ئۇلارنىڭ ھاجەتلىرىنى راۋا قىلىشنىڭ قەلبىنىڭ يۇمشىشىغا ۋە ھاجەتلىرىنىڭ راۋا بولۇشىغا تۈرتكە بولۇشىدىكى سەۋەب: بۇ ئىشنىڭ ئاللاھ تائالانى ئەڭ كۆپ مەمنۇن قىلىدىغان خالىسانە ئىبادەت بولغانلىقىدىن بولسا كېرەك. چۈنكى يېتىملەر قاناتلىرى سۇنغانلىقتىن

(1) ئەبۇ نەئىمنىڭ «حلىة الأوليا» (ھىلىيە تۇل ئەۋلىيا) ناملىق ئەسىرىنىڭ 3679-

ھەدىسى. تەبەرائىمۇ «المعجم الأوسط» (مۇئجەمۇل ئەۋسەت) ناملىق ھەدىسى توپلىمىدا رىۋايەت قىلغان. ئابدۇرازىقلارمۇ ئۆز ئەسەرلىرىدە رىۋايەت قىلغان.

ئۇچالمايغان قۇشلارغا ئوخشاش پەرىشان، كۆڭلى سۇنۇق. چارىسىز قالغانلىقتىن بىر ئاۋلارنىڭ ھېسداشلىق قىلىشىغا ۋە ھاجەتلىرىنى راۋا قىلىپ بېرىشىگە ناھايىتى ئېھتىياجلىقتۇر.

خەلقىمىزدە: «ئاتىسى بارنىڭ تېغى بار، ئاتىسى يوقنىڭ دېغى بار» دەيدىغان تەمسىل بار. چۈنكى يېتىمنىڭ قەلبىدە تۈگمەس-پۈتمەس دېغى بولىدۇ. بۇنى يېتىم بولمىغانلار بىلمەيدۇ. جەمئىيەتتە ئىچ ئاغرىتىشقا تېگىشلىك بىرى بولسا، ئۇ دەل يېتىم بالىلاردۇر.

يېتىمنى باققان ئايال ئانىنىڭ ئورنىدا

ئانىلىق ئاللاھ تائالا ئاياللارغا ئاتا قىلغان شۇنداق ئۇلۇغ بىر خىسلەتكى، پۈتۈن دۇنيانىڭ ئەزىزلىرى بىرلىشىپمۇ بۇ خىسلەتكە ئېرىشەلمەيدۇ ۋە ھەقىقىي مەنىدە «ئانىلىق» قىلالمايدۇ.

بۇ خىسلەت بالا تۇغقان ئاياللارغا خاس بولماستىن، بەلكى پۈتۈن ئايال جىنىسىغا ئورتاق خىسلەتتۇر. كۆرۈۋاتىمىزكى، بالا تۇغۇپ باقمىغان كۆپلىگەن ئاياللار بېقىۋالغان بالىلىرىنى، ياكى ئۆگەي بالىلىرىنى باغرىغا بېسىشتا، ئۇلارغا «ئانىلىق» مېھرىنى بېرىشتە بالىلارنىڭ ئۆز ئانىلىرىغا ئوخشاشتۇر، گاھىدا ئۆز ئانىلىرىدىنمۇ ئارتۇق بولۇپ كېتىدۇ.

مۇسا ئەلەيھىسسالامنى بېقىپ چوڭ قىلغان «ئانا» پىرئەۋنىنىڭ ئايالى بولۇپ، ئۇ دۇنيادىكى ئاياللارنىڭ ئەڭ ياخشىسى بولۇش سۈپىتى بىلەن قۇرئان كەرىمدە تىلغا ئېلىنغان.

ئىسلام تارىخىدا ئۆتكەن كاتتا ئۆلىمالاردىن ۋە ئىنسانىيەت ئۈچۈن ئۆلتۈلمەس خىزمەتلەرنى كۆرسەتكەن مەشھۇر شەخسلەردىن

نۇرغۇنلىغان كىشىلەر ئۆگەي، ياكى بېقۇۋالغان ئانىلارنىڭ قولىدا ئۆسۈپ يېتىلگەن.

دېمەكچىمىزكى، ئۆزى تۇغمىغان ئاياللارمۇ تەربىيەسىگە كەلگەن بالىلارنى شۇنداق ياخشى يېتىشتۈرۈپ چىقالايدۇ. چۈنكى ئاللاھ تائالا ئانىلارنىڭ قەلبىگە سېلىۋەتكەن بۇ تەڭداشسىز مېھرى-شەپقەت ئۇلارنى ئىختىيارىي ۋە ئىختىيارسىز شۇنداق قىلدۇرىدۇ.

بېقۇۋىلىنغان بالىلارمۇ شۇ ئائىلىدىكى ئانىنى ئۆز ئانىسىغا ئوخشاش كۆرۈشى ۋە ئاتا-ئانىغا قىلىشقا تېگىشلىك ھۆرمەت-ئېھتىرام بىلەن ئىنتايىن تەجەللىقنى ۋايىغا يەتكۈزۈشى كېرەك.

ئۇيغۇر جەمئىيىتىدىكى پاجىئەلەردىن بىر ئۆرنەك

ھازىرقى ئۇيغۇر جەمئىيىتىمىزدە خەلقىمىز ئىسراپچىلىقتا ھەددىدىن ئېشىپ كەتكەن، ھەتتا بەزىلەر پۇل خەجلەشنىڭ ئورنىنى تاپالماي ئاۋارە بولماقتا. رېستورانلىرىمىز ئىسراپچىلىقنىڭ مەنبەسى، توي-تۆكۈنلىرىمىز بۇزۇپ چېچىشنىڭ پۇرسىتى بولۇپ قالماقتا.

تەقۋادارلىرىمىز، ياكى ئۆزلىرىنى تەقۋادار قىلىپ كۆرسىتىۋاتقانلار تەكرار ھەج قىلىش يولىدا يۈز مىڭلارچە پۇلنى سەرپ قىلىدۇ، توغرا، قۇدرىتى يەتكەن مۇسۇلمان ئادەمنىڭ ئۆمرى ئىچىدە بىر قېتىم ھەج پەرزىنى ئادا قىلىشى پەرز. ئەمما تەكرار ھەج قىلىش نەپلە ئىبادەتلەر قاتارىدىن سانىلىدۇ. نەپلە ئىبادەتلەر ھەرگىز پەرزلەرنىڭ ئالدىغا قويۇلمايدۇ. نەپلە ئىبادەتلەر ئۈچۈن پەرزگە ئوخشاش ساۋابمۇ يېزىلمايدۇ. ھالبۇكى، جەمئىيەتتىكى يېتىملەرنىڭ ھالىدىن خەۋەر ئېلىش، ئۇلارنىڭ تۇرمۇش ۋە ئوقۇش چىقىملىرىنى كۆتۈرۈش شۇ جەمئىيەتتىكى قول ئىلكىدە بارلار ئۈچۈن پەرز بولۇۋاتقان يەردە،

بۇنداق زۆرۈر بولغان بىر ئىجتىمائىي پەرزنى قايرىپ قويۇپ، پەرز بولمىغان تەكرار ھەج ۋە تەكرار ئۆمرىنى قىلىشقا شۇنچىلىك كۆپ پۇل خىراجەت قىلىش ھەرگىزمۇ تەقۋالىقتىن ئەمەس، بەلكى يارىياكارلىق، ياكى بىلىمسىزلىكتۇر.

رېۋايەت قىلىنىشىچە، ئەللامە ئابدۇللا ئىبنى مۇبارەك⁽¹⁾ ھەج سەپىرىگە چىقىپ، يولنىڭ يېرىمىغا كەلگەندە، يول بويىدا ئاچلىقتىن قىيىنلىپ ياتقان يوقسۇللارنى كۆرۈپ: «بولدى، مەن ھەج قىلىپ بولدۇم. ھەجگە ئاتىغانلىرىمنى شۇ يوقسۇللارغا ئاتىدىم» دەپ، پۇل-ماللىرىنى ئۇلارغا بېرىۋېتىپ، قايتىپ كەتكەن ئىكەن. مانا بۇ ھەقىقىي مۇسۇلمانلىق. مانا بۇ تەقۋالىق. مانا بۇ مەسئۇلىيەتچانلىق.

ھالانىڭ ھېسابى، ھارامنىڭ ئازابى بار

ئۆزىنىڭ ئۇرۇق-تۇغقانلىرى، ياكى قوشنىلىرى، ياكى مەھەللىسىدىكىلىرى ئىچىدە، بالىلىرىنى ئوقۇتۇش، داۋالاش ۋە باشقا ئېھتىياجلىرى سەۋەبلىك پۇلغا زۆرۈر ئېھتىياجلىق بولغانلارنىڭ، ياكى قارىيلىقتا ۋە باشقا دىنىي ئىلىملەردە ئوقۇۋاتقان ھەم ئوقۇتۇۋاتقانلارنىڭ ھالىدىن خەۋەر ئالماستىن، خۇددى جەمئىيەتتە ئىقتىساد بىلەن قىلىنىدىغان ياخشىلىق يوللىرى تۈگەپ قالغاندەك، تاپقان پۇلنى تەكرار ھەج، تەكرار ئۆمرە قىلىش ئۈچۈن سەرپ قىلىۋاتقانلار ئاللاھ تائالانىڭ ئالدىدا قانداق جاۋاب بېرەر؟

(1) ئابدۇللا ئىبنى مۇبارەك (118~181ھ) قەدىمكى خۇراساننىڭ مەرۋە شەھىرىدە دۇنياغا كەلگەن، تەقۋادارلىقى، دىن ھەم دۇنيالىق مول بىلىمى بىلەن تونۇلغان، «الرەھد» (ئەرزۇھدۇ) ناملىق مەشھۇر ئەسەرنى يازغان، مۇجتەھىد ئالىم.

پەيغەمبەر ئەلەيھىسسالام مۇنداق دېگەن: «قىيامەت مەيدانىغا بەندىنىڭ قەدىمى قويۇلغان ھامان تۆت نەرسىدىن سورىلىدۇ: ئۆمرىنى نېمە بىلەن تۈگەتكەنلىكىدىن، ياشلىقىنى نېمە بىلەن ئۆتكۈزگەنلىكىدىن، پۇل-مالنى نەدىن تېپىپ، نەگە ئىشلەتكەنلىكىدىن، ئۆگەنگەن بىلىمى بىلەن قانداق ئىشلارنى قىلغانلىقىدىن».⁽¹⁾

قىيامەت كۈنى ئاللاھ تائالا بىزدىن: «تاپقان پۇلنى نەگە خىراجەت قىلدىڭ؟» دەپ سورىسا، بىز: «تەكرار ھەج قىلىشقا» دەپ جاۋاب بەرسەك، ئاللاھ تائالا بىزدىن: «ئۈستۈڭدىكى ئىجتىمائىي پەرزەلەرنى بىلىمدىڭمۇ؟ پالانى قوشناڭنىڭ، ياكى پالانى تۇغقىنىڭنىڭ ئىقتىسادقا زۆرۈر ئېھتىياجلىق ئىكەنلىكىنى بىلەتتىڭمۇ؟ نېمىشقا بۇ پەرزى ئادا قىلماي نەپلىگە ئېسىلىۋالدىڭ؟» دەپ سورىماسمۇ؟ بۇ سوئالغا بىز نېمە دەپ جاۋاب بەرمەكچى؟

بەزىلەر دېيىشى مۇمكىن: «تاپقان پۇلنى ھارام يوللارغا، كېچىلىكلەردىكى رەڭلىك ئولتۇرۇشلارغا ۋە ھەر تۈرلۈك ئىسراپچىلىققا چىقىم قىلىدىغانلار سان-ساناقسىز تۇرۇپ، نەپلە بولسىمۇ ئىبادەت ئۈچۈن پۇل سەرپ قىلغانلارغا بۇنچىلىك كايىپ كېتىشنىڭ نېمە ھاجىتى؟»

دەيمىزكى، تاپقان پۇلنى ھارام يوللارغا سەرپ قىلىدىغانلار ۋە ئىسراپ قىلىدىغانلار قىلمىشلىرىنىڭ جازاسىنى بۇ دۇنيا ۋە ئاخىرەتتە چوقۇم تارتىدۇ. ئۇ باشقا بىر جىنايەت. ئۇنى سۆزلەشنىڭ ئورنى باشقا ماۋزۇدا بولىدۇ.

(1) ئىمام تىرمىزى رىۋايىتى.

ئەمما بىز ئىبادەت نامى بىلەن سادىر قىلىنىۋاتقان ئىسرائىچىلىق ھەققىدە توختىلىۋاتىمىز، ھەمدە كۆپرەك ياخشى ئەمەل قىلىپ ساۋاب ئىزدەۋاتقان قېرىنداشلارغا سۆزلەۋاتىمىز. بۇنىڭدىن مەقسەت بىراۋلارنى ئەيىبلەش ئەمەس، بەلكى «ئاۋۋال نېمە قىلىش كېرەك»لىكىنى ۋە ساۋاب قازىنىشنىڭ ئەڭ كاپالەتلىك يولىنى چۈشەندۈرۈشتۈر.

بەزىلەر دېيىشى مۇمكىن: «بىز يېتىملەرنىمۇ بېقىۋاتىمىز، قايتا ھەجنىمۇ قىلىۋاتىمىز، چۈنكى پۇلىمىز ھەممىگە يېتىدۇغۇ؟»

دەيمىزكى، سىز ھەممە يېتىملەرنى بېقىۋاتامسىز؟ ياكى جەمئىيەتتە يېتىم تۈگەپ قالىدۇ؟ ياكى باشقا ئىجتىمائىي پەرز يوقمۇ؟ ياكى نەپلىنى پەرزىدىن ئەلا كۆرۈشكە دەلىلىڭىز بارمۇ؟

راستتىنلا ساۋاب ئىزدىگەن ئادەم ئەلۋەتتە ساۋابى كۆپ بولىدىغان ئەمەللەرگە ئالدىرايدۇ. پەرزلەرنى نەپلىنىڭ ئالدىغا قويمايدۇ. ھەرەمگە كەلگەن ئادەم ساۋابىنى خۇددى تاغارغا مال قاچىلىغاندەك قاچىلاپ ئېلىپ كېتىدۇ، دەيدىغان گەپ يوق. ساۋاب ئاللاھ تائالانىڭ قولىدا، ئاللاھ تائالا ئۇنى ئاۋۋال كىشىلەرنىڭ نىيىتىگە ۋە قىلغان ئەمەللىرىنىڭ دەرىجىسىگە قاراپ بېرىدۇ.

يەنە نۇرغۇن كىشىلەر «بەدەل ھەج قىلدۇرمىز»، دەپ پۇل خىراجەت قىلىدۇ. ئەمما كۆزىمىز بىلەن كۆرۈۋاتىمىزكى، ئۇلارنىڭ ئەۋەتكەن پۇللىرى مەككىدىكى بەدەل ھەج تىجارەتچىلىرىنىڭ قولىغا چۈشۈپ كېتىدۇ. مەن ئۆزۈم بىۋاسىتە تەكشۈرۈش ئېلىپ باردىم. «بەدەل ھەج قىلىمىز» دەپ كىشىلەردىن پۇل ئالغانلارنىڭ مۇتلەق كۆپ سانلىقى بەدەل ھەجنى قىلمايدۇ. چۈنكى ئۇلارنىڭ ھەربىرى 50~60 ئادەمنىڭ بەدەل ھەج پۇلىنى يىغىدۇ. بىر ئادەم بۇنچىلىك كۆپ

كىشىنىڭ ھەج بەدىلىنى قانداق قىلىپ بولسۇن؟ شۇڭا ئۇلارنىڭ ئىچىدىكى «تەپمە ھالال قىلىش» ئارقىلىق كىشىلەرنى قايىل قىلىدىغانلار ئالغان بەدەل ھەج پۇلىنىڭ ئىنتايىن ئاز مىقدارىنى بېنىگاللىق، ياكى ئافرىقىلىق ئىشچىلارغا تاپشۇرىدۇ، ئاندىن ئۇلار بەدەل ھەج قىلىمىز، دەپ قوبۇپ يوقاپ كېتىدۇ. ئاخىرىدا كىتابخانلاردىن 2 رىيالغا (تەخمىنەن 3 يۈەنگە) بىرەردىن «ھەج بەدەل شاھادىتى» نى سېتىۋېلىپ ئۆزلىرى خالىغانچە ئىسىملارنى يېزىپ، ئۇنى تولدۇرۇپ چىقىدۇ ۋە پۇل بەرگەنلەرگە تاپشۇرىدۇ. ئۇلار ۋەتەنگە قايتقاندا: «پالانى ھاجىم بولدى» دەپ ئېلان قىلىدۇ، خالاس.⁽¹⁾

ئەمما ئۆزىنىڭ ئاتا-ئانىسى، تۇغقانلىرى ۋە تونۇشلىرى، ھەتتايان كىشىلەر ئۈچۈنمۇ پۇل ئالسىمۇ ئېلىپ، ھەقىقىي يوسۇندا بەدەل ھەج قىلىدىغان ئايرىم شەخسلەر بۇنىڭدىن مۇستەسنادۇر. چۈنكى بۇلارنىڭ قىلغىنى بىز دەۋاتقان خاتا ھالدىكى بەدەل ھەج تىجارىتىگە ياتمايدۇ.

يېتىمىنىڭ بېشىنى سىلاشنىڭ يوللىرى

جەمئىيەتتىكى يېتىملەرنىڭ ھالىدىن خەۋەر ئېلىش ۋە بېشىنى سىلاشنىڭ يوللىرى كۆپ. مەسىلەن:

1. قول ئىلكىدە بار ئائىلىلەر مەھەللىسىدىن، ياكى تۇغقانلىرى ئارىسىدىن بىرەردىن يېتىم بالىنى بالا قىلىپ بېقىۋېلىش ۋە ئۇنى ئۆز بالىسىدەك تەربىيەلەپ، ئوقۇتۇپ جەمئىيەتكە، مۇسۇلمانلارغا پايدىلىق، ئىمان ۋە ئەخلاقلىق بىر ئىنسان قىلىپ چىقىش. مانا بۇلارنى قىلىش

(1) بۇ توغرىسىدا ئاپتونىڭ «بەدەل ھەج تىجارىتىنىڭ ھاراملىقى ھەققىدە ئوچۇق سۆز» ناملىق كىتابىغا قارالسۇن.

پەيغەمبەر ئەلەيھىسسالام بىلەن جەننەتلەردە بىرگە بولۇشنى خالايدىغان مۇسۇلمان ئۈچۈن قىيىن ئەمەس.

2. يېتىم بالىلار ئۈچۈن مەلۇم مىقداردا ئايلىق پۇل توختىتىپ قويۇپ، ئۇلارنى چوڭ بولۇپ، ئۆز ئېھتىياجىدىن ئۆزى چىقالايدىغان بولغۇچىلىك تەمىنلەپ تۇرۇش.

ئەرەب ۋە ئىسلام مەملىكەتلىرىدە «يېتىملەرنى كاپالەتلەندۈرۈش» نامى ئاستىدا كۆپلىگەن جەمئىيەتلەر بار. ئۇلار يېتىملەرگە ياردەم قىلماقچى بولغانلارنى تىزىملاپ، ئۇلاردىن ئايلىق ياردەم توپلايدۇ ۋە يېتىملەرگە ھەر ئايدا يەتكۈزۈپ بېرىدۇ. ئانا ۋەتەندە بۇنداق قىلىش مۇمكىن بولمىسىمۇ، شەخسلەر ئۆز ئالدىغا بىرەردىن، ياكى كۆپرەك يېتىم بالىنىڭ چىقىملىرىنى كۆتۈرسە بولىدۇ.

3. ئالىي مەكتەپلەرگە ئوقۇشقا كىرىش ئۈچۈن جىددىي ئىقتىسادقا موھىت بولغان يېتىملەرنىڭ ئوقۇش چىقىملىرىنى كۆتۈرۈش.

4. يېتىملەر بار ئائىلىگە نەق پۇل، ياكى يېمەك-ئىچمەك، كىيىم-كېچەك قاتارلىق تۇرمۇش ئېھتىياجلىرىنى يەتكۈزۈپ بېرىش.

5. دىنىي مەدرىسەلەردە ئوقۇۋاتقان، يېتىم تالىپلارنىڭ بارلىق چىقىملىرىنى كۆتۈرۈش.

6. چوڭ ياردەملەرنى قىلالمايدىغانلارنىڭ مەھەللىدىكى يېتىم بالىلارنى ھەپتىدە بىر قېتىم، بولمىغاندا ئايدا بىر قېتىم بولسىمۇ ئۆيىگە چاقىرىپ تاماقلاندۇرۇش، كىيىم-كېچەكلىرىنى يېڭىلاپ قويۇشى. بۇ يېتىمنىڭ بېشىنى سىلاشتىكى ئەڭ ئاددىي تەلەپ.

ئاخىرىدا دەيمىزكى، پەيغەمبەر ئەلەيھىسسالامنىڭ: «سېنىڭ سەۋەبىڭ بىلەن ئاللاھ تائالا بىر كىشىنى ھىدايەت قىلسا، بۇ سېنىڭ ئۈچۈن دۇنيا ۋە ئۇنىڭدىكى پۈتۈن نەرسىلەردىن ياخشىدۇر»⁽¹⁾ دېگەن سۆزىنىڭ روھى بىلەن ئېيتقاندا، بىر يېتىم بالىنى بېقىپ، تەربىيەلەپ، ئوقۇتۇپ، ئىنسانىيەتكە، جۈملىدىن مۇسۇلمانلارغا مەنپەئەتلىك، ياراملىق بىر مۇسۇلمان ئىنسان قىلىپ چىقىشنىڭ نەقەدەر ئۇلۇغ ۋە كاتتا ئەمەل-ئىبادەت ئىكەنلىكىنى سۆز بىلەن بايان قىلىشقا كۈچىمىز ئاجىزلىق قىلىدۇ. بۇنىڭدىنمۇ ساۋابلىق ئىش بارمۇ؟

(1) بۇخارى ۋە مۇسلىم رىۋايىتى.

تەربىيە چىدە بولۇشقا تېگىشلىك سۈپەتلەر

— ئىخلاس

— تەقۋالىق

— ئىلىم

— مەسئۇلىيەتچانلىق

— چىدامچانلىق ۋە مەرھەمەتلىك بولۇش

— مېھىر-شەپقەت ۋە سۆيگۈ-مۇھەببەت

— ئاللاھ تائالاغا يۆلىنىش

تەربىيەچىدە بولۇشقا تېگىشلىك سۈپەتلەر

تەربىيەچىدە بولۇشقا تېگىشلىك سۈپەتلەرنى تونۇشتىن ئاۋۋال «بىراۋ ئۆزىدە بولمىغاننى ھېچكىمگە بېرەلمەيدۇ» دەيدىغان ئەقلىي قائىدىنى ئۇنۇتماسلىقىمىز كېرەككى، ئاتا، ياكى ئانا، ياكى مۇئەللىم، ياكى قانداقلا بىر تەربىيەچى ئۆزى ئەخلاقلىق بولمىسا، ئۇ ھېچكىمنى ئەخلاقلىق قىلالمايدۇ. چۈنكى ئۇلار ئۆزلىرىدە بولمىغان ئەخلاقنى ھېچكىمگە بېرەلمەيدۇ. شۇڭا ھەر قانداق بىر ئاتا-ئانا، ياكى مۇئەللىم، ياكى ھەر قانداق بىر تەربىيەچى ئۆزىنى غەلبىگە ئېرىشتۈرۈشكە كېيىللىك قىلىدىغان ئاساسلىق سۈپەتلەرنى ئۆزىدە يېتىشتۈرۈشكە موھتاج. بۇ سۈپەتلەرنىڭ مۇھىملىرى تۆۋەندىكىچە:

1. ئىخلاس

ئىخلاس—ھەر بىر ئىشنى ئاللاھ ئۈچۈن خالىس قىلىش دېگەنلىكتۇر. تەربىيەدىكى ئىخلاس يېتەرلىك سەۋەبلەرنى قىلىش بىلەن بىرگە ئاللاھ تائالانىڭ رازىلىقىنى كۆزلەپ قېتىرىنىپ، كۆڭۈل قويۇپ ئىشلەشنى تەقەززا قىلىدۇ. ئانا بالىسىنى تەربىيەلەش يولىدا ئاللاھ تائالاغا ئىخلاس باغلاپ، ئۇنىڭغا ئىشەنچ قىلىدىكەن، ئاللاھ تائالا چوقۇم ئۇنى تەربىيە ئىشىدا غەلبىگە ئېرىشتۈرىدۇ. شۇڭا ھەر قانداق بىر ئاتا-ئانا ياكى مۇئەللىم نىيىتىنى رۇسلاپ، ئاللاھ تائالادىن ياردەم سوراشقا موھتاج. شۇ ۋاقىتتا ئاللاھ تائالا ئۇنىڭغا ئۈنۈملۈك تەربىيە يوللىرىنى ئوڭايلاشتۇرۇپ بېرىدۇ ۋە مەدەت قىلىدۇ.

ئىنسان ئاللاھ تائالاغا چىن ئەقىدە قىلىش ۋە ئۇنىڭدىن ياردەم سوراش سايبىسىدا، ئۆزىدە بولمىغان ماددىي ۋە مەنىۋى ئېنىپىرگىيەلەرگە

ئىگە بولالايدۇ. دوختۇر كېسەلگە دىياگنوز قويۇشتا ئىخلاس قىلسا، ئاللاھ تائالا ئۇنىڭغا توغرا دىياگنوز قويۇشنى ۋە ئۈنۈملۈك داۋالاشنى ئىلھام قىلىدۇ. ئادۋوكات ناھەقچىلىككە قارشى تۇرۇش يولىدا ئىخلاس قىلسا، ئاللاھ تائالا ئۇنىڭغا چوقۇم ياردەم بېرىدۇ. خۇددى شۇنىڭدەك، ئاتا-ئانا ياكى مۇئەللىم بالىلارنى تەربىيەلەش ئىشىدا ئىخلاس قىلسا، ئاللاھ تائالا ئۇنىڭغا چوقۇم غەلبە ئاتا قىلىدۇ.

چۈنكى ئىسلامدا ھەر ئىشنىڭ بېشى ئىخلاستۇر. ئادەم بالىسىنىڭ ئىككى دۇنيالىق سائادىتى، ماددىي ۋە مەنىۋىيىتىگە كېپىللىك قىلالايدىغان ئىخلاستىن بۆلەك ئىككىنچى بىر خىسلەت يوقتۇر. ھەر قانداق بىر ئىشتا ئىخلاس تەلەپ قىلىنىدۇ. ناماز ئوقۇش، روزا تۇتۇش، زاكات بېرىش، ھەج قىلىش، ئىلىم تەھسىل قىلىش، قۇرئان تىلاۋەت قىلىش، يېتىم-يېسىرلارغا ياردەم قىلىش، ھالال رىزىق ئۈچۈن ئىشلەش قاتارلىق ھەممىلا ئىشتا ئىخلاس باغلاپ ئىش قىلىش لازىم.

ئىخلاسسىز قىلىنغان ئەمەل-ئىبادەت ئاللاھ تائالاغا قوبۇل بولمىغاندەك، ئىخلاسسىز قىلىنغان تەربىيەنىڭمۇ ئۈنۈمى بولمايدۇر.

2. تەقۋالىق

تەقۋا سۆزىنىڭ لۇغەتتىكى مەنىسى «ساقلىنىش» دېگەنلىك بولۇپ، تەقۋالىقنىڭ شەرىئەت ئىستىلاھىدىكى مەنىسى ھەققىدە ئۆلىمالارنىڭ تەرىپلىرى تۆۋەندىكىچە بولغان:

— ئاللاھ تائالاغا ئىتائەت قىلىش سايبىسىدا ئۆزىنى ئۇنىڭ ھىمايىسى ئاستىغا ئېلىش.

— ھارامدىن قېچىش ۋە ھالالنى ئىلغاشتا ئىنتايىن سەزگۈر بولۇش.

— گۇناھ-مەسئەتلەرگە چۈشۈپ قالماسلىق ئۈچۈن ئېھتىياتچان بولۇش.

ئىككىنچى خەلىپە ئۆمەر ئىبنى خەتتاب رەزىيەللاھۇ ئەنھۇ ئۆبەييە ئىبنى كەئب رەزىيەللاھۇ ئەنھۇدىن تەقۋالىق ھەققىدە سورىغاندا، ئۇ: «سىز تىكەنلىك يولدىن مېڭىپ باققانمۇ؟» دەپ سورىغان. ھەزرىتى ئۆمەر: «ھەئە» دېگەندە، ھەزرىتى ئۆبەييە يەنە ئۇنىڭدىن: «قانداق ماڭدىڭىز؟» دەپ سورىغان. ئۆمەر: «پۈتۈمغا تىكەن كىرىپ كەتمىسۇن دەپ ئېھتىياتچانلىق بىلەن ماڭدىم» دەپ جاۋاب بەرگەن. بۇ ۋاقىتتا ئۆبەييە ئۇنىڭغا: «تەقۋالىق دېگەن ئەنە شۇنداق بولىدۇ»⁽¹⁾ دېگەن.

يەنى تىكەنلىك جايدىن ماڭغان ئادەم «پۈتۈمغا تىكەن كىرىپ كەتمىسۇن دەپ ئېھتىياتچانلىق بىلەن مېڭىش ئارقىلىق ئۆزىنى زىيان-زەخمەتتىن قوغدىغاندەك، تەقۋادار ئادەممۇ ھاياتلىق مۇساپىسىدە گۇناھ، يامان ئىشلارنى سادىر قىلىپ قويۇپ ئاللاھ تائالانىڭ جازاسىغا ئۇچراپ قالماسلىق ئۈچۈن ھەمىشە ئېھتىياتچان بىلەن ھەرىكەت قىلىدۇ».

تەقۋالىقنىڭ مەنىسى

تەقۋالىقنىڭ ئەڭ توغرا ۋە ئىخچام مەنىسى «مەسئۇلىيەتچانلىق» تۇر. ئىنسان ھەر ئىشتا مەسئۇلىيەتچان بولۇپ، مەسئۇلىيەت تۇيغۇسى ئىچىدە ھەرىكەت قىلىدىغان بولسا، ئۇ چوقۇم ئاللاھ تائالانىڭ ھىمايىسى ئاستىغىمۇ كىرىدۇ، ھارام ئىشلار دىنمۇ ئۆزىنى ساقلايدۇ ۋە جازاغىمۇ ئۇچرىمايدۇ. چۈنكى «مەسئۇلىيەتچانلىق» دېگەن قىلىشقا تېڭىشلىكنى ۋاقىتدا قىلىش، قىلماسلىققا تېڭىشلىكنى قىلماسلىق،

(1) «تەپسىر ئىبنى كەسىر» نىڭ ئۇيغۇرچە تەرجىمىسى 1- توم، 28- بەتتىن.

دېگەننى بىلدۈرىدۇ. مۇنداق ئادەمنىڭ كۆڭلى راھەت، كېلەچىكى كاپالەتلىك ۋە قورقۇنچىلاردىن خاتىرجەم بولىدۇ.

خەلقىمىزدە «ئۆزىنى سورىغان خاننىڭ ئالدىغا بارماپتۇ» دېگەن ھېكمەت بار. چۈنكى ئۆز مەسئۇلىيىتىنى ئورۇندىغان ئادەم خەلقنىڭ ۋە ئاللاھ تائالانىڭ ئالدىدا ھېچقاچان ئەيبىكار بولمايدۇ.

«ئاللاھتىن قورقۇش» دېگەننىڭ مەنىسى نېمە؟

تەقۋالىق ئاللاھ تائالادىن قورقۇش دەپمۇ تەبىرلىنىدۇ. قۇرئان كەرىمدە: «ئاللاھتىن قورقۇڭلار» دېگەن ئايەتلەر كۆپ ئۇچرايدۇ، ھەدىسلەردىمۇ ۋە بارچە ئىسلام مەنبەلىرىدىمۇ كۆپ تەكرارلىنىدۇ.

دۇنيادا نۇرغۇنلىغان قورقۇش تۈرلىرى بار بولۇپ، ئىنسانلار ئۆلۈمدىن قورقىدۇ، قانۇننىڭ جازاسىدىن قورقىدۇ، مال-دۇنياسىدىن ئايرىلىپ قېلىشتىن قورقىدۇ، قاراقچىدىن قورقىدۇ، يۈز-ئابرويىنىڭ تۈگۈلۈپ كېتىشىدىن قورقىدۇ، ئۆزلىرىگە ۋە پەرزەنتلىرىگە زىيان-زەخمەت يېتىشتىن قورقىدۇ، بىراۋنىڭ كۆڭلىنى رەنجىتىپ قويۇشتىن قورقىدۇ، بىرەر باشلىقنىڭ ياكى جامائەتنىڭ نەزىرىدىن چۈشۈپ كېتىشتىن قورقىدۇ، ئۆزىگە ياخشىلىق ۋە ئاتا-ئېھسان قىلىپ تۇرۇۋاتقان كىشىنى رەنجىتىپ قويۇپ، ئوتتۇرىدىكى مۇناسىۋەتنىڭ ئۈزۈلۈپ قېلىشىدىن قورقىدۇ.

قىز-ئوغۇللار مۇھەببىتىدىن ئايرىلىپ قېلىشتىن قورقىدۇ.

ھەتتا بالىلارمۇ ئاتا-ئانىسىدىن تايماق يېيىشتىن قورقىدۇ، مۇئەللىمنىڭ جازالىشىدىن قورقىدۇ، كىچىك بالىلار بولسا قاراڭغۇدىن قورقىدۇ، جىن-ئالۋاستىدىن قورقىدۇ، يالغۇز قالسا تېخىمۇ قورقىدۇ.

ئەمدى «ئاللاھتىن قورقۇش» قايسى تۈردىكى قورقۇشقا كىرىدۇ؟

شەكسىزكى، «ئاللاھتىن قورقۇش» دېگەن ئۆزىگە ياخشىلىق قىلىپ تۇرۇۋاتقان كىشىنى رەنجىتىپ قويۇپ، ئوتتۇرىدىكى مۇناسىۋەتنىڭ ئۈزۈلۈپ قېلىشىدىن قورقۇشقا ئوخشايدىغان بىر قورقۇشتۇر. بۇ تۈردىكى قورقۇش ئاللاھ تائالانىڭ ئۇلۇغ ماقامىغا تولىمۇ يارىشىدىغان قورقۇشتۇر.

ئاللاھ تائالانىڭ جازاسىدىن قورقۇش مۇشۇ قورقۇشنىڭ ئىچىگە كىرىدۇ. چۈنكى مۇناسىۋەت بۇزۇلغان ۋە ئاتا-ئېھسان ئۈزۈلگەندىن كېيىن، كۈتۈلىدىغان نەرسە جازادىن باشقىسى بولمايدۇ.

ئۇنداق بولمىغاندا، ئاللاھ تائالادىن خۇددى قورقۇنۇچلۇق ئادەمدىن قورققانداك، ياكى ئاچچىقى يامان ئادەمدىن قورققانداك، ياكى زالىمدىن قورققانداك قورقۇلمايدۇ. چۈنكى ئاللاھ تائالا بۇ سۈپەتلەرنىڭ ھەممىسىدىن ئەلۋەتتە پاكىتۇر. ئەكسىچە، ئۇ مەخلۇقاتىغا ئەڭ مېھرىبان، ئەڭ كۆيۈمچان ۋە ئەڭ شەپقەتلىك زاتتۇر.

ئۆمەر ئىبنى خەتتاب رەزىيەللاھۇ ئەنھۇ مۇنداق دەيدۇ: بىر كۈنى پەيغەمبەر ئەلەيھىسسالامنىڭ ئالدىغا ئۇرۇشتا ئەسىرگە چۈشكەنلەر كەلتۈرۈلدى. ئۇلارنىڭ ئارىسىدا تېخى ئەمچەكتىن ئايرىلمىغان بالىسىنى ئىزدەۋاتقان بىر ئايال بار ئىدى. ئايال بالىسىنى تاپتى ۋە ئۇنى باغرىغا چىڭ باسقۇنچە ئېمىتىشكە باشلىدى. پەيغەمبەر ئەلەيھىسسالام يېنىدىكىلەرگە ئايالنى كۆرسىتىپ تۇرۇپ ئۇلاردىن: «بۇ ئايالنى مۇشۇ بالىسىنى ئوتقا تاشلاشقا رازى بولىدۇ، دېسە ئىشىنەمسىلەر؟» دەپ سورىدى. ئۇلار: ياق، ھەرگىزمۇ چىداپ تۇرالمىدۇ، دېيىشتى. ئاندىن

پەيغەمبەر ئەلەيھىسسالام ئۇلارغا: «ئاللاھ بەندىلىرىگە مۇشۇ ئايالنىڭ بالىسىغا بولغان شەپقىتىدىنمۇ بەك شەپقەتلىكتۇر»⁽¹⁾ دېدى .

ئاللاھ تائالا ئەنە شۇنداق شەپقەتلىكتۇر. ئۇ بەندىلىرىنى ئازابلاشنى خالىمايدۇ. ئۇنىڭ دوزاخنى ياراتقانلىقى جەننەتنىڭ قەدىرىنى بىلدۈرۈش ۋە ئۆزىگە ئاسىيلىق قىلغانلارنى، بەندىلىرىنىڭ قېنىنى ئىچكەن ۋە ئۇلارغا زۇلۇم قىلغانلارنى ئەدەپلەش ئۈچۈندۇر.

تەربىيەچىدە بولۇشقا تېگىشلىك ئەڭ ئاساسلىق سۈپەت تەقۋالىقتۇر. تەقۋالىق مەڭگۈلۈك ئامانلىققا ۋە ئاللاھ تائالانىڭ ياردىمىگە ئېرىشىشنىڭ كاپالىتىدۇر.

تەقۋالىق توغرىلىق كەلگەن ئايەت ۋە ھەدىسلەر:

(يَا أَيُّهَا الَّذِينَ آمَنُوا اتَّقُوا اللَّهَ وَفُؤُوا قَوْلًا سَدِيدًا) يەنى (ئى ئىمان ئېيتقانلار! ئاللاھتىن قورقۇڭلار ۋە توغرا سۆزنى قىلىڭلار)⁽²⁾

(وَاتَّقُوا اللَّهَ وَعَلِمُوا أَنَّ اللَّهَ مَعَ الْمُتَّقِينَ) يەنى (ئاللاھتىن قورقۇڭلار ۋە بىلىڭلاركى، ئاللاھ تەقۋادارلار بىلەن بىللىدۇر)⁽³⁾

(إِنَّ أَكْرَمَكُمْ عِنْدَ اللَّهِ أَتْقَاكُمْ) يەنى (ئاللاھنىڭ نەزىرىدە ئەڭ ھۆرمەتلىك سانلىدىغىنىڭلار ئەڭ تەقۋادار بولغانلىرىڭلاردۇر)⁽⁴⁾

(1) بۇخارى ۋە مۇسلىم رىۋايىتى. «صحیح البخارى» (سەھىھۇل بۇخارى)دىكى

5653-ھەدىس، «صحیح المسلم» (سەھىھۇل مۇسلىم)دىكى 2754-ھەدىس.

(2) 33-سۈرە ئەھزاب 70-ئايەت.

(3) 2-سۈرە بەقەرە 194-ئايەت.

(4) 49-سۈرە ھۇجرات 13-ئايەت.

(وَمَنْ يَتَّقِ اللَّهَ يَجْعَلْ لَهُ مَخْرَجًا) يەنى (كىمكى ئاللاھتىن قورقۇدىكەن، ئاللاھ ئۇنىڭغا چىقىش يولى بېرىدۇ) ⁽¹⁾

پەيغەمبەر ئەلەيھىسسالامدىن: كىشىلەرنى جەننەتكە ئەڭ كۆپ كىرگۈزىدىغان نەرسە نېمە؟ دەپ سورالغاندا، «تەقۋالىق بىلەن گۈزەل ئەخلاق» ⁽²⁾ دەپ جاۋاب بەرگەن.

پەيغەمبەر ئەلەيھىسسالام مۇنداق دېگەن: «نەدە بولمىغىن، چوقۇم ئاللاھ تائالاغا تەقۋالىق قىلغىن، يامانلىقنى ياخشىلىق بىلەن ئۆچۈرۈگىن، كىشىلەرگە گۈزەل ئەخلاق بىلەن مۇئامىلە قىلغىن.» ⁽³⁾

3. ئىلىم

ئىلىمنىڭ ھاياتتىكى ئەڭ ھەقىقىي يولباشچى ئىكەنلىكىنى تالايلىغان دانالار ئېيتىپ كەلمەكتە. ھەربىر ئىشنىڭ ئۆزىگە خاس ئىلمى بولغىنىدەك، تەربىيەنىڭمۇ ئۆزىگە خاس ئىلمى بار. تەربىيە ھەققىدە بىلىمى بولمىغان ئادەم تەربىيە ئىشىنى بېجىرەلمەيدۇ. تەربىيەچىنىڭ ئىسلام ئەقىدىسىنى، شەرىئەت ئەھكاملىرىنى، ھالال-ھارام مەسىلىلىرىنى، ئىسلام ئەخلاقىنى ياخشى بىلگەننىڭ سىرتىدا، ئىسلام تەربىيەسىنىڭ پىرىنسىپلىرىنى ۋە ئۇسۇل-چارىلىرىنى مۇكەممەل بىلىشى لازىم. شۇنداق قىلغاندىلا بالىلارنى قۇرئان كەرىم ۋە سۈننەتنىڭ روھىغا ئۇيغۇن قىلىپ تەربىيەلەپ چىقالايدۇ. ناۋادا ئاتا-ئانى ياكى مۇئەللىم بۇلارنى بىلمىسە، بالىلارنىڭ تەربىيەسى نە

(1) 65- سۈرە تالاق 2- ئايەت.

(2) بۇخارى ۋە مۇسلىم رىۋايىتى.

(3) ئىبنى ھىببان «صحیح» (سەھىھ) ناملىق ھەدىس توپلىمىنىڭ 2- توم، 224.

بېتىدە رىۋايەت قىلغان ھەدىس.

ئەخلاقىي، نە ئىجتىمائىي، نە پىسخىكا تەرەپتىن ياخشى بولماي قالدۇ. شۇڭا بالىلارنى تەربىيەلەش ئۈچۈن چوقۇم بىلىملىك بولۇش شەرت. قارايدىغان بولساق ئىلىمنىڭ ئەھمىيىتى توغرىلىق كەلگەن ئايەت ۋە ھەدىسلەر ئىنتايىن كۆپ.

(يَرْفَعِ اللَّهُ الَّذِينَ آمَنُوا مِنْكُمْ وَالَّذِينَ أُوتُوا الْعِلْمَ دَرَجَاتٍ) يەنى (ئاللاھ سىلەرنىڭ ئاراڭلاردىكى ئىمان ئېيتقانلار بىلەن ئىلىم بېرىلگەنلەرنى بىر قانچە دەرىجە يۇقىرى كۆتۈرىدۇ)⁽¹⁾

(هَلْ يَسْتَوِي الَّذِينَ يَعْلَمُونَ وَالَّذِينَ لَا يَعْلَمُونَ) يەنى (بىلىدىغانلار بىلەن بىلمەيدىغانلار تەڭ بولالامدۇ؟)⁽²⁾

قۇرئان كەرىمدىكى تۇنجى ئايەتنىڭ (ئوقۇ) دېگەن بۇيرۇق شەكلى بىلەن چۈشكەنلىكىمۇ ئىلىمنىڭ نەقەدەر ئەھمىيەتلىك ئىكەنلىكىنى بىلىشىمىز ئۈچۈن يېتەرلىكتۇر.

پەيغەمبىرىمىز مۇھەممەد ئەلەيھىسسالام مۇنداق دېگەن: «بىلىم ئېلىش ئەر بولسۇن، ئايال بولسۇن ھەر قانداق بىر مۇسۇلمان كىشىگە پەرزدۇر»⁽³⁾. ئۇ يەنە: «كىمكى بىلىم ئېلىش يولىغا كىرىدىكەن، ئاللاھ ئۇنىڭ جەننەتكە كىرىش يولىنى ئوڭايلاشتۇرۇپ بېرىدۇ»⁽⁴⁾ دېگەن.

(1) 58- سۈرە مۇجادىلە 11- ئايەت.

(2) 39- سۈرە زۇمەر 9- ئايەت.

(3) بۇخارىي ۋە مۇسلىم رىۋايىتى.

(4) ھاكىم «المستدرک» (مۇستەدرەك) ناملىق ھەدىس توپلىمىنىڭ 1- توم، 291.

بېتىدە رىۋايەت قىلغان ھەدىس.

4. مەسئۇلىيەتچانلىق

تەربىيەچى بالىلارنى ئىمانىي، ئەخلاقىي، ئەقلىي، جىسمانىي ۋە ئىجتىمائىي جەھەتلەردىن مۇكەممەل قىلىپ يېتىشتۈرۈپ چىقىشتىن ئىبارەت بۇ چوڭ ۋە ئېغىر مەسئۇلىيەتنى ھەمىشە ھېس قىلىپ تۇرۇشى لازىم. تەربىيەچىنىڭ ئۆز ئۈستىدىكى بۇ چوڭ مەسئۇلىيەتنى داۋاملىق ھېس قىلىپ تۇرۇشى، ئۇنىڭ تەربىيە يولىدا تېخىمۇ كۆپ تىرىشچانلىق كۆرسىتىشىگە ۋە قولىدىن كەلگەننىڭ ھەممىنى قىلىشىغا تۈرتكە بولىدۇ.

تەربىيەچى مەيلى ئاتا، مەيلى ئانا، مەيلى مۇئەللىم بولسۇن، ئۇ ئۆزىنىڭ چوڭ مەسئۇلىيەت ۋە جاۋابكارلىق ئىگىسى ئىكەنلىكىنى قەتئىي ئۈنۈتماسلىقى لازىم. تەربىيەچى مەسئۇلىيەتنى تولۇق ئورۇندىمىسا، ئۆزىنىڭ تەربىيەسى ئاستىدىكىلەرنىڭ ئەڭ ئاددىي ئەھۋالىغىچە نازارەت قىلىپ، بىلىپ تۇرۇش بۇرچىنى ئۇنۇتسا، ئۇ تەربىيە ئىشىدا مەغلۇپ بولغان بولىدۇ ۋە ئاللاھ تائالانىڭ ئالدىدا تەربىيەسى ئاستىدىكىلەرنىڭ جاۋابكارلىقىغا تارتىلىدۇ.

5. چىدام ۋە مەرھەمەت

سەۋرچانلىق، مېھرىبانلىق، تەمكىنلىك، ئېغىر بېسىقلىق، يۇمشاقلىق ۋە مەرھەمەتلىك قاتارلىق سۈپەتلەر تەربىيەچىنى تەربىيە ئىشىدا غەلبىگە ئېرىشتۈرىدىغان ئاساسلىق ئامىللاردىن سانىلىدۇ. ھەر قانداق تەربىيەچى مۇشۇ سۈپەتلەر ئارقىلىق بالىلارنىڭ سۆيگۈسىگە ۋە ھۆرمىتىگە ئېرىشىدۇ. نەتىجىدە، بالىلار ئۇنىڭ سۆزىنى ئاڭلايدۇ، دېگەنلىرىنى ئورۇندايدۇ.

سەۋرچانلىق بىلەن ئېغىر بېسىقلىق گۈزەل ئەخلاقنىڭ ئەڭ ئېسىلى سانىلىدۇ. ئاللاھ تائالا قۇرئان كەرىمدە بۇ خىسلەتنىڭ ئىگىلىرىنى تەقۋادارلاردىن سانغان ۋە ئۆزىنىڭ ئۇلارنى دوست تۇتىدىغانلىقىنى جاكارلىغان: (الَّذِينَ يُنْفِقُونَ فِي السَّرَّاءِ وَالضَّرَّاءِ وَالْكَاطِمِينَ الْغَيْظَ وَالْعَافِينَ عَنِ النَّاسِ وَاللَّهُ يُحِبُّ الْمُحْسِنِينَ) يەنى (ئۇ تەقۋادارلار، كەڭچىلىكتىمۇ، قىسنىچىلىقتىمۇ (ئاللاھ يولىدا پۇل-مال) سەرپ قىلىدىغان، ئاچچىقنى يۇتىدىغان، كىشىلەرنى كەچۈرىدىغان كىشىلەردۇر. ئاللاھ ياخشىلىق قىلغۇچىلارنى دوست تۇتىدۇ) (1)

(وَلَمَنْ صَبَرَ وَغَفَرَ إِنَّ ذَلِكَ لَمِنْ عَزْمِ الْأُمُورِ) يەنى (كىمكى سەۋر قىلسا ۋە كەچۈرۈۋەتسە، شەكسىزكى، ئۇنىڭ بۇ ئىشى ئاليجانابلىقتۇر) (2)

پەيغەمبەر ئەلەيھىسسالام ئابدۇقەيس دېگەن بىر ئادەمگە: «سېنىڭدە ئاللاھ تائالا ياقتۇرىدىغان ئىككى خىسلەت بار. ئۇلار: سەۋرچانلىق ۋە ئېغىر بېسىقلىقتۇر» (3) دېگەن.

قائىتلىق بىلەن قىلغىلى بولمايدىغان ئىشلارنى يۇمشاقلىق ۋە سىلىقلىق بىلەن قىلغىلى بولىدۇ. بۇ ھەقتە پەيغەمبەر ئەلەيھىسسالام: «ئېغىر بېسىقلىق قايسى نەرسىگە كىرسە، ئۇنى چىرايلىقلاشتۇرىدۇ، ئۇ

(1) 3- سۈرە ئال ئىمران 134 - ئايەت.

(2) 42- سۈرە شور 431 - ئايەت.

(3) ئىمام مۇسلىم «صحیح مسلم» (سەھىھ مۇسلىم) ناملىق ھەدىس توپلىمىنىڭ 1- توم، 48- بېتىدە رىۋايەت قىلغان.

قايسى نەرسىدىن يۇلۇپ ئېلىنسا، شۇ نەرسىنى سەتلەشتۈرۈۋېتىدۇ»⁽¹⁾ دېگەن.

كۆيۈمچانلىق بىلەن مېھرىبانلىق ئاللاھ تائالاغا ئەڭ يېقىملىق سۈپەتلەردىن سانىلىدۇ. پەيغەمبەر ئەلەيھىسسالام بىر ھەدىستە: «مېھرىبانلىقتىن مەھرۇم قالغان ئادەم جىمى ياخشىلىقلاردىن مەھرۇم قالغان بولىدۇ»⁽²⁾ دېگەن.

غەزەپلىنىش، تىز ئاچچىقلىنىش ۋە ئۆزىنى تۇتالماسلىق سەلبىي سۈپەتلەردىن بولۇپ، ھەر قانداق بىر ئىجتىمائىي ئىشلاردا، خۇسۇسەن تەربىيە ئىشلىرىدا ئۇنىڭ زىيىنى كۆپتۈر. چۈنكى ئۆزىنى تۇتالمايدىغان، ئاچچىقنى باسالمايدىغان ئادەم كۆپ ھاللاردا چوڭ خاتالىقلارغا دۇچار بولىدۇ. مۇنداق ئادەم تەربىيە ئىشلىرىدىمۇ غەلبە قىلالمايدۇ، چۈنكى تەربىيە ئالاھىدە سەۋرچانلىق ۋە ئېغىر-بېسىقلىق تەلەپ قىلىدىغان بىر مەسىلەك. ئاللاھ تائالا بەندىلىرىنى ئۇلارنىڭ كۈچى يەتمەيدىغان ئىشلارغا بۇيرۇغان ئەمەس. ئاچچىقنى بېسىۋېلىشنى ۋە غەزەپنى يېڭىشنى ئۆگىنىش تىرىشقان ئادەم ئۈچۈن ئانچە قىيىن ئەمەس. ھەممە ئىش جاپاغا چىداپ ئۆزىنى كۆندۈرۈش ۋە مەشىق قىلىش بىلەن بولىدۇ.

ئاچچىقنى بېسىۋېلىش ۋە ئىچىدە ئوتتەك يېنىۋاتقان غەزەپنى يېڭىش ھەقىقىي كۈچلۈك ئادەمنىڭ سۈپىتىدۇر. پەيغەمبەر ئەلەيھىسسالام ساھابىلىرىدىن: «سىلەر قانداق ئادەمنى ئەڭ كۈچلۈك

(1) ئىمام مۇسلىم رىۋايىتى.

(2) ئىمام مۇسلىم «صحیح مسلم» (سەھىھ مۇسلىم) ناملىق ھەدىس توپلىمىنىڭ 4-توم، 2003-يىتىدە رىۋايەت قىلغان ھەدىس.

دەيسىلەر؟» دەپ سورىغاندا، ساھابىلەر: «ھېچكىم يىقتالمايدىغان ئادەمنى ئەڭ كۈچلۈك دەيمىز» دەيدۇ. بۇ ۋاقىتتا پەيغەمبەر ئەلەيھىسسالام ئۇلارغا جاۋاب بېرىپ: «غەزەپلەنگەن ۋاقىتتا ئۆزىنى تۇتالىغان ئادەم ھەقىقىي كۈچلۈك ئادەمدۇر»⁽¹⁾ دەيدۇ.

6. مېھىر-شەپقەت ۋە سۆيگۈ-مۇھەببەت

ھەر قانداق بىر تەربىيەچىنىڭ تەربىيەدە ئۈنۈملۈك نەتىجە ئېلىشىدا ئەڭ ئاساسلىق رول ئوينايدىغان مۇھىم ئامىللارنىڭ بىرى بالىلارغا مېھىر-شەپقەتلىك بولۇشى ۋە سۆيگۈ-مۇھەببەتنى ئۇلارغا ئىزھار قىلىپ تۇرۇش بىلەن ئۇلارنىڭ سۆيگۈسىگە ئىرىشىشتۇر. تەربىيەچى بالىلارغا ئۆزىنى سۆيىدۈرۈش ئارقىلىق ئۆزىنى قوبۇل قىلدۇرالايدۇ. بالىلارغا ئۆزىنى قوبۇل قىلدۇرغاندىن كېيىن، بالىلار ئۇنىڭ سۆزىگە كىرىدۇ ۋە ئۇنىڭ كۆڭلىنى ئاياپ بولسىمۇ، ئۇنىڭ خاھىشىغا ھۆرمەت قىلىدۇ ۋە تەربىيەسىنى قوبۇل قىلىدۇ.

ئەرەبلەردە «ھەركىم ئۆزى سۆيگەن كىشىگە بويسۇنغۇچىدۇر» دەيدىغان ماقال بار.

سۆيگۈ-مۇھەببەت شۇنداق بىر مۆجىزىلىك ۋە سېپەرلىك نەرسىكى، ئۇنىڭ بىلەن قەلبلەرگە ئىگە بولغىلى بولىدۇ. شۇڭا ھەر ئىشتا ئەڭ ئاۋۋال قولغا كەلتۈرۈشكە تېگىشلىك نەرسە سۆيگۈ-مۇھەببەتتۇر.

بالىلارنىڭ سۆيگۈ-مۇھەببەتكە بولغان ئېھتىياجى خۇددى ئۇلارنىڭ كۈندىلىك يېمەك-ئىچمەكلەرگە بولغان ئېھتىياجىغا ئوخشاش تەبىئىي ئېھتىياجىلاردىن بىرىدۇر. ئەگەر ئۇلارغا سۆيگۈ-مۇھەببەتنى كەم

(1) بۇخارى ۋە مۇسلىم رىۋايىتى.

بەرسىڭىز، ئۇلار بۇنى سىرتتىن تولۇقلاشقا مەجبۇر بولۇپ قالىدۇ. بۇ ۋاقىتتا سىز ئۇلارنىڭ مۇھەببىتىدىن ئايرىلىپ قالىسىز. شۇڭا بالىلار بىلەن كۆپرەك سىردىشىش، ئۇلارنىڭ كۆڭلىنى ئېلىش ۋە ئارتۇقچىلىقلىرىنى ماختاپ قويۇش لازىم.

7. ئاللاھ تائالاغا يۆلىنىش

ھەر قانداق بىر تەربىيەچى ئۆزىنىڭ تەربىيە ئىشلىرىدا مۇۋەپپەقىيەتكە ئېرىشىشى ئۈچۈن ئالدى بىلەن ئاللاھ تائالاغا يۆلىنىشى، ئۇنىڭدىن ياردەم ۋە مەدەت تىلىشى تولىمۇ مۇھىمدۇر. چۈنكى ھەر قانداق بىر مۇۋەپپەقىيەت ئاۋۋال ۋە ئاخىر چوقۇم ئاللاھ تائالادىن كېلىدۇ. ئەھۋال بۇنداق ئىكەن، تەربىيە ھەمىشە ئاللاھ تائالانى ياد ئېتىش بىلەن بىللە بولۇشى، تەربىيەچى ھەمىشە ئۇنىڭغا يالۋۇرۇپ ئىلتىجا قىلىشنى ۋە ئۇنىڭدىن ياردەم سوراىشنى ئۇنۇتماسلىقى لازىم.

تىلەكلەرنىڭ ئەمەلگە ئېشىشى ئۈچۈن دۇئا بىلەن سەۋەب ھەر ئىككىلىسى ھەل قىلغۇچ رول ئوينايدۇ. بۇلار بىر-بىرىدىن قەتئىي ئايرىلالمايدۇ. شۇڭا ئىنسان ھەر بىر ئىشنى روياپقا چىقىرىش ئۈچۈن ئاللاھقا دۇئا قىلىش بىلەن بىرگە، قولىدىن كەلگەنچە سەۋەبلەرنى قىلىشقا بۇيرۇلغان. چۈنكى دۇئا مەقسەتكە يېتىشنىڭ سەۋەبلىرىنى ئوڭايلاشتۇرۇش ۋە يوللىرىنى يورۇتۇش رولىنى ئوينايدۇ. ئاللاھ تائالا ھەممە ئىشنى سەۋەبلەرگە باغلىق قىلغان. بۇ ھەقتە قۇرئان كەرىم مۇنداق دەيدۇ: (وَأَنْ لَّيْسَ لِلْإِنْسَانِ إِلَّا مَا سَعَى) يەنى (ئىنسان پەقەت

ئۆزىنىڭ ئىشلىگەن ئىشىنىڭ نەتىجىسىنى كۆرىدۇ⁽¹⁾. ئەمما سەۋەبىكىلا چوقۇنۇپ كېتىپ، ئاللاھ تائالانى ئۇنتۇپ قېلىش توغرا بولمىغاندەك، دۇئاغىلا يۆلىنىپ سەۋەبتىن بەھاجەت بولۇشۇمۇ توغرا ئەمەس. چۈنكى ئالدىنقىسى، ئاللاھ تائالانىڭ ئىبادىتىدىن باش تارتقانلىقتۇر. چۈنكى «دۇئا-ئىبادەتتۇر»⁽²⁾ كېيىنكىسى بولسا، «ئۈجمە پىش، ئاغزىمغا چۈش» دېگەنلىكتۇر.

دۇئا بىلەن سەۋەبىنىڭ مۇناسىۋىتى ناھايىتى زىچ باغلىنىشتۇر. ئەگەر تىلەكلەرنىڭ ھاسىل بولۇشى ئۈچۈن دۇئالا كۇپايە قىلىدىغان بولسا ئىدى، ئىنسانلارنىڭ ئىپتىخارلىق ئۈلگىسى ۋە پۈتۈن پەيغەمبەرلەرنىڭ ئەۋزىلى پەيغەمبىرىمىز ھەزرىتى مۇھەممەد ئەلەيھىسسالام سەۋەب قىلمىغان ۋە ئۇنىڭغا تەشەببۇسمۇ قىلمىغان بولاتتى. ئەگەر تىلەكلەر سەۋەب بىلەنلا ھاسىل بولىدىغان بولسا ئىدى، پەيغەمبەر ئەلەيھىسسالام شۇنچە ئەھمىيەتلىك ۋە خاسىيەتلىك دۇئالارنى ئۈمىتىگە ئۈگەتمىگەن ۋە ئۆزىمۇ قىلمىغان بولاتتى. پەيغەمبەر ئەلەيھىسسالام دۇئا بىلەن سەۋەبىنىڭ ئارىسىنى قەتئىي ئايرىغان ئەمەس. ئۇنىڭ كۈندىلىك تۇرمۇشى ھەر تۈرلۈك خاسىيەتلىك دۇئالار بىلەن تولغاندەك، ئىشلەش، چارە-تەدبىر قوللىنىش ۋە ھەر ئىش ئۈچۈن سەۋەب قىلىشتىمۇ پەيغەمبەر ئەلەيھىسسالام ئەڭ ئالدىنقىلاردىن ئىدى. ئۇ مەسجىد تە ئىمام، غازاتلاردا قوماندان، مەدرىسىدە ئۇستاز، دىندا رەھبەر ۋە ئائىلىسىدە ئىشلەمچان ئاتا ئىدى. شۇڭا ئۇ غەلبە قىلدى، غايىسىنى ئەمەلگە

(1) 53-سۈرە نەجم 39-ئايەت

(2) ئەبۇ داۋۇد رىۋايىتى

ئاشۇرالدى ۋە ئىنسانىيەتكە جىمى ياخشىلىقتا ئۈلگە ھالدا، تىللاردا داستان بولدى، دىللاردا مەڭگۈ ياد ئېتىلدى.

ئىسلامدا بالىنىڭ ھەق-ھوقۇقلىرى

بالىنىڭ تۆرىلىشتىن ئىلگىرىكى ھەقلىرى

- ئاتا-ئانىنىڭ بىر-بىرىنى ياخشى تاللىشى
- ئاتا-ئانىنىڭ بىر تۆشەكتە بولۇشتىن بۇرۇن دۇئا قىلىشى
- ئاتا-ئانىنىڭ يوللۇق كەسىپ بىلەن شوغۇللىنىپ، ھالالدىن رىزىقلىنىشى

بالىنىڭ تۆرەلگەندىن كېيىنكى ھەقلىرى

- تۆرەلگىنىگە خۇشاللىنىپ، ئاللاھ تائالاغا شۈكرى قىلىش
- تۆرەلمىنىڭ ھاياتىنى قوغداش
- ئانىنىڭ سالامەتلىكىنى قوغداش

بالىنىڭ دۇنياغا كەلگەن كۈندىكى ھەقلىرى

- بالىنىڭ تۇغۇلغانلىقىنى تەبرىكلەش
- ئاللاھ تائالاغا دۇئا قىلىپ، مىننەتدارلىق بىلدۈرۈش
- بالىنى ئېغىزلاندۇرۇش

— بالىنىڭ ئۆز ئانىسىنى ئېمىش ھوقۇقىنى بېرىش

بالىنىڭ يەتتىنچى كۈندىكى ھەقلىرى

- بالىنىڭ ئىسمىنى قويۇش
- بالىنىڭ ئەقىقىسىنى قىلىش
- بالىنىڭ بېشىنى چۈشۈرۈش
- بالىنىڭ سالامەتلىكىنى قوغداش

ئىسلامدا بالىنىڭ ھەق-ھوقۇقلىرى

بالىلىق بولۇش نېمەت، ئەكسىچە بالىسىزلىقمۇ جازا ئەمەس

بالىلىق بولۇشنىڭ كاتتا نېمەت ۋە زور خۇشاللىق ئىكەنلىكىنى تىلغا ئالغىنىمىزدا، بەزىلەرنىڭ ئاتا-ئانىلىقتىن ئىبارەت بۇ زور نېمەتتىن مەھرۇم ياشاۋاتقانلىقىنى كۆرىمىز. بۇمۇ كەمچىلىك ئەمەس. ئۇنىڭ ھېكمىتىنى پەقەت ئاللاھ تائالا ئۆزى بىلىدۇ. لېكىن مۇنداق مەھرۇملۇققا ئۇچرىغان كىشىلەرنىڭ ئاللاھ تائالاغا ئېسىلىپ دۇئا قىلىشىنى ۋە ھاجىتىنى ئۇنىڭدىن سورىشىنى تەۋسىيە قىلىمىز. پەرزەنت نېمىتىدىن مەھرۇم بولغۇچىلار مۇنۇ ئايەتنىڭ مەنىسىنى ياخشى چۈشىنىشى لازىم: (لَيْلَهُ مُلْكُ السَّمَاوَاتِ وَالْأَرْضِ يَخْلُقُ مَا يَشَاءُ يَهَبُ لِمَنْ يَشَاءُ إِنَاءً وَمَنْ يَشَاءُ يَهَبُ لِمَنْ يَشَاءُ إِنَّهُ عَلِيمٌ قَدِيرٌ) يەنى (ئاسمانلارنىڭ ۋە زېمىننىڭ پادىشاھلىقى ئاللاھقا خاستۇر، ئاللاھ نېمىنى خالىسا شۇنى يارىتىدۇ، خالىغان ئادەمگە قىز پەرزەنت ئاتا قىلىدۇ، خالىغان ئادەمگە ئوغۇل پەرزەنت ئاتا قىلىدۇ. ياكى ئۇلارغا ئوغۇل، قىزنى ئارىلاش بېرىدۇ، خالىغان ئادەمنى تۇغماس قىلىدۇ، ئاللاھ ھەقىقەتەن ھەممىنى بىلگۈچىدۇر، ھەممىگە قادىردۇر) ⁽¹⁾ يەنى ئاللاھ تائالا بەندىلىرىنىڭ ئەھۋالىنى تولۇق بىلىدۇ، ئۇلار ئۈچۈن نېمىنىڭ ياخشى بولىدىغان-بولمايدىغانلىقىنىمۇ ئوبدان بىلىدۇ. ئۇ بەندىلىرىگە پەقەت ياخشىلىقنىلا خالايدۇ.

پەرزەنت تەلەپ قىلىش ئۈچۈن تەۋسىيەلەر

پەرزەنت تەلەپ قىلىش ئۈچۈن تۆۋەندىكىلەر تەۋسىيە قىلىنىدۇ:

(1) 42- سۈرە شورا 49-، 50- ئايەتلەر.

1. سەۋەب بىلەن دۇئا

پەرزەنت كۆرۈشنى ئارزۇ قىلىدىغانلار ئاللاھ تائالاغا سەمىمىي دۇئا قىلىپ، ئاللاھ تائالادىن ھاجىتىنى سوراڭ بىلەن بىر ۋاقىتتا، دوختۇرغا بېرىپ داۋالىنىشقا ئوخشىغان ماددىي سەۋەبلەرنى جايدا ئورۇندىشى لازىم. چۈنكى مېدىتسىنا ئىلمى تەرەققىي قىلغان ھازىرقى زاماندا، نۇرغۇنلىغان تۇغماس ئاياللارغىمۇ چارە تېپىلماقتا.

2. ھالالدىن ئوزۇقلىنىش

ھەر قانداق بىر دۇئانىڭ ئىجابەت بولۇشى ئۈچۈن، دۇئا قىلغۇچىنىڭ يېمەك-ئىچمەك ۋە كىيىم-كېچىكىنىڭ ھالالدىن بولۇشى شەرتتۇر. پەيغەمبەر ئەلەيھىسسالام بۇ توغرىسىدا مۇنداق دېگەن: «ئى ئىنسانلار! ھەقىقەتەن ئاللاھ پاكىتۇر، ئۇ پەقەت پاك بولغانلارغا قوبۇل قىلىدۇ»⁽¹⁾. بۇ ھەدىسنىڭ مەنىسى: ئاللاھ تائالا قەلبى پاك، يېمەك-ئىچمەكلىرى ھالالدىن بولغانلارنىڭلا قىلغان ئىبادەتلىرىنى قوبۇل قىلىدۇ، دۇئالىرىنى ئىجابەت قىلىدۇ، دېگەنلىكتۇر.

پەيغەمبەر ئەلەيھىسسالام يەنە مۇنداق دېگەن: «بىراۋ ئۈستى بېشىنى چاڭ-توزان قاپلىغان، چاچلىرى چۇۋۇلغان قىياپەتتە ئىككى قولىنى ئاسمانغا كۆتۈرۈپ "ئى رەببىم! ئى ئىگەم!" دەپ دۇئا قىلىدۇ. ھالبۇكى ئۇنىڭ يېگەن-ئىچكەنلىرى ھارامدىن، كىيگەنلىرى ھارامدىن بولۇپ، ئۇ ھارامدىن ئوزۇقلانغان تۇرسا، قانداقمۇ ئۇنىڭ دۇئاسى ئىجابەت بولسۇن؟!»⁽²⁾. يەنى شۇنداق بىچارە ھالەتتە تۇرۇپ، كامالىي ئىخلاس ۋە ۋايىغا يەتكەن كەمتەرلىك بىلەن دۇئا قىلغان بولسىمۇ، ئۇ ھارامدىن

(1) ئىمام مۇسلىم رىۋايىتى.

(2) ئىمام تىرمىزى رىۋايىتى.

يىراق بولمىغانلىقى سەۋەبلىك ئۇنىڭ دۇئاسى ئىجابەت بولمايدۇ، دېگەنلىكتۇر.

3. تەۋبە-ئىستىغفار

ئاللاھ تائالا قۇرئان كەرىمدە تەۋبە-ئىستىغفارنىڭ پايدىلىرىدىن بىرى تۇغماسلىقنى داۋالاش ئىكەنلىكىنى بايان قىلغان: (فَقُلْتُ اسْتَغْفِرُوا رَبَّكُمْ إِنَّهُ كَانَ غَفَّارًا . يُرْسِلِ السَّمَاءَ عَلَيْكُمْ مِدْرَارًا . وَيُمْدِدْكُمْ بِأَمْوَالٍ وَبَنِينَ وَيَجْعَلْ لَكُمْ جَنَّاتٍ وَيَجْعَلْ لَكُمْ أَنْهَارًا) يەنى (رەببىڭلاردىن مەغپىرەت تىلەڭلار، ئۇ ھەقىقەتەن مەغپىرەت قىلغۇچىدۇر. ئۇ سىلەرگە مول يامغۇر ياغدۇرۇپ بېرىدۇ، سىلەرنىڭ ماللىرىڭلارنى ۋە ئوغۇللىرىڭلارنى كۆپەيتىپ بېرىدۇ، سىلەرگە باغلارنى، ئۆستەڭلەرنى ئاتا قىلىدۇ)⁽¹⁾ ئاللاھ تائالا ھەممىگە قادىركى، ئەگەر بىراۋغا پەرزەنت بېرىشنى خالىسا ئىبراھىم ئەلەيھىسسالام بىلەن ئايالىغا ئوخشاش ياشىنىپ قالغانلارغىمۇ، ئۇنىڭدىن باشقا ھەتتا زەكەرىيا ئەلەيھىسسالامنىڭ ئايالىغا ئوخشاش ياشىنىپ قالغاننىڭ ئۈستىگە تۇغماس بولغانلارغىمۇ پەرزەنت ئاتا قىلىدۇ.

پەيغەمبەر ئەلەيھىسسالام مۇنداق دېگەن: «كىمكى تەۋبە-ئىستىغفارنى كۆپ ئېيتىدىكەن، ئاللاھ تائالا ئۇنىڭغا ھەر قانداق بىر قىيىنچىلىقتىن چىقىش يولى بېرىدۇ ۋە ئۇنىڭغا كۈتۈلمىگەن يەردىن رىزىق بېرىدۇ.»⁽²⁾

(1) 71- سۈرە نۇھ 10-12- ئايەتلەر.

(2) ئىمام ئەھمەدنىڭ «مسند الإمام احمد» (مۇسنەدى ئىمام ئەھمەد) ناملىق ھەدىس توپلىمىنىڭ 2234- ھەدىسى.

تەۋبە-سادىر قىلىنغان گۇناھلارنىڭ خاتالىقىنى تونۇپ، ئۇنىڭغا پۇشايىمان قىلىپ، قايتا گۇناھ قىلماسلىققا بەل باغلاپ، ھەقىقىي تۈردە توغرىلىققا قايتىش، دېمەكتۇر.

ئىستىغفار-ئاللاھ تائالادىن گۇناھلارنىڭ كەچۈرۈم قىلىشىنى سوراڭ، دېگەنلىكتۇر.

4. پەيغەمبەرلەرنىڭ دۇئالىرى بىلەن دۇئا قىلىش

(رَبِّ هَبْ لِي مِنَ الصَّالِحِينَ) يەنى (رەببىم! ماڭا ياخشى پەرزەنتلەردىن ئاتا قىلغىن)⁽¹⁾

(رَبِّ لَا تَذَرْنِي فَرْدًا وَأَنْتَ خَيْرُ الْوَارِثِينَ) يەنى (رەببىم! مېنى (بالسىز) يالغۇز قويىمىغىن، سەن ھەقىقەتەن ئەڭ ياخشى ۋارىسىسەن)⁽²⁾

(رَبِّ هَبْ لِي مِنْ لَدُنْكَ ذُرِّيَّةً طَيِّبَةً إِنَّكَ سَمِيعُ الدُّعَاءِ) يەنى (رەببىم! ماڭا دەرگاھىڭدىن ياخشى بىر پەرزەنت ئاتا قىلغىن، سەن ھەقىقەتەن دۇئانى ئاڭلىغۇچىسەن)⁽³⁾

بۇ دۇئالارنى ھەر قانداق ۋاقىتتا، خۇسۇسەن سەجدىلەردە ۋە دۇئا ئىجابەت بولىدىغان مەخسۇس ۋاقىتلاردا كۆپ قىلىش تەۋسىيە قىلىندۇ. (دۇئا ئىجابەت بولىدىغان مەخسۇس ۋاقىتلارنى ئاپتورنىڭ «ئىلاھىي قورغان» ناملىق دۇئا كىتابى ۋە مۇھەممەد سالىھ داموللا

(1) 37- سۈرە ساففات 100- ئايەت.

(2) 21- سۈرە ئەنبىيا 89- ئايەت.

(3) 3- سۈرە ئال ئىمران 38- ئايەت.

ھاجىمنىڭ «خاسىيەتلىك دۇئالار ۋە ئۇنىڭ ئەھمىيىتى» دېگەن كىتابىدىن كۆرۈۋېلىڭ

پەرزەنتى بولمىغانلارغا خۇشخەۋەر

ئانىلىق قىلىش، تەربىيەلەش ۋە مېھرى-شەپقەت قىلىش بالا تۇغقان ئاياللارغا خاس ئەمەس. ئاياللار ئۆزلىرى تۇغمىغان بولسىمۇ، باشقىلارنىڭ بالىلىرىغا ھەم شۇ ئانىلىق شەپقىتىنى كۆرسىتەلەيدۇ ۋە شۇنىڭ بىلەن ئاللاھ تائالانىڭ دەرگاھىدىكى كاتتا ساۋابقا، يۇقىرى مەرتىۋىلەرگە ئېرىشەلەيدۇ. جۈملىدىن، يېتىملەرنىڭ بېشىنى سىلاش ئارقىلىقمۇ جەننەتلەردە پەيغەمبەر ئەلەيھىسسالام بىلەن بىر ماقامدا بولۇش دەرىجىسىگە يۈكسەلەلەيدۇ. پەيغەمبەر ئەلەيھىسسالام: «مەن بىلەن يېتىمنى باققان ئادەم جەننەتتە خۇددى مۇشۇنداقمىز» دەپ ئىككى بارمىقنى كۆرسىتىپ، ئۇلارنى بىرلەشتۈرگەن.⁽¹⁾

جەمئىيىتىمىزدە كۆرۈۋاتىمىزكى، باشقىلارنىڭ پەرزەنتلىرىنى بالا قىلىپ بېقىۋېلىپ، خۇددى ئۆز پەرزەنتلىرىدەك كۆرۈپ قاتارغا قوشقان ۋە ئاخىرىدا بۇ پەرزەنتلىرىنىڭ ياخشىلىقلىرىنى كۆرۈۋاتقان ئائىلىلەرمۇ ئاز ئەمەس.

(1) ئىمام بۇخارى، ئەبۇداۋۇد، تىرمىزى رىۋايىتى.

تەربىيەنىڭ ۋاقتى

بالىنى تەربىيەلەش قاچاندىن باشلىنىدۇ؟

بەزى ئۆلىمالار بۇ سوئالغا بالا ئەتراپىدىكىلەرنى بايقىغۇدەك ھالغا كەلگەندىن كېيىن (يەنى بالا ئىككى ياشقا كىرگەندىن كېيىن) باشلىنىدۇ، دېگەن بولسا، بەزىلەر بالا مەكتەپ يېشىغا توشقاندىن كېيىن (يەنى بەش ياشتىن ئاشقاندىن كېيىن) باشلىنىدۇ، دېگەن. تەربىيە مۇتەخەسسسلەرگە كۆرە، بالا تەربىيەسى بۇ دېيىلگەنلەردىن خېلى بۇرۇنلا باشلىنىدۇ. ھەتتا «تەربىيە بالا ئانىسىنىڭ قورسىقىدىكى چىغىدىن تارتىپ باشلانسا ئەڭ ياخشى» دېگەنلەرمۇ بار.

ئەمما شۇ ئېنىقكى، بالىنىڭ ھەق-ھوقۇقلىرى بالا دۇنياغا كېلىشتىن، ھەتتا تۇرۇلۇشتىن بۇرۇنلا بەلگىلىنىپ بولىدۇ.

بالا تۇرۇلۇشتىن بۇرۇنقى ھەق-ھوقۇقلىرى

بالىنىڭ ئانىسىنىڭ قورسىقىغا پەيدا بولۇشتىن ئىلگىرىكى ھەق-ھوقۇقلىرى تۆۋەندىكىچە:

1. بالغا ئاتا-ئانا بولغۇچىلارنىڭ تاللىشى

ئىسلام دىنىنىڭ ئائىلە قۇرۇش پىرىنسىپىغا كۆرە، ئۆيلەنگۈچىلەر بىر-بىرىنى دىيانەت ۋە ئەخلاقنى ئاساس قىلغان ھالدا تاللاپ چىقىدۇ. بۇ ئىسلامدا ئۆزگەرمەس قانۇنىيەت بولۇپ، ھەر قانداق بىر مۇسۇلمان-ئەگەر بەختلىك بىر تۇرمۇش قۇراي دېسە-ئۆزىگە جورا تاللاشتا بۇ پىرىنسىپقا ئەمەل قىلىشى لازىم. بۇ پىرىنسىپ بىلەن بىرگە يەنە

ئۆيلەنگۈچىلەرنىڭ ياش ئۆلچىمى، نەسەبى، ئىلىم سەۋىيەسى ۋە بىر-بىرىگە بولغان قىزىقىشى، مۇھەببىتى قاتارلىقلارمۇ بار. ئەمما ئەڭ ئاساسلىقى دىيانەت بىلەن ئەخلاقتۇر.

بىز بۇ ماۋزۇدىمۇ پەيغەمبەر ئەلەيھىسسالام بىلەن بىللە، باشقا ئۆلگىلىك مۇسۇلمانلارنىڭمۇ يولىنى تۇتىمىز. بىر ئادەم پەيغەمبەر ئەلەيھىسسالامنىڭ نەۋرىسى ھەسەن رەزىيەللاھۇ ئەنھۇدىن قىزىمنى كىمگە ياتلىق قىلسام بولىدۇ؟ دەپ سورىغاندا، ھەسەن رەزىيەللاھۇ ئەنھۇ ئۇنىڭغا: «ئاللاھ تائالادىن قورقىدىغان ئادەمگە ياتلىق قىلغىن. چۈنكى مۇنداق ئادەم قىزىڭنى ياقتۇرسا ساقلايدۇ، ناۋادا ئۇنى ياقتۇرماي قالسىمۇ، ئۇنىڭغا يامانلىق قىلمايدۇ» دەپ جاۋاب بەرگەن. بۇ نېمىدېگەن توغرا بېرىلگەن جاۋاب! راستتىنلا ھەقىقىي مۇئىمىن ئادەم شۇنداق بولىدۇ.

پەيغەمبەر ئەلەيھىسسالام قىزلارنىڭ جورا تاللىشى ئۈچۈن مۇنداق بىر پىرىنسىپنى ئوتتۇرىغا قويغان: «دىيانىتى ۋە ئەخلاقى سىلەرنى قايىل قىلىدىغان قانداقلا بىرى سىلەردىن قىز سوراپ كەلسە، ئۇلارنى دەرھال ئۆيلەندۈرۈڭلار. ئەگەر ئۇنداق قىلمىساڭلار يەر يۈزىدە چوڭ پاساتچىلىق تېرىغان بولىسىلەر.»⁽¹⁾

پەيغەمبەر ئەلەيھىسسالام ئەرلەرنىڭ جورا تاللىشى ئۈچۈن يەنە مۇنداق پىرىنسىپنى جاكارلىغان: «ئاياللار تۆت نەرسىگە ئاساسەن تاللىنىدۇ: ئۇنىڭ بايلىقى، چىرايى، نەسەبى ۋە دىيانىتىدۇر. سەن ئەڭ

(1) ئىمام تىرمىزىنىڭ «سنى الترمذى» (سۈنەنى تىرمىزى) ناملىق ھەدىس توپلىمىنىڭ 1085-ھەدىسى.

ئاۋۋال دىيانەتلىك بولغىنىنى تاللىغىن، شۇنىڭ بىلەن بارچە ياخشىلىقلارغا ئىگە بولغىن»⁽¹⁾.

ئەرلەرمۇ بولغۇسى ئايالنى دىيانەت بىلەن ئەخلاقنى ئۆلچەم قىلغان ھالدا تاللاپ چىقىشى لازىم.

پەيغەمبەر ئەلەيھىسسالام يەنە ئەرلەرگە قارىتىپ مۇنداق دېگەن: «مۇئمىن ئادەمنىڭ تەقۋالىقتىن قالسا، ئېرىشىدىغانلىرىنىڭ ئەڭ ئوبىدىنى ياخشى ئايالدۇر.»⁽²⁾

پەيغەمبەر ئەلەيھىسسالام يەنە مۇنداق دېگەن: «دۇنيا مەنپەئەتتۇر، دۇنيانىڭ ئەڭ ياخشى مەنپەئەتى ياخشى ئايالدۇر.»⁽³⁾

ئاتا-ئانا بولغۇچىلارنىڭ بىر-بىرىنى دىيانەت ۋە ئەخلاقنى ئاساس قىلغان ھالدا ياخشى تاللاپ، دىيانەتلىك بىر ئائىلىنى قۇرۇپ چىقىشى بالىلارنىڭ بەخت-سائادىتىنىڭ كاپالىتى بولغىنىدەك، بالىلارنىڭمۇ ئاتا-ئانىسىغا كۆيۈمچان، دىيانەتلىك، ئەخلاقلىق ۋە ئەل ئىشىغا ياراملىق بىر ئەۋلاد بولۇپ يېتىشىپ چىقىشىنىڭ ئاساسدۇر.

ئۆيلەنگۈچىلەرنىڭ بىر-بىرىنىڭ چىرايىغا، مال-دۇنياسىغا، مەنسىپىگە ۋە نەسەبىگە قىزىقىشى ئەيىب سانالمايدۇ ياكى چەكلەنمەيدۇ. ئەمما بۇلارغا قىزىقىپ دىيانەت بىلەن ئەخلاقنى قايرىپ قويۇش ئەيىبلەندۇ ۋە چەكلەندۇ. چۈنكى دىيانەت بىلەن ئەخلاق

(1) ئىمام بۇخارى ۋە مۇسلىم رىۋايىتى.

(2) ئىبنى ماجەنىڭ «سنىن ابن ماجە» (سۈنەنى ئىبنى ماجە) ناملىق ھەدىس

توپلىمىنىڭ 1857- ھەدىسى.

(3) ئىمام مۇسلىمنىڭ «صحیح مسلم» (سەھىھ مۇسلىم) ناملىق ھەدىس توپلىمىنىڭ

1467- ھەدىسى.

جورا تاللاشتا ئەڭ ئاساسلىق ئۆزگەرمەس پىرىنسىپ ۋە مىزاندۇر. دىئانەت بىلەن ئەخلاق بولمايدىكەن، يۇقىرىقى سۈپەتلەرنىڭ ھېچقايسىسى پايدا بەرمەيدۇ. بۇلارنىڭ ھەممىسى بىكاردۇر.

شۇنىڭدەك، قىز-بىلەن ئوغۇل بىر-بىرىنى تاللاشتا قارشى تەرەپنىڭ ئىرىسىيەت ياكى يۇقۇملۇق كېسىلىنىڭ بار-يوقلىقىنى سۈرۈشتۈرۈشى لازىم. بۇ بالىلارنىڭ تەن سالامەتلىكى ئۈچۈن زۆرۈردۇر. چۈنكى دىنىمىزدا «زىيان يوق قىلىنىدۇ ۋە زىيان يەتكۈزۈشكە بولمايدۇ»⁽¹⁾ دەيدىغان ئومۇمىي پىرىنسىپ بار.

يېقىن ئۇرۇق-تۇغقانلارنىڭ بىر-بىرىگە ئۆيلىنىشى تېببىي جەھەتتىن چەكلىنىدۇ ھەم بەزى ھاللاردا ئۇرۇق-تۇغقانلارنىڭ ياتلىشىپ كېتىشىگە سەۋەب بولۇپ قالىدۇ. دىنىمىزمۇ بۇنىڭغا تەرغىب قىلمايدۇ. خەلقىمىزمۇ قىز-ئوغۇللىرىنى ياتلاردىن ئۆيلەشنى ئەۋزەل بىلىدۇ.

شۇڭا خەلقىمىزدە «ياتقا بەر قىزىڭنى، ياتتىن ئال سۆزۈڭنى» دەيدىغان ھېكمەت ئوتتۇرىغا چىققان.

مۇسۇلمانلار ئارىسىدا شۇنداق تاللاش، ئىلغاش زۆرۈر بولغان يەردە، مۇسۇلمان ئەمەسلەر بىلەن ئۆيلىنىش ياكى نامى مۇسۇلمان بولسىمۇ، روھى ئىسلامدىن يىراق كىشىلەر بىلەن ئۆيلىنىش ئەلۋەتتە خەتەرلىك

(1) ئىمام مالىكىنىڭ «موطا» (مۇئەتتا) ناملىق ھەدىس توپلىمىنىڭ 1429-ھەدىسى؛
ئىمام ئەھمەد «مسند الامام أحمد» (مۇسنەدى ئىمام ئەھمەد) ناملىق ھەدىس
توپلىمىنىڭ 5-توم، 55-بېتىدە رىۋايەت قىلغان؛ ئىبنى ماجە «سنن ابن ماجە»
(سۈنەنى ئىبنى ماجە) ناملىق ھەدىس توپلىمىدا رىۋايەت قىلغان 2341-ھەدىس.

ئىشتۇر. بۇ بالىلارنىڭ ئىسلامىي يوسۇندا تەربىيەلىنىپ چىقىشىغا توسقۇن بولىدىغان ئىشلارنىڭ چوڭدۇر.

پەيغەمبەر ئەلەيھىسسالام مۇنداقلار بىلەن ئۆيلىنىشتىن ئاگاھلاندىرۇپ: «سىلەر ناچار ئائىلىدىن كەلگەن گۈزەللەرگە ئۆيلىنىشتىن ساقلىنىڭلار»⁽¹⁾ دەپ ئالاھىدە كۆرسەتكەن. پەيغەمبەر ئەلەيھىسسالام بۇ ھەدىس ئارقىلىق دىيانىتى بولمىغان گۈزەللەرگە ئۆيلىنىشنىڭ خەتىرىدىن ئاگاھلاندىرۇش بىلەن بىرگە، تېگى پەس ۋە دىيانەت بىلەن ئەخلاقىتىن يىراق ئائىلىدىن يېتىشىپ چىققان ئوغۇل-قىزىلارنىڭ دىيانەتلىك ئائىلىلەرگە لايىق ئەمەسلىكىگە ئىشارەت قىلغان.

دېمەك، ئانا بولغۇچى بىلەن ئانا بولغۇچىنىڭ بىر-بىرىنى دىيانەت ۋە ئەخلاقىنى ئاساس قىلغان ھالدا ياخشى تاللىشى بالىلارنىڭ ھەق-ھوقۇقلىرىدىن بىرىدۇر. چۈنكى بۇ تاللاش بالىلارنىڭ كېلەچىكى ۋە بەخت سائادىتى ئۈچۈن بىۋاسىتە مۇناسىۋەتلىك ئىشتۇر.

بىر ئادەم ئىككىنچى خەلىپە ھەزرىتى ئۆمەر ئىبنى خەتتاب رەزىيەللاھۇ ئەنھۇغا بالىسىنىڭ ئەدەپسىزلىكى ۋە ئۆزىنى قاقشىتىدىغانلىقى ھەققىدە شىكايەت قىلىپ بارغاندا، ھەزرىتى ئۆمەر ئۇ ئادەمنىڭ بالىسىنى چاقىرتىپ كېلىپ، ئۇنىڭدىن: «سەن نېمىشقا ئاتاڭنى قاقشىتىسەن؟» دەپ سورىدۇ. بالا جاۋاب بېرىپ: «ئى ئەمىرۇلمۇئمىنىن! ئاتىنىڭ بالىسى ئۈچۈن قىلىشقا تېگىشلىك ئىشلىرى قايسىلار؟» دەپ سورىدۇ. ھەزرىتى ئۆمەر رەزىيەللاھۇ ئەنھۇ

(1) ئىمام قەزائى «مىسند الشهاب» (مۇسەند ئەششەھاب) ناملىق ھەدىس توپلىمىنىڭ 2-توم، 96-بېتىدە رىۋايەت قىلغان 957-ھەدىس.

ئۇنىڭغا: «بالىنىڭ ئانىسىنى ياخشى تاللاش، بالىغا چىرايلىق ئىسىم قويۇش ۋە ئۇنى ئوقۇتۇشتۇر» دەپ جاۋاب بېرىدۇ. بالا: «ئى ئەمىرۇلمۇئىمىن! ئاتام مېنىڭ ئۈچۈن بۇ دېگەنلىرىڭىزنىڭ ھېچبىرىنى قىلمىدى» دەيدۇ. ئۆمەر دەرھال بالىنىڭ ئاتىسىغا قاراپ: «ئەسلىدە بالاڭ سېنى قاقشتىشىدىن بۇرۇن، سەن ئۇنى قاقشتىپسەن» دەيدۇ.

2. توغرا كەسىپ قىلىپ ھالالدىن پۇل تېپىش

ئاتا-ئانىلارنىڭ يېمەك-ئىچمىكىنىڭ، كىيىم-كېچىكىنىڭ ۋە بارلىق ئېھتىياجلىرىنىڭ ھالالدىن بولۇشىغا، توغرا كەسىپلەر بىلەن ھالالدىن پۇل تېپىشقا ئەھمىيەت بېرىشى ئىنتايىن زۆرۈردۇر. چۈنكى ھالالدىن يېيىش ۋە ھارامدىن يىراق تۇرۇش مۇسۇلمانلىقنىڭ ئەڭ ئالدىنقى تەلەپلىرىدىن بىرى بولۇشى بىلەن بىر ۋاقىتتا، بالىلارنىڭ ئىمان ۋە ئەخلاقلىق بولۇپ چىقىشى ئۈچۈنمۇ مۇھىم ئەھمىيەتكە ئىگە.

ئاتا-ئانا يېگەن تائام بالىنىڭ ئەسلى ۋە تەركىبى بولغان ئىسپېرمىنى بارلىققا كەلتۈرىدۇ. ئاندىن ئاللاھ تائالانىڭ ئىرادىسى بىلەن شۇ ئىسپېرمىدىن بالا تۇرۇلىدۇ. ئاتا-ئانا ھالالدىن ئوزۇقلانغان بولسا، بالىنىڭ ئەسلى ۋە تەركىبى ھالالدىن قۇرۇلغان بولىدۇ. نەتىجىدە، بالا خۇددى ئاللاھ تائالا ياراتقان تەبىئىي بويىچە پاك-پاكىز بولۇپ يېتىلىدۇ. مۇنداق بالىنىڭ تەربىيەسى ياخشى ئېلىپ بېرىلسا، ئاللاھ تائالانىڭ ۋە ئاتا-ئانىسىنىڭ ھەقلىرىنى تونۇيدىغان، ئىتائەتچان، ۋاپادار ۋە ئىنسانلارغا مەنپەئەتلىك، ياخشى پەرزەنت بولۇپ يېتىشىپ چىقىدۇ.

ناۋادا ئاتا-ئانىنىڭ يېمەك-ئىچمەكلىرى ھارامدىن بولسا ياكى ھالال-ھارامنى ئىلغىمىسا، بالىنىڭ ئەسلى ۋە تەركىبى ھارامدىن قۇرۇلغان ۋە ۋۇجۇدى ھارامدىن ئوزۇقلانغان بولىدۇ. ھەتتا بالىنىڭ گېلىدىن ئۆتۈپ كەتكەن بىر لوقما ھارام ئائىمۇ ئۆزىنى كۆرسەتمەي قالمايدۇ. مۇنداق بالىدىن ياخشىلىق كۈتكىلى بولمايدۇ. چۈنكى بالىنىڭ ئىچىدىكى ھارام لوقما ئۇنى ھارامغا ۋە يامان يوللارغا ئىتتىرىپ تۇرىدۇ. نەتىجىدە، ھامان بىر كۈنى بۇ ھارام لوقما چوقۇم باش كۆتۈرۈپ چىقىدۇ. نەتىجىدە ئاتا-ئانىنى ئوت بولۇپ كۆيدۈرىدۇ، يۈزىنى تۆۋەن قىلىدۇ.

رەۋايەت قىلىنىشىچە، بىر شەھەرنىڭ مەشچىسى تەقۋادار دانىشمەنگە ئەرز قىلىپتۇ: «ئوغللىڭىز ھەر كۈنى بىگىز بىلەن مەشلىرىمنى تېشىۋېتىدۇ، سىزدەك ياخشى ئادەمنىڭ پەرزەنتى ئۈچۈن بۇ ئىش راۋامۇ؟»، دانىشمەن مەشچىنىڭ ئالدىدا ئېگىلىپ ئۆزى سوراپتۇ ۋە مەشلىرىنىڭ پۇلىنى تۆلەپتۇ. دە، ئايالىنى چاقىرىپ ۋەقەنى بايان قىلىپ: «بىز بالىمىزغا بۇنداق تەربىيە بەرمىگەن ئىدۇق، يېگەن لوقمىسىغا ھارام ئارىلىشىپ قالدىمىكىن؟» دەپ سوراپتۇ. ئايال ئويلىنىپ تۇرۇپ قېلىپ، ئاندىن: «ئەي خوجام! سىز نېمە تېپىپ كەلگەن بولسىڭىز، بىز ئاشۇنىلا يەيمىز، بىزدىن گۇمانلىنىشىڭىز ئورۇنسىز دۇر»، دەپتۇ. دانىشمەنمۇ ئۆيىگە ھارام لوقما ئېلىپ كىرگىنىنى ئەسلىيەلمەپتۇ. ئايالغا: «تاڭغا قەدەر ئويلايلى» دەپتۇ. ئەتسى ئايالى ئەيبىدار ئادەمنىڭ سۇنۇق ئاۋازى بىلەن دەپتۇ: «ئەي مۆھتەرەم خوجام! تۇيۇقسىز بىر ۋەقەنى ئەسلىپ قالدىم. شۇ بالىغا ھامىلىدار ۋاقتىمدا مېھمانغا بارغان ئىدىم، داستىخان نازۇ-نېمەتكە تولغان ئىدى. ئۇنىڭدىكى ئاپپىلىسىن ئىشتىھايىمنى غىدىقلاپ، نەپسىمنى ئۆزۈمگە

ھۆكۈمران قىلىپ قويدى. بۇرۇن مۇنداق ئاڭلىغان ئىدىم، «ئايال كىشى ھامىلىدار ۋاقتىدا يېڭۈسى كەلگەننى تېتىپ كۆرمىسە، بالىسى ئەيىبلەك تۇغۇلۇپ قېلىشى مۇمكىن» ئىكەن. ساھىبخان نېمىشقىدۇر «ئېلىك، يەك» دېمىدى، نەپسىم بولسا تىنچىمىدى. ئاقىۋەت ساھىبخان چىقىپ كەتكەندە، بىر تال ئاپپىلىسىنى قولۇمغا ئېلىپ، ئۇنىڭغا ياقامغا سانجىپ قويغان يىڭىنى سانجىدىم ۋە بىر تامچە شەربەت سۈمۈردۈم. سوراپ ئالمىغىنىم ئۈچۈن شۇ لوقما ھارام بولۇپ قالدىمىكىن؟» ئايالنىڭ ئىقرارىنى ئاڭلىغان دانىشمەن: «ھە، بارىكالا، بىلىپ يېتىپسىز، سىز ئون يىل ئاۋۋال ئىگىسىنىڭ رازىلىقىسىز قولغا ئالغان كىچىككەنە ئاپپىلىسى بۈگۈن مەشكە، ھېلىقى يىڭىنە ئوغللىڭىزنىڭ قولىدا بىگىزگە ئايلىنىپتۇ. تىزدىن بېرىپ شۇ ئائىلىدىن رازىلىق ئېلىك» دېگەن ئىكەن. دېمەك، ئەنە شۇنچىلىك بىر تامچە ھارام لوقما كۈچىنى كۆرسەتكەن يەردە، ئۇنىڭدىن چوڭلىرى نېمە كۈنلەرنى كۆرسەتمەس؟⁽¹⁾

ھالالدىن ئوزۇقلىنىشنىڭ پايدىسى

ھالالدىن ئوزۇقلىنىشنىڭ پايدىسى ئىنتايىن كۆپتۇر. ئىبادەتلەرنىڭ ئاللاھ تائالانىڭ دەرگاھىدا قوبۇل بولۇشى ۋە دۇئالارنىڭ ئىجابەت بولۇشى پەقەت ھالالدىن يېيىش بىلەن بولىدۇ. پەيغەمبەر ئەلەيھىسسالام بىر ساھابىگە: «ئى سەئىد! يېمەك-ئىچمەكنىڭ ھالالدىن بولسۇن، شۇنداق قىلساڭ دۇئايىڭ ئىجابەت بولىدۇ. ئاللاھنىڭ نامى بىلەن قەسەم قىلىمەنكى، ھارام يېگەن ئادەمنىڭ 40 كۈنگىچە ئىبادىتى

(1) رۇزىمۇھەممەد مۇتەللىپنىڭ «مۇھەببەت» ناملىق ئەسىرىدىن ئېلىندى.

قوبۇل بولمايدۇ. ھازىردىن ئوزۇقلانغان ئادەمنىڭ تېنى دوزاخقا ئەڭ لايىقتۇر» دېگەن.⁽¹⁾

3. ئاللاھ تائالانىڭ نامىنى ئاتاش ۋە دۇئا

ئەر-خوتۇن بىر تۆشەككە كېلىشتىن ئاۋۋال، ئۇلارنىڭ ئاللاھ تائالاغا سېغىنىپ، سەمىمىي قەلب بىلەن دۇئا قىلىشى پەيغەمبەر ئەلەيھىسسالامنىڭ كۆرسەتمىلىرىدىن بىرىدۇر. پەيغەمبەر ئەلەيھىسسالام بۇ ھەقتە مۇنداق دېگەن: «ئەگەر سىلەر ئەر-خوتۇنچىلىق قىلىشتىن ئاۋۋال "بىسمىللاھ" دېسەڭلار ۋە ئاللاھقا "ئى ئاللاھ! بىزدىن ۋە بىزگە بېرىدىغان پەرزەنتتىن شەيتاننى يىراق قىلغىن" دەپ دۇئا قىلساڭلار، ناۋادا سىلەرگە شۇ كېچىسى پەرزەنت نىسب بولۇپ قالسا، ئۇنىڭغا شەيتان قەتئىي زىيان يەتكۈزەلمەيدۇ.»⁽²⁾

پەقەت مۇشۇ دۇئانى ئوقۇشلا شەرت ئەمەس، بەلكى ئاللاھ تائالادىن ئاتا-ئانىسىغا، مىللىتىگە ۋە دىنىغا پايدىلىق، ۋاپادار پەرزەنت ئاتا قىلىشنى تىلەپ، ھەركىم ئۆزى بىلگەنچە دۇئا قىلسا بولىدۇ. چۈنكى پەيغەمبەر ئەلەيھىسسالامنىڭ كۆرسىتىپ بەرگىنى بىر نەمۇنە بولۇپ، بۇنىڭدىن باشقا دۇئانى قىلسا بولمايدۇ، دېگەن مەنىنى بەرمەيدۇ.

ئاتا-ئانىلارنىڭ مۇشۇنداق قىلىشى ئۇلارنىڭ ئۈستىدىكى پەرزەنت ھەقلىرىدىن سانلىنىدۇ. بۇنى ئاددىي ساناپ تەرك ئەتكۈچىلەر پەرزەنتلىرىنىڭ ھەققىنى دەپسەندە قىلغان بولىدۇ. ئەپسۇسكى،

(1) تەبەرائىنىڭ «مۇئەججە مۇل ئەۋسەت» ناملىق ھەدىس توپلىمىدىن 6495.

ھەدىس.

(2) ئىمام بۇخارى ۋە مۇسلىم رىۋايىتى. «صحيح البخاري» (سەھىھۇل بۇخارى)دىكى 5165. ھەدىس؛ «صحيح مسلم» (سەھىھۇل مۇسلىم)دىكى 1434. ھەدىس.

كۆپلىگەن مۇسۇلمان قېرىنداشلىرىمىز بۇ ئىشقا ئەھمىيەت بەرمەيدۇ. نۇرغۇن كىشىلەر بۇنى بىلىشىمۇ ئەمەل قىلمايدۇ.

بالىنىڭ تۆرەلگەندىن كېيىنكى ھەق-ھوقۇقلىرى

1. ئايالنىڭ ھامىلىدار بولغانلىقىنى تەبىرىكلەش

تۆرەلمە مەيلى قىز، مەيلى ئوغۇل بولسۇن، پەرزەنت كۆرۈشنىڭ ئۆزىلا ئاتا-ئانا ئۈچۈن دۇنيا ۋە ئاخىرەتتە سائادەت بېغىشلايدىغان چوڭ بىر خوشاللىقتۇر. بالا ئەگەر ئىسلام تەربىيەسى بىلەن يېتىشتۈرۈلسە، ئاتا-ئانىنىڭ سائادىتى تېخىمۇ ئاشىدۇ، ئۇنىڭ پايدىسى تېخىمۇ چوڭ بولىدۇ.

ئايال ئۆزىنىڭ ئېغىر ئاياق بولغانلىقىنى بىلگەندە، ئاۋۋال ئۇنى ئېرىگە ۋە ئۇنىڭ خوشاللىقى بىلەن خوشال بولىدىغان كىشىلىرىگە خوش-خەۋەر ئورنىدا بىلدۈرۈشى ۋە ئۆزىمۇ ئاللاھ تائالاغا ھەمدۇسانا⁽¹⁾ ئېيتىپ شۈكۈر قىلىشى، شۇنداقلا بالىنىڭ مىللىتىگە ۋە دىنىغا مەنپەئەتلىك، يازاملىق ۋە ياخشى بىر پەرزەنت بولۇشىنى ئاللاھ تائالادىن ھەر ۋاقىت تىلىشى لازىم.

ئاتا-ئانىلارنىڭ، ياكى ئىككىسىدىن بىرىنىڭ پەرزەنتلىرىنىڭ كۆپلۈكى، ياكى ئىقتىسادىي ئەھۋالنىڭ ياخشى ئەمەسلىكى ۋە باشقا سەۋەبلەر تۈپەيلىدىن كېلىۋاتقان بۇ يېڭى مېھماندىن خوشاللىق ھېس قىلماسلىقى، غەمكىن بولۇشى، قايغۇرۇشى، خۇسۇسەن ئانىنىڭ بىئارام بولۇشى تۆرەلمىگە بىۋاسىتە سەلبىي تەسىر كۆرسىتىدۇ. ئۇلار ئاللاھ

(1) ھەمدۇسانا - ئاللاھ تائالانى مەدھىيەلەش ۋە ماختاش دېگەنلىكتۇر.

تائالانىڭ ھەربىر جانلىقنى تېگىشلىك رىزقى بىلەن يارىتىدىغانلىقىنى، ھەممىگە رىزىق بېرىشنى ئۆز ئۈستىگە ئالغانلىقىنى، بالىلارنىڭ كۆپلۈكى سەۋەبلىك ئاتا-ئانىلارنىڭ تېخىمۇ بەرىكەت تاپىدىغانلىقىنى ئەسلىرىدىن چىقارماسلىقى لازىم.

تۆرەلمىنىڭ قىز بولۇپ تۇغۇلىدىغانلىقىنى بىلگەندىن كېيىن، «كاشكى ئوغۇل بولسىچۇ!»، ياكى «نېمىشقا ئوغۇل بولمىغاندۇ؟»، ياكى ئەكسىچە «نېمىشقا قىز بولمىدى؟» دەپ بىئاراملىق ھېس قىلىش ئاللاھ تائالانىڭ ئىرادىسىگە قارشى چىققانلىق ۋە ئۇنىڭ ئاتا-ئېھسانىغا رازى بولمىغانلىق بولۇپ ھېسابلىنىدۇ. ئاللاھ تائالا قۇرئان كەرىمدە مۇنداق قىلغۇچىلارنى قاتتىق ئەيىبلىگەن: (وَإِذَا بُشِّرَ أَحَدُهُم بِالْأُنثَىٰ ظَلَّ وَجْهُهُ مُسْوَدًّا وَهُوَ كَظِيمٌ) يەنى (ئۇلارنىڭ بىرەرسىگە قىز پەرزەنتى بولغانلىقى بىلەن خۇش خەۋەر يەتكۈزۈلسە، چىرايى ئۆزگىرىپ، غەزەپنەك بولۇپ كېتىدۇ) ⁽¹⁾ مۇنداق قىلىش مەككىدىكى ئىمانسىزلارنىڭ قىلىقى ئىدى. ئوغۇل-قىز ھەممىسى ئاللاھ تائالانىڭ نېمىتى ۋە كاتتا ئاتا-ئېھساندۇر. ئوغۇللارنى قىزلاردىن ئۈستۈن كۆرۈش جاھىلىيەتنىڭ ئىللەتلىرىدىن بىرىدۇر.

ئانىنىڭ بالا ئۈچۈن قىلىشقا تېگىشلىكلىرى

(1) ئانا ئۆزىنىڭ ۋە بالىسىنىڭ تەن ساقلىقىنى ساقلاش ئۈچۈن قائىدىگە ئۇيغۇن ۋە ئوتتۇرا ھاللىقنى ئاساس قىلغان ھالدا غىزالىنىشى، مېۋە ۋە كۆكتاتلارنى كۆپرەك ئىستېمال قىلىپ بېرىشى لازىم.

(2) ئانا ئېغىر ئىشلارنى قىلىشتىن ساقلىنىپ، ئۆزىنى ۋە بالىسىنى ئاسرىشى لازىم. ئاللاھ تائالامۇ ھامىلىدار ئاياللارغا ئىبادەتلەردە كۆپلىگەن ئوڭايلىقلارنى بەلگىلەپ بەرگەن. مەسىلەن: ئەگەر تاقەت قىلالمىسا رامزاندا روزا تۇتماي كېيىن قازاسنى تۇتۇش ۋە قىينىلىپ قالسا نامازنى ئولتۇرۇپ ئوقۇش قاتارلىقلار.

ئاللاھ تائالانىڭ ھەقىقى بولغان ئىبادەتلەردىمۇ ھامىلىدار ئايالغا ئوڭايلىقلار بەلگىلەنگەن يەردە، ئەرنىڭمۇ ئايالىنى ئاسرىشى، ئۇنى ئېغىر ئىشلارغا تەكلىپ قىلماسلىقى ۋە ئۆي ئىشلىرىدا ياردەملىشىشى زۆرۈردۇر.

(3) ئانا غەم-قايغۇغا چۈشىدىغان، زېھنىنىڭ چېچىلىشىغا، ئاچچىقلىنىشىغا سەۋەب بولىدىغان ئىشلاردىن ۋە شۇنداق جايلاردىن يىراق تۇرۇشى، ھەمىشە كۆڭلىنى خۇشال تۇتۇش ئۈچۈن تىرىشچانلىق كۆرسىتىشى لازىم.

(4) ئانا بالىسىنىڭ سالامەتلىكىگە زىيانلىق بولغان نەرسىلەرنى ئىستېمال قىلماسلىقى، ھامىلىدار بولغان كۈندىن باشلاپ تاكى تۇغقانغا قەدەر دوختۇرنىڭ تەۋسىيەسى بويىچە ئىش كۆرۈشى، دوختۇرنىڭ رۇخسەتسىز دورا-دەرمەك ئىستېمال قىلماسلىقى، ئاددىي بىر ئاغرىق بولسىمۇ، دەرھال دوختۇرغا كۆرۈنۈپ داۋالىنىشى لازىم.

شۇنداقلا، ئانا ھەرگىزمۇ تاماكا چېكىلگەن يەردە تۇرماسلىقى لازىم. چۈنكى تاماكدىكى زەھەر بالىنىڭ سالامەتلىكى ئۈچۈن ئىنتايىن زىيانلىق ئىكەنلىكىنى تېپىپى مۇتەخەسسسلەر تەكىتلىمەكتە.

ئاتىنىڭ ئايالى ھامىلىدار ۋاقتىدا قىلىشقا تېگىشلىكلىرى

(1) ئەر ئايالغا ھەر ۋاقتتا ياخشى مۇئامىلە قىلىش، ئۇنى ئاسراش، سۆيگۈ-مۇھەببىتىنى ئىزھار قىلىپ تۇرۇش ۋە ئۆي ئىشلىرىدا ئۇنىڭغا ياردەم قىلىش قاتارلىق ئىشلارغا بۇيرۇلغان. ئاللاھ تائالا قۇرئان كەرىمدە ئەرلەرگە قارىتىپ: (وَعَاشِرُوهُنَّ بِالْمَعْرُوفِ فَإِنْ كَرِهْتُمُوهُنَّ فَعَسَى أَنْ تَكْرَهُوا شَيْئًا وَيَجْعَلَ اللَّهُ فِيهِ خَيْرًا كَثِيرًا) يەنى (ئۇلار بىلەن چىرايلىقچە تىرىكچىلىك قىلىڭلار، ئەگەر ئۇلارنى ياقتۇرۇمساڭلار، مۇسەلەمەتلىك ياقىتۇرمايدىغان ئىشتا ئاللاھ كۆپ ياخشىلىقلارنى پەيدا قىلىشى مۇمكىن)⁽¹⁾ دېگەن. پەيغەمبەر ئەلەيھىسسالام: «سىلەرنىڭ ئەڭ ياخشىلىرىڭلار، ئائىلىسىدىكىلەرگە ئەڭ ياخشى مۇئامىلە قىلىدىغانلاردۇر. مەن ئائىلىسىدىكىلىرىگە ئەڭ ياخشى مۇئامىلە قىلىدىغان كىشىلارمەن»⁽²⁾ دەپ كۆرسەتكەن.

ئايالنىڭ ھامىلىدار ۋاقتى ئېرىنىڭ ۋە ئەتراپىدىكىلىرىنىڭ ياخشى مۇئامىلىسىگە ۋە ياردىمىگە ئەڭ زور ئېھتىياجلىق بولىدىغان ۋاقتدۇر. چۈنكى بۇنداق ۋاقتتا ئايال ئەجدادلارنىڭ تەبىرى بىلەن ئېيتقاندا: «بىر قاپاق سۇنىڭ ئىچىدە» بولىدۇ. ئۇ خۇددى كىچىك بالغا ئوخشاش ھەر نەرسىدىن قورقۇدۇ، غەم-ئەندىشە قىلىدۇ، كۆپ ئويلايدۇ. بۇنداق ۋاقتلاردا ئايالنىڭ يېنىدا كۆپرەك بولۇش، ئۇنىڭ كۆڭلىگە شادلىق ۋە خاتىرجەملىك بېغىشلاش ئەرنىڭ ۋەزىپىسىدۇر.

(1) 4- سۈرە نىسا - 19 - ئايەت.

(2) ئىبنى ماجە رىۋايىتى.

(2) ئاتا بىرىنچى بولۇپ ئايالنى ئاسرايدىغان كىشىلەردىن بولۇشى، ئايالنىڭ كۆڭلىنى خۇشال قىلىدىغان ئىشلارنى قىلىشى ۋە ھەمىشە ئايالى خۇشال بولىدىغان خەۋەرلەرنى ئېلىپ كېلىشى لازىم.

(3) ئاتا ھامىلىدار ئايالنىڭ يېنىدا تاماكا چەكمەسلىكى لازىم. چۈنكى مۇنداق قىلىش ئۆزىگە، ئايالغا ۋە قورساقتىكى بالىسىغا قارىتا ئېغىر بىر جىنايەت ئۆتكۈزگەندۇر. ئۇنىڭ ئۈستىگە تاماكنىڭ ھاراملىقىغا بارلىق ئىسلام ئۆلىمالىرى بىردەك قاراشتۇرۇدۇ.

2. تۆرەلىمنىڭ مىراسىنىڭ ھەققىنى قوغداش

تۆرەلىمە دۇنياغا كېلىشتىن بۇرۇن ئۇنىڭ ئاتىسى ۋاپات بولۇپ كەتكەن ئەھۋالدا، بالىنىڭ ئىشىغا ئىگە بولغۇچىلارنىڭ بالىنىڭ تېگىشلىك مىراسىنى ياخشى مۇھاپىزەت قىلىپ، مۇمكىن بولسا تىجارەت بىلەن ئۆستۈرۈپ ساقلىشى ۋە بالا ئۆز ئىشىنى ئۆزى قىلالايدىغان ھالەتكە يەتكەندىن كېيىن، ئۇنىڭ ھەققىنى ئۆزىگە تاپشۇرۇشى لازىم.

ئىسلامنىڭ مىراس قانۇنىغا كۆرە، مىراس تەقسىم قىلىنغان ۋاقىتتا تۇغۇلماقچى بولغان بالىنىڭ ئوغۇل ياكى قىزلىقى بىلىنمىسە، ئۇنى ئاۋۋال ئوغۇل دەپ پەرەز قىلىپ، ئاندىن قىز دەپ پەرەز قىلىپ كۆرۈپ، قايسى ھالەتتە ئۇنىڭغا كۆپرەك نېسبە تەگسە، شۇنى ھېساب قىلىپ ئۇنىڭ تېگىشلىك نېسبەسى ئېلىپ قويۇلىدۇ. ئوغۇل نېسبەسى تەقسىم قىلىنغان تەقدىردە، ناۋادا بالا قىز تۇغۇلسا، ئۇنىڭغا تەقسىم قىلىنغان ئارتۇق مىراس مىراسخورلارغا قايتىدىن تەقسىم قىلىنىدۇ.

بۇ مەسىلىمۇ ئىسلام دىنىنىڭ نەقەدەر ئادالەتپەرۋەر بىر دىن ئىكەنلىكىنى كۆرسىتىدۇ. چۈنكى ئىسلام نەزىرىدە ئانىنىڭ

قورسىقىدىكى بالىمۇ ھايات بىر ئىنسان بولغانلىقى ئېتىبارى بىلەن تېگىشلىك ھەق-ھوقۇقلارغا ئىگە. ئەمما ئۇ تۇغۇلۇپ بالاغەتكە يەتمىگەچە ئۇنىڭ ئۈستىگە ھېچقانداق بىر مەسئۇلىيەت يۈكلەنمىگەن. چۈنكى مەسئۇلىيەت يۈكلەنشىنىڭ شەرتى ئەقىلدۇر. شۇڭا يېشى چوڭ بولسىمۇ، ئەقلى جايىدا بولمىغانلارغا شەرىئەتنىڭ مەسئۇلىيىتى، ياكى تەكلىپلىرى يۈكلەنمەيدۇ.

3. تۆرەلىمنىڭ ھاياتىنى قوغداش

قورساقتىكى تۆرەلىمنىڭ قوغدىلىش ھەققى بار. بۇنىڭ ئۈچۈن تۆرەلىمنى قانداقلا بىر سەۋەب تۈپەيلى قالدۇرۇۋېتىش ياكى شۇنداق قىلىشقا ئۇرۇنۇش ئېغىر جىنايەتتۇر. پەقەت ھاياتلىق-ماماتلىق مەسىلىسىگە دۇچ كەلگەندە، ئانىنىڭ ھاياتىنى قوغداپ قېلىش ئۈچۈنلا تۆرەلىمنى ئالدۇرۇۋېتىشكە بولىدۇ. بۇنى قارار قىلىش ئىشەنچلىك، ئۈستى ۋە مۇسۇلمان دوختۇرنىڭلا ھەققىدۇر. بۇ يەنە ئاتا-ئانىنىڭ رازىلىقى بىلەن ئەمەلگە ئاشىدۇ. بۇ مەسىلە دىنىمىزدىكى «زۆرۈرىيەت مەنىسى قىلىنغان ئىشلارغىمۇ يول قويىدۇ» دېيىدىغان ئومۇمىي پىرىنسىپىغا يۆلەنگەن.

ئەرنىڭ ئايالىنى تۆرەلىمنى ئالدۇرۇۋېتىشكە زورلاش ھەققى يوق. بەلكى مۇنداق قىلىشى ئاللاھ تائالانىڭ ئالدىدا ئېغىر جىنايەتتۇر. ئايال بۇ ئىشتا ئېرىگە بويسۇنماسلىقى لازىم. چۈنكى دىنىمىزدا «ئاللاھ تائالاغا ئاسىيلىق بولىدىغان ئىشتا بەندىگە بويسۇنۇشقا بولمايدۇ» دېيىدىغان پىرىنسىپ بار.

ئايالنىڭمۇ ئېرىنىڭ رازىلىقىنى ئالماستىن بالىسىنى ئالدۇرۇۋېتىش، ياكى ھامىلىدارلىقنىڭ ئالدىنى ئېلىشنىڭ چارىلىرىنى قىلىش ھەققى يوق. مۇنداق قىلىش ئەرگە خىيانەت، بالغا جىنايەت قىلغانلىق بولىدۇ.

ئەمما زۆرۈر يېتەرلىك سەۋەبلەر تۈپەيلى، ئەر-ئايال ئىككىسىنىڭ ئورتاق بىر پىكىرگە كېلىشى بىلەن ھامىلىدار بولۇشنىڭ ئالدىنى ئېلىش دورىلىرىنى ۋە ئوكۇللىرىنى قوللىنىشقا بولىدۇ.

بالىنىڭ تۇغۇلغاندىن كېيىنكى ھەق-ھوقۇقلىرى

پەيغەمبەر ئەلەيھىسسالام بالا تۇغۇلغاندىن كېيىن ئورۇنداشقا تېگىشلىك سۈننەت ئەمەللىرىنى ئۆگەتكەن بولۇپ، ھەر بىر مۇسۇلماننىڭ بۇ ئەمەللەرنى ئۆگىنىپ ئەمەل قىلىشى ئۆزلىرى ۋە پەرزەنتلىرى ئۈچۈن تولمۇ ياخشىدۇر.

بىرىنچى كۈندە قىلىدىغان ئىشلار

1. بالىنى تەبرىكلەش

بالا تۇغۇلغاندىن كېيىن، بالىنىڭ ئاتىسىغا، ئائىلە ئەزالىرىغا ۋە ئۇلارنىڭ يېقىنلىرىغا بۇ خۇشخەۋەرنى يەتكۈزۈش ۋە بالىنى ھەم ئۇنىڭ ئاتا-ئانىسىنى تەبرىكلەش پەيغەمبەر ئەلەيھىسسالامنىڭ سۈننەتلىرىدىن سانىلىدۇ. ئاتا-ئانىنىڭ بۇ خۇشاللىق لەھزىلىرىدە ئاللاھ تائالاغا كۆپلەپ ھەمدۇسانا ئېيتىپ، مىننەتدارلىق بىلدۈرۈشى تەلەپ قىلىنىدۇ. ئاللاھ تائالاغا رەھمەت ئېيتىش دېگەن ئۇنىڭغا چىن قەلبىدىن مىننەتدارلىق بىلدۈرۈش بىلەن بىرگە، ئۇنىڭ يولىدا خەير-ئېھسان ۋە سەدىقلىقنى بېرىش بىلەن بولىدۇ. قىزلىرىنى تۆۋەن كۆرۈشكە قەتئىي بولمايدۇ. بەلكى ئاتا-ئانىلار ئۈچۈن قىزلىرىنىڭ پايدىسى ۋە ياخشىلىقى ئۇغۇللارنىڭكىدىن كۆپرەك بولۇشى مۇمكىن. ھاياتلىق تەجرىبىلىرىمۇ بۇنى ئىسپاتلىماقتا.

تەبرىكلەشتە ۋە خۇشاللىق تەنتەنىسى قىلىشتا تۇغۇلغان بالىنىڭ ئوغۇل ياكى قىز بولغانلىقىنىڭ پەرقى يوق. ھەر ئىككى ھالەتكە ئوخشاش مۇئامىلە قىلىنىدۇ. چۈنكى ئىسلام دىنى قىز-ئوغۇللارنى يا ھۆرمەتتە، ياكى مەسئۇلىيەت يۈكلەشتە ئايرىمىغان.

2. بالىنى ئېغىز لاندۇرۇش

بالىنى ئېغىز لاندۇرۇش—بالا تۇغۇلغاندىن كېيىن ئۇنى ياخشى تازىلاپ بولۇپ، ئۇنىڭ ئاغزىغا تۇنجى قېتىم تاتلىق بىر نەرسە سېلىپ گېلىدىن ئۆتكۈزۈۋېتىش ئىبارەت بولۇپ، خورمىنى چايناپ ئۇنىڭ شىرنىسىنى تامغىقىغا سۈرتۈپ قويۇش ئەۋزەلدۇر. ئەگەر خورما بولمىغاندا ھەسەل، ياكى شېكەرمۇ بولىدۇ.

ئېغىز لاندۇرۇش ئۇسۇلى

خورما ياكى باشقا تاتلىق بىر نەرسە ناھايىتى يۇمشاق چاينىلىپ، ئۇنىڭ شىرنىسى بالىنىڭ تامغىقىغا تېمىتىلىدۇ. ئاندىن ئىنتايىن ئاستا ۋە مۇلايىم بىر شەكىلدە بالىنىڭ ئاغزى ئوڭ-سولغا ھەرىكەتلەندۈرۈلىدۇ. شۇنىڭ بىلەن بالىنىڭ تامغىقىغا سېلىنغان نەرسە ئۇنىڭ گېلىدىن ئۆتۈپ كېتىدۇ. ئاندىن بالغا بەرىكەت تىلەپ دۇئا قىلىنىدۇ.

بالىنى ئېغىز لاندۇرۇش ئىشىنى ئۆلىما، ياكى قانداقلا بىر تەقۋادار ئادەمنىڭ قىلىشى ئەۋزەلدۇر. ئەبۇ مۇسا ئەشئەرى رەزىيەللاھۇ ئەنھۇ مۇنداق دەپ رىۋايەت قىلىدۇ: «مېنىڭ بىر ئوغلۇم تۇغۇلغان ئىدى. مەن ئۇنى پەيغەمبەر ئەلەيھىسسالامنىڭ يېنىغا ئېلىپ كەلدىم. پەيغەمبەر ئەلەيھىسسالام ئوغلۇمغا: ئىبراھىم، دەپ ئىسىم قويدى، ئاندىن ئۇنى خورما بىلەن ئېغىز لاندۇردى، ئاخىرىدا ئۇنىڭغا بەرىكەت تىلەپ دۇئا قىلدى»⁽¹⁾

(1) بۇخارى ۋە مۇسلىم رىۋايىتى، بۇخارىدىكى 5045-ھەدىس.

ئەسما رەزىيەللاھۇ ئەنھا مۇنداق دەپ رىۋايەت قىلىدۇ: «ئوغلۇم ئابدۇللا ئىبنى زۇبەير تۇغۇلغاندا، مەن ئۇنى پەيغەمبەر ئەلەيھىسسالامنىڭ يېنىغا ئېلىپ بېرىپ، ئۇنىڭ قۇچىقىغا قويۇۋىدىم. پەيغەمبەر ئەلەيھىسسالام ئۇنى خورما بىلەن ئېغىزلىنىدۇردى، ئاندىن ئۇنىڭغا بەرىكەت تىلەپ دۇئا قىلدى.»⁽¹⁾

بالىنى خورما بىلەن ئېغىزلىنىدۇرۇشنىڭ ھېكمىتى

ھازىرقى زاماندا ئوتتۇرىغا چىققان ئىلمىي كەشپىياتلار شۇنى ئىسپاتلىدىكى، ئەمدىلا تۇغۇلغان بوۋاقنىڭ قېنىدىكى شېكەر (گلوكوزا) نىسبىتى ئىنتايىن تۆۋەن بولىدۇ. بالا قانچىكى كىچىك تۇغۇلسا شېكەر نىسبىتى شۇنچىلىك ئاز بولىدۇ. بوۋاقلاردا شېكەر نىسبىتىنىڭ تۆۋەنلەپ كېتىشى تۈرلۈك خەتەرلىك كېسەللىكلەرگە يول ئاچىدۇ. ئۇ ۋاقىتتا بالىنى دەرھال داۋالىمىغاندا ئۇنىڭ ھاياتى تۈگىشىدۇ. بۇنداق ھالەتتە بالىنىڭ ئەڭ زور ئېھتىياجلىق بولغان نەرسىسى شېكەردۇر.

پەيغەمبەر ئەلەيھىسسالامنىڭ بالىلارنى خورما بىلەن ئېغىزلىنىدۇرغانلىقىنىڭ ھېكمىتى شۇنداق ئوتتۇرىغا چىققانكى، خورما شېكەر مىقدارى ئەڭ كۆپ بولغان بىر مېۋە. ھەتتا خورمىنىڭ %70 تى شېكەردۇر. يېڭى تۇغۇلغان بالغا خورما يېگۈزۈش ئۇنىڭ ئېھتىياجلىق بولغان گلوكوزا ماددىسىنى تولۇقلايدۇ.

3. ئەزان ۋە تەكبىر ئېيتىش

(1) بۇخارى رىۋايىتى، 3619- ھەدىس.

بالا تۇغۇلغان كۈنى ئۇنىڭ ئىككى قۇلىقىغا ئەزان ۋە تەكبىر ئېيتىش مۇسۇلمانلار ئوتتۇرىسىدا ئىسلامىي قائىدە-يوسۇن ئورنىدا داۋام قىلىپ كەلگەن بىر ئادەت. ئەمما بۇنىڭ دەلىلى كۈچلۈك ئەمەس.

بۇ مەسىلىنىڭ دەلىلى شۇكى، بالىنىڭ قۇلىقىغا ئەزان ئېيتىش توغرىلىق: «پەيغەمبەر ئەلەيھىسسالام قىزى فاتىمە رەزىيەللاھۇ ئەنھا تۇغقاندا، نەۋرىسى ھەسەن رەزىيەللاھۇ ئەنھۇنىڭ قۇلىقىغا ئەزان چاقىرغان» دېگەن ھەدىس كەلگەن. بۇ ھەدىس ئىمام تېرمىزىنىڭ «سنى الترمذى» ناملىق ھەدىس توپلىمىدا رىۋايەت قىلىنغان، 1514-ھەدىس بولۇپ، ئۇنى ھازىرقى زامان ھەدىسشۇناسلاردىن ئەلامە ناسىرۇددىن ئەلبانى «ئاجىز» دەرىجىسىدە باھالىغان.⁽¹⁾

قىلسا ساۋاب بولىدىغان، قىلمىسا گۇناھ بولمايدىغان ئىشلاردا ئاجىز ھەدىسلەرگە ئەمەل قىلىشنى جائىز سانىدىغان ئالىملارغا كۆرە، بالىنىڭ ئوڭ قۇلىقىغا ئەزان ئېيتىش مۇستەھەپ⁽²⁾ سانىلىدۇ.

(1) ئاجىز ھەدىس — ھەدىسشۇناسلارنىڭ ئىستىلاھىدا، «سەھىھ» ياكى «ھەسەن»

دەرىجىسىگە يېتىشنىڭ شەرتلىرى تولۇق بولمىغان ھەدىس دېگەنلىكتۇر. «ئاجىز ياكى زەئىپ» دېگەن بۇ سۆز قايسىبىر سەۋەب بىلەن قوبۇل قىلىشتىن رەت قىلىنغان ھەدىسلەرنىڭ ھەممىسى ئۈچۈن ئورتاق قوللىنىلىدىغان ئاتالغۇدۇر.

(2) مۇستەھەپ — ياقىتۇرۇلغان ئەمەل دېگەن مەنىدە بولۇپ، ھۆكۈمى تەكىتسىز سۈننەتكە توغرا كېلىدۇ. تەكىتسىز سۈننەت — پەيغەمبەر ئەلەيھىسسالام ئورۇنداشقا ئادەتلەنمىگەن بولۇپ، گاھىدا ئورۇندىغان، گاھىدا ئۆزىسىز تەرك ئەتكەن ئەمەللەر دېيەكتۇر. مەسىلەن: ئەسىر نامىزىنىڭ پەرزىدىن بۇرۇنقى تۆت رەكەت سۈننەتنى ئوقۇشقا ئوخشاش ئەمەللەر. تەكىتسىز سۈننەت بولغان ئەمەللەرنى ئورۇندىغان كىشى ساۋابقا ئېرىشىدۇ، تەرك ئەتكەن كىشى گۇناھكار بولمايدۇ.

ئەمما تەكبىر ئېيتىش ھەققىدە پەيغەمبەر ئەلەيھىسسالامدىن ئىشەنچلىك ھەدىس كەلمىگەن. پەقەت 5- خەلىپە ئۆمەر ئىبن ئابدۇلئەزىزدىن⁽¹⁾ باشلاپ بۇ ئادەت يولغا قويۇلغان.

بىز ئۇيغۇرلاردا بالىنىڭ ئىسمىنى قويغان ۋاقتىدا، ئاۋۋال ئۇنىڭ ئوڭ قۇلقىغا ئەزان ئېيتىپ، سول قۇلقىغا تەكبىر ئېيتىش ئەنئەنىسى داۋام قىلماقتا.

بالا تۇغۇلۇپ يەتتىنچى كۈنى قىلىدىغان ئىشلار

1. بالىنىڭ ئىسمىنى قويۇش

بالغا چىرايلىق ئىسىم قويۇش دىنىمىزدا تەشەببۇس قىلىنغان سۈننەت ئەمەللىرىدىن سانىلىش بىلەن بىر ۋاقىتتا بالىنىڭ ئاتا-ئانىسى ئۈستىدىكى ھەقىرىدىن بىرىدۇر. چۈنكى ئاتا-ئانىنىڭ بالىسىغا چىرايلىق ئىسىم قويۇش مەجبۇرىيىتى بار.

بالغا قانداق ئىسىم قويۇش ھەققىدە ئەلۋەتتە ئاتا-ئانا ئىككىسى مەسلىھەتلىشىپ كېلىشىدۇ. ناۋادا ئاتا - ئانا بالغا قويدىغان ئىسىم توغرىلىق كېلىشەلمەي قالسا، ئاتىسىنىڭ تاللىغان ئىسمى قويۇلىدۇ. چۈنكى بالىنىڭ نەسبى ئاتىسىغا مەنسۇپتۇر.

(1) ئۆمەر ئىبنى ئابدۇلئەزىز ئىبنى مەرۋان ئىبنى ئەلھەكەم ئەلئومەۋى ئەلقۇرەشى، (ئەبۇ ھەفىس)، ئەمىيرۇل مۇئمىنىن، ئۇمەۋىيلەر دۆلىتىنىڭ خەلىپىلىرىدىن بىرى، ئادالەتتىن پەيغەمبەر ئەلەيھىسسالامنىڭ بەشىنچى خەلىپىسى دەپ نام ئالغان سالىھ خەلىپە، مەدىنىدە توغۇلۇپ ئۆسكەن، خەلىپە ۋەلىيىد تەرىپىدىن مەدىنىگە ۋالى بولغان، كېيىن خەلىپە سۇلايمان ئىبنى ئابدۇلمەلىككە ۋەزىر بولغان، ھىجرىيە 99- يىلى خەلىپە سۇلەيماننىڭ ۋەسىيىتى بىلەن خەلىپە بولغان، ئىلمى ۋە تەقۋادارلىقى بىلەن تونۇلغان، ئادالەتتى ۋە ياخشى سىياسەتلىرى مەشھۇر، بىرىنچى يۈز يىلدا ئىسلامنى گۈللەندۈرگەن زات دەپ قارالغان.

بالىنىڭ ئىسمىنى يەتتىنچى كۈنى قويۇش شەرت ئەمەس. بەلكى سۈننەتتۇر. بۇنىڭغا بىنائەن، بالىنىڭ ئىسمىنى تۇغۇلغان كۈنى قويۇۋەتسىمۇ ياكى يەتتىنچى كۈندىن كېيىن قويسمۇ بولىدۇ.

بالغا مۇسۇلمانچە، چىرايلىق ئىسىم قويۇش يەنە بىر سۈننەتتۇر. پەيغەمبەر ئەلەيھىسسالام مۇنداق دېگەن: «سىلەر قىيامەت كۈنىدە ئۆزۈڭلارنىڭ ۋە ئاتاڭلارنىڭ ئىسمى بىلەن چاقىرىلسىلەر. شۇڭا بالىلىرىڭلارغا چىرايلىق ئىسىملارنى قويۇڭلار.»⁽¹⁾

پەيغەمبەر ئەلەيھىسسالام خاتامەنە بېرىدىغان، ياكى ئاڭلىنىشى يېقىمسىز ئىسىملارنى چىرايلىق مەنىلىك ئىسىملارغا ئۆزگەرتىۋېتەتتى. مەسىلەن: غۇراب دېگەن ئىسمىنى مۇسلىم دېگەن ئىسىمغا، ھەرب دېگەن ئىسمىنى سەلىم دېگەن ئىسىمغا ئۆزگەرتىۋەتكەنلىكىگە ئوخشاش.⁽²⁾

ئىسىملارنى ئۆزگەرتىشنىڭ ھۆكۈمى

يۇقىرىدا دېيىلگەندەك، چىرايلىق مەنىلەرنى بىلدۈرمەيدىغان ئىسىملارنى ئۆزگەرتىۋېتىشنىڭ ھۆكۈمى مۇستەھەپ دەپ قارىلىدۇ. پەيغەمبەر ئەلەيھىسسالامنىڭ ئۆزگەرتىۋەتكەنلىرىمۇ بۇ تۈرگە كىرىدۇ. ئەمما «ئابدۇ نەبى»، «ئابدۇ روسۇل» دېگەنلىكىگە ئوخشاش ئاللاھ

(1) ئىمام ئەبۇداۋۇدنىڭ «سەئىدۇل ئىتىھاق» (سۈننەتنى ئەبۇ داۋۇد ناملىق ھەدىس توپلىمىنىڭ 4948- ھەدىسى).

(2) غۇراب: قارغا دېگەن مەنىدە، ھەرب: ئۇرۇش دېگەن مەنىدە، ئۆزگەرتىلگەن ئىسىملاردىن مۇسلىم: مۇسۇلمان دېگەن مەنىدە، سەلىم: تىنچلىق دېگەن مەنىدە. چۈنكى قارغا نىجاسەتنى يەيدىغان ۋە ياقتۇرۇلمىغان ھايۋان، ئۇرۇش قۇلاقلىرىغا ھەرگىزمۇ چىرايلىق ئاڭلانمايدىغان بىر نەرسىدۇر.

تائالانىڭ غەيرىگە چوقۇنۇش مەنىسىنى بېرىدىغان ئىسىملارنى ئۆزگەرتىۋېتىش پەرز دەرىجىسىدە زۆرۈر دۇر. چۈنكى «ئابدۇ نەبى»، «ئابدۇ روسۇل» دېگەن ئىسىملار «پەيغەمبەرنىڭ بەندىسى» دېگەن مەنىنى بىلدۈرىدۇ. شۇڭا مۇنداق ئىسىملارنى قويۇش توغرا ئەمەس.⁽¹⁾

بالغا مەيلى ئۇيغۇرچە ئىسىم قويىلى، مەيلى ئەرەبچە ئىسىم قويىلى، مۇھىم بولغىنى مەنىسى چۈشىنىشلىك ۋە چىرايلىق ئىسىملارنى قويۇشتۇر.

«ئىسمىنى ئاتاشتا تولۇق ئاتاش لازىم. ئىسمىنىڭ تاۋۇشلىرىنى ئۆزگەرتىۋېتىشكە، قىسقارتىۋېتىشكە بولمايدۇ. بولۇپمۇ ئاللاھ تائالانىڭ ئىسىم-سۈپەتلىرىدىن بىرىنى ئىسىم قىلىپ تاللىغاندا، «ئابدۇ» دېگەن سۆز قوشۇپ قويۇلىدۇ. بۇ «بەندىسى، قولى» دېگەن مەنىدە بولىدۇ. ئاندىن ئاللاھ تائالانىڭ «رەھمان، قاھار، غەفور» دېگەندەك سۈپەت ئىسمى ئۆلىنىدۇ. ئەگەر «ئابدۇ» تاشلىۋېتىلسە، رەھىملىك ئاللاھ، قەھرىلىك ئاللاھ، كەچۈرگۈچى ئاللاھ دېگەندەك مەنە بىلدۈرۈپ قالىدۇ.

بالا چۈشەنگۈدەك بولغاندا، ئۆزىنىڭ ئىسمىنىڭ مەنىسىنى بالغا ئۇقتۇرۇپ قويۇش كېرەك. ئۆزىنىڭ ئىسمىنىڭ مەنىسىنى بىلمەسلىك مەدەنىيەتسىزلىك بولىدۇ.»⁽²⁾

2. بالىنىڭ ئەقىقىسىنى قىلىش

ئەقىقە-بالا تۇغۇلغاندىن كېيىن، ئاللاھ تائالا ئۈچۈن مال بوغۇزلاش ئارقىلىق قان ئېقىتىپ، ئۇنىڭ بۇ كاتتا نېمىتىگە شۈكۈر ئادا قىلىش،

(1) «فتح المجيد» (فەتھۇل مەجد) ناملىق ئەسەرنىڭ 531-بېتىدىن.

(2) يارمۇھەممەد تاهىر تۇغلۇقنىڭ «قائىدە-يوسۇنلىرىمىز» ناملىق ئەسىرىنىڭ 38-

بېتىدىن. (فەشقەر نەشرىياتى).

دېگەنلىكتۇر. ئەقىقنى ئىقتىسادىي تەرەپتىن قىيىنچىلىقى بولمىغان كىشىلەر قىلسا بولىدۇ، ئەقىقە ئۈچۈن بوغۇزلىنىدىغان مالنىڭ ئەيب-نۇقسانلاردىن خالىي بولۇپ، قۇربانلىققا يارايدىغان ماللاردىن بولۇشى شەرت.

پەيغەمبەر ئەلەيھىسسالامنىڭ نەۋرىلىرى ھەسەن ۋە ھۈسەين رەزىيەللاھۇ ئەنھۇلار ئۈچۈن بىردىن قوچقار بوغۇزلاپ ئەقىقە قىلغانلىقى رىۋايەت قىلىنغان.⁽¹⁾

ئىسلام مەزھەپلىرىنىڭ كۆپلىرىدە، پەيغەمبەر ئەلەيھىسسالامنىڭ: «ئوغۇل بوۋاق ئۈچۈن ئىككى قوي، قىز بوۋاق ئۈچۈن بىر قوي بوغۇزلىنىدۇ»⁽²⁾ دېگەن ھەدىسى بويىچە ئىش كۆرۈلمەكتە.

شۇنى ئېنىق بىلىش كېرەككى، بۇ بىر سۈننەت ئەمەل بولۇپ، كۈچى يەتكەنلەر ئىككىنچى ئەمەس، بەلكى قانچىلىك كۆپ مال بوغۇزلىسا شۇنچىلىك كۆپ ساۋاب تاپىدۇ. كۈچى يەتمىگەنلەر ئەقىقە قىلمىسىمۇ گۇناھ بولمايدۇ. ئەمما ئەقىقە قىلدۇق دەپ، بايلارنى چاقىرىپ زىياپەت بېرىپ، پېقىرلارنى ئۇنتۇپ قېلىش ياكى رېستورانلاردا ھەشەمەتلىك زىياپەتلەرنى قىلىش ئىسراپخورلۇق بولۇپ، ساۋاب ئەمەس، بەلكى گۇناھ بولىدۇ. چۈنكى ئەقىقىمۇ سەدىقنىڭ ئورنىدا بولغانلىقى ئۈچۈن، ئۇنىڭدا پېقىرلارنىڭلا ھەققى بار.

(1) ئەبۇ داۋۇدنىڭ «سنىن أبى داود» (سۈنەنى ئەبۇ داۋۇد) ناملىق ھەدىسى توپلىمىنىڭ 2841-ھەدىسى.

(2) ئىمام تىرمىزى «سنىن الترمذى» (سۈنەنى تىرمىزى) ناملىق ھەدىسى توپلىمىنىڭ 1516-ھەدىسى.

ئەقىقنى يوقسۇللارنى، قولىم - قوشنىلارنى ۋە ئۇرۇق - تۇغقانلارنى يېگۈزۈپ -- ئىچۈرۈش بىلەن قىلىش دۇرۇس بولغىنىدەك، ئەقىقە ئۈچۈن بوغۇزلانغان مالنىڭ گۆشىنى يېقىرلارغا تارقىتىپ بېرىش بىلەنمۇ قىلىشقا بولىدۇ. بۇ ۋاقىتتا گۆشنى ئۈچكە بۆلۈپ، بىر بۆلىكىنى يېقىرلارغا، يەنە بىر بۆلىكىنى ئۇرۇق - تۇغقان ۋە قولىم - قوشنىلارغا تارقىتىپ بېرىپ، قالغان بىر بۆلىكىنى ئۆزلىرى يېسىمۇ بولىدۇ.

3. بالىنىڭ بېشىنى چۈشۈرۈش

يېڭى تۇغۇلغان ئوغۇل بوۋاقتىڭ چىچىنى تولۇق چۈشۈرۈشنىڭ سۈننەت ئىكەنلىكىدە بارلىق ئۆلىمالار ئىتتىپاق. چۈشۈرۈشتىن مەقسەت بەزىلەردەك بالىنىڭ پىشانىسىدە، ياكى ئىككى تەرىپىدە، ياكى ئەجنەبىيلەردەك چۇققىسىدا چاچ قويۇپ قويۇش ئەمەس، بەلكى ھەممىنى چۈشۈرۈشنى كۆزدە تۇتىدۇ. بۇ ھەقتە ئىبنى ئۇمەر رەزىيەللاھۇ ئەنھۇ مۇنداق دەيدۇ: پەيغەمبەر ئەلەيھىسسالام چىچىنىڭ يېرىمى چۈشۈرۈلۈپ، يېرىمى قالدۇرۇلغان بىر بالىنى كۆرۈپ، ساھابىلىرىنى ئۇنداق قىلىشتىن توسى ۋە: «چاچنىڭ يا ھەممىسىنى چۈشۈرۈۋېتىڭلار ياكى ھەممىسىنى قويۇپ قويۇڭلار!» دېدى (1).

ئەمما قىز بوۋاقتىڭ چىچىنى چۈشۈرۈشنىڭ سۈننەتلىكى توغرىلىق ئىختىلاپ بار. شۇنداقتىمۇ، يېڭى تۇغۇلغان بوۋاقتىڭ چىچىنى چۈشۈرۈشنىڭ بوۋاق ئۈچۈن پايدىلىق ئىكەنلىكىنى تېببىي مۇتەخەسسسلەر تەكىتلىمەكتە.

(1) ئەبۇ داۋۇدنىڭ «سنى ئابى داۋود» (سۈننەتى ئەبۇ داۋۇد) ناملىق ھەدىس توپلىمىنىڭ 4195- ھەدىسى.

ئەسكەرتىش: بالىنىڭ چېچىنى چۈشۈرگەندە، ئۇنىڭ چېچىنىڭ ئېغىرلىق مىقدارىنى ئۆلچەپ، ئۇنىڭ ئېغىرلىقىدا، كۈمۈش سەدىقە قىلىش سۈننەت دەيدىغان كۆز قاراش مەۋجۇت. بۇ قاراشتىكى ئۆلىمالارنىڭ دەلىلى: «ئەلى ئىبنى ئەبۇ تالب رەزىيەللاھۇ ئەنھۇدىن رىۋايەت قىلىندۇكى، پەيغەمبەر ئەلەيھىسسالام نەۋرىسى ھەسەن ئۈچۈن ئەقىقە قىلدى ۋە: - ئى فاتىمە! بۇنىڭ چېچىنى چۈشۈرۈپ، چاچنىڭ ئېغىرلىقى باراۋىرىدە كۈمۈش سەدىقە قىلغىن! - دېدى. فاتىمە رەزىيەللاھۇ ئەنھا ھەسەننىڭ چېچىنى چۈشۈرۈپ ئۆلچىگەن ئىدى، بىر تەڭگە ياكى ئۇنىڭدىنمۇ ئاز ئېغىرلىققا تەڭ كەلدى»⁽¹⁾ دېگەن ھەدىستۇر. بۇ ھەدىسنىڭ «سەھىھ» دەرىجىسىگە يەتمىگەنلىكى سەۋەبلىك، كۆپ ساندىكى ئۆلىمالار: بالىنىڭ چېچىنىڭ ئېغىرلىقىدا كۈمۈش سەدىقە قىلىشنى سۈننەت ياكى مۇستەھەپ دېگىلى بولمايدۇ، دېگەن.

4. ئوغۇل بالىنىڭ خەتنىسىنى قىلىش

ئوغۇللارنى خەتنە قىلىش پۈتۈن ساماۋى دىنلاردا بۇيرۇلۇپ كەلگەن بىر ھۆكۈم بولۇپ، مۇسۇلمانلار بىلەن يەھۇدىي دىنىدىكىلەر ئوغۇللارنى خەتنە قىلىش ئىشىنى جارى قىلدۇرۇپ كەلمەكتە. ئەمما خىرىستىيانلار - گەرچە ئۆز ۋاقتىدا ئىيسا ئەلەيھىسسالامنىڭ بۇ ھەقتە تەۋسىيەلىرى بولغان بولسىمۇ - بۇنىڭغا ئەمەل قىلماي كەلمەكتە.

ئوغۇللارنى خەتنە قىلىش ئىسلام مەزھەپلىرىدىن شافىئىي ۋە

(1) ئىمام تىرمىزىنىڭ «سنن الترمذى» (سۈنەنى تىرمىزى) ناملىق ھەدىس توپلىمىدىكى 1519- ھەدىس. بۇ ھەدىسنى ئەلبانى (1226): «ھەسەن» دەپ باھالىغان.

ھەنبەلىي مەزھەپلىرىدە پەرز، ئەمما ھەنەفىي ۋە مالىكى مەزھەپلىرىدە تەكىتلەنگەن سۈننەتتۇر⁽¹⁾. پەيغەمبەر ئەلەيھىسسالام ئوغۇللارنى خەتنە قىلىشنىڭ زۆرۈر ئىكەنلىكى ھەققىدە مۇنداق دېگەن: «ئوغۇللارنى خەتنە قىلىش داۋام قىلىپ كەلگەن يولدۇر»⁽²⁾.

ئەرەبلەر ئوغۇل بوۋاقلارنىڭ خەتنىسىنى بوۋاق تۇغۇلغان ھەپتىسى قىلىۋېتىدۇ. ئەمما تۈركىي خەلقلەردە بالا 6~7 ياشلارغا كىرگەندىن كېيىن خەتنە قىلىنىدۇ. خەتنىنى قانداق چاغدا قىلسا جائىز. مۇھىم بولغىنى خەتنىنىڭ قىلىنىشىدۇر. ئوغۇللارنى خەتنە قىلىش ئاتا-ئانىلارنىڭ ئۈستىدىكى پەرزەنت ھەقىرىدىن بىرىدۇر.

بالىنىڭ ئېمىش ۋە بېقىلىش ھەققى

بالىلارنى ئېمىتىش ئانىلارنىڭ مەجبۇرىيىتى ۋە بالىنىڭ ھەققىدۇر. ئاللاھ تائالانىڭ پەزىلى-كەرەملىرىدىن بىرى تۇغۇتۇلۇق ئانىلارنىڭ ئەمچەكلىرىنى بوۋاقلارنىڭ ئەڭ قىممەتلىك غىزاسى بولغان پاك سۈت بىلەن تولدۇرۇپ بەرگەنلىكىدۇر. بالىنىڭ تۇغۇلۇشى بىلەنلا ئانىنىڭ ئەمچەكلىرى ئۆزلۈكىدىن سۈتكە تولۇشقا باشلايدۇ. چۈنكى: (وَمَا مِنْ دَابَّةٍ فِي الْأَرْضِ إِلَّا عَلَى اللَّهِ رِزْقُهَا) يەنى (يەر يۈزىدىكى جانلىقلارنىڭ ھەممىسىگە رىزىق بېرىشنى ئاللاھ ئۈستىگە ئالغان)⁽³⁾

(1) تەكىتلەنگەن سۈننەت—پەيغەمبەر ئەلەيھىسسالام ھەمىشە ئورۇنداشقا ئادەتلەنگەن ۋە ئۆزىسىز قەتئىي تەرك ئەتمىگەن ئەمەللەر، دېمەكتۇر. مەسىلەن: بەش ۋاخ نامازنىڭ ئالدى-كەينىدىكى سۈننەتلىرىنى ئوقۇش، تاھارەت ئالغاندا مېسۋاك ئىشلىتىشكە ئوخشىغان ئەمەللەردۇر.

(2) ئىمام ئەھمەت رىۋايىتى

(3) 11 - سۈرە ھۇد 6 - ئايەت.

ئىسلامنىڭ كۆرسەتمىسى بويىچە، بوۋاقلار تولۇق ئېمىتىلمەكچى بولسا، ئۇلار تولۇق ئىككى يىل ئېمىتىلىدۇ. (وَالْوَالِدَاتُ يُرْضِعْنَ أَوْلَادَهُنَّ حَوْلَيْنِ كَامِلَيْنِ لِمَنْ أَرَادَ أَنْ يُتِمَّ الرَّضَاعَةَ وَعَلَى الْمَوْلُودِ لَهُ رِزْقُهُنَّ وَكِسْوَتُهُنَّ بِالْمَعْرُوفِ) يەنى (ئانىلار بوۋاقلارنى تولۇق ئېمىتمەكچى بولسا، تولۇق ئىككى يىل ئېمىتىشى لازىم. ئاتلار ئانىلارنى قائىدە بويىچە يېمەك-ئىچمەك ۋە كىيىم-كېچەك بىلەن تەمىنلەپ تۇرۇشى كېرەك)⁽¹⁾

ئىلىم-پەن تەرەققىي قىلغانسىرى ئىلگىرى ئىنسانلار ئۈچۈن مەلۇم بولمىغان كۆپلىگەن ھەقىقەتلەر ئوتتۇرىغا چىقماقتا. بۇ ئارىدا ئانا سۈتىنىڭ ئەھمىيىتى ۋە ئۇنىڭ يېڭى تۇغۇلغان بوۋاقلارغا نىسبەتەن نەقەدەر پايدىلىق ئىكەنلىكىمۇ ئوتتۇرىغا چىققان.

ئانا سۈتىنىڭ پايدىسى

تېببىي مۇتەخەسسسلەرنىڭ يەكۈنلىشىچە، ئانا سۈتىنىڭ پايدىلىرى ئىنتايىن كۆپ بولۇپ، تۆۋەندە ئۇلارنىڭ بەزىسىنى بايان قىلىمىز:

— ئانا سۈتى بوۋاقلار ئۈچۈن ئەڭ پاك ۋە ئەڭ تەبىئىي غىزادۇر.

— ئانا سۈتى سوغۇقمۇ ئەمەس، قىزىقمۇ ئەمەس، بوۋاق ئۈچۈن ئەڭ مۇناسىپتۇر.

— ئانا سۈتى ھەر ۋاقىت ھازىر بولۇپ، بوۋاقنىڭ ئېھتىياجىنى قاندۇرۇپ تۇرىدۇ.

(1) 2- سۈرە بەقەرە 233- ئايەت.

— ئانا سۈتى بوۋاق ئېھتىياجلىق بولغان غىزا ماددىلىرىنىڭ ھەممىسىنى ئۆز ئىچىگە ئالىدۇ.

— ئانا سۈتى ۋاقتىدا ئەمىگەنلىك سەۋەبلىك بۇزۇلۇپ قالمايدۇ، ياكى ئېچىپ قالمايدۇ.

— ئانا سۈتىدە مىكروبلارغا قارشى قوغدىغۇچى ماددا بولۇپ، بوۋاقنىڭ تەن ساقلىقىنى ساقلايدۇ.

— ئانا سۈتى بوۋاقنى ۋە ئانىنى زىيادە سەمرىپ كېتىشتىن ساقلاپ قالىدۇ.

— ئانا سۈتى ئاتا-ئانىنى چىقىمغا ئۇچراتمايدىغان تەييار تاقىمىدۇر.

— ئانا سۈتىنىڭ تەركىبلىرى بوۋاقنىڭ ئېھتىياجىغا قاراپ تەرىققىي قىلىپ تۇرىدۇ. بۇ ئالاھىدىلىك باشقا سۈت پاراشوكلىرىنىڭ تەركىبلىرىدە تېپىلمايدۇ.

ئېمىتىش ئانىنىڭ مەجبۇرىيىتىدۇر

بوۋاقنى ئېمىتىش ئانىنىڭ ئاللاھ تائالا تەرىپىدىن يۈكلەنگەن ۋەزىپىسى ۋە باش تارتىپ ئالمايدىغان مەجبۇرىيىتى. بۇنىڭغا ئاساسەن، ئانا بالىلىرىغا ئۇلارنى ئېمىتكەنلىكى ئۈچۈن مىننەت قىلسا بولمايدۇ. شۇڭا ئانىنىڭ بالىلىرىغا ئاچچىقى كەلگەندە: «بەرگەن سۈتۈمگە رازى ئەمەس» دېيىشى توغرا ئەمەس. ئانا ئەگەر ناھەق بىر ئىشتا بالىلىرىغا شۇنداق دېسە، بۇ سۆز بالىلارغا زىيان يەتكۈزەلمەيدۇ. چۈنكى ئېمىتىش ئانىنىڭ مەجبۇرىيىتى، ئېمىش بالىنىڭ ھەققىدۇر. مىننەت قىلىشقا ھەقلىق بولغان بىرى بولسا، ئۇ دەل ئاللاھ تائالادۇر.

چۈنكى ئانىنىڭ ئەمچىكىدىكى سۈتىنى ۋە ئانا-بالا ئوتتۇرىسىدىكى مېھرى-مۇھەببەتنى ئاتا قىلغان زات ئاللاھ تائالادۇر.

ئاتا-ئانىسى ئايرىلىپ كەتكەن بالىلار

بالىلارنىڭ ئاتا-ئانىسى بىلەن بىر ئۆيدە ئۆسۈپ يېتىلىشى ئۇلارنىڭ تەبىئىي ھەقىرىدىن بىرىدۇر. يېقىنقى زاماندىكى ئىلمىي تەتقىقاتلار ئاتا-ئانىسى بىلەن بىر ئۆيدە چوڭ بولمىغان بالىلارنىڭ قانچىلىك ياخشى بېقىلغان تەقدىردىمۇ، ئاتا-ئانىسى بىلەن بىر ئۆيدە چوڭ بولغان بالىلارغا قارىغاندا، ئەخلاقى ۋە ئەقلىي جەھەتلەردىن يېتەرسىز چوڭ بولىدىغانلىقىنى ئىسپاتلىغان.

ئەر-ئايال ئاجرىشىپ كەتكەنلىك، ياكى ئەر ئۆلۈپ كەتكەنلىك، ياكى قايسىبىر سەۋەب بىلەن ئەر-ئايال ئوتتۇرىسىدا ئايرىلىش يۈز بەرگەندە، ئانا باشقىسىغا ياتلىق بولغان مۇددەتكىچە بالىنى ئېمىتىش، بېقىش ۋە تەربىيەلەش مەسئۇلىيىتى ئانىنىڭ ئۈستىگە يۈكلىنىدۇ. رىۋايەت قىلىنىشىچە، بىر ئايال پەيغەمبەر ئەلەيھىسسالامنىڭ يېنىغا كېلىپ، ئېرى بىلەن ئاجرىشىپ كەتكەنلىكىنى ۋە بالىسىنى ئېرىنىڭ ئېلىۋالماقچى بولغانلىقىنى ئېيتىپ دەرد ئېيتقاندا، پەيغەمبەر ئەلەيھىسسالام ئۇنىڭغا: «سىز ياتلىق بولمىغان مۇددەت ئىچىدە بالىڭىزغا ئىگە بولۇشتا ئاتىسىدىن ھەقىقىسىز»⁽¹⁾ دېگەن.

ئېرىدىن ئاجرىشىپ كەتكەن ئايالمۇ بوۋىقىنى ئۆزى ئېمىتىدۇ. بۇ ۋاقىتتا ئاتا قائىدە بويىچە ئانا بىلەن بالىنىڭ بارلىق ئېھتىياجلىرىنى تەل قىلىپ بېرىشتىن باش تارتالمايدۇ. قۇرئان كەرىمدە مۇنداق دەپ

(1) ئەبۇ داۋۇدنىڭ «سەئىدۇل ئىبىدىن» (سۈنەنى ئەبۇ داۋۇد) ناملىق ھەدىس توپلىمىنىڭ 2276-ھەدىسى.

كۆرسىتىلگەن: (وَعَلَى الْمَوْلُودِ لَهُ رِزْقُهُنَّ وَكِسْوَتُهُنَّ بِالْمَعْرُوفِ لَا تُكَلَّفُ نَفْسٌ إِلَّا وُسْعَهَا لَا تُضَارَّ وَالِدَةٌ بِوَلَدِهَا وَلَا مَوْلُودٌ لَهُ بِوَلَدِهِ وَعَلَى الْوَارِثِ مِثْلُ ذَلِكَ) يەنى (ئاتلار ئانىلارنى قانداق بويىچە يېمەك - ئىچمەك ۋە كىيىم - كېچەك بىلەن تەمىنلەپ تۇرۇشى كېرەك، كىشى پەقەت قولىدىن كېلىدىغان ئىشقا تەكلىپ قىلىنىدۇ، ئانىنى بالىسى سەۋەبلىك زىيان تارتقۇزماسلىق، ئاتىنىمۇ بالىسى سەۋەبلىك زىيان تارتقۇزماسلىق لازىم. (ئاتا ئۆلۈپ كەتكەن ئەھۋالدا) ئۇنىڭ ۋارىسىغا ئاتىنىڭ مەسئۇلىيىتى يۈكلىنىدۇ⁽¹⁾) يەنى ئەر-ئايال ئاجرىشىپ كەتكەن شارائىتتا، ئەگەر ئايال ھامىلىدار بولسا، ئۇ تۇغقانغا قەدەر، ئەگەر ھامىلىدار بولمىسا، ئايالنىڭ ئىددىنى توشقانغا قەدەر ئۇنىڭ بارلىق چىقىملىرىنى قانداق يوسۇن بويىچە تولۇقلاپ بېرىش ئەرنىڭ ۋەزىپىسىدۇر.

ئاندىن ھامىلىدار ئايال بالىسىنى تۇغقاندىن كېيىن، ئاتىنىڭ بالىنىڭ يەسلى ۋاقتىنى (ئانا قۇچقى ۋاقتى) تۈگەتكىنىگە قەدەر ئۇنىڭ بارلىق ئېھتىياجلىرىنى قامداش بىلەن بىرگە، بالىنىڭ ئانىسىغا قانداق بويىچە ھەق (باققانلىق ھەققى) تۆلەش مەجبۇرىيىتى بار. بالا يەسلى ۋاقتىنى تۈگەتكەندىن كېيىن، ئاتا بالىنىڭ ئانىسىغا باققانلىق ھەققىنى تۆلىمەيدۇ. ئەمما بالا ئۆزىنىڭ جېنىنى ئۆز باقالايدىغان ياشقا يەتكەنگە قەدەر بالىنىڭ يېمەك-ئىچمەك، كىيىم-كېچەك، مەكتەپ چىقىملىرى، داۋالىنىش چىقىملىرى قاتارلىق ئېھتىياجلىرىنى قامدايدۇ.

(1) 2. سۈرە بەقەرە 233 - ئايەت.

بالىلارنىڭ يەسلى ۋاقتى بوۋاق چوڭ بولۇپ، يېمەك-ئىچمەكلىرىنى ئۆزى يەپ-ئىچەلەيدىغان، كىيىم-كېچەكلىرىنى ئۆزى كىيەلەيدىغان بولغۇچىلىك بولغان جەرياننى كۆرسىتىدۇ.

ئايەتتىكى (كىشى پەقەت قولىدىن كېلىدىغان ئىشقىلا تەكلىپ قىلىنىدۇ) دېگەن جۈملە ئايالنىڭ ئېرىگە نىسبەتەن ئۇنىڭ قولىدىن كەلمەيدىغانلارنى تەلەپ قىلماسلىقى، كۈچى يەتمەيدىغان چىقىملارغا زورلىماسلىقى، بەلكى ئۇنىڭ ئىقتىسادىي ئەھۋالىغا قاراپ بىر نەرسە تەلەپ قىلىشى لازىملىقىنى ئىپادىلەيدۇ.

ناۋادا ئانىنىڭ تەن سالامەتلىكى ياخشى بولمىغانلىقى، ياكى سۈتى كەلمىگەنلىكى سەۋەبتىن ئېمىتەلمەيدىغان شارائىتتا بولسا، ئاتا بوۋاقنى تەن سالامەتلىكى ياخشى، دىيانەتلىك ۋە ئىرىسىيەت كېسىلى بولمىغان بىرەر ئايالغا — كېرەك بولسا ھەققىنى بېرىپ — ئېمىتكۈزسە بولىدۇ. ئايەتنىڭ داۋامىدىكى «ئەگەر بالىلىرىڭلارنى ئىنىكئانلارغا ئېمىتمەكچى بولساڭلار، قائىدە بويىچە ئۇلارنىڭ ھەققىنى بەرسەڭلارلا سىلەرگە ھېچ گۇناھ بولمايدۇ» دېگەن ئايەت بۇنى ئىپادىلەيدۇ.

ئايەتتىكى (ئاتا ئۆلۈپ كەتكەن ئەھۋالدا) ئۇنىڭ ۋارىسىغا ئاتىنىڭ مەسئۇلىيىتى يۈكلىنىدۇ) دېگەن جۈملە ناۋادا ئاتا ئۆلۈپ كەتسە، ئانا بولغۇچىغا نەپقە بېرىش، ئۇنى قوغداش، نارەسىدە بالىلىرى بولسا، ئۇلارنى بېقىش، تەربىيەلەش، ئوقۇتۇش ۋە ئۇلارنىڭ ھەق-ھوقۇقلىرىنى قوغداش قاتارلىق مەسئۇلىيەتلەرنى ئۆلگۈچىنىڭ ۋارىسلىرى ئۆز ئۈستىگە ئالىدۇ، دېگەننى ئىپادىلەيدۇ.

دېمەك، ھامىلىدار ئايالنى قويۇپ بەرگەن ئادەم بۇ ئايالنىڭ بالىسىنى تۇغۇپ، ئېمىتىپ، يەسلى ۋاقتىنى تولدۇرغىنىغا قەدەر ئۇنىڭ بارلىق

چىقىملىرىنى ئۈستىگە ئالىدۇ. ئاندىن بالىسى قۇرامغا يەتكەنگە قەدەر ئۇنىڭ چىقىملىرىنى قامداپ بېرىدۇ.

ئاجرىشىنى ئاللاھ تائالا ياقىتۇرمايدۇ

مەلۇمكى، تالاق ئەر-خوتۇنلۇق ھاياتىنىڭ داۋام قىلىشىغا ھېچقانداق ئۈمىد قالمىغان، بارچە ياراشتۇرۇش چارىلىرى كارغا كەلمىگەن شارائىت ئاستىدا ئىككىسىنىڭ ئايرىلىپ، يېڭىدىن ھايات باشلىشى ئۈچۈن رۇخسەت قىلىنغان ئەڭ ئاخىرقى چارىدۇر.

پەيغەمبەر ئەلەيھىسسالام: «ھالال ئىشلارنىڭ ئىچىدە ئاللاھ تائالاغا ئەڭ يامان كۆرۈلىدىغان ئىش تالاق تۇر»⁽¹⁾ دېگەن. چۈنكى تالاق كۆپ ھاللاردا ئەر-ئايال ھەر ئىككىسى ئۈچۈن پۇشايما كەلتۈرىدىغان ئىش. بولۇپمۇ ئارىدا بىر پەرزەنت بولدىمۇ، بۇ ئائىلىنىڭ بۇزۇلماسلىقى تېخىمۇ مۇھىم. ئەكسى تەقدىردە، ئەر-ئايال ئىككىسى، خۇسۇسەن ئاجرىشىشقا سەۋەب بولغان تەرەپ شۇ گۇناھسىز نارەسىدىن ئۇۋالىغا قالىدۇ. قاراپ تۇرۇپ ئۆزىنىڭ يۈرەك پارىسىنىڭ يېتىم قېلىشىغا، ئاتا-ئانا مۇھەببىتى بىلەن ئىللىپ تۇرغان بىر ئوبدان ئائىلىنىڭ بۇزۇلۇشىغا سەۋەب بولىدۇ.

ئۆزبېكىستانلىق ئەدىبە تۇرسۇنئاي سادىقوۋا «قىزلارغا ئاتالغان سۆزلەر» ناملىق كىتابىدا مۇنداق دەپ يازىدۇ: «پەرزەنتلىك بولغاندا "خاراكتېرىمىز ماس كەلمىدى" دەپ ئاجراشماقچى بولغانلار ئەقىللىك ئادەملەر ئەمەس! خاراكتېرىڭ توغرا كەلمىگەن بولسا، تەپەككۈرۈڭ قايىقتا قالدى؟»

(1) بۇخارى رىۋايىتى.

بىر بۆدۈننى قولغا ئوڭىتىش ئۈچۈن نەچچە كۈنلەر ساقلاپ، ئېغىز بىلەن سۇ بېرىپ يۈرۈپ، مەشىق قىلىشقا توغرا كېلىدۇ. بەزىدە ئىتنىڭ تەربىيەسىگە قانچە ئاۋارىچىلىك كېتىدۇ. ئەمما ئاشۇ بۆدۈنە، ياكى ئاشۇ ئىت سەن بىلەن نەچچە يىل ياشايدۇ؟ ئۆتەر-كېتەر ھايۋانات ئۈچۈن شۇنچە ئورۇنسىنۇ، ئۆمرۈڭنىڭ ئاخىرىغىچە يېنىڭدا يۈرگۈچى جۈپتىڭدىن نېمىدەپ مېھنىتىڭنى ئايايسەن؟! ساڭا ياخشى ئۆمۈر يولدىشى كېرەك ئەمەسمۇ؟ كېرەك! ئەمما ئادەم دۇكاندا سېتىلمايدىغۇ! بۇيرۇتما بەرسەڭ ياساپ بېرىدىغان جاي يوققۇ! بۇنىڭدىن ئاجرىشىپ، ياخشىسىنى تاپمەن، دەپ خام-خىيال قىلما! بەندىنىڭ خاتا قىلمايدىغىنى يوق! بىر ئادەمدىن بىنا بولغان ئاكا-سىڭىللارمۇ بىر-بىرىدىن نارازى بولۇپ يۈرىدىغۇ؟ ئىنسان ئېتى باركى، ھەممىسىنىڭ ساڭا كۆرۈنمىگەن، بىللە ياشاپ كۆرسەڭلار ئاشكارا بولىدىغان كەمچىلىكلىرى كۆرمىگەندۇر. خۇلاسىە شۇ، نىكاھ ئوقۇلدىمۇ، بىر ئائىلىگە كىردىڭمۇ بولدى، ماسلىشىشنىڭ كېرەك»⁽¹⁾.

(1) رۇزىمۇھەممەد مۇتەللىپنىڭ «مۇھەببەت» ناملىق ئەسىرى 71~72-بەتلەر.

بالا تەربىيەسىدە ئاتا-ئانىنىڭ رولى

بالا تەربىيەسىگە مەسئۇللۇق قىلىشتا ۋە بالىنىڭ قانداق يېتىلىپ چىقىشىغا تەسىر كۆرسىتىشتە ئائىلە ھەر قانداق بىر ئىجتىمائىي مۇئەسسەسەلەردىن ئالاھىدە ئەھمىيەتلىك ئورۇندا تۇرىدۇ. چۈنكى ئائىلە بالىلارنىڭ تۇنجى مەكتىپى بولۇپ، بۇ مەكتەپتە ئۆگەنگەنلىرى ئۇنىڭ ھاياتىدا ئەڭ ئەھمىيەتلىك رول ئوينايدۇ.

قىسقىسى، بالا مەكتەپ يېشىغا تولغانغا قەدەر ئۇنىڭ ئائىلىسىدە ئالغان ئىجابىي، ياكى سەلبىي تەربىيەسى ئۇنىڭ قانداق ئادەم بولۇپ چىقىشىنى بەلگىلەيدۇ. چۈنكى بالىنىڭ قەلبى ئاپئاق قەغەزگە ئوخشاش بولۇپ، خۇددى ئاق قەغەزگە دەسلەپ نېمە سىزىلسا، ئىزى شۇ بويىچە قالغانغا ئوخشاش ساقلىنىپ قالىدۇ.

ئاتا بىلەن ئانا بالا تەربىيەسىدىن ئىبارەت بۇ شەرەپلىك ۋە خەتەرلىك، چوڭ مەسئۇلىيەتنى جايىدا، توغرا ئېلىپ بېرىش ئارقىلىق ئۆزلىرىنىڭ بۇ مۇقەددەس بۇرچىنى ئادا قىلىشى ئۈچۈن تەربىيە ئۇسۇللىرىنى ئۆگىنىشى ۋە ئاۋۋال ئۆزلىرىنى يېتىشتۈرۈشى تولمۇ زۆرۈر. ئاتا-ئانىلارغا تۆۋەندىكىلەر تەۋسىيە قىلىندۇ:

1. بالا تەربىيەسى ھەققىدە يېزىلغان كىتابلارنى، خۇسۇسەن ئىسلامىي ئەسەرلەرنى كۆپ ئوقۇش.
2. گېزىت-ژۇرنال ۋە ئىنتېرنېت بەتلەرنى ئاڭلىتىپ يۈرۈپ، تەربىيە مۇتەخەسسسلەرنىڭ كۆز قاراشلىرىنى ۋە تەجرىبىلىرىنى ئۆگىنىش.
3. تەربىيە ئىشلىرىدا ساۋات بېرىدىغان كۇرسلار بولسا، قاتنىشىش.

4. ئۆلىمالارنىڭ ۋەز-نەسەھەتلىرىنى ۋە چوڭلارنىڭ تەجرىبىلىرىنى ئاڭلاپ پايدىلىنىش.

5. تەربىيە ھەققىدىكى لېكسىيەلەرنى كۆپ ئاڭلاش.

بالا تەربىيەسىدە ئانىنىڭ رولى

تەربىيە مۇتەخەسسسلرى بالىنىڭ ئەقلىنىڭ تەرەققىي قىلىشىدا ئانىنىڭ رولى ناھايىتى چوڭ ئىكەنلىكىنى ۋە بالا تەربىيەسىدە بىرىنچى مەسئۇل چوقۇم ئانا ئىكەنلىكىنى تەكىتلەيدۇ. چۈنكى ئانىنىڭ سۈتى بالىنىڭ ئەقلىنى تەرەققىي قىلدۇرۇشتا بىرىنچى ئامىل ھېسابلىنىدىكەن. ئانا بالىنى ئۆز-ئۆزىگە تايىنىشقا كۆندۈرۈش، ئۇنى ئاسرىدىم، دەپ ئۇنىڭ ھەربىر ئىشىغا ئىگە بولىۋالماستىن، ئۇنى ئەركىن قويۇپ بېرىپ، يىراقتىن كۆزىتىش بىلەن، ئۇنىڭغا ئۆزىنى چېنىقتۇرۇش ۋە ئىستەكلىرىنى قاندۇرۇش پۇرسىتىنى يارىتىپ بېرىش ئارقىلىق، بالىنىڭ ئەقلىنى تەرەققىي قىلدۇرايلىدۇ.

بىر تەربىيە مۇتەخەسسسى لېكسىيەسىدە مۇنداق دەپ سۆزلىگەن: «بالا ئاچچىق يىغىنىنى يىغلاپ، مۇشۇ پانى دۇنياغا تۇنجى قېتىم كۆز ئاچقان ۋاقىتتا، تۇنجى بولۇپ تونۇيدىغىنىمۇ ئانا... تىلى چىققاندا ئاۋۋال دەيدىغىنىمۇ ئانا... كېچىلىرى ئىزدەپ-سىلاپ، پۇراپ ياتىدىغىنىمۇ ئانا... سىرتتىن ئۆيگە كىرگەندە دەسلەپ سورايدىغىنىمۇ ئانا... بىر نەرسىدىن قورققاندا ئاۋۋال چاقىرىدىغىنىمۇ ئانا... شۇڭا ئانىلارنىڭ بالىلارنىڭ قەلبىدىكى ئورنى مۇقەددەس، ئانىلارنىڭ بالىلارغا بېرىدىغان مېھرى-مۇھەببىتى چەكسىز ھەم مىننەتسىز، ئانىلارنىڭ بالىلارنىڭ ئۆسۈپ يېتىلىشىگە كۆرسىتىدىغان تەسىرى ئىنتايىن چوڭقۇر.»

كىچىك بالىلار ئانىسىنى ئۆزلىرى ئۈچۈن نەمۇنە ئورنىدا كۆرىدۇ. ئۇنىڭدىن كۆپ نەرسىلەرنى ئۆگىنىشكە ئىنتىلىدۇ ۋە ئۇنى تەقلىد قىلىدۇ. قانچىلىغان مەشھۇر شەخسلەر يېتىلىش جەريانىدا ئانىنىڭ ئىسسىق قوينىدا ئۆزلىرىنىڭ ئەقلىي كۈچىنى ئاشۇرۇپ، ئانىدىن ئاڭلىغان قورقماس باتۇرلارنىڭ قىسسىلىرىنىڭ تۈرتكىسى بىلەن ئۆزلىرىدە چەكسىز خىياللارنى قۇرۇپ، ئاخىرى غەلبە قىلغان ۋە دۇنيادىكى مەشھۇر كىشىلەرگە ئايلانغان.

بالىنىڭ ئۆز ئانىسىنىڭ قولىدا تەربىيەلىنىشى ئۇنىڭ تەبىئىي ھەق-ھوقۇقلىرىدىن بىرى بولۇپ، ئانىلارنىڭ خىزمەت ۋە ئىش باھانىسى بىلەن بالىلىرىنى بالا باققۇچىلارغا تاشلاپ قويۇشى چوڭ خاتالىقتۇر. خەلقئارا سەھىيە تەشكىلاتىمۇ ئانىلارنىڭ بالىلىرىنى ئۆزلىرى تەربىيەلەشنىڭ ئورنىغا، ئۇلارنى بالا باققۇچىلارغا، ياكى يەسىلەرگە تاپشۇرۇپ قويۇشنىڭ ئىنتايىن خەتەرلىك ئىكەنلىكى ھەققىدە مەخسۇس ئاگاھلاندۇرۇشلاردا بولماقتا.

ئائىلىق دېمەك، ئۈستى-ئۈستىلەپ قۇربان بېرىشتىن ئىبارەت، بىر قاتار قۇربان بېرىشلەر دېگەنلىك بولۇپ، خىزمەت، مەنەپ، سودا-سېتىق دېگەنلەرنىڭ ھەممىسىنى يۈرەك پارىمىز بولغان شۇ پەرزەنتلىرىمىز ئۈچۈن قۇربان قىلىشقا تامامەن ئەرزىيدۇ. چۈنكى بۇ دۇنيادا پەرزەنتتىن قىممەتلىك نېمە بار؟

پەرزەنت تەربىيەسى ئانىلارنىڭ ۋاقتىنى، خىزمىتىنى ۋە ھەر قانداق ئىشىنى، ھەتتا ئوقۇپ بىلىم ئېلىشىنىمۇ قۇربان قىلىشىغا تامامەن ئەرزىيدۇ.

ئانا مۇشۇنداق ئۈستى ئۈستىلەپ قۇربان بېرىش نەتىجىسىدە، بالىلىرىنى كۆڭلىدىكىدەك تەربىيەلەپ يېتىشتۈرۈپ چىققاندىن باشقا، ئاللاھ تائالانىڭ كاتتا مۇكاپاتىغا سازاۋەر بولىدۇ. پەيغەمبەر ئەلەيھىسسالام مۇنداق دېگەن: «ئانا ھامىلىدار بولۇپ بالىسىنى تۇغقانغا ۋە تۇغۇپ بولۇپ، ئۇنى ئەمچەكتىن ئايرىغانغا قەدەر ساۋاب جەھەتتە ئاللاھ يولىدىكى مۇجاھىدقا ئوخشايدۇ، ئانا شۇ ئەسنادا ئۆلۈپ كەتسە، شېھىتىلىك ئۆلۈمىدە كەتكەن بولىدۇ.»⁽¹⁾

ئانىنىڭ تەربىيەدىكى مەسئۇلىيىتى

كىچىك بالىلار كۆپىنچە ئانىسى بىلەنلا بولىدۇ، شۇڭا بالىغا تۇنجى تەربىيەنى ئانا باشلايدۇ. چۈنكى بالىلارنىڭ تۇنجى مەكتىپى ئائىلە بولسا، تۇنجى تەربىيەچىسى ئانىسىدۇر. ئانا پەرزەنت تەربىيەسىدە تۆۋەندىكىلەرگە دىققەت قىلىشى لازىم:

1. بالىلارغا تەربىيەنى كىچىكىدىنلا ئېلىپ بېرىش ئارقىلىق، ئۇلارنىڭ كىرىسىز، پاك قەلبلىرىگە ئىمان ۋە ئەخلاقىنى يەرلەشتۈرۈش كېرەك. بالام تېخى كىچىك، سەل چوڭايغاندا باشلايمەن، دەيدىغانلار غەپلەتتە قالغۇچىلاردۇر.

2. بالىلارنى ھالال لوقما بىلەن ئوزۇقلاندۇرۇش، ھارام لوقما يېگۈزۈشتىن قاتتىق ھەزەر ئەيلەش كېرەك.

(1) ئىبنى ھەممىدىنىڭ «المسند» (مۇسئەد) ناملىق ھەدىس توپلىمىنىڭ 801- ھەدىسى؛ دىلمى «فەردەۋس» ناملىق ئەسىرىنىڭ 1- توم، 208- بېتىدە رىۋايەت قىلغان، 792- ھەدىس.

3. بالىلارنى تەربىيەلەشتە ئىلمىي بولۇش، قانداق ئەھۋالغا قانداق تاقابىل تۇرۇشنى ياخشى بىلىش كېرەك .

4. بالىلارنىڭ قورقۇنچاق بولۇپ قالماسلىقى ئۈچۈن، ئۇلارنى ھەر قانداق شارائىتتا «جىن كەلدى»، « ئالۋاستى كەلدى» دېگەندەك سۆزلەرنى قىلىپ قورقۇنماسلىق لازىم. كۆپلىگەن كىشىلەر ئۆز ئۆيىدە يالغۇز يېتىشتىن، ھاڭ ۋە كۆۋرۈكلەردىن ئۆتۈشتىن قورقىدۇ. بۇنىڭ سەۋەبى ئۇلارنى كىچىك چېغدا ئانىلىرى ئاشۇنداق قورقۇتۇپ ئۆگەتكەنلىكتىن، ئۇلار مۇشۇنداق قورقۇنچاق بولۇپ قالغان .

بالىلارنى بۇنداق سۆزلەر بىلەن قورقۇتۇش بالىلار ئۈچۈن ئىنتايىن زىيانلىق بولغاننىڭ ئۈستىگە، يالغانچىلىقتۇر. بالىلارنى يالغانچىلىق بىلەن تەربىيە قىلىشقا بولمايدۇ. مۇنداق تەربىيە ھەرگىز ئۈنۈم بەرمەيدۇ.

بالا تەربىيەسىدە ئاتىنىڭ رولى

ئاتىلار بالىلارنىڭ روھىي تۈۋرۈكى، مەنىۋى بايلىقى، بالىلارنىڭ يۆلىنىدىغان تېغى ۋە سۆيۈملۈك ئىپتىخارىدۇر. ئىلمىي جەھەتتىن ئىسپاتلانغان ھەقىقەت شۇكى، بالا بوۋاق چېغىدىن تارتىپلا مۇنداق ئىككى نەرسىگە ئەڭ زور ئېھتىياجلىق بولىدۇ: ئۇلارنىڭ بىرى مېھرى-شەپقەت، يەنە بىرى قوغدىلىشتۇر.

بالىنىڭ مېھرى-شەپقەتكە بولغان ئېھتىياجى ئۇنى ئانىسىغا باغلىغاندەك، ئۇنىڭ قوغدىلىشقا بولغان ئېھتىياجى ئۇنى ئاتىسىغا باغلايدۇ. چۈنكى مېھرى-شەپقەتنىڭ مەنبەسى ئانا بولسا، كۈچ-قۇۋۋەتنىڭ مەنبەسى ئاتىدۇر. خۇددى «ئاتىسى بارنىڭ تېغى بار»

دېگەندەك، بالا ئاتىسىغا تايىنىدۇ. چۈنكى ئاتا بالىلارنىڭ يۆلىنىدىغان تېغى، ئائىلىنىڭ تۈۋرۈكىدۇر.

خۇددى باھار قۇياش بىلەن ئىللىق بولغىنىغا ئوخشاش، بالىلارنىڭ قەلبى ئانا مېھرى بىلەن ئىللىپ، ياشناپ تۇرىدۇ.

خۇددى ئۇچار قۇش ئىككى قانتىغا تايىنىپ ھاۋادا پەرۋاز قىلغاندەك، بالىمۇ ئاتا-ئانىسىغا تايىنىپ ھاياتلىق ساھەلىرىگە كۆكرەك كېرىپ كىرەلەيدۇ. خۇددى بىرەر قانتىدىن ئايرىلىپ قالغان ئۇچار قۇش يۇقىرىغا ئۆرلىيەلمىگەندەك، ئاتا-ئانىسىنىڭ بىرەرسىدىن يىراقتا قالغان بالىمۇ پەرىشانلىقتا قالىدۇ.

بالا ئانىسىغا قانچىلىك موھتاج بولسا، ئاتىسىغىمۇ شۇنچىلىك موھتاج بولىدۇ. ئەمما بۇ ئىككى ئېھتىياج بىر-بىرىگە ئوخشىمايدۇ. بالىنىڭ ھاياتىدا ئاتىنىڭ ئۆزىگە خاس رولى بولغىنىدەك، ئانىنىڭمۇ ئۆزىگە خاس ئالاھىدە رولى بولىدۇ. ئاتىنىڭ ئورنىنى ئانا، ياكى ئانىنىڭ ئورنىنى ئاتا تولدۇرالمىدۇ. ئاتىسى سەپەرگە چىقىپ كەتكەن، ياكى قايسىبىر سەۋەب بىلەن يېنىدا بولالمىغان بالا تۇغقانلىرىدىن، ياكى قوشنىلىرىدىن، ياكى تونۇشلىرىدىن بىرەر ئەرنى ئاتىسىنىڭ ئورنىغا قويۇپ، ئۇنى ئۆزىگە نەمۇنە قىلىشقا تىرىشىدۇ. چۈنكى بالىنىڭ كۈچ-قۇۋۋەتنىڭ مەنبەسى بولغان بىرىگە ئېھتىياجى چۈشۈپلا تۇرىدۇ. ئاتا-ئانىنىڭ بالىسىنىڭ يېنىدا بولۇشى بىر تاكامۇللۇق بولۇپ، بۇ تاكامۇللۇق بالىنىڭ ھەر تەرەپلىمە مۇكەممەل ئۆسۈپ يېتىلىشىگە تۈرتكە بولىدۇ.

ئەپسۇسكى، بىزنىڭ ئۇيغۇر جەمئىيىتىمىزدە، ئاتا-ئانىلارنىڭ بالىلىرىنى تەربىيەلەش ئىشىدا ئۆز-ئارا ھەمكارلىقى تولۇق ئەمەس. بۇنىڭ سەۋەبىنى مۇنداق ئۈچ نۇقتىدىن چۈشىنىشكە بولىدۇ:

1. بىزدە «بالا دېگەننى ئانىسى باقىدۇ» دېدىغان سەپسەتنىڭ ئەۋلادتىن-ئەۋلادقا داۋام قىلىپ كەلگەنلىكى. شۇڭا ئەرلەر بالىلىرى بىلەن كارى بولمىغان، تەربىيە ئىشىنى ئانىغلا تاشلاپ قويغان. شۇ سەۋەبتىن بولسا كېرەك، بەزى ئۇيغۇر ئەرلىرى ئىچىدە ئۆز پەرزەنتىنى قۇچقىغا ئېلىپ، سىرتقا چىقىشتىن نومۇس قىلىدىغانلىرىمۇ بار. بۇ دەل سېپى ئۆزىدىن بولغان ئەبگاللىقتىن باشقا نەرسە ئەمەس.

2. «ئەر دېگەن تالانىڭ ئادىمى» دېدىغان خاتا سۆزنىڭ بەزى ئاتلارنى «يوقنى بار قىلىپ بەرسەم بولمىدىمۇ» دېدىغان قانائەتكە ئەكەپلىپ قويغانلىقى سەۋەبلىك، ئاتىنىڭ ئۆيى ئىچىدىكى ئۆز ۋەزىپىسىنى بىلمەسلىكى. شۇ سەۋەبتىن بۇنداق ئاتلار بالىلىرىنىڭ تەربىيە ئىشلىرى بىلەن كارى بولمىغان.

بۇ خاتا چۈشەنچىلەرنى تۈزىتىش لازىم. بىز مۇسۇلمانلىق سۈپىتىمىز بىلەن يولباشچىمىز ۋە ئۈلگىمىز ھەزرىتى مۇھەممەد ئەلەيھىسسالامغا ئەگىشىشىمىز لازىم. پەيغەمبەر ئەلەيھىسسالاممۇ ھەر قانداق بىر ئاتىغا ئوخشاش ئائىلىسىنىڭ ئېھتىياجلىرىنى قامداش ئۈچۈن ئىشلەيتتى. ئەمما ئۆيى ئىچىدىكى مەجبۇرىيەتلىرىنىمۇ تولۇق ئادا قىلاتتى. پەيغەمبەر ئەلەيھىسسالامنىڭ ئايالى ھەزرىتى ئائىشە رەزىيەللاھۇ ئەنھا پەيغەمبەر ئەلەيھىسسالامنىڭ ئۆيىدە قىلىدىغان ئىشلىرى توغرىلىق سورالغاندا: «رەسۇلۇللاھ ئۆيىدە باشقا ئىنسانلارغا ئوخشاش بىر ئىنسان ئىدى، ئۆزىنىڭ كىيىمىنى ئۆزى يامايىتى، ماللىرىنى ساغاتتى، ئۆزىنىڭ

ئىشلىرىنى ئۆزى قىلاتتى»⁽¹⁾ دەپ جاۋاب بەرگەن.

3. خىزمەت، ياكى تىجارەت، ياكى تولا سەپەر قىلىش قاتارلىق سەۋەبلەر تۈپەيلى ئاتىنىڭ ئۆيدە تۇرىدىغان ۋاقتىنىڭ ئازلىقى. بۇ مۇشكۈلنىمۇ ھەل قىلىشنىڭ چارىسى ئەلۋەتتە تېپىلىدۇ. مۇھىم بولغىنى ئاتا-ئۆزىنىڭ بالىلىرىنى تەربىيەلەش مەسئۇلىيىتى بارلىقىنى ھېس قىلسا ۋە ئۇنىڭ تەخىرىسىزلىكىنى بىلسە، چوقۇم بىر چارە تاپىدۇ. مەسىلەن: جەدۋەل تۈزۈپ، ئۆزىنىڭ ۋاقتلىرىنى رەتكە سېلىشقا ئوخشاش.

«ئاتا» بولۇش ئاسان. چۈنكى بالا تاپقان ئادەمنىڭ ھەممىسى ئاتا بولۇۋېرىدۇ. ئەمما «ئاتىلىق» بۇرچىنى ئادا قىلىش قىيىن. دېمەككى، ئاتىنىڭ ئائىلە تەربىيەسىگە كۆرسىتىدىغان تەسىرى پەۋقۇلئاددە چوڭ بولغىنىدەك، ئۇنىڭ ۋەزىپىسىمۇ ئىنتايىن ئېغىر.

ئاتىنىڭ بالغا بولغان تەسىرى

بالىنىڭ ئۆسۈپ يېتىلىشىدە ئاتا بالىسىغا مۇنداق ئىككى يول بىلەن تەسىر كۆرسىتىدۇ:

1. ئاتا بالىسىنىڭ يېنىدا بولۇش جەريانىدا، ئۇنىڭغا ئاتىلىق قىلىۋاتقانلىقىنى ۋە ئۇنى ھىمايە قىلىۋاتقانلىقىنى ھېس قىلدۇرۇش ئارقىلىق بالىسىغا بىۋاسىتە تەسىر كۆرسىتىدۇ. ئاتا بالىنىڭ نەزىرىدە ئامانلىق مەنبەسى بولۇپ، ئۇ ئاتىسىنى ئىنتايىن كۈچلۈك بىر ھىمايىچىسى، دەپ بىلىدۇ. ئۇ ئاتىسىنى ھەممە ئىشنى توغرا قىلىدۇ، ھەممىنى بىلىدۇ ۋە خاتا ئىش قىلمايدۇ، دەپ تەسەۋۋۇر قىلىدۇ. شۇڭا

(1) ئىمام ئەھمەت رىۋايىتى.

ئۇ ئاتىسىدىن ھەمىشە پەخىرلىنىدۇ، ئۇنىڭدىن ئۆگىنىدۇ، ئۇنىڭ يېنىدا تۇرۇشتىن ئامانلىق ۋە خاتىرجەملىك ھېس قىلىدۇ.

2. ئانا ئايالغا ئۆي ئىشلىرىدا ياردەم قىلىش، ئۇنىڭغا كۆيۈنۈش ۋە مېھرى-مۇھەببىتىنى ئىزھار قىلىش جەريانىدا بالىسىغا ۋاسىتىلىك تەسىر كۆرسىتىدۇ. چۈنكى ئايال ئېرىنىڭ ئۇنىڭغا كۆڭۈل بۆلۈۋاتقانلىقىنى ۋە ئۇنى ئاسراۋاتقانلىقىنى ھېس قىلغىنىدا، ئۇنىڭ مەنىۋىيىتى كۆتۈرۈلۈپ قالىدۇ. بۇلارنىڭ ھەممىسى بالىغا تەسىر كۆرسىتىدۇ. چۈنكى بالا بۇ ۋاقىتتا ئاتىسىنىڭ ئانا-بالا ئىككىسىگە قىلىۋاتقان غەمخورلىقىدىن خاتىرجەملىك ۋە ھۇزۇر-ھالاۋەت ھېس قىلىدۇ.

بالا ئانىسىنىڭلا بالىسى ئەمەس، بەلكى ئۇ ھەم ئانا، ھەم ئاتا، ھەر ئىككىلىسىنىڭ بالىسى. بالىنى ئانىلا باقىدۇ، دەيدىغان بىرەر پەلسەپە، ياكى دىن، ياكى قانۇن يوق. بالىنى ھەر ئىككىلىسى باقىدۇ. بالىنىڭ ئاستىنى قۇرۇقداش، يىغلىسا پەس قىلىش، قورسىقىنى تويغۇزۇش، كېچىدە ئېچىلىپ قالسا يۆگەپ قويۇش، ئاغرىپ قالسا بېشىدا ئولتۇرۇش قاتارلىقلارنى كۆپىنچە ئانا قىلغان بىلەن، ئاتىمۇ قىلسا تازا بولىدۇ. بەلكى قىلىشى ۋە ئايالغا ھەمكارلىشىشى تەلەپ قىلىنىدۇ.

بۇ ئىشلاردا ھەر كۈنى بولمىسىمۇ بەزىدە، ئەر ئايالغا ياردەملىشىپ بالىنىڭ بۇ خىزمەتلىرىنى ئۆزى قىلسا، قىلمىغان كۈنلىرى ئىشخانىسىدا ئولتۇرۇپ بولسىمۇ تېلېفون قىلىپ، ئانا-بالا ئىككىسىنىڭ ئەھۋالىنى سوراپ قويسا، بۇ ئىككىسىنىڭ مەنىۋىيىتى كۆتۈرۈلۈپ، ئۇلار ئارىسىدىكى مېھرى-مۇھەببەت تېخىمۇ ئاشىدۇ.

ئايال ئېرىگە قانداق ياردەم قىلىشى كېرەك؟

ئاتا ئاتىلىق بۇرچىنى ئادا قىلىش ۋە بالىسىنىڭ تەربىيەسىنى ياخشى ئېلىپ بېرىش ئىشىدا ئانىنىڭ ياردىمىگە موھتاج. ئانا ئاتىغا تۆۋەندىكىدەك ياردەمچى بولىدۇ:

1. بالىنى تەربىيەلەش ئۇسۇللىرىدا ئاتا-ئانا ئىككىسى چوقۇم بىرلىككە كېلىشى لازىم. بۇ ئانا ھامىلىدار بولۇشتىن ئاۋۋال، ھەتتا توي قىلغاندىن كېيىنلا قىلىشقا تېگىشلىك ئىشتۇر. ئاتا-ئانىنىڭ تەربىيە ئۇسۇلى بىردەك بولماستىن، ئاتا باشقا ئۇسۇل بىلەن، ئانا باشقا ئۇسۇل بىلەن يول تۇتسا، بالا تەربىيەسىدە ئۇلار غەلبە قىلالمايدۇ. ھەتتا بالا چوڭ بولغاندىمۇ، ئاتا باشقا نەرسە دەپ، ئانا باشقا نەرسە دەپ بالىنى قايىمۇقتۇرۇپ قويدۇ. شۇڭا تەربىيە ئۇسۇلىدا ئاتا-ئانا بىرلىككە كېلىۋېلىشى زۆرۈر.

2. بالا مەكتەپ يېشىغا كېلىشتىن بۇرۇن ئۇنىڭ قەلبىگە ئىمان ۋە ئىسلامنى چوڭقۇر سىڭدۈرۈش ۋە ئۇنى ئىسلام ئەخلاقى بىلەن تەربىيەلەپ، ئۇنىڭغا ئادىمىيلىكنى ئۆگىتىش ئاتا-ئانا بولغۇچىلارنىڭ ئەڭ چوڭ بۇرچى ۋە گەدەنلىرىدىكى ئەڭ مۇھىم ئامانەتتۇر. چۈنكى مەكتەپ بالىلارغا بىلىم بەرگەننىڭ سىرتىدا، كۆپ نەرسىلەرنى ئۆگىتەلگەن بىلەن، ئادىمىيلىكنى بېرەلمەيدۇ. ئۇنى پەقەت ئائىلىلا بېرەلەيدۇ.

ئۇنىڭ ئۈستىگە ئاتىمىز ئىدىيەسى دەرسلىك قىلىپ ئوقۇتىلىدىغان دۆلەتلەردىكى مەكتەپلەرگە مۇسۇلمان بالىلىرىنى مېڭىسى بوش ئەۋەتىش ئەڭ كەچۈرۈلمەس جىنايەتتۇر. «ھەرقانداق بالا ئىسلام فىتىرىتىگە تۇغۇلىدۇ، ئۇنى ئاتا-ئانىسى يەھۇدىي قىلىدۇ، ياكى

خىرىستىيان قىلىدۇ، ياكى مەجۇسسى قىلىدۇ»⁽¹⁾ دېگەن ھەدىسىنىڭ روھى بويىچە ئېيتقاندا، بۇ ئەھۋالدا ئاتا-ئانا بالىلىرىنىڭ دىنىسىز بولۇپ كېتىشى ۋە يولدىن چىقىپ كېتىشىدىن جاۋابكارلىققا تارتىلىدۇر.

بالا مەكتەپكە بېرىشتىن بۇرۇن ئىمان ۋە ئىسلامنى ئۆگىنىپ مېڭىسىگە ئورۇنلاشتۇرۇۋالغاندىن كېيىن، ئاندىن مەكتەپكە بارغاندا، ئىسلامغا قارشى ئىدىيەلەرنى ئاڭلىسىمۇ، ئۇنىڭ ئىمانى تەۋرەنمەيدۇ ۋە ئېزىپ كەتمەيدۇ. بۇ ناھايىتى مۇھىم بىر نۇقتا بولۇپ، ئاتا-ئانىلارنىڭ تولىسى بۇنىڭدىن غەپلەتتە قالماقتا.

3. بالىنى پىسخىكا جەھەتتىن مەكتەپكە ھازىرلاش ئىشىدا، ئانا دادىغا ياردەملىشىپ ناھايىتى ئاكتىپ رول ئوينىشى لازىم. مەسىلەن بالىسىغا: بالام، مەكتەپكە بېرىش زۆرۈر. چۈنكى ئۇ يەردە ھەر خىل ئىلىم-پەن، ماتېماتىكا، ئەدەبىيات-سەنئەت ۋە ھاكاڭالارنى ئۆگىنىسەن، بىلىملىك ئادەم بولسەن. ھەممىنى ياخشى ئۆگىنىشىڭ لازىم. پەقەت ئىدىئولوگىيە مەسىلىسىدە سېنىڭ ئۆيىدە بىزدىن ئۆگەنگەنلىرىڭ توغرا، مەكتەپتە ساڭا دېيىلىدىغان «ئادەم مايمۇندىن كەلگەن» دېگەندەك سۆزلەر سەپسەتە ۋە خاتا سۆزلەردۇر، چۈنكى ھەممىنى ئاللاھ تائالا ياراتقان، دېيىش ئارقىلىق بالىنى ئىدىيە جەھەتتىن ھازىرلاش ئىشىنى ئاتا-ئانا بىرلىكتە قىلىدۇ.

4. بالا مەكتەپكە بارغاندىن كېيىن، ئۇنىڭ نېمە ئۆگەنگەنلىكىنى سۈرۈشتە قىلىپ، سوئاللىرىغا جاۋاب بېرىپ، ئەقىدە تەرەپتىن كۆزىتىپ، ئېدىئولوگىيەدە نېمىلەرنىڭ ئۆگىتىلگەنلىكىنى، زادى قانداق ئېدىيەنى دەرس ئۆتۈلگەنلىكىنى سوراپ، خاتا نەرسىلەرنى ئۆگەنگەن بولسا،

(1) بۇخارى رىۋايىتى

تۈزۈتىش بېرىش ۋە بالىنىڭ ئۆگىنىشلىرىگە ياردەم بېرىش ئىشىدا ئانا دادىغا ياردەمچى بولۇپ، ئۆز-ئارا ئىش تەقسىماتى قىلىۋېلىپ، ئۆگىنىش ئىشىدا بالىسىغا ھەر ئىككىلىسى ياردەم بېرىدۇ.

5. ئايال ئېرىگە ئىشىنىشى ۋە ھەمىشە ئۇ توغرىسىدا ياخشى ئويىلاردا بولۇشى، بالىلىرىغا ئاتىسىنى ماختاپ بېرىشى، ئەيىبلەرنى يوشۇرۇشى لازىم. بۇ بالا تەربىيەسىدە ناھايىتى مۇھىم ئىش بولۇپ، ئەكسىچە بولغاندا، بالىنىڭ ئاتىسىغا بولغان ئىشەنچىسى ۋە ھۆرمىتى سۇسلىشىپ كېتىپ، ئاتىسىنىڭ سۆزىگە قۇلاق سالمايدىغان بولۇپ قالىدۇ.

چۈنكى ئىشىنىش، ياخشى ئويىلاردا بولۇش، ياخشى تەربىيەلەش قاتارلىقلار مېھرى-مۇھەببەتنىڭ ئۇرۇقلىرىدۇر.

6. ئانا بالىلىرىنىڭ ئاتىسىنى تېخىمۇ كۆپ ياخشى كۆرۈشى ئۈچۈن قولىدىن كەلگەننىڭ ھەممىسىنى قىلىشى لازىم. چۈنكى بالىلار كۆپ ھاللاردا ئاتىسىغا ئانىسىنىڭ كۆزى بىلەن قارايدۇ. بەزىدە ئانىسى ئاتىسىدىن رەنجىپ قالسا، ئۇلارمۇ ئاتىسىدىن رەنجىپ قالىدۇ، ھەتتا بەزىدە تەتۈر قارىۋېلىپ، ئاتىسىغا سۆزمۇ قىلمايدۇ.

چۈنكى بەزى بالىلار خاتالىقنىڭ كىمدە ئىكەنلىكىنى بىلمەي تۇرۇپ، ھامان ئاتىسىنى ئەيىبلەيدۇ. بالىلار ئاتىسىنى سۆيۈمسە ۋە ئۇنى ھۆرمەتلىمىسە، تەربىيە ئىشى مەغلۇپ بولىدۇ. بۇ ئەھۋالدا، ئۇنىڭ گۇناھىنى ئانا ئۈستىگە ئالىدۇ. چۈنكى بۇ ۋاقىتتا بالىلارنى ئاتىسىدىن سوۋۇتقان كىشى دەل ئاندىدۇر.

7. ئايال ئېرىنى بالىلىرىنىڭ ئالدىدا ئەيىبلەمەسلىكى، ئۇنىڭغا ئاچچىقلانماسلىقى، تەنقىدلىمەسلىكى لازىم. ئانا ئەگەر شۇنداق قىلسا،

ئاتىنىڭ بالىلىرى ئالدىدىكى ھەيۋىسى يوقىلىپ قالىدۇ. نەتىجىدە، بالىلار ئاتىسىنى كۆزگە ئىلمايدىغان بولۇپ قالىدۇ. ئاتىسىنى كۆزگە ئىلمىغان بالىلارنى ئۇنىڭ سۆزىنى ئاڭلايدۇ، دەمسىز؟

8. ئانا قانچىلىك ھەقىلىق بولسىمۇ، ئاتىنى «يارامسىز»، «ئەردەك ئەمەس» دېگەنگە ئوخشاش ئەرنىڭ غۇرۇرىغا تېگىدىغان سۆزلەرنى قەتئىي قىلماسلىقى لازىم. چۈنكى ئاتا يېتەرسىزلىك بىلەن ئەيىبلەنگەندىن كېيىن، ئۆيدە تۇرغۇسى كەلمەيدىغان، كۆپرەك ۋاقتىنى سىرتتا ئۆتكۈزىدىغان، ھەتتا سىرتقا قارايدىغان بولۇپ قالىدۇ. ئاندىن بۇنىڭ زىيىنىنىڭ كۆپرەكىنى بالىلار تارتىدۇ.

9. ئاتا ئۆيگە كىرگەن ھامان ئۇنىڭغا ئۆيدىكى قىيىنچىلىقلاردىن، بالىلارنىڭ ئەدەپسىزلىكىدىن ۋە ئىقتىسادىي يېتەرسىزلىكتىن سۆز ئېچىشتىن ساقلىنىش لازىم. ئەگەر ئايال ھەر قېتىم ئېرىنى شۇنداق راھەتسىز قىلىۋەرسە، ئۇنىڭ كۆڭلى ئۆيدىن ۋە ئايالىدىن سوۋۇپ كېتىدۇ. بۇنىڭ زىيىنىنى بالىلار ۋە ئانا بىرلىكتە تارتىدۇ.

10. ئاتا ئىشتىن كەلگەن ھامان ئايالنىڭ داستىخاننى ھازىرلاپ، بالىلارنى چاقىرىپ كېلىپ، ھەممە ئۇنىڭ ئەتراپىغا توپلىنىشى ۋە تاماق يەپ بولغۇچە ئۆز ئارا ئەھۋاللىشىشتىن ۋە مۇڭدېشىشتىن باشقا ئارتۇق سۆز قىلماسلىقى لازىم. چۈنكى ئىشتىن چارچاپ كەلگەن بىر ئادەم ئۈچۈن دۇنيانىڭ غەيۋەتلىرىنى، ئائىلىنىڭ ئەرز-شىكايەتلىرىنى، بالىلىرىنىڭ كەپسىزلىكلىرىنى ۋە ئۆيىنىڭ پۈتمەس-تۈگمەس تەلەپلىرىنى ئاڭلاش ھەقىقەتەن ئېغىر كېلىدۇ.

11. ئايال ئېرىنىڭ ئارتۇقچىلىقلىرىنى، ئائىلىنىڭ ئېھتىياجلىرىنى تولۇقلاش يولىدا تارتىۋاتقان جاپا-مۇشەققەتلىرىنى ھەمىشە قەدىرلەپ،

تىلغا ئېلىپ تۇرۇشى لازىم. مۇنداق قىلىش ئەرگە مەنسۇپ جەھەتتىن چوڭ ياردەم قىلغانلىقتۇر. بالىلىرىغىمۇ ئاتىسىنىڭ بۇ مېھنەتلىرىنى سۆزلەپ بېرىپ، ئۇلارنى ئاددىي كىيىنىش ۋە ئاددىي يېيىشكە تەشەببۇس قىلىشى لازىم.

بالا تەربىيەسىدە مۇھىتنىڭ تەسىرى

بىر تەربىيە مۇتەخەسسسى لېكسىيەسىدە مۇنداق دەپ سۆزلىگەن: «بىر پەرزەنتنىڭ ئوخشاش بولمىغان ئائىلىدە تۇغۇلۇشى، ئوخشاش بولمىغان ئىجتىمائىي مۇھىتتا چوڭ بولۇشى شۇ بالىنىڭ روھىي ۋە جىسمانىي دۇنياسىدا چەكسىز پەرقلەرنى پەيدا قىلىدۇ. بۇ مۇھىتنىڭ شۇ بالىغا بەرگەن غەدىقلىشى ئوخشاش بولمىغانلىقى ئۈچۈن، شۇ بالىلاردا چوڭ پەرقلەر پەيدا بولىدۇ. بۇ ھەقتە ئامېرىكىلىق بىر پىسخولوگىيە ئالىمى مۇنداق دېگەن:

ئەگەر پەرزەنت زىددىيەتلىك مۇھىتتا ياشىسا، ئۇ باشقىلارنى ئەيىبلەشنى ياخشى كۆرىدىغان ئادەم بولۇپ چىقىدۇ

ئەگەر پەرزەنت دۈشمەنلىشىش مۇھىتىدا ياشىسا، ئۇ ئۇرۇشقا بولۇپ چىقىدۇ.

ئەگەر پەرزەنت قورقۇنچ ئىچىدە ياشىسا، ئۇ غەمكىنلا يۈرىدىغان بولۇپ چوڭ بولىدۇ.

ئەگەر پەرزەنت رىغبەتلەندۈرۈش ئىچىدە ياشىسا، ئۇ ئۆزىگە ئىشىنىدىغان ئادەم بولۇپ چىقىدۇ.

ئەگەر پەرزەنت ئۆزىنى ياخشى كۆرىدىغان مۇھىتتا ياشىسا، ئۇ ئەتراپىدىكىلەرنىمۇ ھۆرمەتلەيدىغان بولۇپ چىقىدۇ.

ئەگەر پەرزەنت بىخەتەر مۇھىت ئىچىدە ياشىسا، ئۇ باشقىلارغىمۇ ئىشىنىدىغان بولۇپ چىقىدۇ.

ئەگەر پەرزەنت دوستلۇق ئىچىدە ياشىسا، ئۇ ئۆزى ياشاۋاتقان دۇنيانىڭ نەقەدەر گۈزەل ئىكەنلىكىنى ھېس قىلالايدىغان بولىدۇ.

بۇ پىسخولوگنىڭ پىكىرىگە كۆرە، بالىلار كىچىكىدىنلا مەدەنىي، ئىناق، رىغبەتلەندۈرۈلەيدىغان، دوستانلىق بىلەن تولغان مۇھىت ئىچىدە ياشاپ چوڭ بولسا، ئۇ چوقۇم كۆڭلى مۇھەببەت بىلەن تولغان، ئىنسانلىق، دىيانەتلىك، باشقىلار بىلەن چىقىشىپ ئۆتەلەيدىغان، ئۈمىدۋار بولۇپ يېتىشىپ چىقىدىكەن. بىز ئىنسانىيەتكە مانا شۇنداق نادىر ئەسەرلەرنى سوۋغا قىلالامدۇق؟ پەرزەنتلەرنىڭ سۆيۈملۈك ئاتا-ئانىسى ۋە قەدىردان ئۇستازى بولالامدۇق؟»

ئائىلىدىكى جىدەللەرنىڭ بالىلارغا بولغان تەسىرى

پىسخولوگىيە مۇتەخەسسسلەرگە كۆرە، بالىنىڭ ئەقىل ۋە پىسخىكا جەھەتتىن يېتىلىشىدە ئەڭ چوڭ تەسىر قىلىدىغان ئامىللارنىڭ بىرى ئائىلىدۇر. بەختلىك ۋە خاتىرجەم بىر ئائىلىدە خۇشاللىق ۋە مۇھەببەت ھاۋاسىدا ئۆسكەن بالىلار رەتلىك، تەرتىپلىك ۋە ئىنتىزامچان بولۇپ يېتىلىدۇ.

ئەكسىچە، زىددىيەتلەردىن ۋە ئۇرۇش-جىدەللەردىن خالىي بولالمايدىغان بىر ئائىلىدە چوڭ بولغان بالىلار قورقۇنچ، ئىزتىراپ ۋە ئەندىشە ئىچىدە چوڭ بولىدۇ. بالىلارغا بۇ ئازابلارنى تارتقۇزۇشقا كىمنىڭ ھەققى بار؟

ئەر-ئايال ئوتتۇرىسىدىكى زىددىيەتنىڭ بالىلارغا بېرىدىغان سەلبىي تەسىرلىرى تۆۋەندىكىچە:

1. بالىلارنىڭ مەيدانىسىز، پىسخىكا جەھەتتىن تۇراقسىز ئۆسۈشىگە سەۋەب بولىدۇ.

2. بالىلارنىڭ قورقۇنچاق ۋە ھەر نەرسىدىن ئەندىشە قىلىدىغان بولۇپ قېلىشىغا سەۋەب بولىدۇ.

3. بالىلاردا باشقىلارنى ئۆچ كۆرۈش ۋە ھېچ كىشىنى ياقتۇرماستىن پىسخىكىسى يېتىلىپ قالىدۇ.

4. بالىلاردا تاماققا ئىشتىھاسىزلىق ۋە داستىخانغا كېلىشىنى خالىماستىن كەيپىياتى پەيدا بولۇپ قالىدۇ.

5. خۇسۇسەن قىزلاردا ياتلىق بولۇشنى خالىماستىن ۋە يالغۇزلۇقنى ئەۋزەل كۆرۈش پىسخىكىسى يېتىلىپ قالىدۇ.

6. بالىلارنىڭ ئوقۇشىغا ئېغىر دەرىجىدە سەلبىي تەسىر بېرىپ قويدۇ.

7. بالىلاردا ئاتا-ئانىسىنىڭ جېدەللىرىدىن قۇتۇلۇش ئۈچۈن يالغانلارنى ئويدۇرۇش ئىللىتى پەيدا بولۇپ قالىدۇ.

8. بالىلارنى گەپ ئاڭلىمايدىغان، كۆپ ئاچچىقلىنىدىغان قىلىپ قويدۇ.

9. بالىلارنىڭ كۆپ ۋاقتىنى سىرتتا ئۆتكۈزۈۋىدىغان ۋە ئۆيگە كىرىشىنى خالىمايدىغان بولۇپ قېلىشىغا سەۋەب بولىدۇ.

10. بالىلارنىڭ ئاتا-ئانىسىغا ئىشەنچ قىلالماسلىقىغا ۋە ئۇلاردىن نەپرەتلىنىپ قېلىشىغا سەۋەب بولىدۇ.

جېدەل-ماجرىا يۈز بەرگەندە قانداق قىلىش كېرەك؟

ھېچقانداق بىر ئائىلە بەزى ئۇششاق-چۈششەك جېدەل-ماجرىلاردىن ۋە بەزى كۆڭۈلسىزلىكلەردىن خالى بولالمايدۇ. چۈنكى ئائىلىنىڭ تېرەكلىرى بولغان ئاتا بىلەن ئانىمۇ ئىنسان. ئىنسان دېگەن خاتالىشىدۇ، ئۇلار مەدەنىيەت، بىلىم سەۋىيە، دىن-دىيانەت ۋە ئەخلاق جەھەتلەردىن بىر-بىرىدىن پەرقلىق بولىدۇ. ئۇلارنىڭ پىسخىكىسىمۇ بىر-بىرىدىن پەرقلىق بولىدۇ. بۇ سەۋەبتىن ئائىلىدە ئاز تولا كۆڭۈلسىزلىكلەر مۇيۈز بېرىپ تۇرىدۇ. بۇ تەبىئىي ئەھۋال.

ئەمدى شۇنداق كۆڭۈلسىزلىكلەر، ھەتتا جېدەل-ماجرىلار يۈز بەرگەندە قانداق قىلىش كېرەك؟

بۇ ھەقتە تۆۋەندە بەزى تەۋسىيەلەر بېرىلىدۇ:

1. ئىمكانقەدەر ئاتا بىلەن ئانا بالىلارنىڭ ئالدىدا جېدەللەشمەسلىكى، ئاچچىقنى يېڭىشقا تىرىشىشى لازىم. ئوتتۇرىدىكى مەسىلىنى بالىلار يوق ۋاقىتتا، ئىككىسى چىرايلىقچە ھەل قىلىشقا كېلىشىشى زۆرۈر.

2. ئاتا-ئانىنىڭ بالىلارنىڭ ئالدىدا بىر-بىرىنى ئەيىبلەمەسلىكى، سۆز ۋە ھەرىكەتلىرى بىلەن بىر-بىرىگە ھۇجۇم قىلماسلىقى لازىم. مۇنداق قىلىش بالىلارنىڭ خاتىرجەملىكىنى ۋە ھۇزۇرىنى بۇزغاننىڭ سىرتىدا، ئاتا-ئانا ئىككىسىنىڭ بالىلارنىڭ قەلبىدىكى يۇقىرى ئورنىنى يوقىتىپ قويدۇ.

3. بالىلار ئاتا-ئانىسىنىڭ ئوتتۇرىسىدىكى كۆڭۈلسىزلىكنى بىلگەندە، ئۇلارغا چىرايلىقچە چۈشەندۈرۈش كېرەك. ئاتا-ئانىلارنىڭ ھەربىرى ئۆزىنى ئاقلاش نىيىتى بىلەن بالىلىرىغا قارشى تەرەپنى يامان كۆرسەتمەسلىكى، يالغان ئىيتىماسلىقى ۋە خاتالىق يۈزدە-يۈز قارشى تەرەپتە بولسىمۇ، ئۇنى بالىلارغا چۈشەندۈرۈشتە «ئۇقۇشماسلىق بولۇپ قالدى» دېگەن ئاساستا، مەسىلىنى ئاددىيلاشتۇرۇپ چۈشەندۈرۈشى ۋە ئۇلارغا «ئائىلە دېگەندە بۇنداق جېدەل-ماجرالار ئاز-تولا بولۇپ تۇرىدۇ. ئەمما بۇنداق جېدەل-ماجرالار ئارىمىزدىكى مېھىر-مۇھەببەتنى بۇزالمىدۇ» دېگەن مەنىدە چۈشەنچە بېرىشى لازىم.

4. ئاتا-ئانىلار بىر-بىرىدىن رەنجىشىپ قالغان، ھەتتا ئۇرۇش-ماجرالارنى باشتىن كەچۈرگەن ۋاقىتلار دىمۇ تۇرمۇشنى خۇددى ھېچ ئىش بولمىغاندەك نورمال ئېلىپ بېرىشى ۋە بالىلىرىدىن بۇ كۆڭۈلسىزلىكلەرنى يوشۇرۇشقا تىرىشىشى لازىم. ئاتا-ئانىلارنىڭ بىر-بىرىدىن رەنجىپ ئايرىم ئۆيدە يېتىۋېلىشى، ئانىنىڭ بالىلىرىنىڭ ئالدىدا كۆپ كۆز يېشى قىلىشى، ياكى ئاتا-ئانىسىغا، ئاچا-سىڭىللىرىغا، دوستلىرىغا تېلېفون قىلىپ، دەرد تۆكۈشى چوڭ خاتالىقتۇر. ئانا بۇ ئىشلارنى بالىلار ھېس قىلمايدۇ، دېگەن ئويدا قىلغىنى بىلەن، بالىلار ئۇنى بىلىپ تۇرىدۇ. بالىلار ئېغىز ئاچمىغان بىلەن، ئانىنىڭ بىئاراملىقىنى ھېس قىلىدۇ. بۇ ئەھۋال بالىلارنى پەرىشان قىلىدۇ ۋە ئاتا-ئانىسىغا بولغان ھۆرمىتىنى، سۆيگۈسىنى ئازايتىپ قويدۇ. چۈنكى بۇ ھالەتتە بالىلار بىر تەرەپتىن ئاتىسىدىن ئانىمىزنى رەنجىتتى، دەپ ئاغرىنسا، يەنە بىر تەرەپتىن ئانىسىنىڭ ئاتىسىنى تۇغقانلىرىغا يامان كۆرسۈتۈۋاتقانلىقىدىن ئاغرىنىدۇ. بۇ ئىككى ئاغرىنىش ئۇلارنى ئاتا-

ئانىسىدىن سوۋۇتۇپ قويىدۇ. ئاتا-ئانىسىدىن سوۋۇپ قالغان بالىلار ئۇلارنىڭ تەربىيەسىنى قوبۇل قىلمايدۇ.

5. ئاتا-ئانا بىر-بىرىدىن رەنجىشىپ قالغان ئەھۋالدا، ۋاقتىنى ئۇزارتماستىن، ئوتتۇرىسىدىكى كېلىشەلمەسلىكنى ھەل قىلىشى ۋە رەنجىشنى يوق قىلىپ، نورمال ھالىغا قايتىشى لازىم. رەنجىشكە سەۋەب بولغان تەرەپ دادىللىق بىلەن ئۆزىنىڭ خاتالىقىنى ئېتىراپ قىلىپ، قارشى تەرەپتىن كەچۈرۈم سورىشى ۋە كۆڭلىنى ئېلىشى لازىم. بىراۋنىڭ ئۆز خاتالىقىنى ئېتىراپ قىلىپ قارشى تەرەپتىن كەچۈرۈم سورىغانلىقى ئاللاھ تائالانى مەنۇن قىلىدىغان تولىمۇ ئېسىل خىسلەت. كەچۈرۈم سورىغان كىشىنىڭ قەدىر-قىممىتى كېمىيىپ كەتمەيدۇ، بەلكى ئۆسىدۇ. چۈنكى خاتالىقنى دادىل ئېتىراپ قىلىش پەزىلەت. پەيغەمبەر ئەلەيھىسسالام مۇنداق دېگەن: «بىراۋنىڭ دىنىي قېرىندىشىغا ئۈچ كۈندىن ئارتۇق ئاداۋەت ساقلىشى ۋە بىرى ئۇياققا، بىرى بۇياققا قاراپ يۈرۈشى توغرا ئەمەس. ئۇلارنىڭ ئەڭ ياخشىسى سالامنى ئەڭ ئاۋۋال باشلىغىنىدۇر»⁽¹⁾.

(1) بۇخارى ۋە مۇسلىم رىۋايىتى. «صحیح البخاری» (سەھىھۇل بۇخارى)دىكى 6077-ھەدىس، «صحیح مسلم» (سەھىھۇل مۇسلىم)دىكى 2560-ھەدىس.

ئىككىنچى باب

ئەڭ ئۈنۈملۈك تەربىيە ئۇسۇللىرى

- ئۆلگە بولۇش بىلەن تەربىيەلەش
- كۆندۈرۈش بىلەن تەربىيەلەش
- نەسىھەت بىلەن تەربىيەلەش
- ۋەقەلىكلەر بىلەن تەربىيەلەش
- قىسسىسىلەر بىلەن تەربىيەلەش
- كۆزىتىش بىلەن تەربىيەلەش
- مۇكاپات ۋە جازا بىلەن تەربىيەلەش
- سۆھبەت ۋە دىيالوگ بىلەن تەربىيەلەش

مۇقەددىمە

ئەڭ ئۈنۈملۈك تەربىيە ئۇسۇللىرىنى بايان قىلىشتىن ئاۋۋال دىققەت قىلىدىغان مۇھىم بىر نۇقتىنى تەكىتلەيمىزكى، ئۇ بولسىمۇ بالا تەربىيەلەشتىكى ئەڭ ئەھمىيەتلىك باسقۇچنى بىلىۋېلىشتۇر.

تەربىيەدىكى ئەڭ ئەھمىيەتلىك باسقۇچ قايسى؟

تەربىيە ئىشلىرىدىكى مۇتەخەسسەس، ئالىملار ئۇزۇن يىللىق ئىنچىكە تەتقىقات ئېلىپ بېرىش نەتىجىسىدە شۇنداق يەكۈنگە كەلگەنكى، بالىلار تۇرمۇشتىكى ئاساسلىق قائىدە-يوسۇن ۋە ئادەتلەردىن %80 نى بەش ياشقا كىرگۈچە ھاسىل قىلىپ بولىدۇ. بۇ بەش ياشقا كىرگۈچە بولغان ۋاقىت ئىنسان ھاياتىدىكى ئەڭ ئەھمىيەتلىك چاغلار بولۇپ، تەربىيە مۇتەخەسسەسلىرى ئۇنى بالا تەربىيەسىدىكى ئالتۇن دەۋر دەپ ئاتايدۇ. بالا بۇ بەش يىللىق مۇددەت ئىچىدە ئانىسىنىڭ قولىدا ۋە ئائىلىسىنىڭ تەربىيەسىدە بولىدۇ.

پىسخولوگلارغا كۆرە، بالىنىڭ خاراكتېرى 7~8 ياشلار ئارىسىدا يېتىلىپ بولىدىكەن. بالىلاردا يېتىلگەن بۇ خاراكتېر ئۇلارنىڭ ھاياتىنىڭ ئاخىرىغىچە شۇنداق داۋام قىلىدىكەن.

ئىلمىي تەتقىقاتلارغا كۆرە، بالىنىڭ ئەقلىي قابىلىيىتى ئىككى ياشتىن بەش ياشقىچە بولغان ئارىلىقتا ناھايىتى تىز تەرەققىي قىلىدىكەن. بۇ ۋاقىتتا ئېلىپ بېرىلغان تەلىم-تەربىيەنىمۇ ناھايىتى تىز ئۆزلەشتۈرىدىكەن. بۇ ھەقىقەت بىز ئۇيغۇرلاردىكى «كىچىك ۋاقىتدا

ئوڭەنگەن تاشقا موھۇر باسقانغا ئوخشاش» دېگەن ھېكمەتنى تەستىقلايدۇ.

ھازىر جەمئىيەتتە پەرزەنتلىرىنى پىلانلىق ھالدا تەربىيەلەيدىغان ئاتا-ئانىلار ئىنتايىن ئاز. ئۇلارنىڭ كۆپلىرى بالا تەربىيەلەشتە بىرەر پىرىنسىپ، ياكى بىرەر ئۇسۇل-قائىدىنى ئۆلچەم قىلمايدۇ. ھەركىم ئۆزى بىلگەنچە بالا تەربىيەلەيدۇ، ئۇيغۇر جەمئىيىتىدىكى ئاتا-ئانىلارنىڭ بالا تەربىيەلەش ئۇسۇلى ئاساسەن تۆۋەندىكى تۆت خىل شەكىلدە ئېلىپ بېرىلىۋاتىدۇ:

1. بالىلارنى رېجىم ئاستىدا باشقۇرىدىغان ئاتا-ئانىلار بولۇپ، مۇنداق ئاتا-ئانىلار بالىلىرىغا ئۆزىنى يېتىشتۈرۈش ۋە ئىسپاتلاش ئۈچۈن پەقەتلا پۇرسەت بەرمەيدۇ. ھېچقانداق ئەركىنلىك بەرمەيدۇ. بۇنداق رېجىم ئاستىدا چوڭ بولغان بالىلار تەرتىپلىك، ئەدەپلىك چوڭ بولىدۇ، ئەمما ئۇلار ئالىي مەكتەپلەرگە ئوقۇشقا ئۆتۈپ، ئاتا-ئانىسىدىن ئايرىلىپلا كەتسە، ئەتراپتىكى ئەركىنلىكنى كۆرگىنىدە، ئۆزىنىڭ خۇددىنى يوقىتىپ قويدۇ.

2. بالىلارنى ھەددىدىن زىيادە ئەركىنلىتىپ چوڭ قىلىدىغان ئاتا-ئانىلار بولۇپ، ئۇلار بالىلىرىنىڭ تەلەپ قىلغانلىرىنىڭ ھەممىسىنى تەل قىلىپ بېرىدۇ، قىسقىسى، ئۇلار بالىلارغا «ياق» دېيىشنى بىلمەيدۇ. مۇنداق تەربىيەدە چوڭ بولغان بالىلار بەك ئەركە چوڭ بولغانلىقتىن، يارامسىز، قابىلىيەتسىز، ئۆزىگە ئىشەنمەيدىغان، تەييارغا ھەييار بولسام، دەيدىغان چوڭ بولۇپ قالىدۇ.

3. بالىلارنى ئۆز مەيلىگە قويۇپ بېرىدىغان مەسئۇلىيەتسىز ئاتا-ئانىلار بولۇپ، ئۇلار بالىلىرىنىڭ كىملىرى بىلەن ئارىلىشىۋاتىدۇ؟ قانداق

باللار بىلەن دوست بولۇۋاتىدۇ؟ مەكتەپتە نېمە ئوقۇۋاتىدۇ؟ ئۆگىنىش سەۋىيەسى قانداق كېتىۋاتىدۇ؟ بۇلارنى سۈرۈشتە قىلىپمۇ قويمايدۇ. بۇنداق مۇھىتتا چوڭ بولغان باللار خاتا يوللارغا مېڭىپ قالىدۇ. بۇ باللار خاتا يولغا مېڭىپ قالغاندىن كېيىن، ئۇلارنى ئەسلىگە قايتۇرۇش ئىشى بەسى مۈشكۈل بولىدۇ، بەزىدە مۇمكىنمۇ بولمايدۇ. مەسىلەن: ئاق ئالۋاستىغا ئادەتلىنىپ قالغان باللارنىڭ ئۆز ھاياتىنى تۈگەشتۈرگىنىگە ئوخشاش.

4. باللارنى مىللىي ۋە ئىسلامىي ئەنئەنىگە ۋارىسلىق قىلىپ، ئىسلام تەربىيەسىنى ئاساس قىلغان ھالدا، قاتتىقلىق ئىچىدە يۇمشاقلىق، يۇمشاقلىق ئىچىدە قاتتىقلىق بولغان ئۇسۇلدا تەربىيەلەيدىغان ئاتا-ئانىلار بولۇپ، ئۇلار باللارنى چىڭ تۇتىمەن، دەپ ئۇلارنىڭ ئەركىنلىكىنى بۇغۇۋالمايدۇ. ئەركىن قويۇپ بەردىم، دەپ ئۈستىدىكى مەسئۇلىيەتنى ئۇنتۇپ قالمايدۇ. ئۇلار يەنە دېموكراتىك ئۇسۇلدا باللارنىڭ پىكىر-قاراشلىرىنى ئاڭلاپ، ئۇلار بىلەن كېڭىشىپ ئىش كۆرىدۇ.

ئۇلارچە بولغاندا باللارنى ئائىلىدىكى مۇزاكىرە ئىشلىرىغا چوقۇم قاتناشتۇرۇش ۋە ئۇلارنىڭ پىكىرلىرىنى ئاڭلاپ بېقىش لازىم. باللارنىڭ پىكىرلىرىنىڭ ھەممىسى توغرا بولۇشى ناتايىن. ئەمما ئاڭلاپ، كۆرۈپ، ئويلىشىپ بېقىشقا بولىدۇ. مۇنداق تەربىيەلەنگەن باللار ئۆزىگە ئىشىنىدىغان، مەسئۇلىيەتنى تونۇيدىغان، ئۆزىنىڭ ئائىلىدىكى ئورنىنى ھېس قىلىدىغان بولۇپ چوڭ بولىدۇ.

كۆپلىگەن تەربىيە مۇتەخەسسسلرى ئاخىرقى بۇ ئۇسۇلنى تەشەببۇس قىلىدۇ.

ئۇلۇغ ئەدىب يۈسۈپ خاس ھاجىپ بالا تەربىيەسى ھەققىدە مۇنداق دېگەن ئىكەن:

ئاتا ئەمگىكى سىڭسە ئوغلىغا كۆپ،

بولۇر بۇ ئوغۇلنىڭ خۇي-پەيلى خوپ.

ئوغۇلنى قىسىپ تۇتسا ياخشى ئىرۇر،

ئاتاسى، ئاناسى بەختلىك بولۇر.

ئەگەر چىڭ تۇتۇلماس ئىكەن ئۇ ئوغۇل،

بولۇر زاپە ئاندىن سەن ئۈزگۈن كۆڭۈل.

زەكەي بولسا ئالم ئۇ ئوغۇل ئاتىسى،

ئۇنى تۇتقۇلۇق چىڭ شۇدۇر چارىسى.

كىمىنىڭكى بولۇر ئەركە ئوغلى قىزى،

چېكىپ ئاھ ۋە ھەسرەتتە يىغلار ئۆزى.

كىچىك چاغدا ئوغلىنى قويسا ياۋا،

ئوغۇلدا گۇناھ يوق ئاتاغا جاپا.

ئوغۇل-قىز خۇي-پەيلى بولسا يامان،

يامان قىلغان ئاتا بۇلارنى ھامان.

ئاللاھ تائالا ئىنسان بالىسىنى باشقا مەخلۇقاتلاردىن شۇنداق پەرقلىق قىلغانكى، ئۇنىڭ ھاياتى ئانا قۇچىقى دەۋرى، بالىلىق دەۋرى،

ياشلىق دەۋرى ۋە قورامغا يەتكەن دەۋرى، ياشانغان دەۋرى دېگەندەك باسقۇچلارغا ئايرىلغان بولۇپ، بالىلارنىڭ ئانا قۇچىقى ۋە بالىلىق دەۋرى ئىنتايىن ئەھمىيەتلىك بىر دەۋردۇر. ئاتا-ئانىلار مۇشۇ دەۋردە بالىلىرىنىڭ قەلبىگە ئىمان-ئىسلامنى ۋە گۈزەل ئەخلاقنى يەرلەشتۈرۈۋالسا، ئۇلار بالاغەتكە يەتكەندىن كېيىن (12~15 ياشلاردىن كېيىن) شەيتان ئۇلارنىڭ قەلبىگە ئاسىيلىق بىلەن ئازغۇنلۇقنىڭ ئۇرۇقلىرىنى يەرلەشتۈرۈۋالىدۇ.

قەلبى پاك، خۇددى ئاپئاق مەرۋايىتتەك بولغان بۇ بالىلار ئەزەلدىن ئىنسان بىلەن شەيتان ئوتتۇرىسىدىكى تالاش-تارتىشنىڭ مەنبەسىدۇر. شەيتانلارنىڭ ئاتىسى ئىبلىس ئۆزىنىڭ ئىسيانكارلىقى سەۋەبلىك ئاللاھ تائالانىڭ رەھىمىدىن قوغلانغاندىن كېيىن، بۇنى ئادەملەرنىڭ ئاتىسى ئادەم ئەلەيھىسسالامدىن كۆرۈپ، ئۇنىڭ ئەۋلادلىرىنى ئازدۇرۇش ئارقىلىق ئۇلارنىمۇ ئاللاھ تائالانىڭ رەھىمىدىن يىراق قىلىشقا قەسەمىياد قىلغان. قۇرئان كەرىم شەيتاننىڭ بۇ ئىنقىرائىتى ۋە رەزىل مەقسىتىنى بايان قىلىپ مۇنداق دېگەن: (قَالَ أَرَأَيْتَكَ هَذَا الَّذِي كَرَّمْت عَلَيَّ لَئِنِ أَخَّرْتَنِي إِلَى يَوْمِ الْقِيَامَةِ لَأُحْتَنِكَنَّ ذُرِّيَّتَهُ إِلَّا قَلِيلًا . قَالَ أَذْهَبَ فَمَنْ يَبْعَكَ مِنْهُمْ فَإِنَّ جَهَنَّمَ جَزَاءُكُمْ جَزَاءً مَوْفُورًا . وَاسْتَفْزِرُ مِنْهُ مَنْ اسْتَطَعَتْ مِنْهُمْ بِصَوْتِكَ وَأَجْلِبَ عَلَيْهِمْ بِخَيْلِكَ وَرَجِلِكَ وَشَارِكُهُمْ فِي الْأَمْوَالِ وَالْأَوْلَادِ وَعَدْتُهُمْ وَمَا يَعِدُهُم الشَّيْطَانُ إِلَّا غُرُورًا) يەنى (ئىبلىس: «ماڭا ئېيتىپ بەرگەن، سەن مەندىن ئۈستۈن قىلغان ئادەم مۇشۇمۇ؟ ئەگەر ماڭا قىيامەتكىچە مۆھلەت بېرىدىغان بولساڭ، ئۇنىڭ ئەۋلادىنىڭ ئازغىنىسىدىن باشقىسىنى (ئازدۇرۇپ) تۈپ يىلتىزىدىن قۇرۇتۇۋېتىمەن» دېدى. ئاللاھ (ئىبلىسقا) ئېيتتى: «يوقال! ئۇلاردىن كىمكى ساڭا

ئەگشىدىكەن، (بىلىڭلاركى) ھەممىڭلارنىڭ جازاسى تولۇق بىر جازا بولغان ھالدا جەھەننەمدۇر. ئۇلارنىڭ ئىچىدىن قوزغىتالايدىغانلىكى ئادىمىڭنى ئاۋازىڭ بىلەن قوزغاتقىن، ئاتلىق ۋە پىيادە قوشۇنىڭ بىلەن ئۇلارغا ھۇجۇم قىلغىن، ئۇلارنىڭ ماللىرىغا ۋە بالىلىرىغا شېرىك بولغىن، ئۇلارغا (يالغان) ۋەدىلەرنى بەرگىن - شەيتان ئۇلارغا ئالداشتىن باشقا نەرسىنى ۋەدە قىلالمايدۇ»⁽¹⁾

دېمەك، تەربىيە ئىشنى قانچىلىك بۇرۇن باشلىساق شۇنچىلىك كۆپ نەتىجىگە ئېرىشىمىز ۋە بالىلىرىمىزغا شەيتان ئىگە بولۇشتىن ئاۋۋال ئۆزىمىز ئىگە بولغان بولىمىز. چۈنكى خەلقىمىزدە «تۆمۈرنى قىزىقىدا سوق» دېگەن ھېكمەت بار، ئەمەسمۇ.

(1) سۈرە ئىسرا 62-64 - ئايەتلەر.

ئۈلگە بولۇش بىلەن تەربىيەلەش

ئاتا-ئانىلارنىڭ بالىلىرىغا ئىسلامنىڭ توغرا چۈشەنچىلىرىنى ئەقەدە، ئەخلاق ۋە ئىبادەت پىرىنسىپلىرى بىلەن بىرلىكتە ئەكس ئەتتۈرۈپ بېرىدىغان ئەمەلىي تەتبىقاتلارنى ئۆگىتىش ۋە ئەمەلىي مەشىقلەر بىلەن ئۇلارنى يېتىشتۈرۈش مەجبۇرىيىتى بار.

بۇ پەقەت ئۇلارغا ياخشى ئۈلگە بولۇش ۋە ھەر ئىشتا باشلامچى بولۇش بىلەنلا ئەمەلگە ئاشدۇ.

بالىلارنى ياخشى ئىشلاردا ئۈلگە بولۇش بىلەن تەربىيەلەش ئەڭ ئۈنۈملۈك ۋە ئەڭ تەسىرلىك بولغان تەربىيە ئۇسۇللىرىدىن بىرى بولۇپ سانىلىدۇ. بەلكى بالىلارغا ياخشى ئۈلگە بولماستىن، ئۇلارغا ئېيتىلغان قانچىلىغان ياخشى سۆزلەر، ۋەز-نەسەھەتلەر، مۇكاپات ۋە جازالار پايدىسىز قالىدۇ. چۈنكى بالىلار ئەڭ ئاۋۋال ئاتا-ئانىسىنىڭ ئەمەلىيىتىنى ئۆگىنىدۇ. شۇڭا بالىلار ئەدەپ-ئەخلاق، يۈرۈش-تۇرۇش، قائىدە-يوسۇن، دىيانەت قاتارلىقلارنىڭ ھەممىسىنى ئەڭ ئاۋۋال ئاتا-ئانىسىنىڭ نەسەھەتلىرىدىنمۇ بەكرەك، ئۇلارنىڭ كۈندىلىك ئەمەلىيىتىدىن ئالىدۇ، ناۋادا، ئاتا-ئانىلارنىڭ بالىلىرىغا قىلغان تەربىيەسى بىلەن ئۆزلىرىنىڭ ئەمەلىيىتى بىردەك بولمىسا، بۇ تەربىيەنىڭ پايدىسى بولمايدۇ.

بالىلار بىز ئويلىغاندىنمۇ بەك ئەقىللىك كېلىدۇ

بىز ئادەتتە كىچىك بالىلارنى بىر نەرسە بىلمەيدۇ ۋە ئەتراپىدا بولۇۋاتقان ئىشلارنى تولۇق چۈشىنىپ كېتەلمەيدۇ، چۈنكى ئۇلار تېخى كىچىك، دەپ ئويلايمىز. ئەمما ھەقىقەت شۇكى، كىچىك بالىلار كۆپ ھاللاردا بىزدىنمۇ ئەقىللىقتۇر. ئۇلار ئەتراپىدا بولۇۋاتقان ئىشلارنى تولۇق

چۈشىنىپ كېتەلمىسىمۇ، ئۇ ئىشلارنىڭ تەسىرىنى قوبۇل قىلىدۇ، ئاقىۋەتتە ئۇلار كۆرگەنلىرىنىڭ ھەممىسىدىن تەسىر قوبۇل قىلىدۇ.

چۈنكى بالىلاردا قوبۇل قىلىش ۋە تەقلىد قىلىش (دوراش) تىن ئىبارەت ئىككى خاراكتېر ناھايىتى كۈچلۈكتۇر. ئۇلار مەيلى ئىختىيارىي، مەيلى ئىختىيارسىز بولسۇن داۋاملىق ئەتراپىدا كۆرگەنلىرىنىڭ ھەممىسىنى قوبۇل قىلىدۇ ۋە تەقلىد قىلىشقا تىرىشىدۇ.

بالىلار ھاياتىدىكى ئەڭ ھالقىلىق ۋە ئەڭ ئەھمىيەتلىك چاغلىرىنى ئائىلىسىدە ئۆتكۈزىدۇ. يەنى ئۇلار تەربىيەدە ئەڭ ئۈنۈملۈك ھېسابلىنىدىغان باسقۇچنى ئاساسەن ئائىلىسىدە ئۆتكۈزىدۇ. ئۇنىڭ ئۈستىگە بۇ باسقۇچتا بالىلارنىڭ يېنىدا داۋاملىق بولىدىغانلار (يەنى ئاتا-ئانىسى) ئۇلارنىڭ ئەڭ يېقىن ۋە ئەڭ ئىشەنچلىك كىشىلىرىدۇر. نەتىجىدە، ھەممىنى ئاتا-ئانىسىدىن ئۆگىنىشكە تىرىشىدۇ.

بالىلاردا ئاتا-ئانا ئوبرازى

تەربىيە مۇتەخەسسسلەرگە كۆرە، ئاتا-ئانا ئوبرازى بالا ئۈچۈن ئەڭ مۇكەممەل ئوبرازدۇر. بالىنىڭ بىر جۈپ كۆزى خۇددى فوتو ئاپپاراتىغا ئوخشاش ئاتا-ئانا ئوبرازىنى سۈرەتكە ئېلىپ تۇرىدۇ. بىز مانا مۇشۇ بالىلارنىڭ قەلبى ئارقىلىق تارتىلغان سۈرەتلەرگە قارىغىنىمىزدا، ئاتا-ئانىلارنىڭ ھەممە سۈرەتلىرىنىڭ پارلاق نۇر چېچىپ تۇرالىشى ناتايىن. ئاتا-ئانا ئوبرازىنىڭمۇ ئۇلۇغۋار بولالىشى ناتايىن. بەزى ئاتا-ئانىلار ئۆزلىرىنىڭ يېقىملىقلىقى، مېھرىبانلىقى، شەخسىيەتسىزلىكى، قەيسەرلىكى، ئاللىجانابلىقى ۋە ئۇلۇغلىقى بىلەن بالىلارنى تەسىرلەندۈرىدۇ. بەزى ئاتا-ئانىلار بولسا، ئۆزلىرىنىڭ

شەخسىيە تەپجىلىكى، نادانلىقى، بىغەملىكى، مەسئۇلىيەتسىزلىكى، ئاڭسىزلىقى بىلەن بالىلارنى بىزار قىلىدۇ. دېمەك، ئوخشاش بولمىغان ساپادىكى ئاتا-ئانىلار بالىلارنى ئوخشاش بولمىغان سۈپەتتە تەربىيەلەپ چىقىدۇ.

بالىلاردىكى قوبۇل قىلىش ۋە تەقلىد قىلىش قابىلىيىتى

بالىلاردىكى كۆرگەنلىرىنىڭ ھەممىسىنى قوبۇل قىلىش ۋە تەقلىد قىلىش قابىلىيىتى چوڭلاردىكىدىنمۇ ئالاھىدە ئۈستۈن تۇرىدىغان قابىلىيەتتۇر. ئەرەبلەردە «كىچىك بالىلار مايمۇندىنمۇ ئۈستۈن دورامچى كېلىدۇ» دەيدىغان سۆز بار. دېمىسىمۇ، كىچىك بالىلار ئاتا-ئانىسىنىڭ ناماز ئوقۇشتىكى ھەرىكەتلىرىنى، سۆز قىلىش ئادىتىنى، ئولتۇرۇش ئۇسۇلىنى، تاماق يېيىش قائىدىسىنى ۋە باشقا جىمى ھەرىكەتلىرىنى ئەستايىدىل كۆزىتىدۇ، ئاندىن شۇ پېتى تەقلىد قىلىشقا تىرىشىدۇ.

ھەتتا ئوغۇل بالا ئاتىسىنىڭ ماشىنا ھەيدىگەندىكى ھەرىكەتلىرىنى، ساقال-بۇرۇتلىرىنى ئېلىش ئۇسۇلىنى، سۆز قىلىش ئادىتىنى ئەستايىدىل كۆزەتكىندەك، قىز بالىمۇ ئانىسىنىڭ كۈلۈشلىرىنى، تېلېفوننى قانداق تۇتۇپ سۆزلەيدىغانلىقىنى، چېچىنى قانداق تارايدىغانلىقىنى ئەستايىدىل كۆزىتىدۇ. ئاندىن ئۇلار ئاتا-ئانىسىنى تەقلىد قىلىشقا باشلايدۇ. بالىلاردىكى دورامچىلىق ئالاھىدە بىر قابىلىيەتتۇر.

بالىلار قوبۇل قىلىش ۋە تەقلىد قىلىش يولى بىلەن سۆزلەش، مېڭىش، يېيىش-ئىچىش ۋە باشقىلارنى تەدرىجىي ھالدا ئاتا-ئانىسىدىن ۋە ئاكا-ئايچىلىرىدىن ئۆگىنىدۇ. بالىلار بۇ جەرياندا ئاتا-ئانىسىدا ۋە ئاكا-ئايچىلىرىدا نېمە بولسا شۇنى ئەينەن ئالىدۇ ۋە قوبۇل قىلىدۇ.

ئائىلە ئەزالىرىدا دىيانەت ۋە ئىسلام ئەخلاقى بولسا، بالا شۇلارنى ئالىدۇ. ئەگەر ئەكسىچە ئۇلاردا دىنىيلىق ۋە باشقا ئەخلاقسىزلىق بولسا، بالا شۇنى ئالىدۇ. قىسقىسى، خەلقىمىزنىڭ «قازاندا نېمە بولسا چۆمۈچكە شۇ چىقىدۇ» دەيدىغان ھېكمەتلىك سۆزى بۇ نۇقتىنى تېخىمۇ چوڭقۇر ئىسپاتلاپ بېرىدۇ.

شۇڭا ئاتا-ئانىلارنىڭ دىيانەتلىك، ئەخلاقلىق بولۇشى بالىلارنىڭ توغرا تەربىيە ئېلىشى ۋە ياخشى ئادەملەردىن بۇلىشى ئۈچۈن ئالاھىدە چوڭ رول ئوينايدۇ. بۇ نۇقتىدا پەيغەمبەر ئەلەيھىسسالامنىڭ: «ھەر قانداق بالا ئىسلام فەتىرىتىگە تۇغۇلىدۇ، ئۇنى ئاتا-ئانىسى يەھۇدىي قىلىدۇ، ياكى خىرىستىيان قىلىدۇ، ياكى مەجۇسىي قىلىدۇ»⁽¹⁾ دېگەن سۆزىنىڭ نەقەدەر توغرا ئېيتىلغانلىقىنى ۋە ئەمەلىيەتكە نەقەدەر ئۇيغۇن ئىكەنلىكىنى چۈشىنىپ يېتەلەيمىز.

ئۆلگە بولۇش ئارقىلىق تەربىيەلەشنىڭ تۈرلىرى

يۇقىرىدا كۆرگىنىمىزدەك، ئۆلگە بولۇش ئارقىلىق تەربىيەلەشنىڭ نېگىزى بالغا ياخشى تەسىر كۆرسىتىشكە ئىخچاملىنىدۇ. بالىنىڭ قەلبىگە تەسىر كۆرسىتىش ئىككى يول بىلەن بولىدۇ. بىرى، ئۆزلۈكىدىن تەسىر كۆرسىتىش، يەنە بىرى، سۆز ۋە ھەرىكەت بىلەن تەسىر كۆرسىتىشتىن ئىبارەتتۇر.

1. ئۆزلۈكىدىن تەسىر كۆرسىتىش

ئۆزلۈكىدىن، ياكى ئىختىيارسىز تەسىر كۆرسىتىش دېگەن ئاتا-ئانا ياكى ھەر قانداق بىر تەربىيەچىنىڭ پەقەت «بالىلار مەندىن تەقلىد

(1) بۇخارى رىۋايىتى

قىلىپ ئۆگەنگەنلەرنىڭ ھەممىسىگە ئاللاھ تائالانىڭ ئالدىدا مەن مەسئۇل ۋە جاۋابكار مەن» دېگەن ئېتىقاد بىلەن پۈتۈن ياخشى ئىشلاردا ئۇلارغا ياخشى ئۈلگە بولالغاندىلا ئاندىن ئەمەلگە ئاشىدۇ. ئاۋۋال تەربىيەچى ئۆزىنى ھەر تەرەپتىن مۇكەممەل قىلىپ يېتىشتۈرگەندىن كېيىن، بالىلار ئۇنىڭدىكى ئېسىل پەزىلەتلەرنى ھېچقانداق كۈچىمەستىن، ئىختىيارسىز ھالدا قوبۇل قىلىدۇ ۋە ئۆزلىرىدە يەرلەشتۈرىدۇ. بۇ ئۇسۇلدا يا تەربىيەچى، ياكى تەربىيەلەنگۈچى قىيىنچىلىق تارتمايدۇ. بەلكى بۇ ئىشلار ئۆزۈڭدىن ئەمەلگە ئاشىدۇ. مۇھىم بولغىنى تەربىيەچىنىڭ ئاۋۋال ئۆزىنى ئىسلاھ قىلىشى، ياخشى ئادەت ۋە ئېسىل پەزىلەتلەرنى ئۆزلىرىدە يېتىشتۈرىشىدۇر.

شۇڭا كۆپلىگەن ئاتا-ئانىلار بالىلىرىنى تەربىيەلەش جەريانىدا ئۆزلىرى ياخشى ئادەملەردىن بولۇپ كېتىدۇ. چۈنكى ئۇلار بالىلىرىنى ئىمان ۋە ئەخلاقلىق، ئەل ئىشىغا ياراملىق قىلىپ تەربىيەلەش يولىدا، ئالدى بىلەن ئۆزلىرىنى تەربىيەلەش ۋە يېتىشتۈرۈش كۆۋرۈكىدىن ئۆتمەي تۇرۇپ ئالدىغا قەدەم ئالمايدۇ.

2. سۆز ۋە ھەرىكەت بىلەن تەسىر كۆرسىتىش

سۆز ۋە ھەرىكەت بىلەن تەسىر كۆرسىتىش تەربىيەچىنىڭ بالىلارغا يول كۆرسىتىشى، بەزى ئىشلارنى ئېغىزى ۋە ئەمەلىيىتى بىلەن ئۆگىتىشىنى كۆرسىتىدۇ. ئۈلگىمىز ھەزرىتى مۇھەممەد ئەلەيھىسسالام ئىسلام ئۈمىتىنىڭ بىرىنچى تەربىيەچىسى بولۇش سۈپىتى بىلەن ساھابىلىرىغا دىننىڭ ئەھكاملىرىنى گاھ سۆزى بىلەن گاھ ئەمەلىيىتى بىلەن، گاھ سۆزى ۋە ئەمەلىيىتى ھەر ئىككىسى بىلەن ئۆگىتەتتى.

ئۇنىڭ: «نامازنى مەن ئوقۇغاندەك ئوقۇڭلار»⁽¹⁾ ۋە «مەندىن ھەج قىلىش قائىدىلىرىنى ئۆگىنىۋېلىڭلار»⁽²⁾ دېيىش ئارقىلىق ھەم سۆزى بىلەن ھەم ئەمەلىيىتى بىلەن قىلىپ كۆرسىتىپ ئۆگەتكەنلىكى بۇنىڭ تىپىك مىسالدۇر.

پەيغەمبەر ئەلەيھىسسالام گاھدا نامازدا ئوقۇلىدىغان ئايەت، دۇئا ۋە تەسبىھلەرنى بالىلارغا ئۆگىتىش مەقسىتى بىلەن ئىچىدە ئوقۇلىدىغانلارنىمۇ ئاۋازلىق ئوقۇپ بېرەتتى.

يېگانە ئۆلگىمىز مۇھەممەد ئەلەيھىسسالامدۇر

ئاللاھ تائالا پەيغەمبىرىمىز ھەزرىتى مۇھەممەد ئەلەيھىسسالامدا ئىسلامنىڭ ئەڭ مۇكەممەل شەكلىنى ئەكس ئەتتۈرۈپ بەرگەن بولۇپ، مۇھەممەد ئەلەيھىسسالام گويىكى ئىسلامنىڭ جانلاندىرۇلغان شەكلى ئىدى. شۇڭا ئۇ تا قىيامەتكە قەدەر مۇسۇلمانلار ئۈچۈنلا ئەمەس، بەلكى پۈتۈن ئىنسانىيەت ئۈچۈن يېگانە ئۆلگىدۇر. ئاللاھ تائالا قۇرئان كەرىمدە مۇنداق دېگەن: (لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ لِّمَن كَانَ يَرْجُو اللَّهَ وَالْيَوْمَ الْآخِرَ وَذَكَرَ اللَّهَ كَثِيرًا) يەنى (سىلەرگە — ئاللاھنى، ئاخىرەت كۈنىنى ئۈمىد قىلغان ۋە ئاللاھنى كۆپ ياد ئەتكەنلەرگە — رەسۇلۇللاھ ئەلۋەتتە ياخشى ئۆلگىدۇر)⁽³⁾ ئاللاھ تائالا يەنە مۇھەممەد

(1) بۇخارى ۋە مۇسلىم رىۋايىتى. ھەدىسنىڭ «صحيح البخارى» (سەھىھ مۇسلىم) دىكى 1292- ھەدىس، «صحيح مسلم» (سەھىھ مۇسلىم) دىكى 1658- ھەدىس.

(2) ئىمام مۇسلىم رىۋايىتى.

(3) 33- سۈرە ئەھزاب 21- ئايەت.

ئەلەيھىسسالامنىڭ ئەخلاقىنى ماختاپ: (وَإِنَّكَ لَعَلَىٰ خُلُقٍ عَظِيمٍ) يەنى (سەن ھەقىقەتەن ئەڭ كاتتا ئەخلاققا ئىگەسەن) (1) دېگەن.

پەيغەمبەر ئەلەيھىسسالامنىڭ ئايالى ئائىشە رەزىيەللاھۇ ئەنھا ئۇنىڭ ئەخلاقى توغرىلىق سورالغاندا: «رەسۇلۇللاھنىڭ ئەخلاقى قۇرئان ئىدى» (2) دېگەن.

ھەقىقەتەن پەيغەمبەر ئەلەيھىسسالام قۇرئان كەرىمنىڭ جانلىق تەرجىمانى ۋە ئۇنىڭ ھاياتلىقتىكى كۆرۈنىشى ئىدى. پەيغەمبەر ئەلەيھىسسالام ئۆزى توغرىلىق: «مېنى رەببىم ئەڭ مۇكەممەل تەربىيەلىدى» (3) دېگەن.

پەيغەمبەر ئەلەيھىسسالام ئىبادەتتە، مېھرى-شەپقەتتە، ئەدەپ-ئەخلاققا، ئادالەتتە، سېخىيلىقتا، راستچىلىقتا، چىدام ۋە سەۋرچانلىقتا، كەمتەرلىكتە، تەقۋالىقتا، ئىلىم-مەرىپەتتە، بالىلىرىغا ۋە ئاياللىرىغا كۆپۈمچانلىقتا، مۇسۇلمانلارنىڭ غېمىنى يېيىشتە، يوقسۇللارنىڭ ھالىغا يېتىشتە، يېتىملەرنىڭ بېشىنى سلاشتا، جۈملىدىن دىن ۋە دۇنيالىق ھەممە ئىشتا ئەڭ مۇكەممەل ۋە يېگانە ئۈلگە ئىدى.

ئۇ ئاياللىرى ئۈچۈن ئەڭ ئۈلگىلىك ئەر، بالىلىرى ئۈچۈن ئەڭ شەپقەتلىك ئاتا، مۇسۇلمانلار ئۈچۈن ئەڭ مۇكەممەل رەھبەر ئىدى.

(1) 68-سۈرە قەلەم 4-ئايەت.

(2) ئىمام ئەھمەدنىڭ «مسند الإمام أحمد» (مۇسەندى ئىمام ئەھمەد) ناملىق ھەدىس توپلىمىنىڭ 24645-ھەدىسى.

(3) مۇتتەقىينىڭ «كنز العمال» (كەنزۇل ئۇممال) ناملىق ئەسىرىنىڭ 31895-ھەدىسى.

پەيغەمبەر ئەلەيھىسسالامنىڭ تەربىيەسىدىن ئۆرنەكلەر

1. بالىلارغا راستچىل بولۇش

ئابدۇللا ئىبنى ئامىر رەزىيەللاھۇ ئەنھۇ مۇنداق دەيدۇ: بىر كۈنى ئانام مېنى ئويىگە چاقىردى. كىرسەم پەيغەمبەر ئەلەيھىسسالام ئويىمىزدە ئىكەن. ئانام ماڭا: «كەل ساڭا بىر نەرسە بېرىمەن» دېۋىدى، پەيغەمبەر ئەلەيھىسسالام ئانامدىن: «بالىڭىزغا نېمە بەرمەكچىسىز؟» دەپ سورىدى، ئانام: «خورما بېرەرمەن» دەپ جاۋاب بەردى، بۇ ۋاقىتتا پەيغەمبەر ئەلەيھىسسالام ئانامغا: «ئەگەر سىز بالىڭىزغا بىر نەرسە بەرمىسىڭىز، سىزگە بىر يالغان ئېيتقاننىڭ گۇناھى يېزىلىدۇ»⁽¹⁾ دېدى.

بۇ ھەدىس شەرىفى ھەر قانداق بىر تەربىيەچىنىڭ تەربىيەسى ئاستىدىكىلەرگە ھەمىشە راستچىللىق بىلەن مۇئامىلە قىلىشىنىڭ نەقەدەر ئەھمىيەتلىك ئىكەنلىكىنى ئىپادىلەپ بەرگەن. ئۆزىمىز يالغان ئېيتىپ تۇرۇپ بالىلىرىمىزغا: «يالغان ئېيتماڭلار» دەپ تەربىيە قىلغىنىمىزنىڭ زادى نېمە پايدىسى بولسۇن؟!

شۇڭا بالىلارغا ئاسانلىقچە بىرەر ئىشتا ۋەدە بەرمەسلىك كېرەك. ئەگەر ۋەدە بېرىلگەندە بولسا، چوقۇم ئۇنى ئورۇنداش كېرەك.

2. بالىلار ئوتتۇرىسىدا ئادالەتلىك بولۇش

بالىلارنى ئوخشاش كۆرۈش، ئۇلارنىڭ ئوتتۇرىسىدا قانداقلا بىر ئىشتا بولمىسۇن، چوقۇم ئادالەتلىك بولۇش لازىم. نۇئمان ئىبنى بەشىر رەزىيەللاھۇ ئەنھۇ مۇنداق دېگەن: ئاتام مېنى پەيغەمبەر

(1) ئەبۇ داۋۇدنىڭ «سەئىد ئابى داۋۇد» (سۈنەنى ئەبۇ داۋۇد) ناملىق ھادىس توپلىمىنىڭ 4- توم، 455- بېتىدە رىۋايەت قىلغان ھەدىس.

ئەلەيھىسسالامنىڭ يېنىغا ئېلىپ كېلىپ، ئۇنىڭغا: «يارەسۇلۇللاھ! بۇ بالامغا بىر خىزمەتچىمنى بېرىۋەتتىم» دېگەندە، پەيغەمبەر ئەلەيھىسسالام ئاتامدىن: «بالىلىرىڭنىڭ ھەممىسىگە شۇنداق بەردىگمۇ؟» دەپ سورىدى، ئاتام: «ياق» دېۋىدى، پەيغەمبەر ئەلەيھىسسالام: «ئۇنداقتا بەرگىنىڭنى قايتۇرۇۋال!» دېدى. يەنە بىر رىۋايەتكە كۆرە، پەيغەمبەر ئەلەيھىسسالام ئۇ ئادەمگە: «ئاللاھتىن قورقۇڭلار، بالىلىرىڭلار ئوتتۇرىسىدا ئادالەتلىك بولۇڭلار» دېگەن. يەنە بىر رىۋايەتكە كۆرە، پەيغەمبەر ئەلەيھىسسالام ئۇنىڭدىن: «ئەي بەشىر! سېنىڭ بۇنىڭدىن باشقا بالاڭ بارمۇ؟» دەپ سورىغان، بەشىر: «ھەئە» دېگەندىن كېيىن، ئۇنىڭغا: «ئۇنداقتا مېنى بۇنىڭغا گۇۋاھچى قىلما، چۈنكى مەن ناھەقچىلىققا گۇۋاھ بولمايمەن»⁽¹⁾ دېگەن.

بالىلارنىڭ ئوتتۇرىسىدا ئادالەتلىك بولماسلىق، بىر نەرسە بەرگەندە بەزىسىنى قايرىپ قويۇپ، بەزىسىگە بېرىش، ياكى بىرىنى باشقىلىرىنىڭ ئالدىدا ماختاپ قويۇپ، يەنە بىرىنى سۆكۈش، ياكى بىرىنى «سىز» دەپ چاقىرىپ، يەنە بىرىنى «سەن» دەپ چاقىرىش، ياكى بىرىگە قاپقىنى ئېچىپ، يەنە بىرىگە قاپقىنى تۇرۇش، ياكى بىرىنى ئوقۇتۇپ، يەنە بىرىنى ئۆي ئىشىغا سېلىش قاتارلىقلارنىڭ ھەممىسى ئادالەتسىزلىك بولۇپ، بالىلارنىڭ ئۆز-ئارا مۇھەببىتىگە ئېغىر دەرىجىدە سەلبىي تەسىر كۆرسەتكەندىن باشقا، بالىلار ئوتتۇرىسىدا ئۆچمەنلىك، قىزغىنلىق ۋە ئاداۋەتكە سەۋەب بولىدۇ. نەتىجىدە، بالىلارنىڭ ئاتا-ئانىسىغا بولغان ئىشەنچىسىنى سۇسلاشتۇرۇپ، ئۇلارنى ئىسيانكارلىققا ئۈندەپ قويدۇ.

(1) ئىمام مۇسلىمنىڭ «صحیح مسلم» (سەھىھ مۇسلىم) ناملىق ھەدىس توپلىمىنىڭ 1622-ھەدىسى.

ئاتا-ئانىلار بالىلىرى ئوتتۇرىسىدا ئادالەتلىك بولمىغانلىقىنى تۈرلۈك سەۋەبلەرگە ئارتىپ ئۆزلىرىنى ئاقلاشقا تىرىشىشى مۇمكىن. مەسىلەن: ئۇ ئەدەپلىك، سۆز ئاڭلايدىغان، ئىتائەتچان ئىدى، بۇ ئەدەپسىز، ئىسيانكار ئىدى، ياكى ئۇ ئەقىللىك، بۇ ئەقىلسىز ئىدى، دېگەنگە ئوخشاش. بۇ سەۋەبلەرنىڭ ھېچبىرى ئاتا-ئانىنىڭ ئادالەتسىزلىكىنى ئاقىللىمايدۇ.

ھەتتا ئاتا-ئانىلار تەبەسسۇم قىلىش، قۇچاقلاپ باغرىغا بېسىش، پېشانىسىگە سۆيۈپ قويۇش، ياخشى سۆز قىلىش قاتارلىق ئىشلار دېمۇ بالىلىرى ئوتتۇرىسىدا ئادالەتلىك بولۇشقا بۇيرۇلغان.

ئەنەس ئىبنى مالىك رەزىيەللاھۇ ئەنھۇ مۇنداق دەيدۇ: بىر ئادەم پەيغەمبەر ئەلەيھىسسالامنىڭ يېنىدا ئولتۇراتتى، شۇ ئەسنادا ئۇ ئادەمنىڭ يېنىغا ئوغلى كەلدى، ئۇ ئادەم بالىنىڭ پېشانىسىگە بىرنى سۆيۈپ قويۇپ يېنىدا ئولتۇرغۇزدى. ئارقىدىنلا ئۇنىڭ قىزى كەلدى، بۇ چاغدا ئۇ ئادەم قىزىنى سۆيۈپ يېنىدا ئولتۇرغۇزدى، پەيغەمبەر ئەلەيھىسسالام ھېلىقى ئادەمگە: «سەن ئۇلارنىڭ ئوتتۇرىسىدا ئادىللىق قىلمىدىڭ!» دېدى.

ئاتا-ئانىلار يۇقىرىقىدەك ئاددىي مۇئامىلەردىلا ئەمەس، بەلكى دۇئا، سۆيگۈ-مۇھەببەت قاتارلىق ئىچكى ئەمەللىرىدىمۇ ئادالەتلىك بولۇشى، ھەممىسىنى تەڭ سۆيۈشى ۋە ھەممىسىنىڭ ھەققىدە ياخشى دۇئالارنى قىلىشى لازىم. بۇلارنى بالىلار كۆرمىسىمۇ، ئاللاھ تائالا ئەلۋەتتە كۆرۈپ تۇرىدۇ، ئەمەسمۇ؟!

3. مېھرىبانلىقىنى ۋە كۆيۈمچانلىقىنى كۆرسىتىش

ئابدۇللا ئىبنى بۇرەيدە رەزىيەللاھۇ ئەنھۇ مۇنداق دېگەن: پەيغەمبەر ئەلەيھىسسالام خۇنبە ئوقۇۋاتاتتى. توساتتىن نەۋرىلىرى ھەسەن بىلەن ھۈسەيىنلەرنىڭ كېلىۋاتقانلىقىنى كۆرۈپ قېلىپ، مۇنبەردىن چۈشتى ۋە ئۇلارنى ئېلىپ يېنىغا ئولتۇرغۇزدى، ئاندىن: «ئاللاھ بالىلىرىڭلار ۋە ماللىرىڭلار بىر تۈرلۈك سىناقتۇر، دەپ راست ئېيتقان. مەن بۇ ئىككى نارەسىدىن كېلىۋاتقانلىقىنى كۆرۈپ تۇرماي قالدىم ۋە ئاخىرىدا خۇتبىنىمۇ ئۈزۈپ قويدۇم»⁽¹⁾ دېدى.

دېمەك، پەيغەمبەر ئەلەيھىسسالامنى سۆزلەۋاتقان خۇتبىنى توختىتىپ قويۇشقا ئېلىپ بارغان نەرسە، ۋايىغا يەتكەن ھەقىقىي مېھىر-شەپقەتنىڭ بىر ئۆرنىكىدۇر.

بالىلارغا ئەنە شۇنداق مېھىر-شەپقەتلىك بولۇش تەلەپ قىلىنىدۇ. شۇنداق قىلغاندىلا تەربىيەدە غەلبە قىلغىلى بولىدۇ. چۈنكى بالىلارغا تەربىيەنىلا ئەمەس، بەلكى ھېچبىر پىكىرنى زورلاپ تېڭىپ قوبۇل قىلدۇرغىلى بولمايدۇ. بۇ ئىش پەقەت مېھىر-شەپقەتنى ۋە سۆيگۈسىنى ئۇلارغا ئىزھار قىلىش ئارقىلىق، ئۆزىنى ئۇلارغا سۆيىدۈرۈش ۋە قوبۇل قىلدۇرۇش بىلەنلا بولىدۇ.

مۇئەللىمۇ بالىلارغا سۆيگۈسىنى ئىزھار قىلىپ، ئۇلارنى قايىل قىلغاندىلا ئۇلارنى سۆزىگە كىرگۈزەلەيدۇ ۋە ئۇلارغا تەربىيەسىنى سىڭدۈرەلەيدۇ.

4. بالىلارنىڭ تەلەپلىرىنى ئورۇنداش

(1) ئىمام بەيھەقى «سنى البيهقي» (سۈنەنى بەيھەقى) ناملىق ھەدىس توپلىمىنىڭ 3- توم، 218-بېتىدە رىۋايەت قىلغان ھەدىس.

ئەنەس ئىبنى مالىك رەزىيەللاھۇ ئەنھۇ مۇنداق دەيدۇ: «بىر كۈنى پەيغەمبەر ئەلەيھىسسالام سەجدىدە ئىدى، نەۋرىسى ھەسەن رەزىيەللاھۇ ئەنھۇ كېلىپ، ئۇنىڭ ئۈستىگە مىنىۋالدى. بۇ سەۋەبلىك پەيغەمبەر ئەلەيھىسسالام سەجدىنى ناھايىتى ئۇزۇن قىلدى. نامازدىن كېيىن بىرسى ئۇنىڭدىن: يارەسۇلۇللاھ! سەجدىنى بەك ئۇزۇن قىلىدىلا، دەپ سورىۋىدى. پەيغەمبەر ئەلەيھىسسالام: «بالام ئۈستۈمگە مىنىۋالغانىدى، ئۇنى چۈشۈشكە ئالدىراتقۇم كەلمىدى»⁽¹⁾ دېدى.

بالىلارغا كۆرسىتىلگەن مۇشۇنچىلىك ئاددىي مېھرىبانلىقنىڭ بالىلارنىڭ قەلبىدىكى مەنىسى ۋە تەسىرى ئىنتايىن چوڭ بولىدۇ.

ئاتا-ئانىسىدىن ياكى مۇئەللىمىدىن بۇنچىلىك كۆپۈمچانلىقنى كۆرگەن بالا ئۇلارنى رەنجىتىپ قويۇشقا قەتئىي چىداپ تۇرالمىدۇ-دە، ئۇلارنىڭ تەربىيەسىنى قوبۇل قىلىدۇ ۋە نېمىگە بۇيرىسا شۇنى قىلىدۇ.

5. بالىلار بىلەن ئويۇن ئويناش

جابر رەزىيەللاھۇ ئەنھۇ مۇنداق دەيدۇ: بىر كۈنى پەيغەمبەر ئەلەيھىسسالامنىڭ ئۆيىگە كىرىۋىدىم. پەيغەمبەر ئەلەيھىسسالام تۆت پۈتۈلۈك بولۇپ مېڭىۋېتىپتۇ، نەۋرىلىرى ھەسەن بىلەن ھۈسەيىن ئىككىسى ئۇنىڭ ئۈستىگە چىقىۋېتىپتۇ. پەيغەمبەر ئەلەيھىسسالام ئۇلارغا: «سىلەرنىڭ تۈگەڭلار نېمىدېگەن ياخشى ۋە سىلەر نېمىدېگەن ياخشى مىنگۈچىلەر»⁽²⁾ دېيىپتۇ.

(1) ئەبۇ يەئلاننىڭ «المسند» (مۇسەند) ناملىق ھەدىس توپلىمىنىڭ 3428.

ھەدىسى.

(2) تەبەرانى «المعجم الكبير» (مۇتەجەمۇل كەبىير) ناملىق ئەسىرىنىڭ 3-باب، 52.

بېتىدە رىۋايەت قىلغان ھەدىس.

قېنى ئويلاپ كۆرەيلى، دۆلەتنىڭ رەئىسى، مۇسۇلمانلارنىڭ قوماندانى، جامائەتنىڭ ئىمامى بولغان ھەزرىتى مۇھەممەد ئەلەيھىسسالام بىر تەرەپتىن غازاتلارغا قوماندانلىق قىلىپ ئالدىنقى سەپكە چىقسا، يەنە بىر تەرەپتىن دۆلەتنىڭ ئىشلىرى، مۇسۇلمانلارنىڭ مۇشكۈلاتلىرى بىلەن مەشغۇل بولۇۋاتقان تۇرۇقلۇق، ئائىلىسىدىكىلەرگە ئۆي ئىشلىرىدا ياردەم قىلىش بىلەن بىرگە، بالىلىرىنىڭ كۆڭلىنى شاد قىلىشنىمۇ ئۇنتۇپ قالمايتتى. ئەمدى بىزنىڭ بالىلىرىمىزنى شۇنداق شاد قىلماسلىققا ۋە ئۇلارنىڭ ئەقلىگە ئۇيغۇنلىشىپ، ئۇلارنى ئويناتماسلىققا يەنە نېمە ئۆزىمىز بار؟

بەزى ئانا-ئانىلار بالىلارنى «قىل» ۋە «قىلما» دېگەن بۇيرۇق-چەكلىمىلەر بىلەنلا تەربىيەلەپ كەتكىلى بولىدۇ، دەپ جۈپلۈيدۇ. بالىلار بۇيرۇق بىلەن، ياكى تاياق بىلەن باشقۇرغىلى بولىدىغان قوي، ياكى كالا ئەمەس. بەلكى بالىلار پەقەت سۆيگۈ-مۇھەببەت بىلەن تەلەپلىرىنى ئورۇنداش ئارقىلىق كۆڭلىنى خوش قىلىش بىلەن باشقۇرۇلىدۇ.

6. بالىلارنىڭ كۆڭلىنى ئاسراش

پەيغەمبەر ئەلەيھىسسالام مۇنداق دېگەن: «مەن ھەمىشە نامازغا ئۇزۇنراق سۈرە ئوقۇشنى مەقسەت قىلىپ نامازنى باشلايمەن. ناۋادا بىرەر بالىنىڭ يىغىسىنى ئاڭلاپ قالسام، بالىنىڭ يىغىسىدىن ئانىسىنىڭ قانچىلىك بىئارام بولۇۋاتقانلىقىنى ئويلاپ، نامازنى تېزىرەك ئوقۇپ تۈگىتىمەن.»⁽¹⁾ مانا بۇ پەيغەمبەر ئەلەيھىسسالامنىڭ ئانا-بالىغا بولغان چەكسىز كۆيۈمچانلىقىنىڭ بىر ئىپادىسىدۇر.

(1) ئىمام بۇخارىنىڭ «صحيح البخاري» (سەھىھۇل بۇخارى) ناملىق ھەدىس توپلىمىنىڭ 750-ھەدىسى.

7. بالىلارغا سالام قىلىش ۋە تەبەسسۇم بىلەن كۆرۈشۈش

پەيغەمبەر ئەلەيھىسسالام بالىلارنى كۆرگەندە، ئۇلارغا خۇددى چوغلارغا سالام قىلغاندەك سالام قىلاتتى ۋە تەبەسسۇم بىلەن ئۇلاردىن ئەھۋال سورايتتى. ئىمام بۇخارى مۇنداق دەپ رىۋايەت قىلغان: ئەنەس ئىبنى مالىك رەزىيەللاھۇ ئەنھۇ يولدا قانداقلا بىر بالىنى كۆرسە ئاۋۋال ئۇنىڭغا سالام قىلاتتى، ئاندىن: «پەيغەمبەر ئەلەيھىسسالام شۇنداق قىلاتتى»⁽¹⁾ دەيتتى.

8. كىچىكلەرنى ئاسراش

ئەبۇ ھۇرەيرە رەزىيەللاھۇ ئەنھۇدىن رىۋايەت قىلىندۇكى، كىشىلەر ھەر يىلى مېۋىلىرى دەسلەپ چىققاندا، ئۇنى پەيغەمبەر ئەلەيھىسسالامنىڭ يېنىغا ئېلىپ كېلىپ، ئۇنىڭ دۇئاسىنى ئالاتتى. پەيغەمبەر ئەلەيھىسسالام مېۋىنى قولغا ئېلىپ تۇرۇپ: «ئى ئاللاھ! بىزگە مېۋىلىرىمىزدە، شەھىرىمىزدە، كەمچەنلىرىمىزدە بەرىكەت ئاتا قىلغىن. ئى ئاللاھ! ئىبراھىم سېنىڭ بەندەڭ ۋە پەيغەمبىرىڭ بولغىنىدەك، مەنمۇ سېنىڭ بەندەڭ ۋە پەيغەمبىرىڭمەن. ئۇ مەككە ئۈچۈن دۇئا قىلغاندەك، مەن مەدىنە ئۈچۈن دۇئا قىلىمەن.» دەيتتى. ئاندىن بۇ مېۋىنى ئائىلىنىڭ ئەڭ كىچىك بالىسىنى چاقىرىپ ئۇنىڭغا بېرەتتى.⁽²⁾

(1) ئىمام بۇخارىنىڭ «صحيح البخاري» ناملىق ھەدىس توپلىمىنىڭ 5893.

ھەدىسى.

(2) ئىمام مۇسلىمنىڭ «صحيح مسلم» (سەھىھ مۇسلىم) ناملىق ھەدىس توپلىمىنىڭ

1373. ھەدىسى.

پەيغەمبەر ئەلەيھىسسالام بۇ ھەدىستە بىزگە كىچىكلەرنى ئاسراشنى ۋە كىچىكلەرگە چوڭلارغا بېرىشتىن بۇرۇن بېرىشنى ئۆگەتكەن. چۈنكى چوڭلار سەۋر قىلالايدۇ. ئەمما كىچىك بالىلار تولا ۋاقتتا سەۋر قىلالايدۇ. بولۇپمۇ مېزىلىك يېمەكلىكلەرنى ۋە لەززەتلىك مېۋىلەرنى كۆرگەندە، كىچىك بالىلارنىڭ نەپسى تاقىلداپ قالىدۇ. شۇڭا بېرىدىغانى ئاۋۋال ئۇلارغا بەرمەسلىك ئۇلارنى قىناپ قويغانلىقتۇر.

بۇ بالىلار ئوتتۇرىسىدا ئادالەتسىزلىك قىلغانلىق ھېسابلانمايدۇ. چۈنكى چوڭلارمۇ كىچىك بولۇپ باققان. ئۇلارمۇ كىچىكلەرنىڭ سەۋرىسىزلىكىنى چۈشىنىدۇ ۋە رەنجىپ قالمايدۇ. ناۋادا چوڭلار رەنجىپ قالسا، ئۇلارغا چىرايلىق چۈشەندۈرۈپ قويۇش كېرەك.

9. ھەممە ئادەمنىڭ ھەققىنى ئادا قىلىش

سەھل ئىبنى سەئىدى رەزىيەللاھۇ ئەنھۇ مۇنداق دەيدۇ: بىر كۈنى پەيغەمبەر ئەلەيھىسسالام بىر سورۇندا ئولتۇراتتى. ئۇنىڭ ئوڭ تەرىپىدە بىر بالا، سول تەرىپىدە چوڭلار بار ئىدى. شۇ پەيتتە پەيغەمبەر ئەلەيھىسسالامغا ئۇسسۇزلۇق كەلتۈرۈلۈشىدى، ئۇنىڭدىن ئىچتى. ئاندىن ئوڭ تەرىپىدىكى بالىدىن: «بۇنى ئاۋۋال چوڭلارغا بېرىشىمگە ئىجازەت بېرەمسەن؟» دەپ سورىۋىدى. بالا: «ياق، مەن ھەققىمنى ھېچكىمگە ئۆتۈنۈپ بەرمەيمەن» دېدى. شۇنىڭ بىلەن پەيغەمبەر ئەلەيھىسسالام قولىدىكىنى بالغا بەردى. (1)

بۇ بالا پەۋقۇلئاددە ئەقىللىك ۋە زىرەك بىر بالا بولۇپ، ئۇ ئىسلام ئەخلاقىنىڭ يېيىش-ئىچىش، ئېلىش-بېرىش، ھەتتا ئۆيىگە، ياكى

(1) ئىمام بەيھەقى «سەئىدىيە» (سۈنەنى بەيھەقى) ناملىق ھەدىس توپلىمىنىڭ 7- توم، 286- بېتىدە رىۋايەت قىلغان ھەدىس.

مەسجدكە كىرىش قاتارلىق جىمى ئىشلاردا ئوڭدىن باشلاش پىرىنسىپىنى ئوبدان بىلەتتى. شۇڭا ئۇ پەيغەمبەر ئەلەيھىسسالامنىڭ ئوڭ تەرىپىدە ئولتۇرۇۋالغان. ئۇ پەيغەمبەر ئەلەيھىسسالامدىن كېيىنلا ئىچىشتىن ئىبارەت بۇ چوڭ شەرەپنى قانداقمۇ باشقىلارغا ئۆتۈنۈپ بەرسۇن؟!

پەيغەمبەر ئەلەيھىسسالام بالىنىڭ ئاۋۋال ئىچىشتىن ئىبارەت ھەققىنى ئېتىراپ قىلغانلىقتىن، ئۇنىڭدىن ئىجازەت سورىغان. ئەمما بالا قوبۇل قىلمىغاندىن كېيىن، ئۇنى زورلىمىغان ۋە ئۇنىڭغا ئاۋۋال بەرگەن.

پەيغەمبەر ئەلەيھىسسالام بۇ ئاددىي بىر مەسىلە ئارقىلىق مۇسۇلمانلارغا ئادالەتلىك بولۇشنى ۋە ھەر كىمنىڭ ھەققىنى چوڭ-كىچىك دېمەستىن - بېرىش لازىملىقىنى ئۆگەتكەن. چۈنكى ئادالەت ھامان ئادالەتتۇر. ئۇ چوڭ ياكى كىچىك دېمەيدۇ.

10. خاتالىقنى سىلىقلىق بىلەن تۈزىتىش

ئەبۇ بەكرە رەزىيەللاھۇ ئەنھۇ مۇنداق دەيدۇ: بىر كۈنى پەيغەمبەر ئەلەيھىسسالام نامازدا رۇكۇدا ئىدى. مەن كېلىپ سەپكە قېتىلماستىنلا، ئارقىدا ئايرىم رۇكۇ قىلدىم. ئاندىن ناماز تۈگىگەندىن كېيىن، پەيغەمبەر ئەلەيھىسسالامغا بۇ ئەھۋالنى بايان قىلىپ بېرىۋىدىم. ئۇ ماڭا: «ئاللاھ سېنىڭ تىرىشچانلىقىڭنى تېخىمۇ زىيادە قىلسۇن، بۇنىڭدىن كېيىن مۇنداق قىلما»⁽¹⁾ دېدى.

(1) ئىمام بۇخارىنىڭ «صحيح البخاري» (سەھىھۇل بۇخارى) ناملىق ھەدىس توپلىمىنىڭ 750- ھەدىسى.

ئەسلىدە، بۇ ساھابە ئالدىنقى سەپكە بېرىپ، ئاندىن نامازنى باشلىشى لازىم ئىدى. ئەمما ئۇرۇقۇغا ئۈلگۈرەلمەي قېلىشىدىن ئەنسىرەپ، تۇرغان يېرىدىلا پەيغەمبەر ئەلەيھىسسالامغا ئىقتىدا قىلغان. شۇڭا پەيغەمبەر ئەلەيھىسسالام ئۇنىڭغا ياخشى دۇئا قىلىۋەتكەندىن كېيىن، ئۇنى بۇنىڭدىن كېيىن ئالدى سەپتە ئورۇن بولغان ھالەتتە، ئارقىدا يالغۇز تۇرماسلىققا بۇيرۇغان.

بۇ ئورۇندا پەيغەمبەر ئەلەيھىسسالام تەربىيەنىڭ ئەڭ ئۈنۈملۈك ئۇسۇلىنى ئۆگەتكەن بولۇپ، ئۇ بولسىمۇ، ئالدى بىلەن خاتالاشقۇچىنىڭ ئارتۇقچىلىقلىرىنى سۆزلەپ، ئۇنىڭغا ياخشىلىق تەلپ، ئاندىن ئۇنىڭ خاتالىقىنى كۆرسىتىپ قويۇشتۇر. ئىسلامنىڭ تەربىيە ماۋزۇسىدىكى بۇ پىرىنسىپى چوڭ-كىچىك ھەممىگە قارىتىلغاندۇر.

شۇڭا بالىلار خاتالاشقاندا، ئۇلارنىڭ خاتالىقىنىلا تىلغا ئالماستىن، ئاۋۋال ئۇلارنىڭ ئارتۇقچىلىقلىرىنى سۆزلەپ، ئۇلارنى خۇش قىلىپ بولۇپ، ئاندىن ئۇلارنىڭ خاتالىقىغا چىرايلىقچە تۈزىتىش بېرىش لازىم. بۇ پىرىنسىپ بالىلار ئۈچۈنلا ئەمەس، بەلكى يېنىڭىزدا ئىشلەيدىغان كادىر، ئىشچى، شاگىرت ۋە ھەمراھىڭىز ئۈچۈنمۇ يارايدىغان پىرىنسىپتۇر.

چۈنكى سىز بىرەر كىشىنىڭ خاتالىقىغا تۈزىتىش بەرمەكچى بولغىنىڭىزدا، ئاۋۋال ئۇنىڭ ئارتۇقچىلىقلىرىنى سۆزلەپ ئۇنى ماختاپ قويۇپ، ئاندىن ئۇنىڭ خاتالىقىغا تۈزىتىش بەرسىڭىز، ئۇ سىزنىڭ ئادالەتلىكىڭىزنى ۋە ئۇنىڭغا ھەقىسىزلىق قىلمىغانلىقىڭىزنى ھېس قىلىدۇ. دە، نەسەبىتىڭىزنى ئاسانلا قوبۇل قىلىدۇ. چۈنكى بۇ ئۇسۇلدا سىز

ئۇنىڭ ھەققىنى بەرگەن ئىكەنسىز، ئومۇمىي سىزنىڭ ھەققىڭىزنى بېرىش لازىم ئىكەنلىكىنى بىلىدۇ.

ئەپسۇسكى، بىزنىڭ ئۇيغۇر جەمئىيىتىمىزدە، بۇنداق ئېسىل ئەخلاق ئومۇملاشمىغان. ئائىلە رەسمىي يىلتىز تارتىپ بولالمىغان. بىزدە بالا بىرەر خاتالىقنى سادىر قىلىپ قويغان ھامان ئۇنىڭ بارلىق خاتالىقلىرىنى، يېتەرسىزلىكلىرىنى، ھەتتا ئۆتمۈشتىكى گۇناھلىرىنى بىر-بىرلەپ يۈزىگە سېلىپ كېتىمىز، گويا ئۇ بىر قېتىم ئوغرا ئىش قىلىپ باقمىغاندەك مۇئامىلە قىلىمىز. نەتىجىدە، بالىنىڭ خاتالىقنى تۈزۈش ئىستىكى ئەمەس، بەلكى ئۇنىڭ ئىسيانكارلىقى ئېشىپ كېتىدۇ.

جامائەت سېپىنىڭ ئارقىسىدا يالغۇز تۇرۇش مەسىلىسى

ئەمدى جامائەت سېپىنىڭ ئارقىسىدا يالغۇز تۇرۇپ ئىمامغا ئىقتىدا قىلغان كىشىنىڭ نامىزىغا كەلسەك، ئۇنىڭ بايانى تۆۋەندىكىچە:

شائىي مەزھىپىگە كۆرە، جامائەت سېپىدىن ئورۇن تاپالماي سەپنىڭ ئارقىسىدا ئۆزى يالغۇز قالغان ئادەم ئالدىنقى سەپتىكىلەردىن بىرىنى كەينىگە تارتىپ ئەكېلىپ، بىللە تۇرۇشى لازىم.

ھەنەفىي مەزھىپىگە كۆرە، سەپنىڭ ئارقىسىدا ئۆزى يالغۇز قالغان كىشى ئالدىدىن بىرىنى تارتىپ كەلمەيدۇ، سەپكە كىرىش ئۈچۈن نامازدا تۇرۇپ، بىر سەپ مىقدارى ماگسىمۇ نامىزى بۇزۇلمايدۇ. ئۇنىڭدىن كۆپ ماگسا نامىزى بۇزۇلىدۇ.

مالىكى مەزھىپىگە كۆرە، جامائەت سېپىدىن ئورۇن تاپالمىي، سەپنىڭ ئارقىسىدا ئۆزى يالغۇز قالغان ئادەم، تۇرغان يېرىدە ناماز ئوقۇيدۇ، ئالدىنقى سەپتىكىلەردىن بىرىنى تارتىپ ئەكەلمەيدۇ.

ھەنبەلىي مەزھىپىگە كۆرە، سەپنىڭ ئارقىسىدا ئۆزى يالغۇز تۇرغان ئادەمنىڭ نامىزى بۇزۇلىدۇ، ئۇنى قايتا ئوقۇش لازىم كېلىدۇ⁽¹⁾.

بالىنىڭ ھاياتىدىكى ئۆلگىلەر

1. ئاتا-ئانا ۋە مۇئەللىم

بالىلارغا ئۆلگە بولۇش ئارقىلىق تەربىيەلەش ئۇسۇلى بارلىق تەربىيە ئۇسۇللىرىنىڭ ئىچىدە تەسىر ۋە ئۈنۈم جەھەتتىن ئەڭ غەلبىلىك ئۇسۇل ئىكەنلىكىنى تەربىيە مۇتەخەسسسلرى تەكىتلىمەكتە.

بالا ئاتا-ئانىسىدىن ۋە تەربىيەچىسىدىن ياخشىلىقنىڭ يوللىرىنى ئۆگىنىدۇ ۋە ئىسلام ئەخلاقى بىلەن ئەخلاقلىنىدۇ. شۇڭا بالا تەربىيەلەش ھەر قانداق بىر ئاتا-ئانا ۋە تەربىيەچى ئۈچۈن ئۆزلىرىنى ئىسلاھ قىلىۋېلىش، ئەخلاقىنى توغرىلىۋېلىش پۇرسىتى بولۇپ، بۇ ئۇلارنىڭ بالىلارنى ئىسلامىي تەربىيەلەش ئىشىدا غەلبە قىلىشىنىڭ مۇقەددىمىسىدۇر.

ئاتا-ئانىسىنىڭ يالغان ئېيتىۋاتقانلىقىنى كۆرۈپ چوڭ بولغان بالىنىڭ راستچىللىقىنى ئۆگىنىشى مۇمكىن ئەمەس. ئاتا-ئانىسىدىن تىل-ئاھانەتلەرنى ۋە ئەدەپسىز سۆزلەرنى ئاڭلاپ چوڭ بولغان بالىنىڭ چىرايلىق سۆز قىلىشقا ئادەتلىنىشى مۇمكىن ئەمەس. ئاتا-ئانىسىدىن

(1) «الغفة الإسلامى وأدلتها» (فقھۇل ئىسلامى ۋە ئەدىللەتۇھۇ) 2 - توم 249، 250

قوپاللىقنى ۋە شەپقەتسىزلىكنى كۆرۈپ چوڭ بولغان بالىنىڭ مۇلايىملىقىنى ۋە رەھىم-شەپقەتنى ئۆگىنىشى مۇمكىن ئەمەس.

يۈسۈپ خاس ھاجىب بۇ ھەقىقەتنى مۇنداق ئىپادىلىگەن:

ئوغۇل-قىز سەۋەبى ئاتا ھەم ئانا،

بۇزۇلسا قىلىقى، تۈزەلسە يەنە.

ئوغۇل-قىز خۇي-پەيلى بولسا يامان،

يامان قىلغان ئاتا بۇلارنى ھامان.

2. بالىلارنى ئەڭ ئېسىل ئۆلگىگە باغلاش

ئاتا-ئانىنىڭ بالىلارغا ئۆزلىرىدىنلا ئۆلگە كۆرسىتىشى كۇپايە قىلمايدۇ، بەلكى بالىلارنى ئۆزلىرىدىنمۇ ئېسىل ۋە مۇكەممەل ئۆلگە بولغان ھەزرىتى مۇھەممەد ئەلەيھىسسالامغا باغلىشى زۆرۈردۇر. بۇ پەيغەمبەر ئەلەيھىسسالامنىڭ تەرجىمىھالىنى، غازاتلىرىنى، ئىش-ئىزلىرىنى، سۆزلىرىنى ۋە گۈزەل ئەخلاقىنى بالىلارغا ھەمىشە سۆزلەپ بېرىش ۋە ئەستايىدىل ئۆگىتىش بىلەن بولىدۇ.

سەئىد ئىبنى ئەبۇ ۋەققاس رەزىيەللاھۇ ئەنھۇ مۇنداق دەيدۇ: «بىز بالىلىرىمىزغا پەيغەمبەر ئەلەيھىسسالامنىڭ قىسسىلىرىنى خۇددى قۇرئان ئۆگەتكەندەك ئۆگىتەتتۇق.»

مۇنداق قىلىش بىر تەرەپتىن بالىلارنى شىجائەت، قورقماسلىق ۋە چىدامچانلىق قاتارلىق ئېسىل ئەخلاقىلار بىلەن سۈپەتلىنىشكە

كۆندۈرسە، يەنە بىر تەرەپتىن ئۇلارنىڭ پەيغەمبەر ئەلەيھىسسالامغا بولغان تونۇشىنى، سۆيگۈ-مۇھەببىتىنى ۋە باغلىنىشىنى كۈچەيتىدۇ.

بالىلارنى يەنە ھەزرىتى ئەبۇ بەكرى، ئۆمەر، ئوسمان ۋە ئەلى رەزىيەللاھۇ ئەنھۇملا رىغا ئوخشاش مەشھۇر ساھابىلەردىن باشلاپ، قەھرىمانلىقتا، تەقۋالىقتا ئۈلگىلىك ساھابىلارنىڭ، ئىمام ئەزەم، ئىمام شافىئى، ئىمام ئەھمەد ۋە ئىمام مالىكلارغا ئوخشىغان مۇجتەھىد ئالىملارنىڭ، ھەر قايسى زامانلاردا ئۆتكەن ئۈلگىلىك مۇسۇلمانلارنىڭ، خالىد ئىبنى ۋەلىد، سالاھىدىن ئەييۇبىيلارغا ئوخشىغان ئىسلام قوماندانلىرىنىڭ، شۇنداقلا بىزنىڭ ئۇيغۇر تارىخىمىزدا ئۆتكەن مەھمۇد قەشقىرى، يۈسۈپ خاس ھاجىپ، سۇتۇق بۇغراخان، ئابدۇقادىر داموللام، ئابدۇخالىق ئۇيغۇر قاتارلىق ئۈلگىلىك زاتلارنىڭ قىسسىسىلەرنى كۆپ ئوقۇپ بېرىش لازىم.

چوڭلاردا سۆز بىلەن ئەمەلىيەت بىردەك بولماسلىقنىڭ خەتىرى

بالا تەربىيە جەھەتتە ئۆگەنگەنلىرى ۋە ئاڭلىغانلىرى بىلەن ئائىلىسىدىكىلەرنىڭ، مەكتەپتىكىلەرنىڭ ۋە مەھەللىدىكىلەرنىڭ ئەمەلىيىتىنىڭ زىت كېلىۋاتقانلىقىنى كۆرگىنىدە، ھەيرانلىقتا قالىدۇ. بۇ ئەھۋال بالىنىڭ تەربىيەسى ئۈچۈن ئىنتايىن زىيانلىقتۇر.

مەسىلەن: ئانا بالىلىرىغا راست سۆزلەش توغرىلىق نەسىھەتلەرنى قىلىۋېتىپ، ئارقىدىنلا ئۇلارغا: «ماڭا بىرسى تېلېفون ئۇرسا، مېنى ئۆيدە يوق دەڭلار» دېيىدۇ.

ئاتا بالىلىرىغا سەمىمىي ۋە توغرا بولۇش ھەققىدە نەسىھەتلەرنى قىلىپ قويۇپ، ئۆزى سودىدا باشقىلارنى ئالدايدۇ، قاتتىق-سوقىتى قىلىدۇ.

مۇئەللىم ئوقۇغۇچىلىرىغا ساختىلىق ۋە ئالدامچىلىقتىن ساقلىنىش ھەققىدە تەربىيە بېرىپ تۇرۇپ، ئىمتىھاندا بالىلارنىڭ كۆچۈرمىكەشلىك قىلىشىغا يول قويدۇ.

ئانا بالىلىرىغا چىرايلىق سۆز قىلىش ۋە مېھرى-شەپقەتلىك بولۇش ھەققىدە نەسىھەت قىلغىنى بىلەن، ئۆزى ئېغىزىنى يىغالمايدۇ، بالىلىرىنى ئەدەپسىز سۆزلەر بىلەن ھاقارەتلەيدۇ، ئېرىنى غۇرۇرىغا تېگىدىغان سۆزلەر بىلەن ئەيىبلەيدۇ، بالىلىرىغا قوپاللىق بىلەن مۇئامىلە قىلىدۇ.

ئانا بالىلىرىغا غەيۋەت قىلىشنىڭ يامانلىقىنى سۆزلەپ بېرىپ، ئارقىدىن قوشنىلىرىنىڭ، تۇغقانلىرىنىڭ ۋە يېقىنلىرىنىڭ غەيۋىتىنى قىلىدۇ.

ئانا ئۆكسىغا نامازنى ۋاقتىدا ئوقۇش ھەققىدە نەسىھەت قىلىپ قويۇپ، ئۆزى ناماز ۋاقتىدا ئۇخلايدۇ.

ئاتا بالىلىرىنى تاماكا چېكىشتىن توسۇپ تۇرۇپ، ئۇلارنى ماگىزىندىن تاماكا ئەكىرىپ بېرىشكە بۇيرۇيدۇ.

بۇنداق ئەھۋالدا نەتىجە قانداق بولماقچى؟

ئەلۋەتتە، بالا نەزەرىيەدە ئوقۇغانلىرى بىلەن ئاڭلىغانلىرىنى ئەمەس، بەلكى رېئاللىقتا كۆرگەنلىرىنى ئۆگىنىدۇ. ئۇنىڭ رېئاللىقتا

كۆرگەنلىرى يالغانچىلىق، ئالدامچىلىق، كۆز بويىامچىلىق، ساختىپەزلىك، غەيۋەتخورلۇق، تىل-ھاقارەت، قوپاللىق قاتارلىقلاردۇر.

ئاللاھ تائالا قۇرئان كەرىمدە سۆزى بىلەن ئەمەلىيىتى بىر دەك بولمىغانلارنى قاتتىق سۆككەن: (أَتَأْمُرُونَ النَّاسَ بِالْبِرِّ وَتَنْسَوْنَ أَنْفُسَكُمْ وَأَنْتُمْ تَتْلُونَ الْكِتَابَ أَفَلَا تَعْقِلُونَ) يەنى (كىشىلەرنى ياخشى ئىشقا بۇيرۇپ ئۆزۈڭلارنى ئۇنتۇمىسىلەر؟ ھالبۇكى، سىلەر كىتابنى ئوقۇپ تۇرىسىلەر، چۈشەنمەيسىلەر؟) ⁽¹⁾ يەنە مۇنداق دېگەن: (يَا أَيُّهَا الَّذِينَ آمَنُوا لِمَ تَقُولُونَ مَا لَا تَفْعَلُونَ. كَبِيرَ مَقْتًا عِنْدَ اللَّهِ أَنْ تَقُولُوا مَا لَا تَفْعَلُونَ) يەنى (ئى ئىمان ئېيتقانلار! سىلەر نېمە ئۈچۈن قىلمايدىغان ئىشنى قىلىمىز دەيسىلەر؟ سىلەرنىڭ قىلمايدىغان ئىشنى (قىلىمىز) دېيىشىڭلار ئاللاھنىڭ دەرگاھىدا ئېغىر گۇناھتۇر) ⁽²⁾

(1) 2- سۈرە بەقەرە 44- ئايەت.

(2) 61- سۈرە سەفى 2-، 3- ئايەتلەر.

ئادەتلەندۈرۈش (كۆندۈرۈش) ئۇسۇلى ئارقىلىق تەربىيەلەش

ئادەتلەندۈرۈش ئۇسۇلى ئارقىلىق تەربىيەلەش—بالىنى مۇئەييەن بىر ئىشلارغا كۆندۈرۈش ئارقىلىق بۇ ئىشلارنى بالىنىڭ ئۆزلۈكىدىن قىلىدىغان تەبىئىي ئادىتىگە ئايلاندۇرۇش دېگەنلىك بولۇپ، بۇ ئۈلگە بولۇش، يول كۆرسىتىش، ئۆگىتىش ۋە كۆزىتىش ئارقىلىق ئەمەلگە ئاشدۇ.

ئادەتلەندۈرۈش ئۇسۇلى ئارقىلىق تەربىيەلەشنىڭ ئەھمىيىتى

ئادەت ئىنسان ھاياتىدا ناھايىتى مۇھىم ۋەزىپىلەرنى ئۆتەيدۇ. ئادەت ئىشلارنى ئۆزلۈكىدىن قىلىنىدىغان ھالغا كەلتۈرۈش ئارقىلىق، ئىنسانلارغا ئوڭايلىق ھېس قىلدۇرىدىغان نەرسىدۇر. ئىنسان بىرەر ياخشى ئىشقا ئادەتلەنگەندىن كېيىن، باشقىلار بۇيرۇمىسىمۇ بۇ ئىشنى ئۆزلۈكىدىن، ھەتتا ئىختىيارسىز ھالدا قىلىدىغان بولۇپ قالىدۇ.

ئەمما ئىنساننى بىرەر ئىشقا ئادەتلەندۈرۈش ئاسان ئەمەس. بالىلارنى ياخشى ئىشلارغا ئادەتلەندۈرۈشتە، ئۇلارغا بىر-ئىككى قېتىم مۇنداق قىل دەپ بۇيرۇپ قويۇش بىلەن ئىش پۈتمەيدۇ. بەلكى ھارماي-تالماي ئۆگىتىش، كۆزىتىش ۋە كۆندۈرۈش كېرەك. بالىلارنى ھەر قانداق بىرەر ئىشقا ئادەتلەندۈرۈش ئىشى ئاتا-ئانىدىن ۋە تەربىيەچىدىن يېتەرلىك ۋاقىت، چىدامچانلىق ھەم سەۋرچانلىق تەلەپ قىلىدىغان ئىش. ئەمما بالا بىرەر ياخشى ئىشقا ئادەتلىنىپ بولغاندىن كېيىن، ئىش ناھايىتى ئوڭايلىشىپ قالىدۇ. چۈنكى بۇ ۋاقىتتا بالا ئۇنى ئۆزلۈكىدىن قىلىدىغان بولۇپ قالىدۇ.

ئىسلام دىنى ئادەتلەندۈرۈشنى تەربىيەنىڭ ئۇسۇللىرىدىن ساناپ، تەربىيە ئىشلىرىدا ئۇنى قوللىنىدۇ. بۇ ئارقىلىق تەشەببۇس قىلىنغان ياخشى ئىشلارنى ئۆزلۈكىدىن قىلىپ كەتكىلى بولىدىغان ئادەتلەرگە ئايلاندۇرىدۇ. ساھابىلارنىڭ ئالىملىرىدىن بىرى بولغان ئابدۇللا ئىبنى مەسئۇد رەزىيەللاھۇ ئەنھۇنىڭ: «بالىلىرىڭلارنى ناماز ئوقۇشقا كۆندۈرۈڭلار، ئۇلارغا ياخشىلىقلارنى ئۆگىتىڭلار. چۈنكى ياخشىلىق ئادەتتۇر» دېگەن سۆزى نېمىدېگەن توغرا ئېيتىلغان.

ئادەتلەندۈرۈشتىن بولغان ئاساسلىق مەقسەتنى ھەر ۋاقىت قەتئىي ئېسىمىزدىن چىقارماسلىقىمىز ۋە ھەمىشە نىيەتنى دۇرۇسلاپ، پەقەت ئاللاھ تائالانىڭ رازىلىقىنى ئېلىشقا قارىتىشىمىز لازىم. ئەكسىچە بولغاندا، بۇ ئادەتلەر قۇرۇق رەسمىيەتكە ئايلىنىپ قالىدۇ.

راستچىلىق، ۋاپادارلىق، رەھىم-شەپقەت، سېخىيلىق، ئادىللىق، كەمتەرلىككە ئوخشاش بارچە ئىسلام ئەخلاقى، ناماز، روزا، زاكات، قۇرئان ئوقۇش، زىكىر ئېيتىش قاتارلىق بارچە ئىسلام ئىبادەتلىرى، يېيىش-ئىچىش، ئۇخلاش، ئۇيقۇدىن ئويغىنىش، سالام بېرىش ۋە سۆز قىلىش قاتارلىق ئىشلاردىكى بارچە ئىسلامىي قائىدە-يوسۇنلار، تازىلىق، پاكىزلىق، پىلانلىق ئىش قىلىش، كۆڭۈل قويۇپ ئىشلەش، ئۆزىگە ئىشىنىش دېگەنگە ئوخشاش بارلىق ياخشى خىسلەتلەر پەقەت ئادەتلىنىش يولى بىلەن ئۆزلىشىدۇ. پەقەت، ئادەتلەندۈرۈش ۋە كۆندۈرۈش يولى بىلەنلا بالىلارنى يۇقىرىقى ئەخلاقلار، ئىبادەتلەر ۋە قائىدە-يوسۇنلار ئاساسىدا تەربىيەلەپ چىققىلى بولىدۇ.

ھەرقانداق بىر ئىشقا كىچىك ۋاقتىدا ئادەتلىنىش، چوڭ بولۇپ قالغاندا ئادەتلەنگەندىن نەچچە ھەسسە ئوڭايدۇر. چۈنكى كىچىك بالا

ھەر قانداق ئۆزگەرتىشنى قوبۇل قىلىدىغان، تەربىيەنى تىز ئۆزلەشتۈرىدىغان خاراكتېرغا ئىگە كېلىدۇ. ئەمما چوڭلار بۇنىڭ ئەكسىچە بولۇپ، ئۇلارنى بىرەر ئىشقا ئادەتلەندۈرۈش ناھايىتى قىيىن. بولۇپمۇ ئۇلار يامان ئادەتلەرگە كۆنۈپ قالغاندىن كېيىن، ئۇلارنى ئىسلاھ قىلىپ تەربىيەلەش ئىشى ئاسانغا توختىمايدۇ. چۈنكى بۇ ۋاقىتتا تەربىيەچى ئالدى بىلەن ئۇنىڭدىكى يامان ئادەتلەرنى بىر-بىرلەپ يوق قىلىپ بولۇپ، ئاندىن ئۇنىڭغا ئىسلام تەربىيەسىنى سىڭدۈرىدۇ. بۇ ئىش ئاتا-ئانىدىن ياكى تەربىيەچىدىن ئادەتتىكىگە قارىغاندا ئىككى ھەسسە ئارتۇق تىرىشچانلىق تەلەپ قىلىدۇ.

شۇڭا بالىلارنى ياخشى ئادەتلەرگە ئۇلار كىچىك ۋاقىتتىنلا كۆندۈرۈش ئەڭ ياخشى ۋە ئەڭ ئاسان چارە ھېسابلىنىدۇ.

ئۆزىنى ئىسلاھ قىلىش ۋە ياخشى ئىشلارغا ئادەتلىنىش چوڭ بولۇپ قالغانلار ئۈچۈن قىيىن بولسىمۇ، يەنىلا مۇمكىندۇر. چىن ئىرادە باغلاش بىلەن بىرگە، ئاللاھ تائالاغا يۆلىنىش ئارقىلىق ھەر قانداق قىيىنچىلىقنى ھەل قىلغىلى بولغاندەك، ياخشى ئىشلارغا ئادەتلىنىش ئىشىدىمۇ غەلبە قىلغىلى بولىدۇ.

ئاۋۋالقى ئەسىرلەردىكى مۇسۇلمانلارمۇ ئىسلام دىنىغا كىرگەندىن كېيىن، ئىلگىرىكى جاھىلىيەت دەۋرىدىكى يامان ئادەت ۋە ناچار قىلىقلىرىنى تاشلاپ، ئۆزلىرىگە ئىسلام ئەخلاقىنى ئۆزلەشتۈرۈش ئارقىلىق دۇنيانىڭ ئەخلاق ئۇستازلىرىغا ئايلانغان.

پەيغەمبەر ئەلەيھىسسالام ئۈلگە بولۇش، ئۆگىتىش، كۆزىتىش ۋە تەكرارلاش ئارقىلىق ئۇلارنى ئۆزلىرىدە ئىلگىرى بولمىغان ئىبادەتلەرگە، گۈزەل ئەخلاقلارغا ۋە قائىدە-تەرتىپلەرگە ئادەتلەندۈرگەندى.

ياخشىلىققا ئادەتلەندۈرۈش ئۇسۇلى

تۆۋەندە بىللارنى ياخشىلىققا ئادەتلەندۈرۈش ئۇسۇللىرىنى تونۇشتۇرىمىز:

1. ئۆگىتىش ۋە قوبۇل قىلدۇرۇش بولۇپ، بۇ ئادەتلەندۈرۈشنىڭ نەزەرىيىۋى قىسمى ھېسابلىنىدۇ.
2. چېنىقتۇرۇش ۋە مەشىق قىلدۇرۇش بولۇپ، بۇ ئادەتلەندۈرۈشنىڭ ئەمەلىي قىسمى ھېسابلىنىدۇ.
3. داۋاملاشتۇرۇش ۋە تەكرارلاش بولۇپ، بۇ ئىزچىللىقنى ئادەتكە ئايلاندۇرىدۇ.
4. مۇكاپات بىلەن قىزىقتۇرۇش ۋە جازادىن قورقۇتۇش.

پەيغەمبەر ئەلەيھىسسالام ساھابىلىرىغا شەرىئەت ئەھكاملىرىنى ۋە ھەرقانداق بىر دىنىي ماۋزۇنى تىلى بىلەن سۆزلەپ ۋە ئەمەلىي ھەرىكىتى بىلەن ئورۇنداپ كۆرسىتىپ تۇرۇپ ئۆگىتەتتى. ئۇ ساھابىلىرىنى ئەستايىدىل كۆزىتىپ، ئۇلارنىڭ خاتالىقلىرىغا سىلىقلىق بىلەن تۈزىتىش بېرەتتى.

ئەبۇ ھۇرەيرە رەزىيەللاھۇ ئەنھۇ مۇنداق دېگەن: بىر كۈنى بىر ئادەم مەسجىدكە كىرىپ ناماز ئوقۇدى. پەيغەمبەر ئەلەيھىسسالام مەسجىدنىڭ بىر تەرىپىدە ئولتۇراتتى. ئۇ ئادەم نامازدىن كېيىن، كېلىپ پەيغەمبەر ئەلەيھىسسالامغا سالام بېرىۋىدى، پەيغەمبەر ئەلەيھىسسالام ئۇنىڭغا: « بارغىن نامازنى قايتا ئوقۇغىن، سەن ناماز ئوقۇمىدىڭ » دەپ قايتۇرۇۋەتتى. ئۇ ئادەم بېرىپ نامازنى قايتا ئوقۇپ بولۇپ، يەنە پەيغەمبەر ئەلەيھىسسالامنىڭ يېنىغا كەلدى. پەيغەمبەر ئەلەيھىسسالام

ئۇنىڭغا يەنە ئالدىنقى سۆزنى قىلىپ قايتۇرۇۋەتتى. ئۈچىنچى قېتىمدا ئاندىن بۇ ئادەم پەيغەمبەر ئەلەيھىسسالامغا: يارەسۇلۇللاھ! مەن بۇنىڭدىن باشقىسىنى بىلمەيمەن، ئۆزلىرى ماڭا ئۆگىتىپ قويغان بولسىلىكەن، - دېدى. شۇنىڭ بىلەن پەيغەمبەر ئەلەيھىسسالام ئۇنىڭغا مۇنداق دېدى: «سەن ناماز ئوقۇماقچى بولغىنىڭدا، ئالدى بىلەن تاھارەتنى ياخشى ئالغىن، ئاندىن قىبلىگە يۈزلىنىپ تۇرۇپ تەكبىر ئېيتقىن، ئاندىن قۇرئاندىن بىلگەنلىرىڭنى ئوقۇغىن، ئاندىن ئالدىرىماستىن، تولۇق رۇكۇ قىلغىن، ئاندىن تولۇق تۈزلىنىپ ئۆرە تۇرغىن، ئاندىن سەجدىگە بارغىن ۋە ئالدىرىماستىن سەجدە قىلغىن، ئاندىن سەجدىدىن تۇرۇپ تولۇق ئولتۇرغىن، ئاندىن بۇلارنى ھەممە نامازلىرىڭدا قىلغىن.»⁽¹⁾

يامان ئىشلارغا ئادەتلىنىپ قېلىشتىن توسۇش

بالىلارنى ياخشى ئىشلارغا ئادەتلەندۈرۈش قانچىلىك مۇھىم بولسا، ئۇلارنى يامان ئىشلارغا ئادەتلىنىپ قېلىشتىن توسۇش مۇھىم شۇنچىلىك، بەلكى ئۇنىڭدىنمۇ بەك مۇھىم. چۈنكى كۆنۈپ قالغان ئادەتنى تاشلاشقا ناھايىتى قىيىن. شۇڭا ئەڭ ياخشىسى بالىلارنى يامان ئادەتلەرگە كۆنۈپ قېلىشتىن توسۇش ۋە ئۇلارنىڭ بارچە ھەرىكەتلىرىنى كۆزىتىپ تۇرۇش لازىم.

ئەرەبلەردە «كېسەلدىن ساقلىنىش داۋالىنىشتىن ياخشى» دەيدىغان ھېكمەتلىك سۆز بار.

(1) بۇخارى ۋە مۇسلىم رىۋايىتى. «صحیح البخاری» (سەھىھۇل بۇخارى)دىكى 5897-ھەدىس، «صحیح مسلم» (سەھىھ مۇسلىم)دىكى 397-ھەدىس.

ھازىرقى ئۇيغۇر جەمئىيىتىدە بالىلارنى ئۆگىنىپ قېلىشتىن ساقلاش زۆرۈر بولغان، ناھايىتى خەتەرلىك، يامان ئىشلار مەۋجۇت. بۇلارنىڭ بېشىدا تاماكا، ھاراق، نەشە، خېروئىن، زىنا قاتارلىقلار كېلىدۇ. تاماكنى خېروئىننىڭ ئالدىدا تىلغا ئېلىشىمىزدىكى سەۋەب، تاماكا خېروئىن چېكىشنىڭ مۇقەددىمىسى بولغانلىقىدىندۇر. چۈنكى ھەر قانداق بەگگى خېروئىن چەككۈچى ئەمەس، ئەمما ھەر قانداق خېروئىن چەككۈچى بەگگىدۇر!

تاماكا چېكىشنى ئۆگىنىپ قېلىشنىڭ خەتىرى

تاماكا چېكىشنى ئۆگىنىپ قېلىش دېگەنلىك قۇتۇلۇش تولىمۇ قىيىن بولغان، خەتەرلىك بىر يولغا كىرىپ قالغانلىقتۇر. چۈنكى تاماكا تەركىبىدىكى نىكوتىن ماددىسىنىڭ تاماكا چەككۈچىلەرنىڭ تېنىدە قوزغاش كۈچىنىڭ زورلۇقى ۋە ئۇنىڭ بەدەننىڭ تەلەپلىرىدىن بىرىگە ئايلىنىپ قالغانلىقى سەۋەبلىك، تاماكا چېكىشكە ئادەتلىنىپ قالغان كىشىلەر ئۇنى تاشلاش يولىدا كۆپ ئازابلانماقتا. ھازىرقى زىيانلىق ماددىلار ئىچىدە، تاماكا ئىنسان ساقلىقنىڭ ئەڭ ئەشەددىي دۈشمىنى بولۇپ تونۇلماقتا. شۇڭا خەلقئارادىكى نۇرغۇن دۆلەتلەر كىشىلەرنىڭ ئۈستى يېپىق جايلاردا، جۈملىدىن، ئىش ئورۇنلىرىدا تاماكا چېكىشنى قەتئىي تۈردە مەنئى قىلماقتا.

ئىلمىي تەتقىقاتلاردا ئىسپاتلىنىشىچە، ئادەتتە تاماكاغا خۇمار بولۇپ قېلىش ھاراققا خۇمار بولۇپ قېلىشتىن تىز ۋە ئاسان بولىدۇ. 100 ئادەم ھاراق ئىچسە، ئۇلارنىڭ %10 ياكى %15 ى ھاراققا خۇمار بولسا، 100 ئادەم تاماكا چەكسە، ئۇلارنىڭ %85 ى تاماكاغا خۇمار بەگگى بولۇپ قالىدۇ.

- بالبۇلارنى تاماكا چېكىشنى ئۆگىنىپ قېلىشتىن ساقلاش چارىلىرى
- ئاتا-ئانىلار بالبلارنى تاماكا چېكىشنى ئۆگىنىپ قېلىشتىن ساقلاش ئۈچۈن تۆۋەندىكىلەرگە دىققەت قىلىشى لازىم:
- (1) ئائىلىدە دىنىي تەربىيەنى كۈچەيتىش، ھالال-ھارام، ياخشى-يامان ۋە توغرا-خاتالارنىڭ ھەممىسىنى بالبلارغا توغرا يوسۇندا بىلدۈرۈشى ۋە قانائەتلىنەرلىك ھالدا چۈشەندۈرۈشى.
 - (2) تەقۋادار بولۇپ، نەپسىنى يېغىش ۋە ئېسىل ئەخلاقلاردا بالبلارغا ئۈلگە بولۇش.
 - (3) بالبلارنىڭ يۈرۈش-تۇرۇشلىرىنى نازارەت قىلىپ تۇرۇشى، ئۇلارنىڭ يانچۇقلىرىنى ۋە سومكىلىرىنى پات-پات تەكشۈرۈپ تۇرۇش.
 - (4) بالبلارنىڭ ئارىلىشىدىغان دوستلىرى، ساۋاقداشلىرى ۋە قوشنىلىرىنى ئېنىق بىلىش، شۇنداقلا بالبلارنى ئەخلاقسىز، يامان، بولۇپمۇ، بەگگى بالبلارغا قەتئىي ئارىلاشتۇرماسلىق.
 - (5) بالبلارنىڭ مەكتەپتىكى ئەھۋالىنى مۇئەللىملىرىدىن ۋە ئىشەنچلىك ساۋاقداشلىرىدىن ھەمىشە ئىگىلەپ تۇرۇش.
 - (6) تاماكا چېكىدىغانلار بار سورۇنلارغا بالبلارنى ئېلىپ بارماسلىقى ۋە ئۇلارنىڭ يالغۇز بېرىشىغىمۇ يول قويماسلىق.
 - (7) ئاتا-ئانىلار ئۆزلىرى بالبلارنىڭ يېنىدا تاماكا چەكمەسلىك، ئۆيدە تاماكا ساقلىماسلىق.
 - (8) بالبلارنىڭ بېرەر قېتىم تاماكا چەككەنلىكىنى، ياكى بەگگى بالبلارغا ئارىلاشقانلىقىنى ئاڭلىغان ھامان بالبلارنى قانائەتلىنەرلىك

ئىلمىي ئۇسۇل بىلەن ئاگاھلاندۇرۇش، قايتا قىلماسلىققا ۋەدە ئېلىشى ۋە ھەمىشە ئۇلارنى سۈرۈشتە قىلىپ تۇرۇش.

(9) بالىلارنىڭ يامان ئادەتلەرگە كۆنۈپ قالماسلىقى ۋە گۈزەل ئەخلاقلىق پەرزەنت بولۇشى ئۈچۈن، ئاللاھقا سېغىنىپ ھەر دائىم دۇئا قىلىش.

(10) تاماكا، ھاراق، خېروئىن، نەشە ۋە باشقا زىيانلىق نەرسىلەرنىڭ خەتىرىدىن بالىلارنى ھەمىشە ئاگاھلاندۇرۇپ تۇرۇش.

(11) ناۋادا، ئائىلە چوڭلىرىدىن بىرەرسىنىڭ تاماكا چېكىدىغان يامان ئادىتى بولسا، شۇ سەبەبى پەرزەنتلەرنىڭ يۈز-خاتىرىسى ۋە ئۇلارنىڭ پاك-پاكىز تەربىيەلەنىشى ئۈچۈن بۇ ئادىتنى قەتئىي تاشلىشى لازىم.

پەرزەنتلىرىنى راستتىنلا ياخشى كۆرىدىغان ئادەم ئۆز نەپسىنىڭ ئىسيانكارلىقىنى يېڭىدۇ ۋە گۇناھ-مەسئەتتىن ئالىدىغان ۋاقىتلىق لەززەتنى پەرزەنتلىرى ئۈچۈن قۇربان قىلىدۇ. خەلقىمىزدە «قولنى كەسمگۈچە قان چىقماس» دەيدىغان ھېكمەتلىك سۆز بار. دۇنيادا ھەر قانداق بىر مەقسەتنى ئەمەلگە ئاشۇرۇش ئۈچۈن بەدەل تۆلەشكە توغرا كېلىدۇ. پەرزەنتلەر مەيلى قانچىلىك چوڭ بەدەل بولسىمۇ، ئەلۋەتتە تۆلەشكە ئەرزىيدۇ.

تاماكا ئۆز رازىلىقى بىلەن ئۆزىنى ئۆلتۈرۈشتۈر

دۇنيا سەھىيە تەشكىلاتىنىڭ يېقىندا ئېلان قىلغان رەسمىي ئىستاتىستىكىلىق دوكلاتىدا مۇنداق دەپ قەيت قىلىنغان:--«دۇنيادا يىلىغا تاماكا سەۋەبلىك ئىككى يېرىم مىليون ئادەم ئۆلىدۇ. بۇ سان

1945- يىلى ئىككىنچى دۇنيا ئۇرۇشىنىڭ ئاخىرقى مەزگىللىرىدە ئامېرىكا قوشما ئىتتاتلىرى، ياپونىيەنىڭ ھىروشىما ۋە ناگاساكى شەھەرلىرىگە ئاتوم بومبىسى تاشلىغاندا ئۆلگەن ئادەم سانىدىن تەخمىنەن 10 ھەسسە ئارتۇق. چۈنكى ئۇ ۋاقىتتا ئاتوم زەربىسى بىلەن ئۆلگەنلەرنىڭ سانى 250 مىڭ ئادەم ئىدى. دۇنيادا ئەيدىز كېسىلى تارقالغاندىن كېيىن 1981- يىلىدىن 1992- يىلىنىڭ ئاخىرىغىچە بولغان 12 يىلغا يېقىن ۋاقىت مابەينىدە، ئەيدىز كېسىلى بىلەن ئۆلگەنلەرنىڭ سانى دۇنيا بويىچە 250 مىڭدىن ئازراق ئاشىدۇ. بۇنىڭدىن مەلۇمكى، دۇنيادا تاماكا سەۋەبىدىن بىر يىل ئىچىدە ئۆلىدىغان ئادەم سانى ياپونىيەگە تاشلانغان ئاتومدا ئۆلگەن، ئەيدىز كېسىلى سەۋەبلىك 12 يىل ئىچىدە ئۆلگەن ئادەم سانىدىن نەچچە ھەسسە كۆپ بولماقتا».

تاماكا چېكىشتىن ساقلىنىش چارىلىرى

تۆۋەندىكى چارە-تەدبىرلەر تاماكا چېكىشنى ئۆگىنىپ قېلىشتىن ساقلىنىشقا ياردەمچى بولۇشى مۇمكىن:

(1) تاماكا چېكىدىغانلار بىلەن ئىمكان قەدەر ئارىلاشماسلىق. ئىش مۇناسىۋىتى بىلەن چارسىز ئارىلىشىشقا مەجبۇر بولغان تەقدىردىمۇ، تاماكاغا سەلبىي نەزەر بىلەن قاراش، ئۇنى خەتەرلىك بىر ئاپەت ياكى ئالۋاستى دەپ تونۇش ۋە شۇنداق مۇئامىلە قىلىش.

(2) ئۆگىنىپ قالمايمەن، دېگەن ئىشەنچ بىلەن بىر-ئىككى قېتىم چېكىپ بېقىشتىن قاتتىق ھەزەر ئەيلەش.

(3) تاماكاغا زورلىغۇچىلارغا قەتئىي بوي ئەگمەسلىك ۋە شۇنداق ئەھۋالغا مۇپتىلا بولۇپ قالماسلىقنىڭ چارىسىنى قىلىش.

(4) تاماكا چېكىدىغانلار بار سورۇنلاردىن مۇمكىن قەدەر ئۆزىنى قاچۇرۇش. ئامالسىز قاتنىشىپ قالغاندىمۇ، بەگىگىلەردىن يىراقراق ئولتۇرۇش.

(5) سىزگە تاماكا سۇنغان كىشى ھەر قانچە يېقىن كىشىڭىز بولغان تەقدىردىمۇ، ئۇنىڭ يۈز خاتىرىسىنى قىلماستىن قەتئىي رەت قىلىشىڭىز كېرەك. ئۇنداق قىلمىغاندا، كېيىنكى پۇشايمان سىزگە پايدا بەرمەيدۇ.

نەسبەت بىلەن تەربىيەلەش

نەسبەت — كۆڭۈلنى يۇمشىتىدىغان، ۋىجداننى ھەرىكەتلەندۈرىدىغان، ئەقلىنى قايىل قىلىدىغان تەسىرلىك سۆزلەر بىلەن مۇددىئانى قوبۇل قىلدۇرۇشقا تىرىشىش دېگەنلىكتۇر.

نەسبەتنى تەربىيە ئۇسۇللىرى قاتارىدا قوللىنىشتىن مەقسەت تەربىيەلەنگۈچىلەرنىڭ ھېسسىياتىنى ئويغىتىش، ۋىجداننى ھەرىكەتكە سېلىش ئارقىلىق ئۇلارنى قوبۇل قىلىدىغان ھالەتكە كەلتۈرۈپ بولۇپ، ئاندىن ئۇلارنىڭ قەلبىگە گۈزەل ئەخلاق ۋە ياخشى ئادەتلەرنى يەرلەشتۈرۈشتىن ئىبارەتتۇر.

نەسبەت قىلغۇچى ئاتا، ياكى ئانا، ياكى مۇئەللىم قىلغان نەسبەتلىرىدە قانچىلىك ئىخلاسلۇق، قانچىلىك ئەمەلىيەتچان ۋە قانچىلىك سەمىمىي بولسا، ئۇنىڭ نەسبەتلىرى شۇنچىلىك تەسىرلىك ۋە شۇنچىلىك ئۈنۈملۈك بولىدۇ، چۈنكى چىن يۈرەكتىن چىققان سۆز چوقۇم يۈرەككە يېتىپ بارىدۇ ۋە ئۇنىڭغا تەسىر قىلىدۇ. ئەمما ئېغىزدىنلا چىققان سۆز قولاقنىلا قېلىپ، قەلبكە ئۆتمەيدۇ، شۇڭا تەسىرى بولمايدۇ.

ئۆگىتىش بىلەن نەسبەت قىلىش ئوتتۇرىسىدىكى پەرق شۇكى، ئۆگىتىش بىرەر ئىشنى قىلىشنىڭ پايدىلىق ئىكەنلىكىنى چۈشەندۈرۈش بىلەن بىرگە، ئۇ ئىشنى قىلىشقا بۇيرۇش بىلەن چەكلىنىدۇ. ئەمما نەسبەت قىلىش بىرەر ئىشنى قوبۇل قىلدۇرۇش، ياكى بىرەر پىكىرنى سىڭدۈرۈش ئۈچۈن ۋىجدانغا خىتاب قىلىش، ئادەمنىڭ ئىچكى دۇنياسىغا تەسىر كۆرسىتىش بىلەن بولىدۇ.

يولدا قىلىنغان نەسىھەتنىڭ ئادەمنىڭ ئىچكى دۇنياسىغا كۆرسىتىدىغان تەسىرى ناھايىتى چوڭ بولىدۇ. شۇڭا نەسىھەت تەربىيەنىڭ ئەڭ تەسىرلىك ئۇسۇللىرىدىن بىرى سانىلىدۇ.

نەسىھەتنىڭ پايدىسى چوڭدۇر. ئاللاھ تائالا قۇرئان كەرىمدە پەيغەمبەر ئەلەيھىسسالامغا خىتاب قىلىپ: (وَذَكِّرْ فَإِنَّ الذِّكْرَ تَنْفَعُ الْمُؤْمِنِينَ) يەنى (ۋەز- نەسىھەت قىلغىن. چۈنكى ۋەز- نەسىھەت مۇئمىنلەرگە پايدىلىقتۇر)⁽¹⁾ دېگەن. نەسىھەت چوڭلار ئۈچۈنمۇ پايدىلىق بولغان يەردە، گۇناھسىز، قەلبى ئاپئاق قۇندۇزدەك بولغان بالىلار ئۈچۈن ئەلۋەتتە پايدىلىقتۇر. شەكسىزكى، نەسىھەتنىڭ بالىلارغا بولغان تەسىرى چوڭدۇر.

قۇرئان كەرىم ۋەز- نەسىھەتلەر بىلەن تولغان:

(وَعِظُهُمْ وَقَالَ لَهُمْ فِي أَنْفُسِهِمْ قَوْلًا بَلِيغًا) يەنى (ئۇلارغا نەسىھەت قىلغىن، ئۇلارغا ئۆزلىرى توغرىلىق تەسىرلىك سۆزلەرنى قىلغىن)⁽²⁾

(وَإِذْ قَالَ لِقْمَانَ لِابْنِهِ وَهُوَ يَعِظُهُ يَا بُنَيَّ لَا تُشْرِكْ بِاللَّهِ إِنَّ الشِّرْكَ لَظُلْمٌ عَظِيمٌ) يەنى (ئۆز ۋاقتىدا لوقمان (ھەكىم) ئوغلىغا نەسىھەت قىلىپ: «ئى ئوغۇلچىقىم، ئاللاھقا شېرىك كەلتۈرمىگىن، شېرىك كەلتۈرۈش ھەقىقەتەن چوڭ ھەقسىزلىقتۇر» دېدى)⁽³⁾

(1) 51- سۈرە زارىيات 55- ئايەت.

(2) 4- سۈرە نىسا 63- ئايەت.

(3) 31- سۈرە لوقمان 13- ئايەت.

(هَذَا بَيَانٌ لِلنَّاسِ وَهُدًى وَمَوْعِظَةٌ لِّلْمُتَّقِينَ) يەنى (بۇ قۇرئان) پۈتۈن ئىنسانىيەتكە باياندۇر، تەقۋادارلارغا ھىدايەت ۋە نەسھەتتۇر⁽¹⁾

نەسھەت ئادەمنى ئۆزگەرتىش كۈچىگە ئىگە

ۋەز-نەسھەتنىڭ قىممىتىنى ئاددىي ساناشقا قەتئىي بولمايدۇ. چۈنكى ۋەز-نەسھەت بىر ئىنساننىڭ ئىچكى دۇنياسىنى ئۆزگەرتىپ ئۇنى باشقا بىر ئىنسانغا ئايلاندۇرۇپ قويالايدۇ. ۋەز-نەسھەتنىڭ تەسىرى بىلەن ھىدايەت تېپىپ مۇسۇلمان بولغانلار ھەققىدە يېزىلغان ئەسەرلەر نۇرغۇن. چۈنكى چىن يۈرەكتىن قىلىنغان سەمىمىي نەسھەت چوقۇم يۈرەككە تەسىر قىلىدۇ ۋە ئادەمدە ئۆزگىرىش پەيدا قىلىدۇ.

ئەمدى نەسھەتنى قانداق قىلىش كېرەك؟

نەسھەت قىلىشنىڭ ئۇسۇللىرى

1. سىلىق ۋە يۇمشاق نەسھەت قىلىش

ئۆلىمالاردىن بىرى ئىسلام خەلىپىلىرىدىن بىرىنىڭ ئالدىغا بېرىپ: «مەن سىلىگە قوپالراق سۆز بىلەن بىر نەسھەت قىلىپ قويمىقچىمەن» دېگەندە، خەلىپە ئۇنىڭغا: «ئى قېرىندىشىم، قانداقلا چە سىز ماڭا قوپال نەسھەت قىلماقچى بولۇپ قالىدىڭىز؟ ئاللاھ تائالا سېنىڭدىن ياخشى بىرىنى مېنىڭدىنمۇ يامان بىرىگە ئەۋەتىپ، ئۇنىڭغا يۇمشاق نەسھەت قىلىشقا بۇيرۇغان. سىز ئاللاھ تائالانىڭ مۇسا ئەلەيھىسسالام بىلەن ھارۇن ئەلەيھىسسالامنى پىرىئەۋنگە ئەۋەتىپ: (فَقُولَا لَهُ قَوْلًا لَّيِّنًا لَعَلَّهُ يَتَذَكَّرُ أَوْ يَحْتَشَى) يەنى (ئۇنىڭغا يۇمشاق سۆز قىلىڭلار، ئۇ ۋەز - نەسھەتنى

(1) 3- سۈرە ئال ئىمران 138 - ئايەت.

قوبۇل قىلىشى، ياكى (ئۆزىنىڭ ئاقىۋىتىدىن) قورقۇشى مۇمكىن) (1) دەپ ئەمىر قىلغانلىقىنى بىلمەمسىز؟ سىز مۇسا ئەلەيھىسسالام ئەمەس، مەنمۇ پىرئەۋن ئەمەسقۇ» دېگەن ئىكەن.

نەسەھەت قىلغۇچىنىڭ نىيىتى قانچىلىك خالسى بولغان تەقدىردىمۇ، قاتتىق سۆزلەر بىلەن نەسەھەت قىلىش ھېچقانداق پايدا بەرمەيدۇ. ئىنسانىيەتنىڭ ئۈلگىسى ھەزرىتى مۇھەممەد ئەلەيھىسسالام ئەخلاققا ئەڭ كامىل، ئەڭ شەپقەتلىك، ئەڭ مەرھەمەتلىك، ئەڭ ئالىم، ئەڭ ماھىر ئاتىق، ئەڭ تەقۋا زات ئىدى. ئۇ ھېچقاچان قاتتىق ۋە قوپال سۆزلەر بىلەن نەسەھەت قىلمايتتى.

ھەسسەن ئىبنى سابىت رەزىيەللاھۇ ئەنھۇ پەيغەمبەر ئەلەيھىسسالامنى مەدھىيەلەپ مۇنداق شېئىر ئوقۇغان:

وَأَحْسَنَ مِنْكَ لَمْ تَرَ قَطُّ عَيْنٌ وَأَجْمَلُ مِنْكَ لَمْ يَلِدِ النِّسَاءُ

خُلِقْتَ مَبْرَأً مِنْ كُلِّ عَيْبٍ كَأَنَّكَ قَدْ خُلِقْتَ كَمَا تَشَاءُ

تەرجىمىسى:

سەندىن ئېسىلنى كۆرگەن ئەمەس كۆز،

ئاياللار تۇغمىدى سەندىن گۈزەلنى.

ھېچبىر ئەيىبىسىز، ساپساق تۆرەلدىڭ،

گويا خەلق ئەتتىڭ شۇنداق ئۆزۈڭنى.

ئاللاھ تائالا پەيغەمبەر ئەلەيھىسسالامغا: (فَبِمَا رَحْمَةٍ مِنَ اللَّهِ لِنْتَ لَهُمْ وَلَوْ كُنْتَ فَظًّا غَلِيظَ الْقَلْبِ لَانْفَضُّوا مِنْ حَوْلِكَ) يەنى (ئاللاھنىڭ رەھمىتى بىلەن سەن ئۇلارغا مۇلايىم بولدۇڭ. ئەگەر قويال، باغرى قاتتىق بولغان بولساڭ، ئۇلار چۆرەڭدىن تارقاپ كېتەتتى) (1) دېگەن.

بىز پەيغەمبەر ئەلەيھىسسالامدىن ئەۋزەل ئەمەسمىز، ئۇنىڭدىن ئەخلاقلىقمۇ ئەمەسمىز. ئەھۋال بۇنداق ئىكەن، نېمە ئۈچۈن كىشىلەرگە قاتتىقلىق قىلىمىز؟

مەسجىدكە تەرەت قىلغان ئادەمنىڭ قىسسىسى

ئەنەس ئىبنى مالىك رەزىيەللاھۇ ئەنھۇ مۇنداق دەيدۇ: بىر كۈنى پەيغەمبەر ئەلەيھىسسالام بىلەن مەسجىدتە ئولتۇراتتۇق، شۇ پەيتتە سەھرالىق بىر ئادەم مەسجىدكە كىرىپ كىچىك تەرەت قىلىشقا باشلايدۇ. ئۇنى كۆرگەن ساھابىلەر كۈتۈلمىگەن بۇ ئەھۋالنى كۆرۈپ ئۇ ئادەمنىڭ يېنىغا يۈگۈرىدۇ. ئەمما پەيغەمبەر ئەلەيھىسسالام ئۇلارغا: «توختاڭلار! ئۇ ئادەمنى ئالدىراتماڭلار، سۈيۈدۈكىنى قىسۋالمىسۇن» دەپ ئۇلارنى پەس قىلىدۇ. ئاندىن ھېلىقى ئادەم تەرىتىنى قىلىپ بولغاندىن كېيىن، ئۇنى يېنىغا چاقىرىپ ئۇنىڭغا: «بۇ مەسجىدلەر تەرەت قىلىش ئۈچۈن ئەمەس، بەلكى ناماز ئوقۇش ۋە قۇرئان ئوقۇش ئۈچۈن سېلىنغان» دەپ چىرايلىقچە نەسەھەت قىلىدۇ. ھېلىقى ئادەم ئەتراپتىكىلەرنىڭ غەزىپىدىن قورقۇپ كېتىپ، سۆز قىلماستىن مەسجىدىن چىقىپ كېتىدۇ. نامازنىڭ ۋاقتى كىرگەندە بۇ ئادەم مەسجىدكە كىرىپ، پەيغەمبەر ئەلەيھىسسالامنىڭ ئارقىسىدا تۇرۇپ

جامائەت بىلەن ناماز ئوقۇيدۇ. پەيغەمبەر ئەلەيھىسسالام رۇكۇدىن تۇرۇپ «سەمئەللاھۇلىمەن ھەمدە» دېگىنىدە ھەممە جامائەت بىرلىكتە «رەببەنا ۋەلەكەلھەمدۇ» دەيدۇ. پەقەت ھېلىقى ئادەم ئۈنۈملۈك ئاۋازدا "ئى ئاللاھ! ماڭا ۋە مۇھەممەدكە رەھىم قىلغىن، بىز ئىككىمىزدىن باشقا ھېچكىمگە رەھىم قىلمىغىن" دەپ دۇئا قىلىدۇ. ناماز تۈگىگەندىن كېيىن، پەيغەمبەر ئەلەيھىسسالام جامائەتكە يۈزلىنىپ، ھېلىقى دۇئانى كىمنىڭ قىلغانلىقىنى سورايدۇ، ئۇ ئادەم "مەن" دەپ ئالدىغا چىقىدۇ. پەيغەمبەر ئەلەيھىسسالام ئۇنىڭغا: «ئاللاھنىڭ كەڭ رەھىمىنى تار قىلىۋالدىڭغۇ!»⁽¹⁾ دەيدۇ.

ھەدىستىن مەلۇمكى، مەسجدكە تەرەت قىلغان سەھرالىق بىر ئادەمنىڭ قەلبىنى پەيغەمبەر ئەلەيھىسسالام چىرايلىق نەسەھەتى ۋە چەكسىز مېھرىبانلىقى بىلەن ئاچقان ۋە ئۇنىڭ قەلبىگە كىرىپ ئۇنىڭ شۇنداق چەكسىز سۆيگۈسىگە سازاۋەر بولغان.

نامازدا سۆز قىلغان ئادەمنىڭ قىسسىسى

مۇئاۋىيە ئىبنى ھەكەم رەزىيەللاھۇمۇنداق دەيدۇ: بىر كۈنى مەن پەيغەمبەر ئەلەيھىسسالام بىلەن ناماز ئوقۇۋاتاتتىم. جامائەتلەردىن بىرى چۈشكۈرۈۋىدى، مەن يۇقىرى ئاۋاز بىلەن «يەرھەمۇكەللاھ» دېدىم، كىشىلەر ماڭا كۆزلىرى بىلەن ئالايىدى، مەن ئۇلارغا: نېمە بولدى؟ ھەممىڭلار ماڭا ئالايىپ قارايسىلەرغۇ، دېدىم. ئاندىن ئۇلار قوللىرى بىلەن تىزلىرىغا ئورۇپ مېنى سۆز قىلىشتىن توختىتىشقا تىرىشتى. مەنمۇ جىم بولدۇم. پەيغەمبەر ئەلەيھىسسالام نامازنى تۈگەتكەندىن

(1) ئىمام مۇسلىمنىڭ «صحیح مسلم» (سەھىھ مۇسلىم) ناملىق ھەدىس توپلىمىنىڭ 285- ھەدىسى.

كېيىن، ماڭا ئاچچىقلانمىدى ياكى مېنى سىلكىمىدى. مەن ئۇنىڭدەك ئاللىجاناب بىرەر تەربىيەچىنى بۇرۇنمۇ ۋە كېيىنمۇ ھېچ كۆرۈپ باقمىدىم، ئۇ ماڭا: «نامازدا تەسبىھ، تەكبىر ئېيتىش ۋە قىراگەت قىلىشتىن باشقا سۆز قىلسا بولمايدۇ»⁽¹⁾ دېدى.

پەيغەمبەر ئەلەيھىسسالام ئەنە شۇنداق سىلىق ۋە مۇلايىملىق بىلەن نەسەت قىلىش ئارقىلىق كىشىلەرنىڭ قەلبىدىن ئورۇن ئالاتتى، كۆڭلىنى يۇمشاتتى.

2. قايىل قىلىش بىلەن نەسەت قىلىش

نەسەت قىلغۇچى چوقۇم كىشىلەرنى قايىل قىلىدىغان ئۇسۇللارنى قوللىنىشى لازىم. چۈنكى ئاڭلىغۇچىلار ئۇنىڭ نەسەتلىرىگە قايىل بولمىسا، ئۇنى قوبۇل قىلمايدۇ. پەيغەمبەر ئەلەيھىسسالام بۇ ھەقتىمۇ بىزگە ئەڭ ئېسىل ئۆرنەكلەرنى بەرگەن.

بىر كۈنى پەيغەمبەر ئەلەيھىسسالامنىڭ يېنىغا قۇرۇش قەبىلىسىدىن بىر ياش كېلىپ، ئۇنىڭدىن زىنا قىلىشقا رۇخسەت قىلىشنى سورايدۇ. ئەتراپتا ئولتۇرغانلارنىڭ ئاچچىقى كېلىدۇ. ئەمما پەيغەمبەر ئەلەيھىسسالام ئۇلارنى توختىتىپ، ھېلىقى ياشنى يېنىغا چاقىرىدۇ ۋە ئۇنىڭدىن: «ئاناڭنىڭ زىنا قىلىشنى ياققۇرامسەن؟» دەپ سورايدۇ. ياش: «ياق ئەلۋەتتە» دەپ جاۋاب بېرىدۇ. ئاندىن پەيغەمبەر ئەلەيھىسسالام: «دۇنيادا ھېچكىم ئانىسىنىڭ زىنا قىلىشنى ياققۇرمايدۇ. ئۇنداقتا، بۇ ئىشنى قىزىڭ ئۈچۈن ياققۇرامسەن؟» دەپ سورايدۇ. ياش: «ياق» دەپ جاۋاب بېرىدۇ. ئاندىن پەيغەمبەر

(1) ئىمام مۇسلىمنىڭ «صحیح مسلم» (سەھىھ مۇسلىم) ناملىق ھەدىس توپلىمىنىڭ 537-ھەدىسى.

ئەلەيھىسسالام: «ھېچكىم قىزلىرى ئۈچۈن ئۇنى ياقىتۇرمايدۇ. ئۇنداقتا ئاچا-سىڭىللىرىڭ ئۈچۈن ياقىتۇرمامسەن؟ تاغا ئاچىلىرىڭ ئۈچۈن ياقىتۇرمامسەن؟» دېگەن سوئاللارنى سوراپ بولغاندىن كېيىن، ھېلىقى ياشنىڭ مەيدىسىگە مۇبارەك قولىنى قويۇپ تۇرۇپ، ئۇنىڭغا: «ئى ئاللاھ! بۇنىڭ گۇناھىنى كەچۈرگىن، قەلبىنى پاكلىغىن، ئۇنى ھارامدىن ساقلىغىن» دەپ دۇئا قىلىدۇ. شۇنىڭدىن كېيىن بۇ ياش ھارامغا قەتئىي قارىمايدىغان بولۇپ كېتىدۇ.⁽¹⁾

ھەدىستە كۆرگىنىمىزدەك، پەيغەمبەر ئەلەيھىسسالام بۇ ياشقا چىرايلىقچە نەسەھەت قىلىش ئارقىلىق ئۇنى قايىل قىلغان ۋە ھارامدىن ساقلاپ قالغان.

3. رەسۋا قىلماستىن نەسەھەت قىلىش

نەسەھەت قىلغۇچىلارنىڭ بىلىۋېلىشقا تېگىشلىك مۇھىم بىر مەسىلە شۇكى، بىراۋنىڭ خاتالىقىغا تۈزىتىش بېرىش ئاساسىدا ئۇنىڭغا نەسەھەت قىلماقچى بولغان ئادەم چوقۇم ئۇنىڭغا كىشىلەر جىق يەردە نەسەھەت قىلماستىن، بەلكى يالغۇز يەردە نەسەھەت قىلىشى لازىم. ئەگەر مۇنداق قىلمىغاندا، ئۇنىڭغا نەسەھەت قىلىش ئەمەس، ئۇنى رەسۋا قىلغانلىق بولىدۇ. بۇنىڭدىن تۈزىتىش ئەمەس، بەلكى ئەكسىچە سەلبىي نەتىجە كېلىپ چىقىدۇ. پەيغەمبەر ئەلەيھىسسالام ھېچكىمنىڭ ئەيىبىنى ئاچمىغان ۋە ھېچكىمنىڭ خاتالىقىنى كىشىلەرنىڭ ئالدىدا يۈزىگە سالمىغان.

(1) ئىمام ئەھمەدنىڭ «مسند الإمام أحمد» (مۇسئەدى ئىمام ئەھمەد) ناملىق ھەدىس توپلىمىنىڭ 22265-ھەدىسى.

ۋەز-نەسبەت كىشىلەرگە سوئال قويۇش، مىساللارنى كەلتۈرۈش ۋە ئاڭلىغۇچىلارنىڭ پىكىرلىرىنى ئاڭلاپ بېقىش قاتارلىق ئۇسۇللار بىلەنمۇ بولىدۇ. ۋەز-نەسبەتنىڭ تۈرلۈك ئۇسۇللار بىلەن قىلىنىشى ئاڭلىغۇچىلارنىڭ زېھنىنى ئىپچىش، ئەقلىنى ئويغىتىش ۋە چۈشەنچىسىنى ئايدىڭلاشتۇرۇشتا ئالاھىدە ئۈنۈم بېرىدۇ.

ھادىسە ۋە ۋەقەلىكلەر بىلەن تەربىيەلەش

دۇنيا ھاياتى تۈرلۈك مۇسبەتلەردىن، ھادىسىلەردىن، قۇربان بېرىشلەردىن ۋە ھەر خىل كۆڭۈلسىزلىكلەردىن خالىي بولالمايدۇ. بۇلارنىڭ ھەممىسى ئاللاھ تائالانىڭ ئىرادىسى بىلەن بولىدۇ. ئەقىللىك تەربىيەچى مۇشۇنداق ئەھۋاللاردىن پايدىلىپ، نەپسىنى پاكلاش، روھنى ئۇرغۇتۇش ئىشلىرىنى قولدىن بەرمەيدۇ.

چۈنكى مۇنداق ۋاقىتلاردىكى تەربىيەنىڭ تەربىيە ئۇسۇللىرىدىن بىرى بولۇپ قېلىشىدىكى سەۋەب شۇكى، مۇسبەتلىك ياكى دەرد-ئەلەملىك كۈنلەردە كىشىلەرنىڭ قەلبى يۇمشاپ قالىدۇ، ئۇلاردا ئۆزگىرىشنى قوبۇل قىلىدىغان بىر ھالەت شەكىللىنىدۇ. مۇنداق ۋاقىتتا قىلىنغان تەربىيەنى ۋە نەسىھەتلەرنى قوبۇل قىلىش نىسبىتى يۇقىرى بولىدۇ. تەربىيەچى ۋەقەلىكلەرنى ئۆزى يارىتالمايدۇ. پەقەت ئۇنىڭدىن پايدىلىنىپ نەسىھەتلىرىنى قىلىۋالالايدۇ، خالاس.

مۇسبەتلىك ۋە دەرد-ئەلەملىك ۋاقىتلاردا ئەمەس، بەلكى ھەر قانداق بىر ۋەقەلىك ۋە ئۆزگىرىشلەردىن پايدىلىنىپ دىنىي ھەقىقەتلەرنى چۈشەندۈرۈش ۋە تەربىيە قىلىش ئالاھىدە ئۈنۈم بېرىدۇ.

ئەلى ئىبن ئەبۇ تالىب رەزىيەللاھۇ ئەنھۇ مۇنداق دەيدۇ: پەيغەمبەر ئەلەيھىسسالام توڭگىسىنىڭ ئارقىسىغا تاغىسىنىڭ ئوغلى فەزل ئىبنى ئابباسنى مىندۈرۈپ كېلىۋاتاتتى. بىر ئايال پەيغەمبەر ئەلەيھىسسالامدىن مەسىلە سورىغىلى كەلدى. ئۇ پەيغەمبەر ئەلەيھىسسالامدىن ياشىنىپ قالغان ئاتىسى ئۈچۈن ھەج پەرزىنى ئادا قىلىپ قويسام بولامدۇ؟ دېگەن مەنىدە سوئال سورىۋىدى، پەيغەمبەر

ئەلەيھىسسالام ئۇنىڭغا: بولىدۇ، ئاتىڭىز ئۈچۈن ھەج قىلىڭ» دەپ جاۋاب بەردى ۋە ئايالغا تىكىلىپ قاراپ تۇرۇۋاتقان فەزلىنىڭ بېشىنى مۇلايىملىق بىلەن باشقا ياققا بۇراپ قويدى. ئابباس پەيغەمبەر ئەلەيھىسسالامدىن نېمە ئۈچۈن ئۇنىڭ بويىنى بۇراپ قويغانلىقىنى سورىغاندا، پەيغەمبەر ئەلەيھىسسالام: «بىر ياش يىگىت بىلەن بىر ياش قىزنى كۆرۈۋېلىدىم، ئۇلارغا نىسبەتەن شەيتاندىن خاتىرجەم بولالمايمىز»⁽¹⁾ دېدى.

پەيغەمبەر ئەلەيھىسسالام بۇ ھەدىستە، كۆز ئالدىدا بولۇۋاتقان ئاددىي بىر ۋەقەلىكتىن پايدىلىنىپ، نامەھرەمگە تىكىلىپ قاراشنى ساقلىنىشتىن ئىبارەت شەرىئەت ھۆكۈمىنى ئۆگەتكەن.

قىسقىسى، ئاتا-ئانا، ياكى مۇئەللىم، ياكى ھەر قانداق بىر تەربىيەچى قولغا كەلگەن پۇرسەتلەردىن پايدىلىنىشى لازىم. ھەتتا ئانا بالىسى بىلەن تېلېۋىزور كۆرۈپ ئولتۇرۇش پۇرسىتىدىن پايدىلىنىپ، ئۇنىڭغا تېلېۋىزوردىكى ئەدەپ-ئەخلاققا تەسىر يەتكۈزىدىغان كۆرۈنۈشلەرگە ۋە شۇنداق كۆرۈنۈشلەرنى بېرىدىغان قاناللارغا قارىماسلىق ھەققىدە تەربىيە بېرەلەيدۇ.

ئاتا-بازاردا سودا-سېتىق قىلىدىغانلاردىن سەمىمىي مۇلازىمەت قىلمايدىغانلارنى كۆرگەندە، بالىسىغا مۇنداق قىلىشنىڭ ئىسلام ئەخلاقىدىن نېسىۋە ئالالمىغان ئادەملەرنىڭ ئىشى ئىكەنلىكىنى چۈشەندۈرۈپ، راستچىل، دۇرۇس ۋە سەمىمىي بولۇشنىڭ زۆرۈرلۈكى ھەققىدە تەربىيە بېرەلەيدۇ.

(1) بەيھەقىنىڭ «السنن الكبرى» (سۈنەنى كۇبرا) ناملىق ھەدىس توپلىمىنىڭ

مەسىلەن: ئۇرۇق-تۇغقانلاردىن بىرەرسى ۋاپات بولغان مۇسبەتلىك كۈنلەردە، ئاتا-ئانا بالغا ئۆلۈم دېگەننىڭ پەقەتلا بىر يوقىلىش ئەمەس، بەلكى بۇ پانىي ئالەمدىن باقىي ئالەمگە يۆتكىلىش سەپىرى ئىكەنلىكىنى، ئاخىرەتتە بەختلىك بولۇش ئۈچۈن ئاللاھ تائالاغا تائەت-ئىبادەت قىلىشنىڭ زۆرۈرلۈكىنى بايان قىلىپ بېرىش ئارقىلىقمۇ تەربىيە بېرەلەيدۇ. دېمەك، نۇرمۇشمىزدىكى ھەر كۈن ۋە ھەر سائەتتە تەربىيە قىلىش پۇرسەتلىرى تېپىلىپ تۇرىدۇ.

تەربىيەگە ئالاقىدار بولغىنى بۇ پۇرسەتلەردىن پايدىلىنىشتۇر. ئەقىللىك تەربىيەچى ھېچبىر پۇرسەتنى بىكارغا كەتكۈزۈۋەتمەيدۇ، تەربىيەگە پايدىلىق بولغان ئىشلارنىڭ ھەممىسىدىن پايدىلىنىدۇ.

قىسسىلەر بىلەن تەربىيەلەش

قىسسىلەرنىڭ تەسىر كۈچى

قىسسە ئاڭلىغان ياكى ئوقۇغان ئادەمنىڭ ئۇنىڭ داۋامغا قىزىقىپ ئۆزىنى ئۇنتۇش دەرىجىسىگە كېلىپ قېلىشنىڭ سەۋەبى قىسسەدە ئىنساننى ئۆز تەسىر دائىرىسىگە ئېلىۋالدىغان ئاجايىپ بىر خىل سېھرىي كۈچ بولۇپ، چوڭ-كىچىك ھەممە ئادەمنى ئۆزىگە باغلىۋالىدۇ. قىسسىلەر ئارقىلىق تەربىيەلەش تەربىيە ئۇسۇللىرىنىڭ بىرى بولۇپ، قۇرئان كەرىم بۇ ئۇسۇلنى كۆپ قوللانغان. پەيغەمبەر ئەلەيھىسسالامۇ كۆپلىگەن گۈزەل ئەخلاق ئۆلگىلىرىنى قىسسىلەر ئارقىلىق كىشىلەرنىڭ قەلبىگە سىڭدۈرگەن.

قۇرئان كەرىم پەيغەمبەرلەرنىڭ قىسسىلىرىنى ئىبىرەت ۋە دەرس سۈپىتىدە تەرىپلەپ: (لَقَدْ كَانَ فِي قَصَصِهِمْ عِبْرَةٌ لِأُولِي الْأَلْبَابِ) يەنى (ئۇلارنىڭ قىسسىلىرىدە ئەقىل ئىگىلىرى ئۈچۈن ئەلۋەتتە ئىبىرەت بار) ⁽¹⁾ دېگەن. ئاللاھ تائالا پەيغەمبەر ئەلەيھىسسالامغا خىتاب قىلىپ: (فَأَقْصُصْ الْقِصَصَ لَعَلَّهُمْ يَتَفَكَّرُونَ) يەنى (ئۇلارنىڭ تەپەككۈر قىلىپ چۈشىنىشى ئۈچۈن ئۇلارغا قىسسىلەرنى بايان قىلىپ بەرگىن) ⁽²⁾ دەپ ئەمىر قىلغان.

قىسسىلەردىن تەسىرات ئېلىشنىڭ يولى

قىسسىلەردىن تەربىيە جەھەتتىن تەسىرات ئېلىش مۇنداق ئىككى خىل يول بىلەن بولىدۇ:

(1) 12 - سۈرە يۇسۇف 111 - ئايەت.

(2) 7 - سۈرە ئەئراڧ 176 - ئايەت.

1. قىسسىدىكى شەخسلەرگە ۋىجدانىي تەرەپتىن قوشۇلۇش بولۇپ، قىسسىنى ئاڭلىغۇچىلار سۆزلىگۈچىگە ئەگىشىپ ۋىجدانىي تەرەپتىن قىسسىگە ئىشتىراك قىلىدۇ. قىسسىدىكى ئىجابىي شەخسلەرگە ھېسداشلىق بىلدۈرىدۇ. قىسسىدىكىلەر بىلەن بىرگە خۇشال بولىدۇ ۋە بىرگە قايغۇرىدۇ.

2. قىسسىنى ئوقۇغان ۋە ئاڭلىغانلارنىڭ ئۆزلىرىنى قىسسىدىكى شەخسلەرنىڭ ئورنىغا قويۇشى بولۇپ، قىسسىنىڭ ئاخىرىغا قەدەر ئۇلار بىلەن بىللە بولىدۇ. قىسسىنىڭ قەھرىمانى ئۆزىنىڭ قەھرىمانلىقىنى كۆرسەتكەن چاغلاردا، ئاڭلىغۇچىلارنىڭمۇ ئۇنىڭغا ئوخشاش بولۇش، ياكى ئۇنىڭدىنمۇ كۆپرەك قەھرىمانلىق كۆرسىتىش ئارزۇسى قوزغىلىدۇ. بۇنىڭغا ئوخشىغان ئىشتىراك قىلىش ۋە بىرگە بولۇشتىن ئىبارەت ئىككى قات تەسىر قىسسىنى ئاڭلىغۇچىلار، ياكى ئۇنى ئوقۇغۇچىلاردا چوقۇم ئۆزگىرىشلەرنى پەيدا قىلىدۇ.

بىللەرنى قىسسە ئوقۇشقا ئادەتلەندۈرۈش

بىللەرغا كىچىكىدىن باشلاپلا قىسسەلەرنى ئوقۇپ بېرىش، ئۇلار خەت ئوقۇيالىغۇدەك بولغاندا ئۆزلىرىنى ئوقۇشقا رىغبەتلەندۈرۈش ئارقىلىق كىتاب ئوقۇشقا ئادەتلەندۈرۈش ناھايىتى مۇھىم ئىشتۇر. ئۇلارغا ئالدى بىلەن قۇرئان كەرىمدىكى قىسسەلەرنى، پەيغەمبەرلەرنىڭ قىسسەلىرىنى، ئۇلارنىڭ غازاتلىرىنى، ساھابىلارنىڭ قىسسەلىرىنى ناھايىتى ئاسان ۋە چۈشىنىشلىك ئۇسۇل بىلەن ئوقۇپ بېرىشنىڭ تەربىيە جەھەتتىكى ئەھمىيىتى ناھايىتى چوڭدۇر.

قىسسە ئوقۇپ بېرىش جەريانىدا بالىغا سوئاللارنى قويۇش، قانداق تەسىرات ئالغانلىقىنى سوراش، چۈشەنمىگەن يەرلىرىنى قايتا ئوقۇپ

بېرىش، قىسسىلەرنىڭ قەھرىمانلىرىدىن نېمىلەرنى ئۆگىنىش كېرەكلىكىنى بىلدۈرۈش ۋە قىسسىدىكى جەريان بىلەن رېئاللىقنى سېلىشتۇرۇش قاتارلىق ئۇسۇللارنى قوللىنىش ئىنتايىن ياخشى.

بالىلارنى كىتاب ئوقۇشقا ئۈندەشتە ئاتا-ئانىلار ئەمەلىيەتچان بولۇشى ۋە ئۆزلىرىمۇ بالىلارنىڭ ئالدىدا كۆپرەك كىتاب ئوقۇشى لازىم. ئەكسىچە، سىز ئۆزىڭىز تېلېۋىزور كۆرۈپ ئولتۇرۇپ، بالىڭىزنى كىتاب ئوقۇشقا، ياكى ئۆگىنىش قىلىشقا رىغبەتلەندۈرسىڭىز ئۈنۈمى بولمايدۇ. ئەگەر سىز كىتاب ئوقۇشنى بىلمىسىڭىزمۇ بالىڭىزنىڭ يېنىغا كېلىپ ئولتۇرۇپ، ئۇنىڭ كىتابلىرىنى ۋاراقلاپ كۆرسىتىڭىزمۇ بالىنى رىغبەتلەندۈرگەن ۋە ئۇنىڭغا بىر خىل تەشەببۇسكارلىق قىلغان بولىسىز.

كىتاب ئوقۇشنى تېخى ئۆگەنمىگەن كىچىك بالىلارغا ياتىدىغان ۋاقتىدا، ئاتا-ئانىنىڭ نۆۋەتلىشىپ بولسىمۇ ھەر ئاخشىمى قىسسە ئوقۇپ بېرىشى بالىنىڭ تەپەككۇر قىلىش دائىرىسىنى كېڭەيتىدۇ. مۇندىن باشقا ئۇلارنىڭ تېزىرەك مەكتەپكە بېرىپ ئوقۇشقا بولغان قىزغىنلىقىنى ئاشۇرىدۇ.

كۆزىتىش بىلەن تەربىيەلەش

كۆزىتىش بىلەن تەربىيەلەش—ئاتا-ئانىنىڭ ياكى ھەر قانداق بىر تەربىيەچىنىڭ بالىلارنىڭ يۈرۈش-تۇرۇشلىرىغا داۋاملىق ناھايىتى ھوشيار، سەگەك، ئويغاق تۇرۇپ ۋە دىققەت قىلىپ تۇرۇپ، تەربىيەلەپ چىقىشى دېگەنلىكتۇر.

بالىلارنىڭ بارلىق ئىش-ھەرىكەتلىرىنى نازارەت قىلىپ، ھەممە ئىشنى بىلىپ تۇرۇش، كېرەكلىك مەلۇماتلارنى بېرىپ، نەسەتەتلەرنى قىلىپ تۇرۇش، ئاندىن ئۇلار نەسەت بويىچە ئىش كۆرۈۋاتامدۇ-يوق؟ بۇنى تەكشۈرۈپ تۇرۇش، ياخشى قىلغان ئىشلىرى ئۈچۈن مۇكاپاتلاش، يامان قىلغان ئىشلىرى ئۈچۈن ئەدەپلەش ھەر قانداق بىر ئاتا-ئانىنىڭ ۋە تەربىيەچىنىڭ ئاساسلىق ۋەزىپىسىدۇر.

غەلبىلىك تەربىيە بالىلارغا نەسەت قىلىش ۋە ياخشى ئىشلاردا ئۈلگە بولۇش بىلەنلا ئەمەلگە ئاشمايدۇ. بەلكى ئىنتايىن سەگەكلىك بىلەن بالىلارنى كۆزىتىش ۋە تەربىيەنى قوبۇل قىلىدىمۇ ياكى قىلىدىمۇ؟ بۇنى بىلىپ تۇرۇش بىلەن بولىدۇ.

كۆزىتىش بىلەن تەربىيەلەش ئۇسۇلى ھاياتنىڭ بارلىق ساھەلىرىنى ئۆز ئىچىگە ئالىدۇ. ئاتا-ئانا ياكى تەربىيەچى بالىلارنىڭ ئېتىقادى، ئەخلاقى، پسخىكىسى، تەن سالامەتلىكى، ئىجتىمائىي ئەھۋالى، ئىبادەتكە بولغان قىزغىنلىقى قاتارلىقلارنىڭ ھەممىسىنى تەكشۈرۈپ تۇرۇشى لازىم. بۇنىڭدىن مەقسەت بالىلارنى ھەر جەھەتتىن مۇكەممەل يېتىشتۈرۈشتىن ئىبارەتتۇر.

ئەھۋال بۇنداق ئىكەن، ئاتا-ئانا بالىلىرىنى مىكروسكوپنىڭ ئاستىغا قويۇپ، ئۇنىڭ جىمى ھەرىكەتلىرىنى ۋە سۈكۈناتلىرىنى، گەپ-سۆزلىرىنى، پىكىر-قاراشلىرىنى كۆزىتىپ تۇرۇشى لازىم.

بالىلارنىڭ يۈرۈش-تۇرۇشىدىن غەپلەتتە قېلىش، ئۇلارنىڭ ئەڭ ئاددىي خاتالىقلىرى بولسىمۇ كۆز يۇمۇش، بالىلارنىڭ يولىدىن چىقىپ كېتىشىگە ۋە يامان يوللارغا كىرىپ قېلىشىغا سەۋەب بولىدۇ. پۇرسەت كېتىپ قالغاندا قىلغان پۇشايمان پايدا بەرمەيدۇ.

بالىلاردا كۆرۈلگەن چوڭ-كىچىك ھەرقانداق بىر خاتالىقنى، ياكى يامان ئادەتنى ۋاقتىدا تۈزىتىپ تۇرمايدىغاندا، كېيىن ئىسلاھ قىلىش قىيىن بولىدۇ، ھەتتا مۇمكىن بولمايدىغان ئاقىۋەتلەر كېلىپ چىقىدۇ. بىز ئۇيغۇرلاردا: «كۆچەتنى كىچىك ۋاقتىدا خالىغان تەرەپكە ئەگكىلى بولىدۇ» دېگەن ھېكمەتلىك سۆز بار.

كۆزىتىش بىلەن تەربىيەلەش ئۇسۇلى ئاتا-ئانىلاردىن ۋە ھەر قانداق بىر تەربىيەچىدىن كۆپ تىرىشچانلىق، سەگەكلىك ۋە ھوشيارلىق تەلەپ قىلىدىغان بىر ئۇسۇل بولۇپ، كېچە-كۈندۈز ھەمىشە شۇنداق نازارەت قىلىپ تۇرۇشنى تەلەپ قىلىدۇ. ئاتا-ئانىلار كېيىنچە بۇ جاپالارنىڭ مېۋىسىنى كۆرگىنىدە خۇشاللىقنى باسالماي قالىدۇ، تارتقان جاپالىرىنى ئۇنتۇپ كېتىدۇ ۋە چىن قەلبىدىن «ئاللاھقا شۈكرى» دەيدۇ.

تەربىيە مەسىلىسىگە دائىر ئېلىپ بېرىلغان ئىستاتىستىكىلار ۋە تەتقىقاتلار «ئاتا-ئانىنىڭ بالىلىرىنىڭ يۈرۈش-تۇرۇشلىرىدىن غەپلەتتە قېلىشى بالىلارنىڭ يولىدىن چىقىپ كېتىشىنىڭ ئالدىدىكى سەۋەبىدۇر» دېگەن يەكۈننى چىقارغان. قانچىلىغان بالىلار ئاتا-

ئانىلارنىڭ بېپەرۋالىقى ۋە مەسئۇلىيەتسىزلىكى سەۋەبىدىن قايتىشقا بولمايدىغان خەتەرلىك يوللارغا كىرىپ قالغان. تاماكا، زەھەر، ھاراق، ئوغرىلىق، قاتىللىق، زىنا-پاھىشە قاتارلىقلار بۇنىڭ مىسالى.

پەيغەمبەر ئەلەيھىسسالامنىڭ كۆزىتىشىدىن ئۆرنەكلەر

ئىنسانىيەتنىڭ ئىپتىخارلىق ئۈلگىسى ۋە يېگانە تەربىيە ئۇستازى ھەزرىتى مۇھەممەد ئەلەيھىسسالام ئۈمىتىمگە بۇ ماۋزۇدۇمۇ يېتەرلىك ئۆرنەكلەرنى بەرگەن. پەيغەمبەر ئەلەيھىسسالام ساھابىلىرىنىڭ ئەھۋالىنى كۆزىتىپ، سوراپ ۋە بىلىپ تۇراتتى. كەمچىلىك سادىر قىلغانلارغا سىلىق تۈزۈش بېرەتتى، مۇكەممەل ئىش قىلغانلارنى ماختاپ روھلاندۇراتتى، يوقسۇللارنىڭ ھالىدىن خەۋەر ئېلىپ تۇراتتى، يېتىملەرنىڭ بېشىنى سىلايتتى. بالىلارغا ئەڭ مۇلايىم ئۇسۇل بىلەن تەربىيە بېرەتتى، بالىلارنىڭ كۆڭلىنى ئالاتتى.

پەيغەمبەر ئەلەيھىسسالامنىڭ سۆھبىتىگە چوڭ-كىچىك ھەممە بىردەك قىزىقاتتى. ئۇنىڭ يېنىغا كەلگەن ۋە سۆھبىتىگە ئىشتىراك قىلغان ھەر قانداق ئادەم ئۆزىنى پەيغەمبەر ئەلەيھىسسالامنىڭ ئەڭ يېقىن ئادىمى دەپ ھېس قىلاتتى. چۈنكى ئۇنى پەيغەمبەر ئەلەيھىسسالامنىڭ خۇش مۇئامىلىسى، يېقىملىق سۆھبىتى شۇنداق ھالەتكە كەلتۈرۈپ قوياتتى.

پەيغەمبەر ئەلەيھىسسالام بالىلارنىڭ سەۋىيەسىگە چۈشۈپ تۇرۇپ ئۇلارنىڭ كۆڭلىنى ئاچاتتى، ئۇلار بىلەن ئوينىيتتى. شۇنىڭ بىلەن بالىلار پەيغەمبەر ئەلەيھىسسالامنى ئۆزلىرىنىڭ دوستى ۋە ئەڭ كۆپۈمچان كىشىسى دەپ بىلەتتى. پەيغەمبەر ئەلەيھىسسالام يولدا يۈرگەندە بالىلارنى كۆرۈپ قالسا، ئۇلارغا ئاۋۋال سالام بېرەتتى ۋە

ئەھۋالنى سورايتتى. ئۇلارنى كىچىك بالىلار دەپ قارىماستىن، بەلكى چوڭلارغا كۆرسەتكەن ھۆرمەتنى كۆرسىتەتتى. شۇڭا بالىلارمۇ ئۇنى خۇددى ئاتا-ئانىلىرىنى سۆيگەندەك، ھەتتا ئاتا-ئانىسىدىنمۇ ئارتۇق سۆيەتتى.

پەيغەمبەر ئەلەيھىسسالام مۇشۇنداق ۋايىغا يەتكەن ئېسىل ئەخلاق-پەزىلىتى ئارقىسىدا، چوڭ-كىچىك ھەممىنىڭ قەلبىدە سۆيگۈ-مۇھەببەت بىلەن ياشىغانلىقتىن، ئۇ چارەك ئەسىرگىمۇ يەتمەيدىغان قىسقىغىنا بىر ۋاقىت (يەنى 23 يىل) ئىچىدە پۈتۈن ئەرەب يېرىم ئارىلىدا ئىسلام نۇرىنى پارلاتقان ئىدى. مانا بۇ ھەقىقىي غەلبە ۋە ھەقىقىي ئۇنۇقتۇر.

تۆۋەندە پەيغەمبەر ئەلەيھىسسالامنىڭ ساھابىلىرىنى كۆزىتىش ئۇسۇلى بىلەن تەربىيەلەش نەمۇنىلىرىدىن بىر قانچىسىنى نەقىل قىلىمىز:

يولنىڭ ھەقىقىي بېرىشىنى ئۆگىتىش

ئەبۇ سەئىد خۇدرى رەزىيەللاھۇ ئەنھۇ مۇنداق دەيدۇ: بىر كۈنى پەيغەمبەر ئەلەيھىسسالام ساھابىلىرىغا ۋەز-نەسەھەت قىلىپ: «سىلەر يوللاردا ئولتۇرماڭلار» دېۋىدى، ساھابىلەر: يارەسۈلۈللاھ! بىز يول بويىدا ئولتۇرۇپ پاراڭلىشىمىز، مۇندىن باشقا ئولتۇرۇپ پاراڭلىشىدىغان يېرىمىز يوق، دېدى. ئاندىن پەيغەمبەر ئەلەيھىسسالام ئۇلارغا: «ئۇنداق بولسا، يولنىڭ ھەقىقىي بېرىڭلار» دېدى. ساھابىلەر: يارەسۈلۈللاھ! يولنىڭ ھەقىقىي دېگەن نېمە؟ دەپ سورىدى. بۇ ۋاقىتتا پەيغەمبەر ئەلەيھىسسالام ئۇلارغا: «يولنىڭ ھەقىقىي نامەھرەمگە قارىماسلىق، يولدىن ئۆتكەنلەرگە ئەزىيەت بەرمەسلىك، سالامنى قايتۇرۇش ۋە

كىشىلەرنى ياخشىلىققا بۇيرۇپ، يامان ئىشلاردىن توسۇش»⁽¹⁾ دەپ جاۋاب بەردى.

پەيغەمبەر ئەلەيھىسسالامنىڭ زامانىدا ھايات ئاددى ئىدى. زامانىمىزدىكىدەك كىشىلەر توپلىشىپ ئولتۇرۇپ سۆھبەتلىشىدىغان ۋە پاراڭلىرىنى قىلىشىدىغان قەھۋەخانىلار، رېستورانلار ۋە كۇلۇبلار يوق ئىدى. شۇڭا كىشىلەر يوللاردا توپلىشىپ ئولتۇرۇپ پاراڭلىشاتتى. پەيغەمبەر ئەلەيھىسسالام ئۇلارنىڭ بۇ ئولتۇرۇشىنى كۆزىتىپ چىققاندىن كېيىن، دەسلەپتە ئۇلارنى يوللاردا ئولتۇرۇشتىن توسقان. ئەمما ساھابىلەر ئۆزلىرىنىڭ مۇنداق ئولتۇرۇشلارغا بولغان ئېھتىياجلىرىنى چۈشەندۈرگەندىن كېيىن، پەيغەمبەر ئەلەيھىسسالام ئۇلارغا يوللاردا ئولتۇرۇشنىڭ ئەدەپ ۋە قائىدىلىرىنى ئۆگەتكەن.

بۇ باشقىلارنىڭ ھەق-ھوقۇقلىرىغا مۇناسىۋەتلىك ئىجتىمائىي تەربىيە بولۇپ، بىز بۇ تەربىيەنىڭ سايىسىدا، بالىلىرىمىزنىڭ ئەھۋالىنى كۆزىتىش ۋە ئۇلارنى توغرا ئىشلارغا يۈزلەندۈرۈشنى ئۆگىنىۋالالايمىز.

مەسىلەن: بالىڭىز ئىشىكىنى قاتتىق قاقسا ۋە ئىشىكىنىڭ ئۇدۇلىدا تۇرۇۋالسا، سىز ئۇنىڭغا: ئى ئوغلۇم! مۇنداق قىلىش پەيغەمبەر ئەلەيھىسسالام ئۆگەتكەن ئەخلاق پىرىنسىپىغا ئۇيغۇن ئەمەس. ئىشىكىنى سىلىق قاققىن، ئاندىن ئىشىكىنىڭ يان تەرىپىدە تۇرۇپ ئىشىكىنىڭ ئېچىلىشىنى كۈتكىن، قانداقلا بىر ئىشىكىنى ئۈچ قېتىمدىن ئارتۇق قاقمىغىن، دەپ تەربىيە قىلالايمىز. باشقا ئەھۋاللارنىمۇ بۇنىڭغا قىياس قىلساق بولىدۇ.

(1) بۇخارى ۋە مۇسلىم رىۋايىتى. «صحیح البخاری» (سەھىھۇل بۇخارى)دىكى 2333-ھەدىس، «صحیح مسلم» (سەھىھۇل مۇسلىم)دىكى 2121-ھەدىس.

ھارامدىن ساقلىنىشنى ئۆگىتىش

ئابدۇللا ئىبنى ئابباس رەزىيەللاھۇ ئەنھۇ مۇنداق دەيدۇ: بىر كۈنى پەيغەمبەر ئەلەيھىسسالام بىر ئادەمنىڭ قولىغا ئالتۇن ئۈزۈك سېلىۋالغانلىقىنى كۆرۈپ قېلىپ، ئۇنى قولىدىن چىقىرىپ يەرگە تاشلىۋەتتى. ئاندىن: «سىلەر دوزاختىن بولغان چوغىنى قولۇڭلارغا سېلىۋالامسىلەر؟»⁽¹⁾ دېدى.

مۇسۇلمان ئەرلەرنىڭ ئالتۇن ئىشلىتىشى ۋە يىپەكتىن كىيىم كىيىشى قەتئىي ھارامدۇر. پەيغەمبەر ئەلەيھىسسالام ئوڭ قولىغا ئالتۇننى، سول قولىغا يىپەكنى تۇتۇپ تۇرۇپ: «بۇ ئىككىسى مېنىڭ ئۈممىتىمىزنىڭ ئەرلىرى ئۈچۈن ھارام قىلىندى ۋە ئاياللىرىغا ھالال قىلىندى»⁽²⁾ دەپ جاكارلىغان.

ئالتۇن پەقەت ئاياللارنىڭ زىننەتلىنىشى ئۈچۈن يارىتىلغان قىممەتلىك مەدەن. شۇڭا ئەرلەرنىڭ ئالتۇندىن ياسالغان ئۈزۈكلەرنى سېلىشى، ئالتۇندىن كەمەر تاقىشى، ئالتۇندىن ياسالغان قاقچىلاردا يەپ، ئىچىشى جائىز ئەمەس. پەيغەمبەر ئەلەيھىسسالام مەزكۇر ئادەمنىڭ قولىدىكى ئالتۇن ئۈزۈكنى كۆرگەن ھامان ئۇنى ھارامدىن ۋە دوزاخ ئۈتىدىن ساقلاپ قېلىش ئۈچۈن ئالدىراپ كېلىپ، ئۇنىڭ ئۈزۈكىنى قولىدىن چىقىرىۋەتكەن. چۈنكى پەيغەمبەر ئەلەيھىسسالام كۆز ئالدىدا

(1) ئىمام مۇسلىمنىڭ «صحيح مسلم» (سەھىھ مۇسلىم) ناملىق ھەدىس توپلىمىنىڭ 2090- ھەدىسى.

(2) ئىبنى ماجەنىڭ «سنن ابن ماجە» (سۈننەنى ئىبنى ماجە) ناملىق ھەدىس توپلىمىنىڭ 3595- ھەدىسى.

بىرەر ھارام ئىشنىڭ سادىر بولۇشىغا ھەرگىز تاقەت قىلىپ تۇرالمىتى. بىزمۇ شۇنداق قىلىشىمىز كېرەك.

مەسىلەن: بالىلىرىمىزنىڭ ئىنتېرنېتتا ياكى تېلېۋىزوردا يېرىم يالىڭاچ ئاياللارنىڭ رەسىملىرىگە، ياكى فىلىملىرىغا قاراۋاتقانلىقىنى، ياكى ئەدەپ - ئەخلاققا زىت كېلىدىغان قانداقلا بىر غەيرى نورمال ئەھۋالنى كۆرگىنىمىزدە، دەرھال ئۇنى تۈزىتىشىمىز ۋە چىرايلىقچە نەسەھەت قىلىشىمىز لازىم.

شۇنىڭدەك، ئاتا-ئانا بالىلىرىنىڭ تاماكا چېكىدىغان بالىلار بىلەن يۈرگەنلىكىنى بايقىغىنىدا، ۋاقىتنى ئۆتكۈزمەستىن دەرھال بالىلىرىغا تاماكنىڭ ئەخلاقىي، ئىجتىمائىي، ئىقتىسادىي ۋە تەن سالامەتلىكى جەھەتتىكى زىيانلىرىنى بايان قىلىش بىلەن بىرگە، ئۇنىڭ شەرىئەتتە ھارام ئىكەنلىكىنى چۈشەندۈرۈپ قايىل قىلىشى ۋە تاماكا چېكىدىغان دوستلار بىلەن ئارىلاشماسلىقى ھەققىدە نەسەھەت قىلىشى لازىم.

بۇنىڭدىن باشقا يەنە، ئاتا-ئانا بالىنىڭ يالغان ئېيتقانلىقىنى، ياكى ئائىلىدە بىرەرسىنىڭ يانچۇقىدىن سورىماستىن پۇل ئالغانلىقىنى بايقىغىنىدا، دەرھال ئۇنىڭغا مۇنداق قىلىشنىڭ ئەدەپ - ئەخلاقىي نېپىسۋىسى بولمىغان، تەربىيە كۆرمىگەن بالىلارنىڭ قىلىشى ئىكەنلىكىنى چىرايلىقچە چۈشەندۈرۈپ، ئۇنى تۈزىتىشى ۋە بالىنىڭ بۇ ئىشنى قايتىلماسلىقىغا ئۇنىڭدىن ۋەدە ئېلىشى لازىم.

يۇقىرىقىلارنىڭ ھەممىسى پەقەت كۆزىتىش بىلەنلا بولىدۇ. ناۋادا ئاتا-ئانىلار بالىلارنىڭ ئىشلىرىدىن خەۋەرسىز قالسا، بالىلارنىڭ ئاددىي بىر كىچىك خاتالىقى ئاستا-ئاستا چوڭ جىنايەتلەر بىلەن

خۇلاسىلىنىدىغان دەرىجىگە يېتىپ قالدۇ. ئاللاھ تائالا جىمى بەندىلىرىنى بۇنىڭدىن ساقلىغاي!

كىچىكلەرنى تەربىيە قىلىش

ئۆمەر ئىبنى ئەبۇ ئەسلەمە رەزىيەللاھۇ ئەنھۇ مۇنداق دەيدۇ: مەن پەيغەمبەر ئەلەيھىسسالامنىڭ ئۆيلىرىدە يۈرىدىغان كىچىك بىر بالا ئىدىم. بىر كۈنى تاماق يەۋىتىپ، قولىم تاقاننىڭ ھەر تەرىپىگە كېتىپ قالدى. پەيغەمبەر ئەلەيھىسسالام بۇنى كۆرۈپ ماڭا: «ئى بالام! ئاۋۋال بىسىملاھ دېگىن، ئاندىن ئوڭ قولىڭ بىلەن ئالدىڭدىن يېگىن»⁽¹⁾ دەپ نەسىھەت قىلدى.

پەيغەمبەر ئەلەيھىسسالام بۇ ھەدىستە، كىچىك ئۆمەر ئىبنى ئەبۇ سەلمەگە تاماق يېيىشتىن ئىلگىرى بىسىملاھ دېيىش، ئوڭ قول بىلەن يېيىش ۋە ئۆزىنىڭ ئالدىدىن يېيىشتىن ئىبارەت داستان ئەدەپلىرىنى ئۆگەتكەن.

ئىمام ئەللامە ئەبۇ ھامىد ئەل غەززالى «إحياء علوم الدين» (ئىھيائۇ ئۇلۇمىددىن) ناملىق ئەسىرىنىڭ «داستىخاندا ئولتۇرۇشتىكى ئەدەپ-ئەخلاقىلار» دېگەن بابىدا مۇنداق دەپ يازغان: «تاماق يېيىشنىڭ ئەدەپلىرى—تاماقنى يېيىشتىن بۇرۇن بىسىملاھ دېيىش، تاماقنى ئوڭ قولىدا يېيىش، ئۆزىنىڭ ئالدىدىن ئېلىپ يېيىش، تاماققا باشقىلاردىن ئاۋۋال قول ئۇزارتماسلىق، تاماققا ۋە ئۇنى يەۋاتقان كىشىلەرگە تىكىلىپ قارىماسلىق، تاماقنى بەك تېز يېمەستىن، ئالدىرماي، يۇمشاق چاپناپ

(1) بۇخارى ۋە مۇسلىم رىۋايىتى. «صحیح البخاری» (سەھىھۇل بۇخارى)دىكى 5061-ھەدىس، «صحیح مسلم» (سەھىھۇل مۇسلىم)دىكى 2022-ھەدىس.

يېيىش، تاماقنى ئېغىزىغا ئارقا-ئارقىدىن سېلىۋەرمەستىن، ئاغزىدىكىنى يۇتۇپ بولۇپ، ئالدىرىماستىن ئېلىش، تاماقنى بەك كۆپ يېمەسلىك، مېھمانلارنى تاماققا كۆپ زورلىماسلىق... قاتارلىقلاردۇر»⁽¹⁾.

بالىلارنىڭ بارچە تەسەررۇپلىرىنى يۇقىرىقىلارغا قىياس قىلىشقا بولىدۇ. بالىلارغا تاماق يېيىش ئەدەپلىرىنىلا ئەمەس، بەلكى ئاتا-ئانىغا خىزمەت قىلىش، مېھمانغا بېرىش، مېھماننى قارشى ئېلىش، سۆز قىلىش، قوشنىلارغا مۇئامىلە قىلىش، ئۇرۇق-تۇغقانلارنى يوقلاش، سورۇن ۋە ئاممىۋى پائالىيەتلەردە ئولتۇرۇش قاتارلىق ئىشلاردىكى ئەدەپ-قائىدىلەرنىڭ ھەممىسىنى ئۆگىتىش كېرەك.

كۆزىتىش بىلەن تەربىيەلەشنىڭ ھەر تەرەپلىملىكى

كۆزىتىش بىلەن تەربىيەلەش بالىلارنى ئېتىقادىي، ئەقلىي، ئەخلاقىي، ئىلمىي، جىسمانىي، پىسخىكى ۋە ئىجتىمائىي جەھەتلەردە مۇكەممەل قىلىپ تەربىيەلەپ چىقىشنى مەقسەت قىلىدۇ. يەنى تەربىيە ئەقىدە، ئەقىل، ئەخلاق، ئىلىم، پىسخىكا، جىسمانىي تەربىيە ۋە جەمئىيەت تەربىيەسى قاتارلىق ساھەلەرنىڭ ھەممىسىدە بولۇشى لازىم.

1. ئەقىدە جەھەتتىن كۆزىتىش

مەكتەپ يېشىغا توشمىغان كىچىك بالىلار كۆپرەك ئانىسى بىلەن بولىدۇ. بۇ ئانا ئۈچۈن تولىمۇ ياخشى پۇرسەتتۇر. ئانا بالىلىرىغا ئاۋۋال ئىسلام ئەقىدىسىنى ئۆگىتىشى لازىم. مەسىلەن:

ئىمان دېگەن نېمە؟

(1) ئەللامە ئەبۇھامىد ئەل غەززالىنىڭ «أحياء علوم الدين» (ئىھيا ئۇلۇمىدىن) ناملىق شانلىق ئەسىرىدىن.

ئىمان - ئاللاھ تائالانىڭ بارلىقىغا ۋە ھەممىنىڭ ياراتقۇچىسى، رىزىق بەرگۈچىسى ئىكەنلىكىگە، ئۇ چۈشۈرگەن كىتابلارنىڭ، ئەۋەتكەن پەيغەمبەرلىرىنىڭ ھەق ئىكەنلىكىگە، ئاللاھ تائالانىڭ پەرىشتىلىرىنىڭ بارلىقىغا، قىيامەتنىڭ بولىدىغانلىقىغا ۋە ياخشىلىق-يامانلىق ئاللاھ تائالادىن ئىكەنلىكىگە چىن ئىشىنىشتۇر.

ئىسلام دېگەن نېمە؟

ئىسلام - ئاللاھ تائالادىن باشقا ئىلاھ يوقلىقىغا، مۇھەممەد ئەلەيھىسسالامنىڭ ئاللاھ تائالانىڭ بەندىسى ۋە ھەق ئەلچىسى ئىكەنلىكىگە گۇۋاھلىق بېرىش، بەش ۋاخ ناماز ئوقۇش، زاكات بېرىش، رامىزاندا روزا تۇتۇش ۋە ئىمكانىيىتى بولسا ھەج قىلىشتۇر، دەپ چۈشەندۈرگەنگە ئوخشاش.

ئۇنىڭدىن كېيىن، ئاللاھ تائالا، پەرىشتىلەر، قۇرئان كەرىم، پەيغەمبەرلەر ھەققىدە بالىلارغا چۈشىنىشلىك قىلىپ مەلۇمات بېرىش لازىم. ئانا بالىلىرىغا بۇ ھەقتە سوئاللارنى قويۇپ، ئۇلارنىڭ سەۋىيەسىنى سىناش ئارقىلىق ئۇلارنىڭ خاتا چۈشىنىپ قالغان ياكى چۈشەنمىگەن يەرلىرى بولسا، توغرا چۈشەندۈرۈپ قويۇشى كېرەك. شۇنداق قىلىپ ئانا بالىلىرىنىڭ قەلبىگە ئىماننى دەسلەپ يەرلەشتۈرگەن تۇنجى مۇئەللىمى بولۇپ قالىدۇ. بۇ راستتىنلا شەرەپلىك ئىش ئەمەسمۇ؟

بالىلار مەكتەپكە بارغاندىن كېيىن، ئۇلارنىڭ مەكتەپتە ئالغان دەرسلىرىنى تەكشۈرۈپ ۋە كۆزىتىپ تۇرۇش ئاتا-ئانىنىڭ مەسئۇلىيىتىدۇر. خۇسۇسەن ئىسلام ئەقىدىسىگە مۇناسىۋەتلىك مەسىلىلەردە ھەر دائىم تۈزىتىشلەرنى بېرىپ، ئۆيىدە ئالغان ئىسلامىي پىكىر ۋە ئىسلامىي ئەخلاققا زىت كېلىدىغان پىكىر قاراشلارغا

ئۇچرىغاندا ۋاقتىدا رەددىيە بېرىپ تۇرۇشى ئىنتايىن زۆرۈر. مەسىلەن: «ئادەم مايمۇندىن ئۆزگەرگەن»، «دىنغا ئىشىنىش خۇراپاتلىق» دېگەنگە ئوخشاش سەپسەتلەرگە ۋاقتىدا تۈزىتىش بېرىش لازىم. ئانا-ئانا ناۋادا بۇلارغا دىققەت قىلمايدىغان بولسا، ئۇلارنىڭ ئۆيدە بەرگەن ئىسلامىي تەربىيەسى پايدىسىز قالغان، تارتقان جاپالىرى بىكارغا كەتكەن بولىدۇ.

يۈرەك پارىمىز بولغان بالىلىرىمىزنى قىشتا سوغۇقتىن، يازدا ئىسسىقتىن قانداق ساقلىساق، ئۇلارنىڭ ئىمانىنى، ئىسلامىي ئەقىدىسىنى ۋە ئەخلاقىنى شۇنداق، بەلكى ئۇنىڭدىنمۇ بەكرەك كۆڭۈل بۆلۈپ قوغدىشىمىز لازىم.

2. ئەخلاق جەھەتتىن كۆزىتىش

ئانا بالىلىرىنىڭ ئەھۋالىنى كۆزىتىش ئارقىلىق ئۇلار ھەر قېتىم راست سۆزلەۋاتامدۇ ياكى بەزىدە يالغان ئېيتامدۇ؟ بۇنى تەكشۈرۈپ تۇرۇشى، يالغان ئېيتقانلىقى مەلۇم بولغان ھامان ئۇنىڭغا يالغان ئېيتىشنىڭ يامانلىقىنى چىرايلىقچە چۈشەندۈرۈپ، تەسىرلىك ئۇسۇلدا نەسەت قىلىشى لازىم.

شۇنىڭدەك، بالا ماگىزىنىدىن بىر نەرسە ئېلىپ كەلگەن، دەپ بېرىلگەن پۇلنىڭ ئاشقىنىنى ساق قايتۇرۇپ كېلەمدۇ ياكى يېرىمىنى ئېلىۋېلىپ كېلەمدۇ؟ بۇنى كۆزىتىش ئارقىلىق تەكشۈرۈپ تۇرۇشى، ناۋادا ئىنتايىن ئاز مىقداردا بولسىمۇ، پۇلغا خىيانەت قىلغانلىقى مەلۇم بولسا، ئۇنىڭغا چىرايلىقچە نەسەت قىلىپ مۇنداق قىلىشنىڭ كېيىنچە چوڭ ئوغرىلىققا يول ئاچىدىغانلىقىنى چۈشەندۈرۈشى لازىم.

ئانا يەنە بالىلىرى دوستلىرى بىلەن جېدەللىشىپ قالغاندا باشقىلارنى ئاغزىنى بۇزۇپ تىللامدۇ؟ بۇنىمۇ كۆزىتىشى لازىم. ئەگەر ئۇلار ئەخلاقسىز سۆزلەرنى قىلىدىغان بولۇپ قالغان بولسا، ئۇلارغا مۇسۇلمان ئادەمنىڭ ئاغزىدىن مۇنداق ئەدەپسىز سۆزلەرنىڭ چىقمايدىغانلىقىنى، ئاللاھ تائالانىڭ ئىنساننىڭ تىلىنى ئىمان كەلمىسىنى ئېيتسۇن ۋە ياخشى سۆز قىلسۇن دەپ ياراتقانلىقىنى، قەبىھ سۆزلەرنى قىلغۇچىلارنى ئاللاھ تائالانىڭ ياخشى كۆرمەيدىغانلىقىنى چىرايلىقچە چۈشەندۈرۈپ نەسھەت قىلىشى ۋە ھەمىشە كۆزىتىپ، نازارەت قىلىپ، بالىنىڭ سۆزى ئۆزگەردىمۇ-يوق؟ بۇنى بىلىپ تۇرۇشى لازىم.

3. ئىلمىي جەھەتتىن كۆزىتىش

ئاتا-ئانا بالىلارنىڭ مەكتەپتە ئوقۇغان دەرسلىرىنى، بالىلىرىنىڭ قانچىلىك سەۋىيەدە كېتىپ بېرىۋاتقانلىقىنى، مۇئەللىمنىڭ باھاسىنى، ئىمتىھان نەتىجىسىنى، مەكتەپتىكى تەرتىپ ساقلاش ئەھۋالىنى، مۇئەللىم بىلەن ۋە دوستلىرى بىلەن بولغان مۇناسىۋىتىنى تولۇق كۆزىتىپ بىلىپ تۇرۇشى لازىم.

ئاتا-ئانا يەنە بالىلارنىڭ ئۆگىنىشىنى كۆزىتىپ، ئۇلارغا قىيىن كەلگەن پەنلەرنىڭ دەرسلىرىنى كۈچىنىڭ يېتىشىچە بىرگە تەكرار قىلىشىپ بېرىپ ياردەم قىلىشى ۋە ئۇلارغا مەدەت بېرىشى لازىم. شۇنداق قىلغاندا ئاتا-ئانىلار بالىلارغا ھەر تەرەپتىن ياردەم قىلغان بولىدۇ.

4. جىسمانىي ۋە ساغلاملىق جەھەتتىن كۆزىتىش

دۇنيادا ھەر كىم بالىلىرىنىڭ جىسمانىي جەھەتتىن ساغلام، ئەقلىي جەھەتتىن ئۆتكۈر بولۇپ چىقىشىنى خالايدۇ. تەن سالامەتلىكىنى

ساقلاش ئاۋۋال يېمەك-ئىچمەكلەرگە دىققەت قىلىش ۋە پايدىلىقلىرىنى يېيىش، زىيانلىقلىرىدىن ساقلىنىشتىن باشلىنىدۇ.

ئۆيىنىڭ تامىقى ئەڭ پاكىز ۋە ئەڭ پايدىلىق تاماق ئىكەنلىكىدە شەك يوق. شۇڭا ئانا بالىلارنىڭ يېمەكلىكىنى ئۆز قولى بىلەن ھازىرلىشى، سىرتلاردا، ئاشخانىلاردىن تاماق يېيىشكە ئادەتلەندۈرۈپ قويماسلىقى لازىم.

بالىلارنىڭ تەن سالامەتلىكىگە زىيانلىق بولغان ئامىللارنىڭ بىرى تازىلىققا رىئايە قىلماسلىق بولۇپ، ئىسلام پاكىزلىق ئۈستىگە قۇرۇلغان مەدەنىي دىندۇر. مۇسۇلمان دېگەن ئائىلە تازىلىققا رىئايە قىلىدىغان بولىدۇ. پەيغەمبەر ئەلەيھىسسالام: «پاكىزلىق ئىماننىڭ يېرىمىدۇر»⁽¹⁾ دېگەن. شۇڭا ئاتا-ئانا بالىلار تاماق يېيىشنىڭ ئالدى-كەينىدە قوللىرىنى سۈيۈنۈپ، پاكىز يۇيغان-يۇيىمىغانلىقىنى كۆزىتىشى لازىم. ناۋادا بالىلار ئۇنداق قىلمىغان بولسا، تازىلىق ھەققىدە زېرىكمەستىن قايتا-قايتا تەربىيە بېرىش ئارقىلىق ئۇلارنى تازىلىققا ئادەتلەندۈرۈشى كېرەك.

تەن سالامەتلىكىگە ئەڭ زىيانلىق بولغان تاماكا چېكىش، پىۋا ياكى ھاراق ئىچىش قاتارلىق يامان ئىللەتلەردىن بالىلارنى قەتئىي يىراق تۇتۇش ئاتا-ئانىنىڭ مۇھىم ۋەزىپىسى بولۇپ، ھەمىشە بالىلارنىڭ يانچۇقلىرىنى، سومكىلىرىنى ئاخشۇرۇپ تەكشۈرۈپ تۇرۇشى زۆرۈر.

(1) ئىمام ئەھمەد رىۋايىتى.

بۇنىڭدىن باشقا يەنە، بالىلارنى تەنتەربىيە پائالىيەتلىرىگە قىزىقتۇرۇش ئۇلارنىڭ تەن سالامەتلىكىنى قوغداشقا ۋە جىسمانىي جەھەتتىن ساغلام بولۇشىغا تۈرتكە بولىدۇ.

5. پىسخىكا جەھەتتىن كۆزىتىش

نۇرغۇن كىشىلەر ھايا بىلەن خىجىللىقنىڭ پەرقىنى ئايرىيالمايدۇ ۋە بۇ ئىككىسىنى بىر مەنىدە دەپ چۈشىنىدۇ، ئەمما ئەمەلىيەتتە ھايا بىلەن خىجىللىق ئوتتۇرىسىدا ناھايىتى چوڭ پەرقلەر بار.

پىسخولوگىيە ئالىملىرى خىجىللىقنى مەلۇم شارائىتلاردا ئىنساندا پەيدا بولىدىغان بىر خىل ئەندىكىش دەپ تەرىپلەيدۇ، بۇ خۇددى مۇئەللىمنىڭ سوئالغا ئەمەلىيەتتە بىلىدىغان ئوقۇغۇچىنىڭ قورقۇنۇپتىن جاۋاب بېرەلمىگەن ھالىغا ئوخشايدۇ. خىجىللىق قورقۇنچاقلىقتىن كېلىدۇ. خىجالەتچان ئىنسان ئىرادىسى ئاجىز ئىنساندۇر. ئەمما ھايا بۇنىڭ ئەكسىچە بولۇپ، كۆپىنچە ئىرادىسى كۈچلۈك، ئۆزىنىڭ قىممىتىنى بىلىدىغان ئادەملەردە بولىدۇ. چۈنكى مۇنداق ئادەم رەزىللىكلەرگە چۈشۈپ قېلىشتىن ئۆزىنى ساقلايدۇ.

خىجىل بولۇپ، ئۆزىنىڭ يوللۇق ھەققىنى تەلەپ قىلىشتىن ۋاز كەچكەن ئادەم ھاياتلىق سانالمايدۇ. چۈنكى ھاياتلىق ئادەم ئېزىلىشكە، بوزەك قىلىنىشقا رازى بولۇپ تۇرالمىدۇ.

خىجالەتچان ئادەم ئۆزىنىڭ پىكىر قاراشلىرىنى دادىل ئوتتۇرىغا قويالمىدۇ، ئۆزىدىكى تالانتىنى كۆرسىتەلمەيدۇ، ھەتتا بەزى تالاش-ئۆزىنىڭ ھەقىقىي ئىكەنلىكىنىمۇ ئىسپاتلىيالمايدۇ.

ئاتا-ئانا بالىلىرىدا شۇنداق خىجىللىق ئىللىتى بارمۇ-يوق؟ مەكتەپتە مۇئەللىم سوئال سورىسا قانداق جاۋاب بېرىدۇ؟ بۇلارنى كۆزىتىشى، مۇئەللىمدىن ۋە دوستلىرىدىن سوراپ بالىسىنىڭ ئەھۋالىنى ئىگىلىشى لازىم. ئەگەر ئۇلاردا خىجىللىق ياكى قورقۇنچاقلىق ئىللىتى بولسا، ئۇنىڭ سەۋەبىنى سۈرۈشتە قىلىشى، ئاندىن ئۇنىڭ چارىسىنى قىلىشى لازىم.

شۇڭا بالىلارغا ھەر دائىم ھەقىقىي خىجىل بولماستىن، قورقماستىن، دادىل سۆزلەشنى ئۆگىتىش كېرەك.

6. ئىجتىمائىي جەھەتتىن كۆزىتىش

ئىنسان ئىجتىمائىي مۇھىتتىن ئايرىلالمايچاقا، داۋاملىق باشقىلار بىلەن ئارىلىشىپ ياشايدۇ. بالىلاردىكى ئىچىگە بېكىنىش ۋە «كۆڭلۈمدىكىنى تاپ» دەپ، خۇشاللىق ياكى خاپىلىقنى ئاشكارا قىلالماسلىق بىر خىل يېتەرسىزلىك بولۇپ، بۇ ئۇلارنىڭ باشقىلار بىلەن بولغان ئىجتىمائىي مۇناسىۋىتىگە زىيانلىق بولۇش بىلەن بىرگە ئۆزلىرىگىمۇ نۇرغۇن جەھەتلەردىن ئىنتايىن زىيانلىقتۇر.

شۇڭا ئاتا-ئانا بولغۇچىلار بالىلىرىنىڭ بۇ تەرىپىگىمۇ ئالاھىدە دىققەت قىلىشى ۋە ئىزچىل كۆزىتىشى لازىم. بالىنىڭ دوستلىرى بىلەن بولغان مۇناسىۋىتى قانداق؟ مۇئەللىملەر بىلەن قانداق ئۆتۈۋاتىدۇ؟ باشقىلارنىڭ ھەق-ھوقۇقىغا رىئايە قىلامدۇ-يوق؟ بۇلارنى تەكشۈرۈپ تۇرۇشى ۋە يېتەرسىز تەرەپلىرىنى تۈزىتىشىگە يېقىندىن ياردەم قىلىشى ئىنتايىن زۆرۈر.

7. ئىبادەت جەھەتتىن كۆزىتىش

ئىبادەت روھىنىڭ ئۇزۇقدۇر. ئىنسان بەدەن ۋە روھتىن ئىبارەت ئىككى نەرسىدىن تەركىب تاپقان مەخلۇقاتتۇر. ئۇ بەدىنىنى ئۇزۇقلاندۇرۇپ، ھاياتىنى ساقلاپ قېلىش ئۈچۈن كۈندىلىك يېمەك-ئىچمەككە موھتاج بولغىنىدەك، روھىنى ئۇزۇقلاندۇرۇپ، مەنىۋى تەربىيىنى يۈكسەلدۈرۈش ئۈچۈن ھەم ئىبادەتكە موھتاجدۇر. خۇددى ئاشقازاننىڭ ئېھتىياجى كۈندىلىك ئۈچ ۋاخ تاماق بىلەن قامدالغانغا ئوخشاش، روھنىڭ كۈندىلىك ئېھتىياجىمۇ ئىبادەت بىلەن، خۇسۇسەن بۇ بەش ۋاخ ناماز بىلەن قامدىلىدۇ.

ناماز ئىبادەتنىڭ تۈۋرۈكى ۋە ئەڭ ئەھمىيەتلىكىدۇر. بالىلار نامازلىرىنى ۋاقتىدا ۋە توغرا ئوقۇۋاتامدۇ-يوق؟ ھەر كۈنى ئاز بولسىمۇ قۇرئان تىلاۋەت قىلامدۇ-يوق؟ ئەتىگەن-ئاخشاملىرى كۈندىلىك زىكىر-تەسبىھلەرنى ئوقۇۋاتامدۇ-يوق؟ بۇلارنى كۆزىتىشىمۇ ئاتا-ئانا بولغۇچىلارنىڭ مەسئۇلىيىتىدۇر. ناۋادا بالىلار نامازلىرىنى ۋاقتىدا ئادا قىلمىسا، ياكى باشقا ئىبادەتلەرنى تەرك ئەتكەن بولسا، ئۇلارغا ئىبادەت قىلىشنىڭ ئاللاھ تائالا بۇيرۇغان مۇقەددەس بۇرچ ئىكەنلىكىنى، تەرك ئېتىشىنىڭ ئېغىر گۇناھ ئىكەنلىكىنى چۈشەندۈرۈپ، چىرايلىقچە نەسىھەت قىلىش لازىم.

مۇكاپاتلاش بىلەن تەربىيەلەش

مۇكاپاتلاش ئۇسۇلى بىلەن تەربىيەلەشنىڭ ئەھمىيىتى

بالىلارنى قىلغان ياخشى ئىشلىرى، تاپشۇرۇلغان ۋەزىپىلەرنى تولۇق ئورۇندىغانلىقى ۋە بىرەر ياخشى ئىشتا ئۇتۇق قازانغانلىقى يۈزىسىدىن مۇكاپاتلاش ئۇلارنى تېخىمۇ ئىلگىرىلەشكە ئېلىپ بارىدىغان ئۇسۇللارنىڭ بىرىدۇر. چۈنكى كىچىك بالىلار ئۈچۈن مۇكاپاتنىڭ مەنىۋى قىممىتى زور بولىدۇ. شۇنداقلا بالىلارنى مۇكاپاتلاش ئۇلارغا ئۆزلىرىنىڭ توغرا ئىش قىلىۋاتقانلىقىنى ھېس قىلدۇرىدۇ-دە، ئۇلارنىڭ ئاكتىپچانلىقىنى ئاشۇرىدۇ.

مۇكاپات ئىككى تۈرلۈك بولىدۇ: بىرى مەنىۋى مۇكاپات، يەنە بىرى ماددىي مۇكاپات.

1. مەنىۋى مۇكاپات

مەنىۋى مۇكاپات-بالىلارغا تەبەسسۇم قىلىش، ئۇلارنى سۆيۈپ قويۇش، قۇچاقلاپ باغرىغا بېسىش، ئۇلارنى ۋە قىلغان ياخشى ئىشلىرىنى ماختاش، ئۇلارغا دۇئا قىلىش، ئۇتۇق تىلەش ۋە رەھمەت ئېيتىش بىلەن بولىدۇ. كىچىك بالىلار بۇ تۈردىكى مۇكاپاتلارغا قىزىقىدۇ. چۈنكى ئۇلارنىڭ سۆيگۈ-مۇھەببەتكە ۋە ئەھمىيەت بېرىلىشكە بولغان ئېھتىياجى چوڭلارنىڭكىدىنمۇ يۇقىرى بولىدۇ.

ماختاشنىڭ تېخىمۇ كۆپ مېۋە بېرىشى ئۈچۈن بالىلارنى ماختىغاندا، ئۇلارنىلا ئەمەس، بەلكى ئاساسلىق ئۇلارنىڭ قىلغان ياخشى ئىشلىرىنى، ئىبادەتتىكى ئاكتىپلىقىنى، ئېسىل-پەزىلەتلىرىنى، ئۆگىنىش قىلىشتىكى ئەستايىدىللىقىنى، تاپشۇرۇقلارنى ئورۇنداشتىكى

مەسئۇلىيەتچانلىقنى، ئاتا-ئانىسىغا ۋە قېرىنداشلىرىغا بولغان كۆيۈمچانلىقنى ماختاش لازىم. ئەمما شۇنىمۇ ئەستىن چىقارماسلىق كېرەككى، بالىلارنى ماختاشتا ئاشۇرۇۋېتىش بەزى ھاللاردا ئۇلارنى مەغرۇرلۇققا ئېلىپ بارىدۇ.

2. ماددىي مۇكاپات

ماددىي مۇكاپات بالىلارغا قىلغان ياخشى ئىشلىرى ۋە قازانغان ئوتۇقلىرى يۈزىسىدىن بېرىلىدىغان ئويۇنچۇق، پۇل ۋە شۇنىڭغا ئوخشىغان ماددىي قىممىتى بار نەرسىلەرنى كۆرسىتىدۇ. باغچىلارغا ئاپىرىپ ئوينىتىپ كېلىش، گۈزەل سەھرالارغا ۋە مەنزىرىلىك جايلارغا ئاپىرىپ ساياھەت قىلدۇرۇشۇمۇ ماددىي مۇكاپات تۈرىگە كىرىدۇ.

ئىلمىي تەتقىقاتلار كىچىك بالىلار ئۈچۈن ماددىي مۇكاپاتلاردىن كۆرە، مەنىۋى مۇكاپاتلارنىڭ قىممىتى چوڭ ئىكەنلىكىنى تەكىتلىمەكتە. چۈنكى كىچىك بالىلارنىڭ ماددىي مۇكاپاتلاردىنمۇ بەك، كۆڭۈل خۇشاللىقىدىن ئىبارەت مەنىۋى مۇكاپاتلارغا بولغان ئېھتىياجىنىڭ يۇقىرى ئىكەنلىكى مەلۇم.

مۇكاپاتلاش بىلەن تەربىيەلەش ھەققىدە تەۋسىيەلەر

1. ياخشىلىقنىڭ مۇكاپاتىنى ۋاقتىدا بېرىش

مۇكاپات بېرىشنىڭ ئەڭ ئەۋزەل ۋاقتى ئىشنى بېجىرىپ بولغان ھامان، يەنى بالا مۇكاپاتقا لايىق بولغان ھامانلا بېرىشتۇر. مۇنداق قىلىش بالىلارنىڭ قەلبىدە چوڭ تەسىرلەرنى قالدۇرىدۇ ۋە تېخىمۇ ئىلگىرىلىشىگە تۈرتكە بولىدۇ. پەيغەمبەر ئەلەيھىسسالامنىڭ:

«ئىشچىنىڭ ھەققىنى ئۇنىڭ تەرى قۇرۇشتىن بۇرۇن بېرىپ بولۇڭلار»⁽¹⁾ دېگەنلىكنىڭ سىرى دەل مۇشۇ يەردە بولۇشى مۇمكىن.

بالىلارنىڭ مۇكاپاتىنى ۋاقتىدا بېرىش ئەۋزەل. ئەمما ئۇنى كېچىكتۈرگەننىڭ زىيىنى يوق. مەسىلەن: ۋاقتىدا بەرمىسىمۇ، كېيىنچە بىر نەرسە ئېلىپ بېرىشكە ۋەدە قىلغانغا ئوخشاش. ئەمما ۋەدە قىلغان نەرسىسىنى كېيىن چوقۇم ئېلىپ بېرىش لازىم. ئەگەر مۇنداق قىلمىغاندا، بالا بىلەن ئاتا-ئانا ئوتتۇرىسىدىكى ئىشەنچ سۇسلىشىپ قالدۇ.

2. مۇكاپاتنىڭ بالىلار ياقتۇرىدىغان نەرسىلەردىن بولۇشى

بالىلارنى مۇكاپاتلاشتا ئۇلار ئۆزلىرى ياقتۇرىدىغان ۋە ئارزۇ قىلىۋاتقان نەرسىلەر بىلەن مۇكاپاتلاش لازىم. ناۋادا مۇكاپات ئۇلار ياقتۇرمايدىغان نەرسىلەردىن بولۇپ قالسا، بۇنداق مۇكاپاتنىڭ ئۇلارغا پايدىسى بولمايدۇ. نەتىجىدە، ئۇلارنى مۇكاپاتلاش ئۇسۇلى بىلەن تەربىيەلەش ئىشى پايدا بەرمەي قالىدۇ. بالىلار بېرىلگەن مۇكاپاتنى ياقتۇرمىغان ئەھۋالدا، ئۇلارغا باشقا تۈردىكى، ئۇلار ياقتۇرىدىغان نەرسىلىرىنى ئېلىپ بېرىش لازىم كېلىدۇ.

3. مۇكاپاتنىڭ ھەجىمى بالىلارنىڭ ئۇتۇقلىرىغا مۇناسىپ بولۇشى

مۇكاپاتنىڭ قىممىتى ئۇتۇقنىڭ قىممىتىگە مۇناسىپ بولۇشى ۋە كۆپ ئۇتۇق قازانغىغا كۆپرەك، ئازراق ئۇتۇق قازانغىغا ئازراق مۇكاپات بېرىش لازىم.

(1) ئىبنى ماجە «سەنىن ابن ماجە» (سۈنەنى ئىبنى ماجە) ناملىق ھەدىس توپلىمىدا رىۋايەت قىلغان ھەدىس.

ئەگەر مۇنداق قىلمىغاندا، كۆپ ئۇتۇق قازانغاننىڭ قىممىتى بىلەن ئاز ئۇتۇق قازانغاننىڭ قىممىتى ئوخشاش بولۇپ قېلىپ، كۆپ ئۇتۇق قازانغان بالىنىڭ مەنئىيىتىگە ئەكس تەسىر كۆرسىتىدۇ، ئۇنىڭ تىرىشچانلىقىنى بوشىتىپ قويدۇ. ئاز ئۇتۇق قازىنىپ كۆپ مۇكاپات ئالغان بالىغا نىسبەتەنمۇ ياخشى نەتىجە بەرمەيدۇ. چۈنكى «ئاز ئۇتۇق بىلەنمۇ كۆپ ئۇتۇق قازانغانغا ئوخشاش مۇكاپات ئالغاندىكىن، مۇشۇنچىلىك تىرىشساممۇ يېتىدىكەنغۇ» دېگەن چۈشەنچە بىلەن ئۇنىڭ مەغرۇرلىنىپ كېتىشىگە سەۋەب بولۇپ، ئۇنىڭ ئىلگىرىلەش يولىنى توسۇپ قويۇشى مۇمكىن.

شۇنىڭدەك، مۇكاپات قىممىتىنى بىردىنلا ئاشۇرۇۋېتىش مۇكاپاتنىڭ قىممىتىنى يوقىتىپ قويدۇ. مۇكاپاتنى بەك ئاددىي قىلىۋېتىش بالىلارنىڭ روھىيىتىنى چۈشۈرۈۋەتكەندەك، بەك كۆپ قىلىۋېتىشمۇ ئۇلارنى مەغرۇرلۇققا ئېلىپ بارىدۇ. شۇڭا مۇكاپات بەك كۆپمۇ ئەمەس، بەك ئازمۇ ئەمەس، ئوتتۇرىھال بولۇشى ۋە ئۇتۇقنىڭ دەرىجىسىگە قاراپ بولۇشى لازىم.

4. مۇكاپاتلارنىڭ ئارقا-ئارقىدىن بېرىلمەسلىكى

خۇسۇسەن ماددىي مۇكاپاتلارنى ھەمىشە بەرمەسلىك، بىر مۇكاپات بىلەن يەنە بىر مۇكاپات ئوتتۇرىسىدا مەلۇم ۋاقىت ئۆتۈشى لازىم. ئەگەر مۇنداق بولمىغاندا، بالىلار ئۈچۈن مۇكاپاتلىغانلىقىنىڭ مەنىسى ۋە ئەھمىيىتى قالمايدۇ. چۈنكى، بۇنداق بولغاندا بالىلار مۇكاپاتلىنىشنى ئادەتتىكى ئىشلار قاتارىدا كۆرۈپ قېلىپ، مۇكاپات ئېلىش ئۈچۈن تىرىشمايدىغان بولۇپ قالىدۇ.

يەنە بىر تەرەپتىن بالىلارنى قىلغان ھەربىر ياخشى ئىشى ۋە قازانغان ھەربىر ئۇنۋۇقى ئۈچۈن ھەدەپ مۇكاپاتلاۋېرىش ئۇلارنى «بەرسەڭ يەيمەن، ئۇرساڭ ئۆلمەن» دەيدىغان تاماخورلۇققا ۋە مادداپەرەستلىككە ئېلىپ بارىدۇ. ھەر ئىشنىڭ ئۆز يولىدا بولغىنى ياخشى بولغىنىدەك، مۇكاپاتنىڭمۇ يولى بىلەن بولغىنى تۈزۈك.

5. ماددىي مۇكاپات بىلەن مەنىۋى مۇكاپات ئوتتۇرىسىدا تەڭپۇڭلۇقنى ساقلاش

ماددىي ۋە مەنىۋى ھەر ئىككى تۈرلۈك مۇكاپاتنىڭ ئورنى بالىلارنىڭ تىرىشچانلىقىغا ۋە ئېھتىياجىغا قاراپ بولۇشى لازىم. مەنىۋى مۇكاپات بالىلارنىڭ ۋىجدانىنى كۈچلەندۈرۈپ، چوڭ ئىشلارنى قىلالايدىغانلىقىغا بولغان ئىشەنچىسىنى ئاشۇرىدۇ.

ماددىي مۇكاپات بالىلارنىڭ ماددىي ئېھتىياجىنى قاندۇرغاننىڭ سىرتىدا، ئۇلارنى تېخىمۇ ئىلگىرىلەشكە ئىنتىلدۇرىدۇ. ئەمما ماددىي مۇكاپاتنى ھەددىدىن ئاشۇرۇۋېتىش بالىلارنى ئۇتۇق قازىنىشقا ئەمەس، بەلكى ماددىي مۇكاپاتقا قىزىقىدىغان، پەقەت مۇكاپاتلىنىش ئۈچۈنلا تىرىشىدىغان قىلىپ قويدۇ. بۇ ۋاقىتتا ئۇتۇق قازىنىش ۋە ئىلگىرىلەش ئۈچۈن ۋاسىتە بولۇشقا تېگىشلىك بولغان بۇ مۇكاپات مەقسەتكە ئايلىنىپ قالىدۇ. نەتىجىدە، بالىلار مۇكاپاتسىز ئىش قىلمايدىغان بولۇپ قالىدۇ.

مۇنداق بالىلار چوڭ بولغاندا بەدەلسىز ئىش قىلمايدىغان، شەخسىيەتچى ۋە خالىسانە ئىش قىلىشنى ياقتۇرمايدىغان بولۇپ قالىدۇ.

6. بالىلار ئاساسلىق ۋەزىپىلىرى ئۈچۈن مۇكاپاتلانمايدۇ

بالىلارنىڭ ناماز ئوقۇش، قۇرئان تىلاۋەت قىلىش، مەكتەپكە ۋاقتىدا بېرىش، ئاخشاملىرى بۇرۇن ئۇخلاش، ئەتىگەندە سەھەر تۇرۇش، مەكتەپتىن بېرىلگەن تاپشۇرۇقلىرىنى ئىشلەش، ئۆي ئىشلىرىدا ئاتا-ئانىسىغا ياردەملىشىش قاتارلىق قىلىشقا تېگىشلىك ۋەزىپىلىرى ئۈچۈن ئۇلارغا مۇكاپات بېرىلمەيدۇ. ئەمما ماختاپ قويۇش، سۆيۈپ قويۇش، باغرىغا بېسىش دېگەندەك مەنىۋى مۇكاپاتلارنىڭ چېكى يوق. بۇلارنى ھەمىشە قىلىش كېرەك.

7. مۇكاپاتنىڭ بالىنىڭ سەۋىيەسىگە قاراپ بولۇشى

مۇكاپاتلاش ئۇسۇلى بىلەن تەربىيەلەش بالىنىڭ يېشىغا ۋە ئەقلىنىڭ ئۆسۈشىگە قاراپ تەرەققىي قىلىدۇ. مەسىلەن: مەكتەپ يېشىغا تولىمىغان كىچىك بالىلارنى كۆپرەك سۆيۈپ قويۇش، باغرىغا بېسىش ۋە تورت، كىيم، ئويۇنچۇق، ئاز مىقداردا پۇل قاتارلىقلارنى بېرىش بىلەن مۇكاپاتلاش يېتەرلىك.

بالىلار ئەمدىلا مەكتەپكە بارغان ياشلىرىدا، ئۇلارغا ئىلگىرىكىسىدىن چوڭراق مۇكاپاتلارنى بېرىش ۋە كۆپرەك ماختاپ قويۇش يېتەرلىك. ئاندىن ئۇلارنىڭ يېشى ئىلگىرىلىگەنسېرى ئۇلارغا: «ياخشى ۋە ياراملىق ئادەم بولۇشۇڭ، ئاللاھ تائالانىڭ ھەم كىشىلەرنىڭ سۆيگۈسىگە سازاۋەر بولۇشۇڭ ئۈچۈن ياخشى ئوقۇغىن ۋە تىرىشقىن. مەن ساڭا دېگەنلىرىڭنى ئېلىپ بېرىمەن» دېگەن ئاساستا، ئۇلارنى قايىل قىلىپ، شۇ بويىچە مۇكاپاتلاش كېرەك.

بالىلارنى مۇكاپاتلاشنىڭ تۈرلىرى

1. تەبەسسۇم بىلەن مەنىلىك قاراش

بالىنىڭ يۈزىگە تەبەسسۇم بىلەن مەنىلىك قاراش بالىنىڭ كۆڭلىنى ياپرىتىۋېتىدۇ. بالغا چوڭقۇر مېھرىبانلىق بىلەن، يۈزىگە تەبەسسۇم قىلىش چوڭ بىر مۇكاپاتنىڭ ئورنىدا تۇرىدۇ. بۇنىڭ بىلەن پەيغەمبەر ئەلەيھىسسالامنىڭ: «مۇسۇلمان بۇرادىرىڭنىڭ يۈزىگە تەبەسسۇم قىلىشىدا سەدىقنىڭ ساۋابى باردۇر»⁽¹⁾ دېگەن سۆزىنىڭ قىممىتىگە يېتەلەيمىز.

2. سۆيگۈ-مۇھەببەتنى ئىپادىلەيدىغان ھەرىكەت

بالىلاردىن ئىنتايىن مەمنۇن بولغانلىقىنى ئىپادىلەپ، ئۇلارنى چىڭ قۇچاقلاپ سۆيۈپ قويۇش، مېھرىبانلىق بىلەن بېشىنى سىلاپ قويۇش ۋە قولىنى چىڭ سىقىمداش قاتارلىق ھەرىكەتلەرنىڭ مەنىۋى قىممىتى ناھايىتى يۇقىرى بولۇپ، بالىلارنىڭ قەلبىگە تەسۋىرلەپ بولغۇسىز ئىسسىقلىقنى ۋە مېھىر-مۇھەببەتنى سالىدۇ. ئەنە شۇ چاغدا ئۇلار ھەقىقىي بەختنى ھېس قىلىدۇ ۋە ئەڭ سائادەتلىك مىنۇتلىرىنى باشتىن كەچۈرگەن بولىدۇ.

3. خاتالىقنى كەچۈرۈش

بالىلارنىڭ خاتالىقىنى كەچۈرۈشمۇ ئۇلارغا بېرىلگەن مۇكاپاتقا ئوخشاش بولىدۇ. بۇنىڭ شەرتى بالغا بۇنى بىلىدۈرۈش يەنى «مەن سېنىڭ مۇنۇ ياخشى ئىشىڭ، ياكى مۇنۇ ئۇتۇقۇڭ يۈزىدىن، ماۋۇ خاتالىقنى كەچۈرۈۋەتتىم. مۇندىن كېيىن بۇ خاتالىقنى سادىر قىلمىغىن» دېگەنگە ئوخشىغان سۆزلەرنى قىلىشتۇر.

(1) ئىمام تېرمىزىنىڭ «سەنى التېرمىزى» (سۈنەنى تېرمىزى) ناملىق ھەدىس توپلىمىنىڭ 1956 - ھەدىسى.

4. يۈكنى يەڭگىللىتىش ياكى ئەمەلدىن قالدۇرۇش

بالىلارغا يۈكلەنگەن بەزى ئۆي ئىشلىرىنى ئۇلاردىن يەڭگىللىتىش، ياكى ۋاقىتلىق ئەمەلدىن قالدۇرۇۋېتىشمۇ بالىلار ئۈچۈن مۇكاپاتنىڭ ئورنىدا تۇرىدۇ. بۇنىڭ شەرتى ئۇنىڭغا: «سېنىڭ ماۋۇ ئىشتا، ياكى ئۆگىنىش قىلىشتا كۆرسەتكەن تىرىشچانلىقىڭ يۈزىدىن، بۈگۈن ئاۋۇ ۋەزىپەڭنى سەندىن ئېلىۋەتتۇق» دېگەنگە ئوخشاش سۆزلەرنى قىلىپ، بالىغا بۇنى بىلدۈرۈشتىن ئىبارەتتۇر. بۇ ۋاقىتتا بالا بىر تەرەپتىن ئاتا-ئانىسىنىڭ شەپقىتىنى ھېس قىلسا، يەنە بىر تەرەپتىن ئۇلارنىڭ ئادىللىقىغا قايىل بولىدۇ.

5. چىرايلىق سۆز ۋە دۇئا

بالىلارنىڭ قازانغان ئۇتۇقلىرى ۋە قىلغان ياخشى ئىشلىرىنى تەقدىرلەپ: «ئاللاھ رەھمەت قىلسۇن، بالام» ياكى «سەندىن ئاللاھ رازى بولسۇن، راستتىنلا ياخشى ئىش قىلدىڭ» دېگەنگە ئوخشاش سۆزلەر بىلەن ئۇلارنى خوش قىلىشمۇ ئۇلارغا بېرىلگەن مۇكاپاتنىڭ رولىنى ئوينايدۇ. بۇ ۋاقىتتا بالىنىڭ ياخشى ئىشلارنى قىلىش ۋە ئۇتۇقلارنى قازىنىش ئارقىلىق ئاتا-ئانىسىنى تېخىمۇ مەمنۇن قىلىش ھېسسىياتى ھەسسىلەپ ئاشىدۇ.

6. باشقىلارنىڭ ئالدىدا ماختاش

ياخشى ئىش قىلغان، ياكى بىرەر ئۇتۇق قازانغان بالىنى قېرىنداشلىرىنىڭ، دوستلىرىنىڭ ۋە ئۆزى ياخشى كۆرىدىغان كىشىلىرىنىڭ ئالدىدا ماختاپ قويۇش، ئۇنىڭ ئارتۇقچىلىقلىرىنى بايان قىلىش بالىنىڭ روھىيىتىنى كۆتۈرىدۇ ۋە خۇددى چوڭ مۇكاپاتقا ئېرىشكەندەك خۇشال قىلىۋېتىدۇ.

ئەمما بالىلارنىڭ بىرىنى ماختىغاندا، باشقىلىرىنى سۆكمەسلىك كېرەك. چۈنكى مۇنداق قىلىش بالىلارنىڭ قەلبىدە كۆپ ھاللاردا قىزغىنىش، ئۆچمەنلىك ۋە ئاداۋەت ئوتلىرىنى تۇتاشتۇرىدۇ.

7. بالىلارنىڭ كۆڭلىنى ئېچىش

بالىلارنى قىلغان ياخشى ئىشلىرى، ياكى بىرەر ئىشتا ئۇتۇق قازانغانلىقى يۈزىسىدىن باغچىلارغا، ياكى شۇنىڭغا ئوخشاش ئۇلار خۇشال بولىدىغان جايلارغا ئېلىپ بېرىپ، ئۇلارنىڭ كۆڭلىنى ئېچىش بالىنىڭ تېخىمۇ ئىلگىرىلىشىگە ۋە زور ئۇتۇقلارنى قولغا كەلتۈرۈش يولىدا تېخىمۇ تىرىشچانلىق كۆرسىتىشىگە تۈرتكە بولىدۇ.

جازالاش بىلەن تەربىيەلەش

جازالاش دېگەنلىك ئۇرۇش دېگەنلىك ئەمەس

باللارنى جازالاش بىلەن تەربىيەلەش تەربىيە ئۇسۇللىرىدىن بىرى بولۇپ، باللارنى جازالاش تولراق ئۇلارنى ياخشى كۆرگەنلىرىدىن ۋە تەلەپ قىلغانلىرىدىن ۋاقىتلىق مەھرۇم قىلىش بىلەن بولىدۇ. كۆپىنچە كىشىلەر چۈشەنگەندەك، باللارنى جازالاش دېگەنلىك ئۇلارنى ئۇرۇپ، تىلاش دېگەنلىك ئەمەس، بەلكى مەھرۇم قىلىش دېگەنلىكتۇر.

ئەمما باللارنى ئۇرۇش ئەڭ ئاخىرقى چارە بولۇپ، ئۈلگە، نەسەت، يۇمشاق مۇئامىلە، چىرايلىق سۆز قاتارلىق تەربىيە ئۇسۇللىرىنىڭ ھېچقايسىسى نەتىجە بەرمىگەندە، ئەڭ ئاخىرقى چارە سۈپىتىدە يېنىك ئەدەپلەش بىلەن تەربىيەلەشكە توغرا كېلىدۇ.

ئىمام ئەبۇ ھامىد ئەل غەززالى ۋە تەربىيە مۇتەخەسسسلرى باللارنى جازالاشتا ئاشۇرۇۋېتىشتىن ئاگاھلاندۇرغان. شۇنىڭدەك باللارنى ئاسرىدىم، دەپ ئۇلارغا ئارتۇقچە كەڭ قورساقلىق قىلىش ۋە يۇمشاقلىق قىلىشمۇ باللار ئۈچۈن زىيانلىق. شۇڭا ياۋروپالىق تەربىيە مۇتەخەسسسلرى باللارنى جازالاشنى پەقەتلا ئەمەلدىن قالدۇرۇۋېتىدىغان تەربىيە ئۇسۇللىرىنى يېتەرسىز تەربىيە ئۇسۇللىرى دەپ قارايدۇ. چۈنكى باللارنى جازالاش ئىنتىقام، ياكى ئاچچىقنى چىقىرىۋېلىش ئۈچۈن ئەمەس، بەلكى تەربىيە ئۈچۈندۇر. ئەھۋال بۇنداق ئىكەن، باللارنىڭ پايدىسى ئۈچۈن كېرەك بولغاندا، جازالاش ئۇسۇلىنىمۇ قوللىنىشقا توغرا كېلىدۇ.

ئىسلامدىكى جازا بىلەن تەربىيەلەش ئۇسۇللىرى

ئىسلام دىنى ئىنسانلارنىڭ مەنپەئەتى ئۈچۈن تولىمۇ مۇناسىپ، ئەقىلگە ئەڭ مۇۋاپىق يول تۇتقان، ئەڭ مەدەنىي، ئەڭ ئىلغار بىر دىن بولۇش سۈپىتى بىلەن، ئىنسانىيەتنى تەربىيەلەشتە تەرغىب بىلەن قورقۇتۇش، جازا بىلەن مۇكاپات ئۆتتۈرسىدا مۇۋاپىق ئىش كۆرۈشكە چاقىرىپ كەلمەكتە.

جازا دەرىجىلىرى ئۆزگىرىپ تۇرىدۇ

ئىنسانلار بىر خىل ئەمەس. بەزى كىشىلەرگە يىراقتىن قىلىنغان ئىشارەتمۇ كۇپايە قىلىدۇ. مۇنداق كىشىلەرنىڭ ئاددىي بىر ئىشارەت، ياكى بىرەر مەنىلىك قاراش بىلەن ۋىجدانى قوزغىلىپ كېتىدۇ ۋە قىلماقچى بولغان يامان ئىشنى دەرھال تاشلايدۇ. يەنە بەزى كىشىلەر باركى، ئۇلارغا چىرايلىق نەسىھەت، يۇمشاق مۇئامىلە كار قىلمايدۇ، ئۇلارنى پەقەت قورقۇتۇش ياكى مەھرۇم قىلىش بىلەنلا يەيلىدىن ياندۇرغىلى بولىدۇ.

باللارمۇ خۇددى شۇنداق بولۇپ، باللار ئىچىدە مۇكاپات كۇپايە قىلىپ جازاغا ھاجىتى قالمايدىغانلىرىمۇ ۋە جازالماستىن تەربىيەلەش مۇمكىن بولمايدىغانلىرىمۇ بار. خەلقىمىزدىمۇ: «ياخشىغا ئىشارەت، يامانغا جۇۋالدۇرۇز» دەيدىغان ھېكمەتلىك سۆز بار.

باللارنى جازالاش دېمەك ئۇلارنى ئۇرۇپ، دۇمباللاش دېگەنلىك ئەمەس. جازا دەرىجىلىرى ئاددىدىن مۇرەككەپكە، كىچىكتىن چوڭغا قاراپ تەرەققىي قىلىدۇ. مەسىلەن: بالىنىڭ قىلغان كەپسىزلىكى سەۋەبتىن ئۇنىڭدىن رەنجىپ قالغانلىقىمىزنى مەلۇم بىر شەكىلدە بىلدۈرۈپ قويۇش جازانىڭ ئەڭ ئاددىي دەرىجىسى ھېسابلىنىدۇ.

بۇنىڭغا پىسەنت قىلمىغان بالغا قايىقنى تۈرۈپ، ۋاقتلىق سۆز قىلماسلىق چارىسىنى قوللىنىش، بالا ئۇنىڭغىمۇ پەرۋا قىلمىسا، ئەدەپلىك سۆزلەر بىلەن ئاچچىقلىنىش، ئۇمۇ كار قىلمىسا، بالنى ياخشى كۆرگەن نەرسىلىرىدىن ۋاقتلىق مەھرۇم قىلىدىغانلىقى بىلەن قورقۇتۇش، بۇمۇ كار قىلمىسا، ئۇنى ئۇرىدىغانلىقى بىلەن قورقۇتۇش، بالا يەنە ئۆزگەرمىسە، ئۇنى سىلىق ئەدەپلەش كېرەك. يەنە تەكىتلەيمىزكى، بالىلارنى ئۇرۇش ياخشى چارە ئەمەس. تەربىيەدىكى ئۇرۇش جازا ئۇسۇللىرىنىڭ ئەڭ ئاخىرىقىسى بولۇپ، ئالدىنقى چارىلەرنىڭ ھېچبىرى مەنپەئەت قىلمىغاندا، ئۇرۇش بىلەن جازالاش كېرەك. بالىلارنى ئۇرۇش بىلەن تەربىيەلەشنىڭ شەرتلىرى ۋە قائىدىلىرى بار. بۇ ھەقتىمۇ نۆۋىتى كەلگەندە توختىلىمىز.

پەيغەمبەر ئەلەيھىسسالامنىڭ بالىلارنى تەربىيەلەش توغرىسىدا ئۆگەتكەنلىرىمۇ بالىلارنى رەھىم-شەپقەت ۋە يۇمشاقلىق بىلەن تەربىيە قىلىشنىڭ زۆرۈرلۈكىنى تەكىتلەيدۇ. شۇڭا مۇكاپات بىلەن تەربىيەلەش تەربىيەنىڭ ئەسلىدۇر. ئەمما جازا بىلەن تەربىيەلەش مۇكاپاتلاش ۋە باشقا تەربىيە ئۇسۇللىرى كار قىلمىغاندا، ئامالسىزلىقتىن قوللىنىشقا مەجبۇر بولىدىغان ئەڭ ئاخىرقى چارىدۇر.

پەيغەمبەر ئەلەيھىسسالام بالىلارغا ناھايىتى مېھرىبان ۋە تولمۇ شەپقەتلىك زات ئىدى. بالىلارمۇ ئۇنى ئىنتايىن بەك ياخشى كۆرەتتى. ئۇ بالىلار بىلەن ئۇلارنىڭ ئەقلىگە ۋە سەۋىيەسىگە چۈشۈپ تۇرۇپ، ئۇلار بىلەن ئويۇن ئوينىتتى. شۇنداق قىلىپ بالىلارنىڭ كۆڭلىنى ئالاتتى. ئەمما ئۇ گۇناھ-مەسىيەتنىڭ سادىر قىلىنىشىغا ھەرگىز سۈكۈت قىلىپ تۇرالمىتتى. پەيغەمبەر ئەلەيھىسسالام ساھابىلىرىنىڭ خاتالىقىغا تۈزىتىش بېرىشتە گاھ ئىشارەت، گاھ نەسىھەت، گاھ ئۆلگە كۆرسىتىش،

گاھ چىرايىنى تۈرۈش، گاھ ئاچچىقلاش، گاھ يۈز ئۆرۈپ ۋاقىتلىق سۆز قىلماسلىق قاتارلىق چارىلەرنى قوللىناتتى.

بالىلارنىڭ يۈرۈش-تۇرۇشىنى تۈزەش ئۇسۇللىرى

بالىلارنىڭ يۈرۈش-تۇرۇشلىرىنى ئىسلاھ قىلىش ھەققىدە ئىسلام ئۆلىمالىرىنىڭ پەيغەمبەر ئەلەيھىسسالامنى ئۈلگە قىلغان ھالدا، ئوتتۇرىغا قويغان ياخشى ئۇسۇل ۋە چارىلىرى باردۇر. ئەپسۇسكى بەزى ئاتا-ئانىلار ئۆزلىرىنىڭ سەۋرىسىزلىكى، ياكى تەربىيە ئۇسۇللىرىنى بىلمەسلىكى، ياكى باشقا سەۋەبلەر تۈپەيلى بالىلار خاتالاشقان ھامان ئۇلارنى تاياق بىلەن ئەدەپلەشكە ئالدىرايدۇ. ئۇلار بۇنداق قىلىش بىلەن تەربىيەنىڭ ئەڭ ئەھمىيەتلىك ۋە باشتا كېلىدىغان ياخشى ئۈنۈملۈك ئۇسۇللىرىنى قايرىپ قويۇپ، ئەڭ ئاخىرقى چارىنى قوللانغان بولىدۇ.

بالىلارنىڭ يۈرۈش-تۇرۇشىنى ۋە خاتالىقلىرىنى، شۇنداقلا كۆنۈپ قالغان يامان ئادەتلىرىنى ئىسلاھ قىلىپ تۈزىتىشنىڭ ئەڭ ئۈنۈملۈك ئۇسۇللىرى تۆۋەندىكىچە:

1. مۇلايىملىق بىلەن تۈزىتىش

ئاۋۋال شۇنى ئەستىن چىقارماسلىق كېرەككى، بالىلارنى بىلمەستىن قىلىپ قويغان خاتالىقى، ياكى ئىلگىرى ئاگاھلاندىرۇش بېرىلمىگەن خاتالىقلىرى سەۋەبلىك جازالاشقا بولمايدۇ. چۈنكى بالىلار چوڭلار بىلگەنلەرنىڭ كۆپۈنچىسىنى بىلمەيدۇ. ئۇلاردىن سادىر بولىدىغان خاتالىقلارنىڭ تولىسى ئۇنىڭ خاتا ئىكەنلىكىنى بىلمىگەنلىكىدىن بولىدۇ. شۇڭا ئۇلارغا نېمىنىڭ توغرا ۋە نېمىنىڭ خاتا ئىكەنلىكىنى سىلىقلىق بىلەن چىرايلىقچە بىلدۈرۈش كېرەك.

پەيغەمبەر ئەلەيھىسسالامنىڭ نەۋرىسى ھۈسەيىن رەزىيەللاھۇ ئەنھۇ بىر كۈنى سەدىقە قىلىش ئۈچۈن يىغىپ كېلىنگەن خورمىدىن بىر تالنى ئاغزىغا سالغىنىدا، پەيغەمبەر ئەلەيھىسسالام بۇنى كۆرۈپ قېلىپ، ئۇنىڭغا مۇلايىملىق بىلەن: «ئى بالام! ئۇنى ئاغزىڭدىن چىقار! بىزنىڭ سەدىقە يېمەيدىغانلىقىمىزنى بىلمەمسەن؟»⁽¹⁾ دېگەن.

چۈنكى پەيغەمبەر ئەلەيھىسسالامنىڭ جەمەتىگە سەدىقە يېيىش ھالال ئەمەس. بۇ ھەدىستە پەيغەمبەر ئەلەيھىسسالام نەۋرىسىگە ئاغزىدىكى خورمىنى چىقارغۇزغانلىقىنىڭ سەۋەبىنى چىرايلىقچە چۈشەندۈرگەن.

ھەر قانداق ئاتا-ئانا بالىلىرىغا شۇنداق يول كۆرسىتىشى ۋە ئۇلارنىڭ خاتالىقلىرىنى شۇنداق تۈزىتىشى لازىم.

مەسىلەن: بالىلاردىن بىرى ئاتا-ئانىسىدىن بىرەر سىگە ئەدەپ-ئەخلاق قائىدىسىگە مۇناسىپ كەلمەيدىغان بىر شەكىلدە سۆز قىلسا، ياكى ئۇلاردىن «بەر» دېگەن تەلەپپۇزدا بىر نەرسە تەلەپ قىلسا، ئۇنىڭغا چىرايلىقچە: بالام! ئاتا-ئانا دېگەنگە ئۇنداق سۆز قىلمايدۇ. بەلكى ئاۋازىڭنى پەسلىتىپ، ئەدەپلىك سۆز قىلغىن، بىر نەرسە سورىساڭ، «بېرەمسىز» ياكى «بەرگەن بولسىڭىز كەن» دېگەن ئۇسلۇبتا سورىغىن، دەپ چۈشەندۈرۈش كېرەك.

2. ئىشارەت بىلەن تۈزىتىش

(1) بۇخارى ۋە مۇسلىم رىۋايىتى. «صحيح البخاري» (سەھىھۇل بۇخارى)دىكى 1420-ھەدىس، «صحيح مسلم» (سەھىھ مۇسلىم)دىكى 1069-ھەدىس.

ئىشارەت بىلەن تۈزىتىش بالىلارنىڭ خاتالىقىغا مەنلىك ئىشارەتلەر بىلەن رەددىيە بېرىش بىلەن بولىدۇ. مەسىلەن: بالا تۇتسا بولمايدىغان بىر نەرسىنى تۇتماقچى بولغىنىدا، ياكى ئۆزىگە ئائىت بولمىغان بىر نەرسىنى ئالماقچى بولغىنىدا، ئانىنىڭ «ياق» دېگەننى بىلدۈرۈش مەقسىتىدە باش ئىشارىتى قىلغىنىغا ئوخشاش. «ياخشىغا ئىشارەت» دېيىدىغان ھېكمەتنى بۇ يەردە ئىشلىتىش كېرەك. بالىلارنى شۇنداق بىر ئىشارەت بىلەن ئۆزىنى تىزگىنلىيەلەيدىغان قىلىپ يېتىشتۈرگەن ئاتا-ئانا تەربىيە ئىشىدا كۆپ چاپا تارتماستىنلا نەتىجىگە ئېرىشىدۇ. بۇ ئەقىللىك تەربىيەچىنىڭ ئۇسۇلىدۇر.

پەيغەمبەر ئەلەيھىسسالامنىڭ ياش ئايالغا تىكىلىپ قاراۋاتقان فەزلىنىڭ بېشىنى سىلىقلىق بىلەن باشقا ياققا بۇراپ قويغانلىقىمۇ ئىشارەت بىلەن تۈزىتىش بېرىش قاتارىدىن سانىلىدۇ.⁽¹⁾

3. ئەمەلدە كۆرسىتىش بىلەن تۈزىتىش

بالىلار كۆپىنچە ئۆزى قىلىپ كۆرمىگەن بىرەر ئىشنى قىلىشقا بۇيرۇلغىنىدا، ئۇنى ئىلگىرى قىلىپ باقمىغانلىقتىن، تەلەپكە لايىق قىلالمايدۇ. بۇ ۋاقىتتا ئۇنىڭ خاتالىقىنى تۈزىتىپ قويدىغان بىرى بولۇشى لازىم. بالا ئىلگىرى قىلىپ كۆرمىگەن بىر ئىشنى قىلالمىغانلىقى سەۋەبلىك جازاغا تارتىلسا ئادىللىق بولمايدۇ، بالغا ھەقسىزلىق قىلىنغان بولىدۇ.

(1) بەيھەقىنىڭ «السنن الكبرى» (سۈننەنى كۇبرا) ناملىق ھەدىس توپلىمىنىڭ

13290 - ھەدىسى. ھەدىسنىڭ تېكىستى كىتابىمىزنىڭ «نەسىھەت بىلەن

تەربىيەلەش» دېگەن بابىدا ئۆتتى.

ئەبۇ سەئىد خۇدرى رەبىيەللاھۇ ئەنھۇ مۇنداق دەيدۇ: پەيغەمبەر ئەلەيھىسسالام بىر قوينى سويۇۋاتقان بىر بالىنىڭ يېنىدىن ئۆتۈپ كېتىۋېتىپ، ئۇنىڭ قوي سويۇشنى تازا بېجىرەلمەيۋاتقانلىقىنى بايقىدى. دە، بالغا: «ماڭا قويۇپ بەرگىن، ساڭا قانداق سويۇشنى كۆرسىتىپ قويماي» دېگىنىچە تېرە بىلەن گۆشنىڭ ئارىسىغا قولنى تىقىپ قوينى چىرايلىق سويۇپ بەردى. ⁽¹⁾

4. چىرايىنى تۈرۈش بىلەن تۈزىتىش

ئاتا-ئانىنىڭ، ياكى مۇئەللىمنىڭ بالىلارغا چىرايىنى تۈرۈشى ۋە ئاچچىقى كەلگەنلىكىنى بىلدۈرگەن ھالدا مەنلىك قارىشى ئەقىللىك بالىلار ئۈچۈن جازانىڭ ئورنىدا تۇرىدۇ. چۈنكى بۇنىڭ تەسىرى كىچىك بالىلار ئۈچۈن چوڭ بولىدۇ.

5. بىۋاسىتە تەنقىد قىلماستىن تۈزىتىش

خاتالىقلارنى تۈزىتىش ئۈچۈن ئەڭ ئەھمىيەتلىك تەربىيە ئۇسۇللىرىدىن بىرى بالىنى بىۋاسىتە تەنقىد قىلماستىن، ئۇنىڭغا پۇرتىپ قويۇشتۇرۇش. بىز ئۇيغۇرلاردا بۇ ئۇسۇل «قىزىم سىزگە سۆزلەي، كېلىنىم سىز ئاڭلاڭ» دەپ قوللىنىلىدۇ. بۇ بالىلارنىڭ كۆڭلىگە تەگمەسلىك، ھېسسىياتىنى زېدىلىمەسلىك ۋە ئۇلارنى دوستلىرىنىڭ، ياكى قېرىنداشلىرىنىڭ ئالدىدا خىجىل قىلماسلىق ئۈچۈن ياخشى چارىدۇر. ئەقىللىك بالىلار ئۈچۈن بۇ ئەڭ ياخشى تەنقىد ۋە تەربىيەدۇر.

(1) ئىبنى ھېباننىڭ «صحیح» (سەھھ) ناملىق ھەدىس توپلىمىنىڭ 1163 -

پەيغەمبەر ئەلەيھىسسالام ساھابىلىرىنىڭ ۋە بالىلارنىڭ خانالىقلىرىنى تۈزۈشتە بۇ ئۇسۇلنى كۆپ قوللىناتتى. ئۇ بەزىدە: «بۇ قەۋمگە نېمە بولغاندۇ؟ مۇنداق قىلىۋاتىدۇ» دېگەنگە ئوخشاش سۆزلەرنى قىلىش ئارقىلىق خاتالىق سادىر قىلغۇچىلارنى ئاگاھلاندۇراتتى.

ئاتا-ئانىمۇ بالىلىرىنى شۇنداق نازۇك ئۇسۇل بىلەن تەربىيەلەپ، ئۇلارنىڭ خاتالىقلىرىنى تۈزۈتەلەيدۇ. بۇ ۋاقىتتا بالىلارغا ۋارقىراش، ياكى جازالاشقا ئورۇن قالمايدۇ. مەسىلەن: بالىلاردىن بىرەرسىنىڭ تازىلىققا رىئايە قىلمىغانلىقىنى بايقىغان ئانا: «ئىنسانلارنىڭ ئىشلىرىغا ئەجەبلىنىۋاتمەن، پاكىزلىق دېگەن دىنىمىزنىڭ كۆرسەتمىسى ۋە بىزنىڭ مىللىي ئەنئەنىلىرىمىزدىن بىرى تۇرسا، نېمىشقا تازىلىققا رىئايە قىلمايدىغاندۇ؟ نېمىشقا ئەخلەتلەرنى يوللارغا تۈكۈدىغاندۇ؟» دېگەنگە ئوخشىغان سۆزلەر بىلەن ئۇنىڭغا تۈزۈش بېرەلەيدۇ.

6. كۆرمەسكە سېلىش بىلەن تۈزۈش

كىچىك بالىلارنىڭ بەزىبىر كەپسىز قىلىقلىرىنى گاھدا كۆرمەسكە سېلىپ، ئۇنىڭغا كۆپ ئەھمىيەت بەرمىگەندەك قىلىپ، ئۇنى يىراقتىن كۆزۈتىشىمۇ تەربىيە ئۇسۇللىرىنىڭ بىرى ھېسابلىنىدۇ. ئەقىللىك بالا بۇنى چۈشىنىدۇ. دە، بۇ قىلىقتىن تەدرىجىي توختايدۇ. مەسىلەن: كىچىك بالا كۆپ يىغلىسا، ياكى تاماق يېيىشتىن ئۆزىنى قاچۇرسا، ئۇنى زورلىماستىن، ۋاقىتلىق ئۆز ھالىغا قويۇپ بېرىپ، كۆزەتكەنگە ئوخشاش. چۈنكى بۇنداق قىلىقلارنى كىچىك بالىلار كۆپىنچە، ئاتا-ئانىسىنى يالۋۇرتۇش ئۈچۈن قىلىدۇ. ئاتا-ئانا ئۇنىڭ بىلەن كارى بولمىغاندىن كېيىن، بالا ئەس-ھوشىنى تاپىدۇ. دە، ئۆزلۈكىدىن

ئوڭشىلىپ قالدۇ، شوڭا بالىلارنى ئارتۇقچە ئەركىنلىككە تەمەسلىك لازىم. بىز ئۇيغۇرلاردا كىچىك بالا «تېۋىپتىنمۇ ئۇستا تومۇرچى كېلىدۇ» دېيىدىغان سۆز بار.

7. يېنىك كايىش بىلەن تۈزىتىش

بالا كەپسىزلىك قىلىپ ئاتا-ئانىسىنى خاپا قىلغاندا، ئاتا-ئانىلاردىن بىرى ئۇنىڭغا يېقىنلىشىپ چىرايلىق سۆز بىلەن ئۇنىڭ قىلغان ئىشىنىڭ خاتا ئىكەنلىكىنى ئېيتىشى ۋە كۆزىگە تىكىلىپ قارىشىمۇ بالغا بىۋاسىتە تەسىر قىلىدىغان تەربىيە ئۇسۇللىرىدىن بىرىدۇر. چۈنكى بالا بۇ ۋاقىتتا ئاتا-ئانىسىنىڭ قانچىلىك رەنجىگەنلىكىنى، ئۆزىنىڭ راستتىنلا خاتا قىلغانلىقىنى بىلىدۇ ۋە خىجىللىق ھېس قىلىدۇ. دە، قايتا قىلماسلىق نىيىتىگە كېلىدۇ.

پەيغەمبەر ئەلەيھىسسالام بۇ ماۋزۇدىمۇ بىزگە ئەڭ ئېسىل ئۆلگىلەرنى قالدۇرغان. ئەنەس ئىبنى مالىك رەزىيەللاھۇ ئەنھۇ مۇنداق دەيدۇ: «مەن پەيغەمبەر ئەلەيھىسسالامنىڭ ئۆيىدە ئۇنىڭ خىزمىتىنى قىلاتتىم. بىر كۈنى پەيغەمبەر ئەلەيھىسسالام مېنى بىر ئىشقا بۇيرۇغان ئىدى. مەن بازاردا ئويناۋاتقان بالىلارنى كۆرۈپ قېلىپ، ئۇلار بىلەن بىللە ئويناپ قالدىم. بىر ۋاقىتتا پەيغەمبەر ئەلەيھىسسالام كەينىمدىن كېلىپ مېنىڭ بېشىمنى مۇبارەك قولى بىلەن يۇمشاق تۇتتى ۋە: "ئى كىچىك ئەنەس! مەن بۇيرۇغان يەرگە باردىڭمۇ؟" دېدى ۋە كۈلدى. مەن: "يارەسۇلۇللاھ! ھازىرلا بارمەن" دېدىم. ئاللاھنىڭ نامى بىلەن قەسەمكى، مەن پەيغەمبەر ئەلەيھىسسالامنىڭ ئۆيىدە يەتتە يىل خىزمەت قىلدىم. ماڭا

بىرەر قېتىمىمۇ نېمە ئۈچۈن مۇنداق قىلىدىك؟ ياكى نېمە ئۈچۈن بۇنى قىلىدىك؟ دەپ باققان ئەمەس.»⁽¹⁾

8. قاتتىق كايىش بىلەن تۈزىتىش

بالىلار چوڭراق خاتالىق سادىر قىلغاندا، ياكى يېنىك كايىش بىلەن كۆز ئىشارىتى ئۇلارغا تەسىر قىلمىغاندا، ئۇلارنىڭ خاتالىقىغا قاتتىق كايىش ۋە ئاچچىقلاش بىلەن تۈزىتىش بېرىشكە توغرا كېلىدۇ. بۇ بالىلارنىڭ ئەھۋالىغا ۋە خاتالىقىنىڭ دەرىجىسىگە قاراپ ئۆزگىرىدۇ. خۇددى باشتا ئېيتقىنىمىزدەك، يېنىك كايىش كار قىلمىغاندا، قاتتىق كايىشقا، كۆز ئىشارىتى كار قىلمىغاندا، ئەدەپلىك ئاچچىقلىنىشقا ئۆتىمىز.

پەيغەمبەر ئەلەيھىسسالام بۇ ئۇسلۇبىنى ئەبۇ زەر رەزىيەللاھۇ ئەنھۇنىڭ خەتەرلىك بىر خاتالىقىغا كەسكىن تۈزىتىش بېرىش ئۈچۈن قوللانغان. ئەبۇ زەر بىلال رەزىيەللاھۇ ئەنھۇ بىلەن رەنجىشىپ قېلىپ، ئۇنى «قارا خوتۇننىڭ بالىسى» دەپ ئەيىبلىگەن ئىدى. پەيغەمبەر ئەلەيھىسسالام بۇنى ئاڭلاپ قاتتىق بىئارام بولغان. چۈنكى ئىسلامدا بىراۋنىڭ ئاتا-ئانىسىنى ئەيىبلەش قاتتىق چەكلەنگەن قەبىھ ئىشلاردىن سانىلىدۇ. ئۇنىڭ ئۈستىگە مۇسۇلمانلار نەسەبتىكى قېرىنداشلىقتىن ئۈستۈن ئىسلامىي قېرىنداشلىقتىن ئىبارەت چوڭ شەرەپكە ئىگە بولۇپ تۇرۇپ، بىلالنىڭ قارا تەنلىك ئىكەنلىكىنى تىلغا ئېلىشى ئەڭ خەتەرلىك بىر جاھىلىيەت ئىللىتى ئىدى. شۇ سەۋەبتىن پەيغەمبەر ئەلەيھىسسالام ئەبۇ زەرگە قاتتىق تەلەپپۇز بىلەن: «ئۇنىڭ

(1) ئىمام مۇسلىم رىۋايەت قىلغان 2310- ھەدىس.

ئانىسىنى ئەيىبلەيدىڭمۇ؟ سەن جاھىلىيەتنىڭ ئىللەتلىرىدىن قۇتۇلۇپ بولالمىغان ئادەم ئىكەنسەن»⁽¹⁾ دەپ كايىغان.

9. ۋاقىتلىق تەتۈر قارىۋېلىش بىلەن تۈزىتىش

ۋاقىتلىق تەتۈر قارىۋېلىشنىڭ تەربىيە جەھەتتىن كۆپلىگەن پايدىلىق تەرەپلىرى باردۇر. ئەمما بۇ ئۇسۇلدىكى تەتۈر قارىۋېلىش، سۆز قىلماسلىق ۋە بالىنىڭ چىرايىغا قارىماسلىق ئۇزۇنغا سوزۇلماسلىقى شەرت. سۆزگە كىرمىگەن بالىلار ئۈچۈن بۇنداق قىلىش چوڭ جازانىڭ ئورنىدا تۇرىدۇ. بالىنىڭ ئۆز خاتالىقىنى تونۇپ قىلغانلىرىغا پۇشايىمان قىلغانلىقىنى بايقىغان ھامان، ئۇنى كەچۈرۈۋېتىش ۋە قايتىدىن ئارىنى ئىسلاھ قىلىش لازىم.

پەيغەمبەر ئەلەيھىسسالام بۇ ئۇسۇلنى ساھابىلىرىنى تەربىيە قىلىش ئۇسۇلى قاتارىدا قوللانغان. پەيغەمبەر ئەلەيھىسسالام ۋە ساھابىلەر ئۆزىسىز تۇرۇپ تەبۈك غازىتىغا چىقىمىغانلارنى بۇ ئۇسۇل بىلەن 50 كۈن جازالىغان. ئۇلارغا ھېچكىم سۆز قىلمىغان، سالاممۇ قىلمىغان، ئارىسىغىمۇ ئالمىغان، ئۇلار ئۈچۈن ئاسمان يىراق، يەر قاتتىق بولۇپ قالغان، ئۆزىسىز تۇرۇپ جىھادقا چىقىمىغان گۇناھىغا قاتتىق تەۋبە قىلىپ، پۇشايىمان قىلغان. ئاخىرى ئۇلارنىڭ تەۋبىسى قوبۇل قىلىنغانلىقى ھەققىدە قۇرئان كەرىمدىن ئايەت چۈشكەندىن كېيىن، پەيغەمبەر ئەلەيھىسسالام ئۇلارنى كەچۈرۈۋەتكەن. جازالانغانلارنىڭ بىرى بولغان كەئب ئىبنى مالىك رەزىيەللاھۇ ئەنھۇ مۇنداق دەيدۇ: «بۇ

(1) ئىمام بۇخارىنىڭ «صحيح البخاري» (سەھىھۇل بۇخارى) ناملىق ھەدىس توپلىمىنىڭ 5703-ھەدىسى.

ئارىدا شۇنداق ئىچىم سىقىلغانكى، ماڭا كەڭ جاھان تار كەلگەن ئىدى.»

ئاللاھ تائالا تەتۈر قارىۋېلىش ۋە سۆز قىلماي تەرك ئېتىش بىلەن جازالاش ئۇسۇلىنى پەيغەمبەر ئەلەيھىسسالامغا تەلىم بېرىپ: (وَاهُجْرُهُمْ هَجْرًا جَمِيلًا) يەنى (ئۇلارنى چىرايلىقچە تەرك ئەتكىن)⁽¹⁾ دېگەن.

10. مەھرۇم قىلىش بىلەن تۈزۈتۈش بالىلارنى بەزىدە ئۇلارغا بېرىپ كېلىۋاتقان نەرسىلەرنى ۋاقىتلىق توختىتىپ قويۇش ئارقىلىق جازالاشمۇ، تەربىيە ئۇسۇللىرىنىڭ بىرىدۇر. بالىلارغا ياخشى كۆرىدىغان نەرسىلىرىنى بەرمەسلىك، پۇلدىن قىسىش، باغچىلارغا ياكى باشقا كۆڭۈل ئاچىدىغان جايلارغا ئېلىپ بېرىشتىن توختىتىش قاتارلىق ئۇسۇللارنىڭمۇ ئۈنۈمى يۇقىرى بولىدۇ. مەسىلەن: ئەتىگەندە ۋە ئاخشاملىرى يېتىشتىن بۇرۇن چىشىنى تازىلاشقا ئادەتلىنىشكە ئۇنىمىغان بالىنى ۋاقىتلىق كەمپۇت، تورت، شاكىلات قاتارلىق تاتلىق يېمەكلىكلەرنى يېيىشتىن مەنئى قىلغانغا ئوخشاش.

11. بالىنىڭ دىققىتىنى بۇرۇش بىلەن تۈزىتىش

كىچىك بالا قولايىسىز بىر ۋاقىتتا، مەلۇم بىر نەرسىنى تەلەپ قىلىپ تۇرۇۋالسا، ئۇنىڭ دىققىتىنى باشقا ئىشقا بۇرۇش ئارقىلىق مەسىلىنى ھەل قىلغىلى بولىدۇ. مەسىلەن: بالا مۇناسىپ ئەمەس بىر ۋاقىتتا ئانىسىدىن بازاردىن مەلۇم بىر نەرسە ئېلىپ بېرىشىنى تەلەپ قىلىپ تۇرۇۋالسا، ئانا ئۇنىڭغا: «ساڭا ئۇنىڭدىن ياخشى باشقا بىر نەرسە

(1) 73 - سۈرە مۇزەمەل 10 - ئايەت.

بەرسەم قانداق دەيسەن؟» دېگەنگە ئوخشاش سۆزلەر بىلەن ئۇنى قايىل قىلغىنىغا ئوخشاش.

12. تەھدىت ۋە قورقۇتۇش بىلەن تۈزىتىش

يۇقىرىقى تۈزىتىش بېرىش ئۇسۇللىرى كار قىلمىغان بالىنى تاياق بىلەن ئەدەپلەيدىغانلىقىنى بىلدۈرۈپ تەھدىت قىلىش، ياكى دوستلىرى بىلەن ئويناشقا چىقىشتىن مەنئى قىلىدىغانلىقى بىلەن قورقۇتۇش تەربىيە ئۇسۇللىرىدىن بىرىدۇر. ئەسلىدە تاياق بىلەن تەھدىت قىلىش بالىلار ئۈچۈن بەزى شارائىتلاردا تايماقتىنمۇ تەسىرلىك بولىدۇ. چۈنكى ئۇلار تايماقتىن قورقىدۇ.

13. ئەدەپلەش ئارقىلىق تۈزىتىش

بالىلارنى ئۇرۇش ئەسلىدە توغرا ئەمەس. پەقەت بالغا يۇقىرىقى تۈزىتىش ئۇسۇللىرىنىڭ ھېچقايسىسى مەنپەئەت قىلمىغان شارائىت ئاستىدا، چارىسىزلىكتىن ئۇنى ئۇرۇپ ئەدەپلەش يوللۇقتۇر. بۇ ئەڭ ئاخىرقى چارە بولۇپ، بۇ چارنى قوللىنىشقا ھاجەت بولۇپ قالماستىن ئۈچۈن يۇقىرىقى ئۇسۇللارنى ياخشى تەتبىقلاش كېرەك. ئەسلىدە، تەربىيە ئۇسۇللىرى جايىدا ۋە توغرا ئېلىپ بېرىلسا، بالىلارنى ئۇرۇشقا ھاجەت قالمايدۇ.

بالىلارنى ئۇرۇشتىن كېلىپ چىقىدىغان سەلبىي نەتىجىلەر

بالىلارنى ئۇرۇش تەربىيە ئۇسۇللىرىنىڭ ۋە تۈزىتىش بېرىش چارىلىرىنىڭ ئەڭ ئاخىرقىسى بولۇپ، ئىمكانقەدەر ئۇرۇماستىن

مەسىلىنى ھەل قىلىش لازىم. چۈنكى «پەيغەمبەر ئەلەيھىسسالام ھېچكىمنى ئۇرۇپ باقمىغان.»⁽¹⁾

دېمىسىمۇ، بالىنى ئۇرۇش ھەرگىزمۇ ئىجابىي نەتىجە بەرمەيدۇ. ئەكسىچە داۋاملىق بالىلارنى ئۇرۇشنىڭ زىيىنى ئىنتايىن كۆپتۇر. بالا ئاتا-ئانىسىدىن تۇنجى قېتىم تاياق يېگىنىدە، ئۇنىڭ كۆڭلى ئازابلىنىدۇ. كېيىن ئىككىنچى ۋە ئۈچىنچى قېتىم ئۇرغىنىڭىزدا بالىنىڭ غۇرۇرى يوقىلىشقا باشلايدۇ. ھەتتا تاياق ئۇنىڭغا تەسىر قىلمايدىغان، ئاتا-ئانىسىغا قارىتا: «سەن ئۇرۇپ مۇرادىڭغا يەتكىن، مەن بىلگىنىمنى قىلىش بىلەن مۇرادىمغا يېتىمەن» دەيدىغان پىسخىكا شەكىللىنىپ قالىدۇ. بۇ ۋاقىتتا سىز بالىڭىزنى ئۇرۇپمۇ يولغا سالالمايدىغان چارىسىز ھالغا چۈشۈپ قالسىز.

بالىلارنى ئۇرۇشنىڭ سەلبىي تەرەپلىرى

بالىلارنى ئالدىراپ ئۇرۇپ قويۇشتىن تۆۋەندىكىدەك سەلبىي نەتىجىلەر كېلىپ چىقىدۇ:

1. ئاتا-ئانىسىدىن ياكى مۇئەللىمدىن تولا تاياق يەيدىغان بالا قورقۇنچاق، ئۆز-ئۆزىگە ئىشىنەلمەيدىغان، ئىجتىمائىي جەھەتتىن ئاجىز بولۇپ قالىدۇ.

2. ئەربەلەردە «قوپاللىق قوپاللىقنى تۇغدۇرىدۇ» دەيدىغان ھېكمەت بار. چۈنكى ئائىلىسىدە ئاتا-ئانىسىدىن يىرىكلىك ۋە قوپاللىق كۆرۈپ چوڭ بولغان بالىلار، باشقىلارغىمۇ شۇنداق قوپال مۇئامىلە قىلىدىغان

(1) ئىمام مۇسلىمنىڭ «صحیح مسلم» (سەھىھ مۇسلىم) ناملىق ھەدىس توپلىمىنىڭ 2327-ھەدىسى.

بولۇپ چىقىدۇ، ئۇلار جەمئىيەتكە چىققاندىن كېيىنمۇ، شۇ قوپاللىقنى داۋام قىلدۇرىدۇ.

3. ئالدىراپ بالىلارنى ئۇرۇش ئاتا-ئانىغا پۇشايىمان كەلتۈرىدىغان ئىش. شۇڭا ئاتا-ئانا، ياكى تەربىيەچى بىردەملىك ئاچچىقنى بېسىپ، بالىغا ئىمكانقەدەر ئۇرماستىن، چىرايلىق تەربىيە بېرىشى لازىم. بەزى ئاتا-ئانىلار بالىلارنى ئۇرۇپ بولۇپ، ئاندىن ئۇلارنىڭ كۆڭلىنى ئېلىش ئۈچۈن ئۇلارنى ئەركىلىتىدۇ. بۇمۇ ئىككىنچى بىر خاتالىق ھېسابلىنىدۇ، چۈنكى بالىنى ئۆز قىلمىشى سەۋەبلىك ئۇرغاندىن كېيىن، ئۇنىڭدىن كەچۈرۈم سورىماسلىق ۋە قەتئىيلىكنى كۆرسىتىش، ھەرگىز ئەركىلەتمەسلىك لازىم.

بالىلارنى ئۇرۇشنىڭ شەرتلىرى

1. بالىلارنى ئون ياشقا توشماستىن ئۇرماسلىق.
2. بالىلارنى ئۇرغاندا بار كۈچنى قوللانماسلىق.
3. قىرلىق ياغاچ، ياكى بىسلىق نەرسە بىلەن ئۇرماسلىق.
4. بالىلارنىڭ بېشىغا، يۈزىگە ۋە جان يېرىگە ئۇرۇشتىن ساقلىنىش.
5. قاتتىق غەزەپلىك ھالەتتە ئۇرۇشتىن ساقلىنىش.
6. بالىلارنى دوستلىرىنىڭ، ياكى قېرىنداشلىرىنىڭ ياكى، ئۆزى ياخشى كۆرىدىغان كىشىلىرىنىڭ ئالدىدا ئۇرماسلىق.
7. بالىلارنى بىلمەستىن، ياكى ئۇنتۇپ قالغانلىقتىن سادىر قىلغان خاتالىقلىرى سەۋەبلىك ئۇرماسلىق.

8. بالىلارنىڭ راستتىنلا يامان ئىش قىلغانلىقىنى ئېنىقلىماستىن ئۇرماشلىق.

9. يامان ئىش قىلغان بالىلارنىڭ بىرىنىلا جازالاپ قالغانلىرىنى تەرك ئەتمەسلىك لازىم.

10. بالىلارنى كېرەك بولغىنىدا ئۇرۇش ھەققى ئاتا-ئانىنىڭلا ھەققىدۇر. ئاتا-ئانىسى بولمىغان بالىلارنىڭ ئاكىلىرى ۋە ئاچىلىرى ئاتا-ئانىنىڭ ئورنىدا تۇرىدۇ. ئەمما باشقىلارنىڭ ئۇلارنى ئۇرۇش ھەققى يوق.

سۆھبەت ۋە دىيالوگ بىلەن تەربىيەلەش

بالىلار بىلەن سۆھبەتلىشىش ئارقىلىقمۇ كۆپ مەسىلىلەرنى ھەل قىلغىلى بولىدۇ. چۈنكى سۆھبەتلىشىشتە ئاتا-ئانا بىلەن بالىلار ئوتتۇرىسىدا مەسىلىلەرگە قارىتا ئورتاق چۈشەنچە ۋە قانائەت ھاسىل بولىدۇ. سۆھبەت بالىلارنىڭ ئۆزىگە بولغان ئىشەنچىسىنى كۈچەيتكەندىن باشقا، ئۇلاردا ئۆزىنىڭ توغرا ۋە خاتاغا بولغان قانائەتلىك تونۇشنى پەيدا قىلىدۇ. بۇ تۈردىكى سۆھبەتنىڭ ئاساسلىق مەقسىتى قايىل قىلىشتۇر.

بالىلار بىلەن سۆھبەت ئۆتكۈزۈش تۆۋەندىكىدەك 4 خىل بولىدۇ:

1. ئۆگىتىش.
2. ھېسداشلىق قىلىش.
3. قىزىقتۇرۇش.
4. كېلىشىش.

ئۆگىتىشنى مەقسەت قىلغان سۆھبەت

بۇ خىل سۆھبەت ئاتا-ئانىلار بىلەن بالىلار ئوتتۇرىسىدا ئەڭ كۆپ ئومۇملاشقان سۆھبەت تۈرى بولۇپ، ئاتا-ئانىلارنىڭ سۆھبەت يولى بىلەن بالىلارغا كۆپ نەرسىلەرنى ئۆگەتكۈسى كېلىدۇ. ئەقىدە، ئەخلاق، ئىبادەت، مۇئامىلە، مەكتەپنىڭ دەرسلىكى قاتارلىقلارنى سۆھبەت يولى بىلەن بالىلارغا ئۆگىتىش تولىمۇ ياخشىدۇر. ئەمما بالىلار

بىلەن سۆھبەتلەشكەندە، ئۇلارنى تەنقىدلەيدىغان، ياكى تۆۋەن چۈشۈرىدىغان سۆزلەردىن يىراق تۇرۇپ، بالىلارنىڭ روھىنى كۆتۈرىدىغان، ئۇلارنى خۇش قىلىدىغان ۋە قىزىقتۇرىدىغان ئىبارلەرنى قوللىنىش لازىم.

مەسىلەن:

– ماڭا قويۇپ بەرگىن، بۇنى مەن ساڭا چۈشەندۈرەي...

– ئىككىمىز بىرلىكتە تەجرىبە قىلىپ باقساق قانداق دەيسەن؟

– سېنىڭ تاللىغىنىڭمۇ ناھايىتى ياخشى بويۇم، بىراق مېنىڭكىنىمۇ ئاڭلاپ باقمىسەن؟

– ئاۋۋال مېنىڭكىنى كۆزەتكىن، ئاندىن خۇددى مەن قىلغاندەك قىلغىن...

– ئويلىغانلىرىڭ توغرا، ئەمما ئازراق تۈزىتىشكە تېگىشلىك...

– بالام، سېنىڭ ئەقلىڭگە بارىكاللا!

دېگەنگە ئوخشىغان سۆزلەرنى قوللىنىش ياخشىدۇر.

ئەمما:

– سېنىڭ ئەقىلسىزلىقىڭغا قارا...

– قارا دۆتلۈكىڭگە!...

– سەن ئۇنى ھەرگىز قىلالمايسەن...

– سەن بۇ ھالىڭ بىلەن قەتئىي ئالغا باسالمايسەن.

– نېمىشقا پالانىچىدەك بولالمايسەن؟

– سەندە ئۈمىد يوق...

– سەن زادى ئادەم بولمايسەن...

دېگەنگە ئوخشىغان سۆزلەرنى قىلىش بالىلارنىڭ غۇرۇرغا تېگىدىغان ۋە ئۇلارغا سەلبىي تەسىر كۆرسىتىدىغان سۆزلەردۇر.

ھېسداشلىقنى مەقسەت قىلغان سۆھبەت

بالىلار ئىمتىھاندا تۆۋەن نومۇر ئالغانلىق، ياكى مۇسابىقىدە بىرىنچى بولالمىغانلىق، ياكى قايسىبىر سەۋەب بىلەن ئۆزى غەمكىن، مەنئىيىتى چۈشكۈن بولۇپ قالغان، ياكى يۇقىرى نومۇر ئالغانلىق، ياكى مۇسابىقىدە ئۇتقانلىق، ياكى قايسىبىر خۇشاللىق ئىش سەۋەبلىك قاتتىق ھاياجانلانغان ۋاقىتلىرىدا، ئۇلارنىڭ خۇشاللىق ياكى غەمكىنلىكىگە ھېسداشلىق قىلىش ئاساسىدا، ئۇلار بىلەن سۆھبەت ئۆتكۈزۈشنىڭ پايدىلىق تەرەپلىرى كۆپ. مەسىلەن: بۇ سۆھبەت ئارقىلىق بالىنى ئىلگىرى قايىل قىلدۇرالمىغان بەزى مەسىلىلەرنى ھەل قىلغىلى بولىدۇ. چۈنكى بالا بۇنداق ۋاقىتلاردا ئۆزلىرىگە ھېسداشلىق قىلغان بىرىنىڭ سۆزىنى ئاڭلايدۇ ۋە نەسىھەتكە قۇلاق سالىدۇ.

بالىلارغا قىلىدىغان ھېسداشلىق ئىجابىي بولۇشى لازىم. مەسىلەن: بالا مەكتەپتىن «مۇئەللىم مېنى ئۇردى» دەپ يىغلاپ كەلسە، ئىشنىڭ ھەقىقىتىنى ئۇقماستىن، مۇئەللىمنى تىللاشقا باشلاش، ياكى «خوپ بوپتۇ» دېگەنگە ئوخشاش دۆشكەلەش سۆزلىرىنى قىلىپ بالىلارنىڭ يارىسى ئۈستىگە تۇز سېپىش سەلبىي ھېسداشلىق بولۇپ سانىلىدۇ. ئىجابىي ھېسداشلىق دېگەن بالىنىڭ غەمكىنلىكى بىلەن تەڭ غەمكىن بولۇپ، مۇئەللىمدىن تاياق بېيىشكە ئېلىپ بارغان ئىشنىڭ قايتىلانماسلىقى ۋە قانداق قىلغاندا، مۇئەللىمنىڭ سۆيگۈسىگە

ئېرىشكىلى بولىدۇ، دېگەن ماۋزۇدا بالا بىلەن بىللە سۆھبەتلىشىپ، بالغا ئاۋۋال تەسەللى بېرىپ، ئۈنىڭمۇ پىكىرىنى ئاڭلاپ، ئاندىن ئانا-ئانا ئۆزىنىڭ توغرا كۆز قارىشىنى ئوتتۇرىغا قويۇپ بالىنى قايىل قىلىشتىن ئىبارەتتۇر.

قىزىقتۇرۇشنى مەقسەت قىلغان سۆھبەت

بالىلارنى ياخشى ئىشلارغا ۋە گۈزەل ئەخلاققا قىزىقتۇرۇش مەقسەت قىلىنغان سۆھبەت بالىلارنىڭ قىلغان ياخشى ئىشىنى ياكى قازانغان بىرەر ئۇتۇقنى ماختاش ئارقىلىق ئۇنى داۋاملىق شۇنداق ياخشى ئىش قىلىش ۋە ئۇتۇق قازىنىشقا ئۈندەشنى ئاساس قىلىدۇ. بالىنىڭ قىلغان ياخشى ئىشىنىڭ نەقەدەر تەقدىرلەشكە ئەرزىيدىغان ئىش ئىكەنلىكىنى ۋە قازانغان نەتىجىسىنىڭ ئاددىي ئەمەسلىكىنى ئېيتىپ بولۇپ، ئاندىن بۇ ئىشنىڭ داۋام قىلىشى كېرەكلىكىنى تەكىتلەش ۋە بۇنداق چاغدا بالىنى ھەرگىز تەنقىد قىلماسلىق لازىم. بالىلار قولغا كەلتۈرگەن قانداقلا بىر نەتىجىنى كىچىك سانماستىن، ئۇنىڭ كاتتا نەتىجە ئىكەنلىكىنى ئۇلارغا ھېس قىلدۇرۇش لازىم. چۈنكى بالىلار قىلغان ئاددىي بىر ياخشى ئىشنىمۇ، ئاتا-ئانىلاردىن بىرەرسىنىڭ «بۇ دېگەن ئاسان ئىش» دېيىشى بالىنىڭ مەنئىيىتىنى چۈشكۈنلەشتۈرۈپ، ياخشى ئىشلاردىن سوۋۇپ قېلىشىغا سەۋەب بولىدۇ.

بىرەر ئىشتا كېلىشىشنى مەقسەت قىلغان سۆھبەت

كېلىشىش مەقسەت قىلىنغان سۆھبەت كۆپىنچە ھاللاردا بالىلارنىڭ تەلەپ قىلغان ئىشىغا رۇخسەت قىلىش بىلەن بىرگە ئۇنىڭغا بەزى شەرتلەرنى قوشۇش ئارقىلىق بولىدۇ. مەسىلەن: بالا بىرەر ئاخشام ياتىدىغان ۋاقىتتىن كەچرەك يېتىشىنى ۋە بۇ ئارىدا تېلېۋىزور كۆرۈشىنى

تەلەپ قىلىدۇ. ئەمما ئاتا-ئانا ئۇنىڭ كەچ ياتقانلىق سەۋەبلىك بامدات نامىزغا ئويغىنالماسلىقىدىن قورقىدۇ. بۇ ۋاقىتتا، ئاتا-ئانا بالىدىن بامداتقا ۋاقىتدا تۇرۇش ھەققىدە سۆز ئېلىشى، بالىمۇ بۇ ھەقتە ۋەدە بېرىشى لازىم. شۇنداق قىلىپ بالا بىلەن ئاتا-ئانا ئوتتۇرىسىدا كېلىشىم ھاسىل بولغان بولىدۇ. ناۋادا بالا سۆزىدە تۇرمىسا، كېيىنكى قېتىمدا ئۇنىڭ تەلپىنىڭ رەت قىلىنىدىغانلىقى باشتا ئەسكەرتىلىدۇ.

دېمەك، كېلىشىش ئاتا-ئانا بىلەن بالا ئوتتۇرىسىدا تولۇق قانائەت ئۈستىگە قۇرۇلىدۇ. ئاندىن ھەر ئىككى تەرەپ ۋەدىسىدە تۇرىدۇ.

تەربىيە مۇتەخەسسسلرى ئانىنىڭ بالىلارنىڭ ھەممە ئىشلىرىنى سوراپ تۇرۇشىنى ۋە بالىلار دۇچ كېلىۋاتقان قىيىنچىلىق، ياكى قانداقلا بىر مەسىلە بولسا، ئۇنى ھەل قىلىش يولىدا بالىلار بىلەن سۆھبەتلىشىشىنى ۋە پىكىرنى ئېلىشىنى تەۋسىيە قىلىدۇ.

بالىلارنى گەپكە كىرگۈزۈش چارىسى

ھازىرقى ئاتا-ئانىلارنىڭ ئەڭ كۆپ دەيدىغان سۆزى «بالام سۆزۈمگە كىرمەيدۇ» دېيىشتىن ئىبارەت بولۇپ، بۇ ئۇلارنىڭ ئەڭ چوڭ دەردى ھېسابلىنىدۇ. ئۇنداقتا زادى قانداق قىلىپ بالىلارنى قورقۇتماستىن، تىللىماستىن، ئۇرماستىن، چىرايلىقچە سۆزگە كىرگۈزگىلى بولىدۇ؟

بالىلارنى بۇيرۇق شەكلىدە ئىشقا بۇيرۇش كۆپ ھاللاردا ئۇلارنى ئىسيانكارلىققا ئاپىرىپ قويىدۇ. چۈنكى بالىلار ئۆزلىرىدىن تەلەپ قىلىنىۋاتقاننىڭ بۇيرۇق ئەمەس، بەلكى تەلەپ، ياكى ئۆتۈنۈش ئىكەنلىكىنى ھېس قىلغىنىدا چوقۇم ئۇنى قوبۇل قىلىدۇ.

تەربىيە مۇتەخەسسسلرى بۇ جەھەتتە ئاتا-ئانىلار ئۈچۈن تۆۋەندىكىلەرنى تەۋسىيە قىلدۇ:

1. بالىلارغا كۈندىلىك ئىشلىتىلدىغان سۆزلەر ۋە ئۇلارغا قويۇلدىغان تەلەپلەر خۇددى قوماندىنىڭ ئەسكەرلەرگە چۈشۈرىدىغان كەسكىن بۇيرۇقىغا ئوخشاپ قالماستىن، بەلكى تەلەپپۇزىدىن مۇلايىملىق، تەبەسسىم، يېقىملىق چىقىپ تۇرىدىغان سىلىق ۋە يۇمشاق ئۆتۈنۈشلەردىن ئىبارەت بولۇشى لازىم. شۇ ۋاقىتتا بالىلار ئاتا-ئانىسىنىڭ تەلەپ قىلغانلىرىنى كېچىكتۈرمەستىن ئورۇندايدىغان بولىدۇ.

2. بالىلارغا ۋارقراشتىن، قاتتىق تەلەپپۇزدا ئىشقا بۇيرۇشتىن ساقلىنىش لازىم. چۈنكى ۋارقراش، ئاچچىقلىنىش، چېچىلىش دېگەنلەر ئۆزىنى تۇتۇۋېلىش ئىقتىدارى ئاجىز ئادەملەرنىڭ قىلىقدۇر. مۇنداق ئۆزىنى تۇتالمايدىغان ئادەم بالىلىرىنى قايىل قىلالمايدۇ. نەتىجىدە، ئۇلارنى سۆزىگە كىرگۈزەلمەيدۇ. چۈنكى بالىلارنى سۆزگە كىرگۈزىدىغان سېھىرلىك چارە سۆيگۈ-مۇھەببەت ۋە چىرايلىق سۆزلەردۇر. بىز دە «چىرايلىق سۆز تاشنىمۇ ئېرىتىدۇ» دېيىدىغان ھېكمەت بار ئەمەسمۇ.

3. تەلەپلەرنىڭ ئۇسۇللىرى ۋە شەكىللىرى ھەرخىل ۋە جەلپ قىلارلىق بولۇشى لازىم. مەسىلەن: «ئويۇنى قوي، تىزدىن تەييار بول، سىرتقا چىقىمىز» دېيىشنىڭ ئورنىغا «بالام، سىرتقا چىقىشقا تەييار بولامسەنكىن»، ياكى بالا تېخىمۇ كىچىك بولسا «قايسىمىز بۇرۇن تەييارلىنىپ بولمىزكەن قېنى، بەسلىشەيلىمۇ؟» دېگەنگە ئوخشاش بالىنى قىزىقتۇرىدىغان سۆزلەرنى قىلغانغا ئوخشاش.

4. بالىلارغا ئاخشىمى ئۇخلايدىغان ۋاقتىدا، بېشىدا ئولتۇرۇپ قىسسە ئوقۇپ بېرىشنى ئۈنۈتماسلىق لازىم. بالىلارنىڭ مەلۇماتىنى كېڭەيتىش ۋە ئەخلاقىنى يېتىلدۈرۈشتە قىسسىنىڭ پايدىسى چوڭدۇر. ئۇنىڭ ئۈستىگە بالىلار ئاخشىمى ياتقان ۋاقتتا كۆپرەك خىيال سۈرىدۇ ۋە ئويلايدۇ. قىسسىدىكى قەھرىمانلار ۋە ئىجابىي شەخسلەردەك بولۇشنى ئويلايدۇ ۋە بەل باغلايدۇ.

5. بالىنىڭ قىلغان ئاددىي ئىشىنىمۇ باشقىلارنىڭ ئالدىدا ماختاپ بېرىش. مەسىلەن: «ئابدۇللا بۈگۈن ياتقان يېرىنى ناھايىتى رەتلىك يىغىپتۇ ۋە ياتىقنى پاكىز ساقلاپتۇ» دېگەنگە ئوخشاش. بۇنىڭ ئەكسىچە بالىلارنى باشقىلارنىڭ ئالدىدا، خۇسۇسەن ئۇلارنىڭ دوستلىرىنىڭ ئالدىدا سۆكۈش چوڭ خاتالىقتۇر. مۇنداق قىلىش بالىنىڭ قەستەن يامان يولنى تاللىشىغا سەۋەب بولىدۇ.

6. بالىلارنى ئىشقا بۇيرۇغاندا، ئۇلارنىڭ ھەممىسىگە ئادالەت بىلەن ئىش تەقسىم قىلىش ۋە ئۇنى بۇيرۇق شەكلىدە ئەمەس، بەلكى ئۆتۈنۈش ۋە تەلەپ شەكلىدە قىلىش كېرەك. مەسىلەن: «ئەھمەد، خالىساڭ سەن ياتىقنى رەتلە، مۇھەممەد ئاشخانىنى تازىلىسۇن»، ياكى «ئامىنە، قىزىم خالىسىڭىز سىز ئۆيىنى سۈيۈرۈڭ، ھەدىڭىز ھويلىغا سۇ چاچسۇن» دېگەنگە ئوخشاش.

7. بالىلارغا بىرلا ۋاقىتنىڭ ئىچىدە كۆپ تەلەپلەرنى قويۇشتىن ساقلىنىش لازىم. مەسىلەن: تىز بول، تاھارەت ئال، ناماز ئوقۇ، ياتىقنى يىغىشتۇر، دەرسىڭنى مۇزاكىرە قىل» دېگەنلەرگە ئوخشاش بىر قانچىلىغان تەلەپلەرنى بۇيرۇق شەكلىدە بىرلا ۋاقىتتا قويۇش بالىلارنى زېرىكتۈرۈپ قويىدۇ.

8. بالىلارغا بەرمەكچى بولغان بۇيرۇقلارنى ھەممە بىلىدىغان مەخسۇس ئىشارەتلەرگە ئايلاندۇرۇش، ياكى يېزىپ تامغا چاپلاش. مەسىلەن: بالىلارنىڭ ئاخشىمى ياتىدىغان ۋاقتى بىلەن ئەتىگەن ئۇيقۇدىن تۇرىدىغان ۋاقىتلىرىنى، ھەتتا ئۆگىنىش قىلىدىغان ۋاقىتلىرىنى بالىلار بىلەن كېڭىشىش ئارقىلىق ئالدىن بېكىتىپ بولغاندىن كېيىن، ھەر كۈنى ئاتا-ئانا دېمىسىمۇ شۇ سائەتتە ئۆزىنىڭ قىلىشقا تېگىشلىكلىرىنى قىلىدىغان بولۇشى لازىم. بالىلار بەربىر بالا بولغانلىقتىن، ئاتا-ئانا ھەمىشە ئېسىگە سېلىش ۋە ھەيدەكچىلىك قىلىشقا مەجبۇر بولىدۇ. شۇڭا بالىلارنىڭ ئۇخلايدىغان، تۇرىدىغان، ئۆگىنىش قىلىدىغان، ناشتا قىلىدىغان، كىتاب ئوقۇيدىغان ۋاقىتلىرىنى جەدۋەل قىلىپ يېزىپ، ئۇلارنىڭ ياتىقىغا چاپلاپ قويۇش بىلەن بىر ۋاقىتتا، بۇ ئىشلاردىن قايسىبىرنىڭ ۋاقتى كەلگەندە بالىلارنىڭ ئېسىگە سېلىش ئۈچۈن سائەتنىڭ زىل چېلىشى دېگەنگە ئوخشاش بىرەر مەخسۇس ئىشارەتكە كېلىشىۋېلىش لازىم. مۇنداق قىلىش ئاتا-ئانىنى كۆپ بۇيرۇق چۈشۈرۈشتىن ساقلاپ، بالىلارنىمۇ راھەتلەندۈرىدۇ.

بالىلارغا قانداق «ياق» دېيىش كېرەك؟

ئاتا-ئانىلارنىڭ بالىلارنىڭ تەلەپلىرىگە جاۋاب بېرىش ئۇسۇلى مۇنداق ئىككى تۈرلۈك بولىدۇ: بىرى بالىلارغا پەقەت «ياق» دېيەلمەيدىغانلار، يەنە بىرى «ياق» تىن باشقىسىنى دېمەيدىغانلاردۇر. بۇلارنىڭ ھەر ئىككىلىسى ئاشۇرۇۋەتكەنلىكتۇر. ئىشلارنىڭ ياخشىسى ئوتتۇراھال بولغىنىدەك، بالىلارنىڭ تەلەپلىرىگە جاۋاب بېرىشتىمۇ ئوتتۇراھال بولۇش لازىم. بالىلارنىڭ تەلەپلىرىنىڭ ھەممىسىگە ماقۇل

دېيىش چوڭ خاتالىق بولغىنىدەك، ئۇلارنىڭ يوللۇق تەلەپلىرىگىمۇ ھەمىشە ياق دەپ تۇرۇۋېلىشۇ شەپقەتسىزلىكتۇر.

تەربىيە مۇتەخەسسسلرى بۇ ماۋزۇدا تۆۋەندىكىلەرنى تەۋسىيە قىلىدۇ:

1. بالغا ياق دېمەكچى بولغاندا، بۇ «ياق» دېگەن سۆزنىڭ قايىل قىلارلىق ۋە تەسىرلىك بولۇشى ئۈچۈن، بالغا «ياق» دېگەنلىكنىڭ سەۋەبىنى ئىلمىي ئۇسۇلدا ئېنىق ۋە تەپسىلىي چۈشەندۈرۈش كېرەك. شۇنداق قىلغاندىلا بالا قايىل بولىدۇ ۋە ئاتا-ئانىسىدىن رەنجىمەيدۇ.

2. «ياق» دېگەن سۆزنى تەلەپپۇز قىلغاندا، ئاچچىق ياكى غەزەپ ئارىلاشتۇرۇپ قاتتىق ئېيتماستىن، يۇمشاق تەلەپپۇزدا، نورمال سۆزلەر قاتارىدا ئېيتىش لازىم. بەزىدە «ياق» دېيىشنىڭ ئورنىغا «ئۇنىڭدىن كۆرە مۇنداق قىلساق قانداق دەيسەن؟» دەپ بالغا باشقا بىر تاللاشنى سۈنۈشنىڭ ئىجابىي نەتىجىسىمۇ ياخشى بولىدۇ.

3. «ياق» دېگەندىن كېيىن، بۇ سۆزىمىزگە ئاخىرغىچە ئىگە بولۇپ، يېنىۋالماسلىقىمىز لازىم. بالىنىڭ يىغىسىغا قاراپ، ياكى ئىچىمىز ئاغرىپ سۆزىمىزدىن يېنىۋالساق، بالىلارنىڭ بىزگە بولغان ئىشەنچىسى ئاجىزلاپ قالىدۇ ۋە كېيىنچە «ياق» دېگەنگە ئىشەنمەيدىغان بولۇپ قالىدۇ. شۇڭا «ياق» نى ئاسانلىقچە ئېغىزدىن چىقارماسلىق كېرەك. ناۋادا چىققان ئىكەن، چوقۇم ئۇنىڭدا چىڭ تۇرۇش لازىم.

4. ئاتا-ئانىلاردىن بىرەرسى «ياق» دېگەن ئىشقا، يەنە بىرسىنىڭ «ماقۇل» دېيىشى تەربىيەنىڭ بېلىگە تېپىدىغان چوڭ خاتالىق بولۇپ، ھەتتا ئانىنىڭ ئاتا بۇيرۇغان ئىشنى يەڭگىللىتىپ بېرىشىمۇ چوڭ خاتالىق ھېسابلىنىدۇ. مەسىلەن: ئاتا بالغا ئېغىر بىر ۋەزىپىنى

تاپشۇرغىنىدا، ئانا بالغا ئىچ ئاغرىتىپ، ئۇنىڭغا ياردەملەشسە بولىدۇ، ئەمما ئانىنىڭ تاپشۇرغىنىنى ئەمەلدىن قالدۇرۇشقا ئۇرۇنسا قەتئىي بولمايدۇ. بۇ ۋاقىتتا بالىنىڭ كۆزىدە ئانىنىڭ ئىناۋىتى ۋە ھەيۋىسى يوق بولۇپ قالىدۇ. ئۇنىڭ سۆزىگىمۇ كۆڭۈل بۆلمەيدىغان ۋە كۆزگە ئىلمايدىغان بولۇپ قالىدۇ.

قانداق قىلغاندا بالىلاردىن «ياق» نى ئازايتقىلى بولىدۇ؟

كىچىك بالىلار ئادەتتە «ماقۇل» دېگەن سۆزگە قارىغاندا «ياق» دېگەن سۆزنى كۆپرەك ئىشلىتىدۇ. تاماق يەمسەن؟ ياق، سۈت ئىچەمسەن؟ ياق، دېگەنلەرگە ئوخشاش بىر قاتار «ياق» لار كىچىك بالىلارنىڭ ئاغزىدىن ھەر كۈنى دېگۈدەك چىقىپ تۇرىدۇ.

تەربىيە مۇتەخەسسسلرى بالىلارنىڭ «ياق» دېيىشىنى ئازايتىش ئۈچۈن تۆۋەندىكىلەرنى تەۋسىيە قىلىدۇ:

1. بالىلارغا ئۇدۇللا سوئال قويماستىن، بەلكى يەنە بىر تاللاشنىمۇ بىرلىكتە سۇنۇش لازىم. مەسىلەن: سۈت ئىچەمسەن؟ دېگەننىڭ ئورنىغا، سۈت ئىچەمسەن ياكى مېۋە سۈيىمۇ؟ دېگەنگە ئوخشاش.

2. ئۆزىمۇ بىلىدىغان بىر ئىشتا بالىنىڭ رايىنى سوراشنىڭ ئورنىغا، خاتىرىلىتىپ قويۇش لازىم. مەسىلەن: ئەمدى ئۇخلايمىز؟ دېگەننىڭ ئورنىغا، ئەمدى ئۇخلاشنىڭ ۋاقتى كەلدى، ئۇخلىمىساق ئەتە سەھەر تۇرالمايمىز، دېگەنگە ئوخشاش.

3. ئىككى ياشتىن تۆت ياشقىچە بولغان بالىلارنىڭ «ياق» نى كۆپ دېيىشى تەبىئىي ئەھۋال. بۇ ئۇلارنىڭ يېتىلىشى، شۇنداقلا مۇستەقىللىققا قاراپ تەرەققىي قىلىش يولىدىكى باسقۇچتۇر. شۇڭا بىز

بالىلارنىڭ «ياق» دېيىشلىرىدىن رەنجىپ قالماسلىقىمىز ۋە سەۋرچانلىق بىلەن مۇئامىلە قىلىشىمىز لازىم.

ئائىلىنىڭ قائىدە-تۈزۈمى قانداق بولۇشى كېرەك؟

كۆرۈۋاتىمىزكى، ئادەتتە شىركەتلەرنىڭ روناق تېپىشى، ياكى راۋاج تاپالماي مەغلۇپ بولۇشى پەقەت شۇ شىركەتنى باشقۇرۇشقا باغلىق ئىش. ئائىلە ھەر قانداق شىركەتتىن قېلىشمايدىغان مۇكەممەل بىر مۇئەسسەسە. شۇڭا، ئائىلىمۇ ئەلۋەتتە مەلۇم قائىدە-تۈزۈمگە ئېھتىياجلىقتۇر.

ئائىلىدە قائىدە-تۈزۈم بولغاندىلا ئائىلە ئەزالىرى ئۆزلىرىنىڭ قىلىشقا تېگىشلىك ئىشلىرىنى ياخشى بىلىدىغان بولىدۇ.

بالىلارمۇ ئائىلىدە مۇئەييەن بىر قائىدە-تۈزۈمگە موھتاج بولىدۇ. گەرچە بالىلار گاھىدا قائىدە-تۈزۈمنىڭ بېسىمىدىن سىقىلغاندەك كۆرۈنسىمۇ، نورمال ئەھۋالدا قائىدە-تۈزۈم بويىچە ئىش كۆرۈشنى ياقتۇرىدىغان كېلىدۇ. چۈنكى بىر ئائىلىدە مەلۇم قائىدە-تۈزۈمنىڭ بولۇشى بالىلارنىڭ مۇقىملىق، خاتىرجەملىك ۋە ئامانلىق ھېس قىلىشىدا چوڭ رول ئوينايدۇ.

قائىدە-تۈزۈمنى قانداق تۈزۈش كېرەك؟

ئانا-ئانا بالىلارنىڭ كەيپىياتى ياخشى بولغان مۇناسىپ بىر ۋاقىتنى تاللاپ ئۇلار بىلەن ھەممە باراۋەر ئولتۇرۇپ سۆھبەتلىشىدۇ ۋە ئۆيدە بالىلارنىڭ ناماز ئوقۇش، ئۆگىنىش قىلىش، كۆڭۈل ئېچىش، ئۆي ئىشىغا ياردەم قىلىش، تېلېۋىزور كۆرۈش، ئۇخلاش ۋە ئويغۇنۇش قاتارلىقلارنىڭ ۋاقت-سائەتلىرىنى بەلگىلەش ھەمدە ئۇنىڭغا مۇكاپات ۋە جازالارنى بېكىتىش توغرىسىدا بىرلىكتە باش قاتۇرۇش ئارقىلىق،

ئاخىرى ھەممەيلەنگە ئورتاق بولغان مەلۇم بىر قائىدە-تۈزۈمنى تۈزۈپ چىقىدۇ.

قائىدە-تۈزۈملەرنى بالىلارنىڭ ئۆزلىرىگە تۈزۈنگىلى سېلىپ، ئۇنىڭغا رىئايە قىلغانلارغا مۇكاپات بېرىش، خىلاپلىق قىلغانلارنى جازالاشنىمۇ بالىلار بىلەن كېڭىشىپ بىرلىكتە بېكىتىپ چىقىشنىڭ ئالاھىدە ئەھمىيىتى بار. چۈنكى بالىلارنىڭ ئۆزلىرى تۈزگەن تۈزۈمگە ئەمەل قىلىش نىسبىتى ئەلۋەتتە يۇقىرى بولىدۇ.

ئائىلە مەجلىسىنىڭ (ياكى سۆھبىتىنىڭ) زۆرۈرلۈكى

ئائىلە مەجلىسى — ئائىلە ئەزالىرىنىڭ ھەپتىلىك، ياكى ئايلىق جەم بولۇپ ئولتۇرۇشى ۋە ئارىدىكى ھەل قىلىشقا تېگىشلىك مەسىلىلەر بولسا، بىرگە مەسلىھەتلىشىپ ھەل قىلىشى دېگەنلىكتۇر.

ئائىلە مەجلىسىنىڭ ئەھمىيىتى كۆپ بولۇپ، ئائىلە ئەزالىرى مەيلى چوڭ ئادەم بولسۇن، مەيلى كىچىك بالا بولسۇن، ئۆز پىكىرىنى دادىل ئوتتۇرىغا قويۇش، ئەركىن پىكىر قىلىش ۋە ئائىلىنىڭ قىيىنچىلىقلىرىنى ھەل قىلىشقا باش قاتتۇرۇش قاتارلىق ئالاھىدىلىكلەرگە ئىگىدۇر. بۇنىڭدا ئائىلە ئەزالىرىدىن ھەربىرىنىڭ ھۆرمىتى، پىكىر بېرىش ھوقۇقى قوغدىغانلىقتىن، بالىلارنىڭ ئۆزىگە بولغان ئىشەنچىسى كۈچلىنىدۇ، ئائىلىنىڭ ئورتاق قىيىنچىلىقىنى ھەل قىلىشقا بولغان تىرىشچانلىقى ئاشىدۇ. بالىلار ئائىلىنىڭ ھۇزۇرىنى ۋە خاتىرجەملىكىنى ساقلاش مەجبۇرىيىتىنى ھېس قىلىدۇ.

ئائىلە مەجلىسىدە، ئائىلىدە ساقلىنىۋاتقان بەزى مەسىلىلەر، قىيىنچىلىقلار ۋە ئائىلە ئەزالىرىدىن سادىر بولغان كەمچىلىكلەر ئۈستىدە باش قاتتۇرۇلۇپ، ئۆز-ئارا مەسلىھەتلىشىش ۋە كېڭىشىش

بىلەن ھەل قىلىشقا تىرىشچانلىق كۆرسىتىلىدۇ. بۇنىڭدىن باشقا يەنە، ئائىلىدە ئېلىپ بېرىلىدىغان يېڭىلىقلار، ساياھەتكە بېرىش مەسىلىسى، سەپەرگە چىقىش ۋاقتى... قاتارلىقلار، مۇئورتاق كېڭىشىش ئارقىلىق بېكىتىلىدۇ.

مۇنداق ئائىلە مەجلىسلىرى بالىلارنى مەسئۇلىيەتچانلىققا كۆندۈرۈش ئارقىلىق ئۇلارنى جەمئىيەتكە ياراملىق قىلىپ تەييارلاش خۇسۇسىيىتىگە ئىگە. چۈنكى بالىلار ئائىلىدە ئۆگەنگەن تەرتىپ-ئىنتىزام، مەسئۇلىيەتچانلىق، ئەركىن پىكىر قىلىش ۋە دادىل ئوتتۇرىغا قويۇش ئالاھىدىلىكلىرىنى كېيىنچە جەمئىيەتكىمۇ تەتبىقلىيالايدىغان بولىدۇ. ئائىلە مەجلىسى نورمالدا بىر ئايدا بىر قېتىم بولسىمۇ مەيلى، ئەمما ئالاھىدە ئەھۋال ئاستىدا جىددىي توپلىنىپ مەسىلىنى ھەل قىلىش ئىنتايىن مۇھىم.

بالبالارنىڭ سوئاللىرىغا قانداق جاۋاب بېرىش كېرەك؟

بالبالار ئادەتتە سوئاللىرىنى يوشۇرمايدۇ. بەلكى كۆڭلىگە كەلگەن سوئالنى شۇ ھامان ئاتىسىدىن، ياكى ئانىسىدىن، ۋە ياكى مۇئەللىمدىن سوراپ بىلىۋېلىشقا ئالدىرايدۇ. بالبالارنىڭ سوئال سورىشى ئىجابىي ئىش. چۈنكى سورىماقچى بولغانلىرىنى كېچىكتۈرۈپ سورايدىغان بالبالارغا نىسبەتەن بىلىشكە تېگىشلىك كۆپ مەلۇماتلارنى ۋە ئىلىم-مەرىپەتلەرنى قولدىن بېرىش بولۇپ قالىدۇ. چۈنكى ئادەتتە بالبالار بىر نەرسە ئەقلىگە كەلگەن ھامان ئۇنى سوراپ ئۆگىنىۋالسا، كېيىن ئۇنى سورايدىغان ئۇنتۇپ قالىدۇ. شۇنىڭ بىلەن بىلىشتىن مەھرۇم قالىدۇ.

ئەپسۇسكى كۆپلىگەن ئاتا-ئانىلار بالبالارنىڭ تولا سوئال سوراشلىرىدىن زېرىكىپ قالىدۇ، بەزىدە جاۋابمۇ بەرمەيدۇ، جاۋاب بەرگەندىمۇ خوش ياقىمىغان قىياپەتتە جاۋاب بېرىشىدۇ. بۇ سەلبىي مۇئامىلىدۇر. سوئال سورايدىغان بالبالارنىڭ ئەڭ نورمال ھەقلىرىدىن بىرى بولۇپ، تولۇق جاۋاب بېرىش ئاتا-ئانىنىڭ ۋە مۇئەللىمنىڭ ئۇنىڭدىن باش تارتىپ بولمايدىغان ۋەزىپىسىدۇر.

ئىلمىي تەتقىقاتلار بالبالارنىڭ سۆزلىرىنىڭ %15 ى سوئال سورايدىغان ئىكەنلىكىنى ئىسپاتلاپ چىققان.

بالبالارنىڭ سوئال سورىشىغا تۈرتكە بولغان ئامىللار

بالبالارنىڭ سوئال سورىشىغا تۈرتكە بولىدىغان ئامىللار كۆپ.

مەسىلەن:

1. بالىلارنىڭ ئەتراپىدىكى ئۆزىگە تونۇشلۇق بولمىغان شەيئىلەرنىڭ ھەقىقىتىنى بىلىشكە بولغان قىزىقىشى.
 2. بەزى كۆرۈنۈشلەردىن، ۋەياكى بەزى نەرسىلەردىن بىئاراملىق ھېس قىلىشى
 3. باشقىلارنىڭ ئالدىدا ئۆزىنىڭ سۆز قىلىش ۋە سوئال قويۇش قابىلىيىتىنى كۆرسىتىشكە ئالدىرىشى.
 4. چوڭلارنى تەقىلدى قىلىشقا قىزىقىشى ۋە ئۇلارنىڭ ئالدىدا ئۆزلىرىنى ئىسپاتلاش ھەۋىسى.
 5. باشقىلارنىڭ دىققىتىنى تارتىش ئارقىلىق، ئۇلارنىڭ ماختىشىغا ئېرىشىش ئارزۇسى.
- نېمىلا بولمىسۇن، بالىلارنىڭ كۆپ سوئاللارنى سوراپ، بىلىمگە نىلەرنى بىلىپ تۇرغىنى ياخشى.

تەربىيەچىلەرنىڭ سوئاللارغا قارىتا سەلبىي مۇئامىلىسى

ئەپسۇسكى، مەيلى ئاتا-ئانىلار، مەيلى مەكتەپتىكى تەربىيەچىلەر بولسۇن، ئۇلارنىڭ كۆپىنچىسى بالىلارنىڭ سوئاللىرىغا قىزىقمايدۇ. مۇناسىپ جاۋاب تېپىپ بېرىشتىن قورقۇپمۇ، ياكى بالىلارنىڭ سوئاللىرىنى ئەھمىيەتسىز دەپ قارىغانلىقتىنمۇ، بالىلارنىڭ سوئاللىرىغا قايىل قىلارلىق جاۋاب بەرمەيدۇ. بۇ ئەھۋال ئائىلىلەردە كۆپرەك ئۇچرايدۇ.

جاۋاب بېرىشتىكى سەلبىي مۇئامىلەلەر

بۈگۈنكى ئۇيغۇر جەمئىيىتىدە تۆۋەندىكىدەك سەلبىي مۇئامىلەلەر ساقلانماقتا:

1. بالىلارنىڭ سوئالغا قاتتىقلىق بىلەن سىلكىپ جاۋاب بېرىش ۋە بالىنىڭ ئاغزىنى يۇمۇشقا تىرىشىش. ئاتا-ئانىلار مۇنداق قىلىش ئارقىلىق بالىلارنىڭ ئەڭ مۇھىم ھەقلىرىدىن بىرىنى دەپسەندە قىلغان بولىدۇ، شۇنداقلا بالىنىڭ پىكىر دائىرىسىنى ۋە چۈشەنچە دائىرىسىنى كېڭەيتىش ئارزۇسىنى بوغۇپ قويغان بولىدۇ.

2. بالىلارنىڭ سوئاللىرىغا ئەھمىيەت بەرمەسلىك، ئاددىي ساناش، سوئال سورىۋاتسا دىققىتىنى يىغماستىن، ئاغزىغا كەلگەن بويىچە قىسقا ۋە خاتا جاۋاب بېرىپ قويۇش. ئاتا-ئانىلارنىڭ بۇ قىلغىنى سەۋەبلىك بالىلار ئۆز دۇنياسىدا يالغۇز ياشاش يولىنى تاللىۋالىدۇ، ئۆزلىرىنىڭ مۇشكۈللىرىنى ئۆزلىرىلا ھەل قىلماقچى بولۇشىدۇ. دە، خاتالىقلارغا چۈشۈپ قالىدۇ. بۇلارنىڭ ھەممىسىگە ئاتا-ئانىنىڭ يۇقىرىقى سەلبىي مۇئامىلىسى سەۋەب بولىدۇ.

چۈنكى، ئەمەلىيەتتە ئاتا-ئانىنىڭ بالىلارنى كۆپرەك سوئال سوراشقا ئۈندەش ۋە تەپەككۈر قىلىشقا قىزىقتۇرۇش مەجبۇرىيىتى بار.

3. بالىلارنىڭ خېلى مۇھىم سوئاللىرىغىمۇ ئويلىماستىنلا كەلسە-كەلمەس خاتا جاۋابلارنى بېرىپ قويۇپ، بالىنى يالغاندىن قايىل قىلىشقا ئۇرۇنۇش. بۇ كەچۈرۈشكە بولمايدىغان جىنايەت قاتارىغا كىرىپ قالىدۇ. چۈنكى ئاتا-ئانا بىرەر قېتىملىق خاتا جاۋابى بىلەن بالىنىڭ يولىدىن چىقىپ كېتىشىگە سەۋەب بولىدۇ.

مۇنداق ئەھۋالدا تۆۋەندىكىدەك ئۈچ چوڭ زىياننىڭ بىرى چوقۇم كېلىپ چىقىدۇ:

1. بالىلار كېيىنچە، ئاتا-ئانىسىنىڭ ئىلگىرى بەرگەن جاۋابلىرىنىڭ خاتا ئىكەنلىكىنى ئۈگەنگىنىدە، ئاتا-ئانىسىغا بولغان ئىشەنچىسى، ئەقىدىسى ۋە ھۆرمىتى ئازىيىپ قالىدۇ.

2. ئاتا-ئانىسى قانائەتلىنەرلىك جاۋاب بەرمىگەندىن كېيىن، بالا بۇ سوئالنىڭ جاۋابىنى باشقا يەرلەردىن ئىزدەيدۇ. بۇ جەرياندا كۆپرەك خاتا ۋە خەتەرلىك مەلۇماتلارغا ئىگە بولۇپ قالىدۇ. شۇنىڭ بىلەن ئەخلاقى بۇزۇلىدۇ.

3. بالا ئاتا-ئانىسىنىڭ خاتا ۋە يېتەرسىز جاۋابلىرىغا قانائەت قىلىپ، شۇ خاتا چۈشەنچە بىلەن ئۆسۈپ يېتىلىدۇ ۋە ئاخىرىغىچە خاتا ئىش قىلىدىغان بولۇپ قالىدۇ.

ئاتا-ئانىلاردىن، ياكى مۇئەللىمدىن سادىر بولغان خاتا جاۋابىلار بالىلارنىڭ تەقدىرى بىلەن ئوينىشىدىغان خەتەرلىك ئىشلار بولۇپ، بالىلارغا ئىلمىي، ئەقلىي ۋە پىسخىكا جەھەتلەردىن كۆپلىگەن زىيانلارنى يەتكۈزىدۇ. بۇنى ئاز دەپ بالىلارنى ئىزدىنىش قىزغىنلىقىدىن سوۋۇتۇپ قويدۇ.

تەربىيەچىنىڭ سوئاللارغا قارىتا مەسئۇلىيەتلىرى

1. بالىلارنى سوئال سوراشقا ئۈندەش، قىزىقتۇرۇش ۋە تەشەببۇس قىلىش. خۇسۇسەن، ئىچكى دۇنياسىنى ئاشكارا قىلىشنى خالىمايدىغان بالىلارنى كۆپرەك سوئال سوراشقا رىغبەتلەندۈرۈش.

2. بالىلارنىڭ سوئاللىرىنى خۇشاللىق ۋە ئوچۇق چىراي بىلەن قارشى ئېلىش.

3. بالىلارنىڭ سوئاللىرىغا جاۋاب بەرگەندە، ئۇلارنىڭ يېشى، ئەقلى ۋە بىلىم سەۋىيەسىگە مۇناسىپ جاۋابلارنى بېرىش. ئەپسانىلەرنى، خۇرپاتلارنى بالىلارغا ھەرگىز سۆزلەپ بەرمەسلىك لازىم.

4. بالىلارنىڭ سوئالغا ئىخچام ۋە چۈشىنىشلىك جاۋاب بېرىش لازىم. ئەگەر ئۇلار بالىلار ئۆزلىرى تەپسىلىيەك جاۋاب تەلەپ قىلسا، ئۇلارنىڭ سەۋىيەسىگە قاراپ مۇۋاپىق دەرىجىدە كېڭەيتىپ جاۋاب بېرىشكە بولىدۇ.

5. بالىلار قىيىن ۋە مۇرەككەپ سوئاللارنى سورىسا، قانائەتلىك جاۋاب بېرىشكە كۆزى يەتمىگەن ئادەم، كېيىن ئىزدىنىپ جاۋاب بېرىشكە ۋەدە قىلىپ شۇنداق قىلسا بولىدۇ. مۇنداق قىلىش كالىدىن ئۆيدۈرۈپلا خاتا جاۋاب بەرگەندىن مىڭ مەرتىۋە ئەۋزەلدۇر.

بالىلارنىڭ ئەقىدىگە مۇناسىۋەتلىك سوئاللىرى

كىچىك بالىلارنىڭ ئەڭ كۆپ سورىدىغان سوئاللىرىنىڭ بىرى، «بىز نەدىن كەلدۇق» دېيىشتىن ئىبارەت بولۇشى مۇمكىن. ئۇلار ياراتقۇچىنىڭ يېگانە ئاللاھ تائالا ئىكەنلىكىنى بىلگەندىن كېيىن، ئۇلار ئۈچۈن ئاللاھ تائالا، ئۇنىڭ سۈپەتلىرى، پەرىشتىلەر، شەيتان، جىن، ئۆلۈم، ئاخىرەت ھاياتى، جەننەت، دوزاخ... قاتارلىقلار نۇقتىلىق ئىزدىنىش تېمىسى بولۇپ قالىدۇ.

ئاتا-ئانا بالىلارنىڭ بۇنداق مۇھىم سوئاللىرىغا جاۋاب بېرىشتىن بورۇن چوقۇم دىنىي ئەسەرلەرگە مۇراجىئەت قىلىپ، ياكى قولىدا

كىتابىنى تۇتۇپ تۇرۇپ، توغرا، چۈشىنىشلىك ۋە قانائەتلىك جاۋاب بېرىشى لازىم.

مەسىلەن: بالا ئاللاھ تائالا ھەققىدە سوئال سوراپ: ئاللاھ تائالا نەدە؟ ئۇنى نېمىشقا كۆرمەيمىز؟ ئۇ كىمگە ئوخشايدۇ؟ دېسە، بىز ئۇنىڭغا: ئاللاھ تائالانى بىز كۆرمىگەن بىلەن ئۇ بىزنى كۆرۈپ تۇرىدۇ ۋە بىزنىڭ دۇئالىرىمىزنى ئاڭلاپ تۇرىدۇ. قۇرئان كەرىمدە: (ئاللاھنى كۆزلەر كۆرەلمەيدۇ، ئەمما ئۇ كۆزلەرنى كۆرىدۇ) دېيىلگەن، دەپ جاۋاب بەرسەك، 3~4 ياشلاردىكى بالىلار گەرچە بۇ جاۋابنى ھامان چۈشىنەلمىسىمۇ، ئەمما قوبۇل قىلىدۇ. كېيىنچە چوڭ بولغاندا بۇ جاۋابنىڭ توغرىلىقىنى بىلىدۇ. شۇڭا مۇنداق كىچىك بالىلارغا جاۋاب بېرىش ئۇسۇلى پەقەت مىسال كەلتۈرۈش بىلەن بولغىنى ياخشى. مەسىلەن بىز بالىدىن:

– دەرەخنىڭ يوپۇرماقلىرى مىدىرلايدۇ، شۇنداقمۇ؟ دەپ سورايمىز.
بالا:

– ھەئە، مىدىرلايدۇ، – دەپ جاۋاب بەرگەندە، ئۇنىڭدىن:

– بۇ ياپراقلارنى مىدىرلاتقان نېمە؟ – دەپ سورايمىز. بالا:

– شامال، – دەپ جاۋاب بېرىدۇ. ئاندىن بالىدىن سورايمىز:

– سەن شامالنى كۆردۈڭمۇ ياكى تۇتۇپ باقتىڭمۇ؟، – بالا:

– ياق، ئۇنى كۆرگىلى بولمايدۇ، تۇتقىلىمۇ بولمايدۇ، – دەپ جاۋاب

بېرىدۇ. ئاندىن بىز بالىدىن:

– شامالنى كۆرمىسەكمۇ، ئۇنىڭ بارلىقىدىن شەكلەنمەيمىز شۇنداقمۇ؟ – دەپ سورايىمىز. بالا:

– ئەلۋەتتە شۇنداق، بىز شامالنى كۆرمىسەكمۇ ئۇنىڭ تەسىرىنى كۆرەلەيمىز ئەمەسمۇ؟ – دەپ جاۋاب بەرگەندىن كېيىن، بىز ئۇنىڭغا دەيمىز:

– خۇددى شۇنىڭدەك بىز ئاللاھ تائالانى كۆرەلمىسەكمۇ ئۇنىڭ بارلىقىنىڭ ئالامەتلىرىنى كۆرۈۋاتىمىز. جان، ۋىجدان، كۆڭۈل، مۇھەببەت، نەپەت، ھاۋا... قاتارلىقلار بار تۇرۇقلۇق، ئۇلارنى كۆرەلمەيمىز ياكى تۇتالمايمىز. ئەمما بارلىقىدىن شەك قىلمايمىز. دۇنيادا مەۋجۇت بولۇپ تۇرسىمۇ، بىز كۆرەلمەيدىغان شەيئىلەر بەك كۆپ.

شۇنىڭدىن كېيىن بالغا پەرىشتە، جىن، شەيتان، جەننەت، دوزاخ قاتارلىقلار ھەققىدىمۇ سورىغىنىغا قاراپ مۇناسىپ جاۋابلارنى بېرىشكە بولىدۇ.

پەرزەنت تەربىيەسىدىكى بەزى خاتالىقلار

دۇنيالىقنى دەپ ئاخىرەتلىكنى ئۇنتۇپ كېتىش

دۇنيالىققىلا بېرىلىپ، ئاخىرەتلىكنى ئۇنتۇپ كېتىش كۆپىنچە ئاللاھ تائالاغا بولغان ئىشەنچنىڭ ئاجىزلىقىدىن بولىدۇ. كۆرۈۋاتىمىزكى، ھازىرقى ئۇيغۇر جەمئىيىتىمىزدە، بەزى ئاتا-ئانىلار بالىلىرىنىڭ دۇنيالىق ئىشلىرىغا كۆڭۈل بۆلۈپ، ئاخىرەتلىكى توغرىلىق سۆز ئاچمايدۇ. ئۇلار بالىلىرىغا ياخشى ئوقۇپ دىپلوم ئېلىپ چوڭ مەنەسەپلەرگە، ئالىي تۇرمۇشقا ئېرىشىش ۋە يۈز-ئابروي قازىنىش توغرىسىدا نەسىھەتلەرنى قىلىپ، ئۇلارنى رىغبەتلەندۈرىدۇ. بۇنداق قىلىشنىڭ خاتا تەرىپى يوق. ھەر قانداق ئاتا-ئانا بالىلىرىنىڭ شۇنداق بولۇشىنى ئارزۇ قىلىدۇ. ئەمما بالىلارنىڭ قەلبىگە دىپلوم ئۈچۈنلا ئوقۇماستىن، ئۆزىگە ۋە ئىنسانىيەتكە پايدىلىق بولغان بىلىملەرنى ھاسىل قىلىش ئارقىلىق خەلققە مەنپەئەتلىك ئادەم بولۇش ئۈچۈن ئوقۇشتىن ئىبارەت غايىنى پۈكتۈرۈش ئالدىنقى ئورۇندا تۇرىدۇ.

يەنە بەزى ئاتا-ئانىلار بالىلىرىنىڭ مەكتەپتىكى ئوقۇش ئەھۋالىنى، ئۆگىنىش قىلىش ئۇسۇللىرىنى تەكشۈرۈپ، كۆزىتىپ تۇرىشىمۇ، ئۇلارنىڭ ئىبادەتلىرى ۋە ئەخلاق-پەزىلەتتىكى ئەھۋالىنىڭ قايسى دەرىجىدە كېتىپ بېرىۋاتقانلىقىنى سورىمايدۇ.

نامازنى ۋاقتىدا ئوقۇۋاتامدۇ، ياكى تاشلىۋەتتىمۇ؟

ئەتىگەن-ئاخىشامدا ئوقۇلىدىغان زىكىرلەرنى داۋاملاشتۇرۇۋاتامدۇ، ياكى ئۇنتۇپ قالدىمۇ؟

مۇئەللىمگە ۋە دوستلىرىغا دۇرۇس مۇئامىلە قىلىۋاتامدۇ، ياكى يالغان ئېيتامدۇ؟

ئىمتىھاندا دۇرۇس بولامدۇ، ياكى كۆچۈرۈپ تاپشۇرامدۇ؟ بۇلارنى سوراپ قويمايدۇ.

بۇ خاتالىقنىڭ زىيانلىرى

1. ئىش شۇنداق داۋام قىلىپ كېتىۋەرسە، بالىلار چوڭ بولغاندا ماددىنى مەنئىي بايلىقلارنىڭ ئالدىغا قويىدىغان، ھەر ئىشتا ماددىي مەنپەئەتنىلا كۆزلەيدىغان، مەنئىي قىممەتلەرگە ئەھمىيەت بەرمەيدىغان بولۇپ قالىدۇ.

2. كىچىككىدىن ئىبادەتلەرگە ئادەتلەندۈرۈلمىگەن بالىلارغا، چوڭ بولغانلىرىدا بۇ ئىبادەتلەرنى ئورۇنداش ئېغىر كېلىدىغان بولۇپ قالىدۇ.

3. ئاتا-ئانىسى تەرىپىدىن دىن-دىيانەت، ئەخلاق-پەزىلەت نۇقتىسىدىن دائىم نازارەت قىلىنمىغان بالىلارنىڭ ھەر خىل يامان يوللارغا كىرىپ كېتىش ئېھتىمالى ناھايىتى يۇقىرى بولىدۇ.

بۇ خاتالىقنى تۈزىتىشنىڭ چارىسى

1. ئاتا-ئانا ئاللاھ تائالانىڭ قۇرئان كەرىمىدىكى: (وَكَايْنٌ مِّنْ دَائِنٍ لَا حَمْلٌ رِّقْهَا اللَّهُ يَرْزُقُهَا وَإِيَّاكُمْ) يەنى (نۇرغۇنلىغان جانلىقلار ئۆز رىزقىنى ئۈستىگە ئالالمايدۇ، ئۇلارنى ۋە سىلەرنى ئاللاھ رىزىقلاندۇرىدۇ) (1)

(1) 29-سۈرە ئەنكەبۇت 60-ئايەت.

دېگەن سۆزىگە چىن قەلبىدىن ئىشەنچ قىلىپ، «رىزىق پەقەت ئاللاھ تائالادىندۇر» دېگەن ھەقىقەتكە قارىتا ئىماننى يېڭىلىشى لازىم.

2. ھەقىقىي ئۆتۈقنىڭ ئۆلچىمى ئالىي دىپلوملارنى ئېلىش ئەمەس، بەلكى تەقۋالىق ۋە دۇرۇسلۇق ئىكەنلىكىنى ئەستىن چىقارمىغان ئاساستا ئىش كۆرۈشى لازىم.

3. ئاتا-ئانىلار ئاخىرەتلىك بىلەن بۇ دۇنيالىق ئۆتتۈرىسىدىكى تەڭپۇڭلۇقنى ساقلىغان ھالدا، بالىلارنىڭ ھەم دۇنيالىق، ھەم ئاخىرەتلىك ئىشلىرى ئۈچۈن ياردەم قىلىشى، ئاخىرەتلىكىنى دۇنيالىقنىڭ ئالدىغا قويۇشىنى ئۆگىتىشى لازىم.

4. ئەگەر ئاتا-ئانىلار غەپلەتتىن ئويغىنىپ، بالىلىرىغا ئۆزلىرى ئىگە بولمايدىكەن، كېيىنچە ئۇلار بۇ چوڭ خانالىقنىڭ بەدىلىنى چوقۇم ئېغىر بىر شەكىلدە تۆلەشكە مەجبۇر بولىدۇ.

كىچىك بالىلارنى چوڭلاردىن قاچۇرۇش ئادىتى

بەزى ئاتا-ئانىلار كىچىك بالىلىرىنى چوڭلارغا ئارىلىشىشتىن توسىدۇ، ئۇلاردىن قاچۇرىدۇ، ھەتتا ئۆيگە مېھمان كەلگەندىمۇ بالىلارغا مېھماننىڭ ئالدىغا كىرمەسلىك ھەققىدە قاتتىق تەلىماتلارنى بېرىدۇ. بۇ بەزى ئائىلىلەردىكى قالاتق ئادەتلەرنىڭ سەۋەبىدىن، ياكى بالىلارنىڭ مېھماننىڭ ئالدىدا ئەدەپسىزلىك قىلىپ قويۇشىدىن قورققانلىقتىن بولۇشى مۇمكىن.

بۇ خاتالىقنىڭ زىيانلىرى

1. بالىلاردا چوڭلار بىلەن ئۇچرىشىپ قېلىشتىن قورقۇش پىسخىكىسى يېتىلىپ قالىدۇ.

2. بالىلاردا كىشىلەردىن خىجىل بولۇش، تارتىنىش ۋە مەقسەتنى ئۇقتۇرالماسلىق كەيپىياتى يېتىلىدۇ.

3. بالىلاردا يالغۇزلۇقنى تاللىۋېلىش، چوڭلارنىڭ ئەخلاق-پەزىلەتلىرىدىن خەۋەرسىز قېلىش قاتارلىق سەلبىي كەيپىياتلار پەيدا بولۇپ قالىدۇ.

بۇ خاتالىقنى تۈزىتىشنىڭ چارىسى

1. بالىلارنى چوڭلار بىلەن ئارىلاشتۇرۇش، مەسجىدلەرگە بىرگە ئېلىپ چىقىش، ئىلمىي سورۇنلارغا ئىشتىراك قىلدۇرۇش لازىم. چۈنكى بىزنىڭ دىنىمىز بالىلارنى چوڭلارغا ئارىلاشتۇرۇشنى تەشەببۇس قىلىدۇ. بالىلارنى 7 يېشىدا نامازغا بۇيرۇش ۋە مەسجىدلەرگە بىرگە ئېلىپ بېرىشقا بۇيرۇشتىكى سەۋەبمۇ ئۇلارغا چوڭلارنىڭ ئىبادەتلىرىنى ئۆگىتىشتىن ئىبارەتتۇر.

2. بالىلارغا ھەمىشە ئۆزلىرىنىڭ چوڭلارغا ئوخشاش مەسئۇلىيەت ئىگىسى ئىكەنلىكىنى ھېس قىلدۇرۇش.

3. بالىلارنى ئۆلىما ۋە تەقۋا كىشىلەرنىڭ يېنىغا ئېلىپ بېرىپ، بىرگە نەسەھەت ئاڭلاش ۋە بالىلار ئۈچۈن ئۇلارنىڭ دۇئاسىنى ئېلىش.

ئۆلگىلىك رولنىڭ يوقىلىشى

بەزى ئاتا-ئانىلار بالىلىرىنىڭ تەربىيەسىگە ۋە ئوقۇشىغا كۆڭۈل بۆلمەيدۇ. نەتىجىدە، بۇ بالىلار كوچا تەربىيەسى بىلەن ئۆسىدۇ-دە، ئۆزلىرىگە جەمئىيەت داشقاللىرىنى، لۈكچەكلەرنى، سەنئەتچى كىنو چولپانلىرىنى، تەنئەربىيە ماھىرلىرىنى ئۆلگە قىلىۋالىدۇ.

بالىلىرىغا ياخشى ئۈلگە بولۇشى تەلەپ قىلىنغان بۇ ئاتا-ئانىلاردىن بەزىلەرنىڭ ئۇلارغا ياخشى ئىشلاردا، تەقۋالىقتا، گۈزەل ئەخلاققا، ئىبادەتلەرگە قىزىقىش جەھەتتە ئۈلگە بولۇش ئۇياقتا نۇرسۇن، ھاراق ئىچىش، تاماكا چېكىش، قىمار ئويناش، ئائىلىدە ئۇرۇش-جېدەل قىلىش ۋە جىمى ئەخلاقسىزلىقلاردا سەلبىي نەمۇنە بولۇشى، ياكى بالىلارنىڭ تەربىيەسىگە كۆڭۈل بۆلمەسلىكى بالىلارنىڭ پارلاق كېلەچىكىنى نابۇت قىلىشقا يېتەرلىكتۇر.

بۇ خاتالىقنىڭ زىيانلىرى

1. بالىلارنىڭ ئەقىدە ۋە ئەخلاققا بۇزۇلۇشى، دىيانەتتە ئاجىزلىشىشى.
2. ئۆز ئالدىغا مۇستەقىل ئىش قىلالماسلىق، پىكىر قىلالماسلىق ۋە ھەمىشە باشقىلارنىڭ ئاغزىغا قارايدىغان بولۇپ قېلىش.
3. بالىلارنىڭ ئاتا-ئانىسىغا بولغان ئەقىدىسىنىڭ ۋە ئىشەنچىسىنىڭ زەئىپلىشىپ قېلىشى.

بۇ خاتالىقنى تۈزۈشنىڭ چارىسى

1. ئۆزىنىڭ ئىسلام دىنىغا مەنسۇپ بولغانلىقىدىن پەخىرلىنىش ۋە دىنغا تولۇق مەنسۇپ بولۇش.
2. ياخشى كىشىلەرنى، تەقۋادار ئۆلىمالارنى ئۆزىگە ئۈلگە قىلىش.
3. ھالالدىن يەپ-ئىچىش، ھارامدىن يىراق تۇرۇش.

ئاتا-ئانا بىلەن بالا ئوتتۇرىسىدا ئىشەنچنىڭ يوقىلىشى

ئاتا-ئانىلار بىلەن بالىلار ئوتتۇرىسىدىكى ئىشەنچنىڭ يوقىلىشى ئەڭ خەتەرلىك ئاقىۋەتلەرگە يول ئاچىدىغان خاتالىقتۇر. ئاتا-ئانىسىغا ئىشەنچ قىلمىغان بالا، قانداقمۇ ئۇلارنىڭ تەربىيەسىنى قوبۇل قىلسۇن؟

ئاتا-ئانا بىلەن بالا ئوتتۇرىسىدىكى ئىشەنچنىڭ يوقىلىشىغا سەۋەب بولىدىغان ئاساسلىق ئامىللار ئاتا-ئانىنىڭ بالىسىغا قىلغان ۋەدىسىگە خىلاپلىق قىلىشى، بالىغا قىلغان تەھدىدلىرىنى ئىجرا قىلماسلىقى، يالغان سۆزلىشى ۋە ساختىپەزلىك قىلىشى قاتارلىق ناچار ئىللەتلەردۇر.

ئاتا-ئانا بالىسىغا تۈنۈگۈن بەرگەن ۋەدىسىنى بۈگۈن ئۇنتۇپ قېلىشى مۇمكىن. ئەمما بالىلار بىر يىلدىن كېيىنمۇ ئۇنتمايدۇ. بالىلارنىڭ ئەقلىنى ئاددىي ساناشنىڭ ئۆزى بىر خاتالىق.

ئاتا-ئانىلارنىڭ بەزىدە بالىلارنى قورقۇتۇش نىيىتى بىلەن «ئۆلتۈرمەن»، «بوينۇڭنى ئۈزمەن» دېگەنگە ئوخشاش تەھدىتلىك سۆزلەرنى ئىشلىتىشى بالىلارنى تېخىمۇ ئىسيانكارلىققا مايىل قىلىپ قويدۇ. چۈنكى بالىلار ئاتا-ئانىسىنىڭ ئۇلارنى ئۆلتۈرمەيدىغانلىقىنى ۋە بوينىنى ئۈزمەيدىغانلىقىنى ياخشى بىلىدىغان بولغاچقا، نەتىجىدە ئۇلارنىڭ دېگەنلىرىنىڭ ئەكسىنى قىلىدۇ. شۇڭا ئەمەلگە ئاشمايدىغان تەھدىتلىك سۆزلەرنى ئىشلەتمەلىك لازىم.

بۇ خاتالىقنىڭ زىيانلىرى

1. بالا ئاتا-ئانىسىغا ئىشەنمەيدىغان بولۇپ قالسا، ئۇلارنىڭ قىلغان چىرايلىق نەسىھەتلىرىنى قوبۇل قىلمايدۇ، ئۇلارنىڭ تەھدىدلىرىدىنمۇ

قورقۇپ قالمايدۇ. نەتىجىدە، ئاتا-ئانىسىنىڭ تەربىيەسىدىن مەھرۇم قالدۇ.

2. بالا ئاتا-ئانىسىغا ئىشەنچ قىلالمايدىغان بولۇپ قالغاندا، ئۇ ئىشەنچنى كۈچىدىكى دوستلىرىغا، ياكى مۇئەللىمگە، ياكى ساۋاقداشلىرىغا باغلايدىغان بولۇپ قالىدۇ. بۇ دوستلار، مۇئەللىم ۋە ساۋاقداشلار ئۈلگە بولۇشقا تېگىشلىك دىيانەتلىك، ئەخلاقلىق كىشىلەردىن بولسىغۇ مەسىلە يوق. ناۋادا ئۇلار ئەخلاقسىز، دىيانەتسىز، ھەتتا ئىمانسىز كىشىلەردىن بولۇپ قالسىچۇ؟ بۇ چاغدا ئەھۋال نېمە بولماقچى؟

شەكسىزكى بۇ ئەھۋالدا، بالىنىڭ ۋە ئاتا-ئانىنىڭ تەڭلا زىيان تارتقىنى تارتقان. بۇ زىياننىڭ ئالدىنى ئېلىش بەكمۇ قىيىن، ھەتتا مۇمكىن ئەمەس.

3. ئاتا-ئانىسىدىن ئۆزىنى قاچۇرىدىغان، ئۇلار بىلەن سۆھبەتلىشىشنى ۋە ئۇلاردىن ياردەم سوراىشنى خالىمايدىغان بالىلار باشقىلاردىنمۇ ئاغرىنىپ يۈرىدىغان بولۇپ قالىدۇ. نەتىجىدە، يالغۇزلۇقنى خالايدىغان، كىشىلەردىن قاچىدىغان بولۇپ چىقىدۇ. چۈنكى ئۇ بارىدىغان دوستى، مۇئەللىمى ۋە ساۋاقداشى ھەمىشە ئۇنىڭ دەرتلىرىنى تىڭشاپ ئولتۇرمايدۇ، چۈنكى ئۇلارنىڭمۇ ئۆزلىرىنىڭ ئىشى بولىدۇ.

بۇ خاتالىقنى تۈزىتىشنىڭ چارىسى

1. ئاتا-بالا مۇناسىۋىتىنى كۈچەيتىش لازىم، ئۇلار ئاتا-بالا ئەمەس، گويا دوستلاردەك سىرداش بولۇپ كېتىشى كېرەك.

2. بالىلارغا ئۇلارنىڭ ئائىلىدىكى ئەھمىيىتىنى ھېس قىلدۇرۇش، ئائىلىنىڭ بەزى ئىشلىرى ۋە پىلانلىرى توغرىلىق ئۇلارغا مەسلىھەت سېلىش، ھەمدە ئۇلارغا يېشىغا ۋە سەۋىيەسىگە مۇناسىپ ئائىلە مەسئۇلىيەتلىرىنى يۈكلەش.

3. ئاتا-ئانا بالىلارغا قىلغان ۋەدىسىگە چوقۇم ئەمەل قىلىشى، ئەمەلگە ئاشۇرالمىدىغان ئىشقا ۋەدە بەرمەسلىكى لازىم. مۇبادا ۋەدىسىنى ئەمەلگە ئاشۇرالمىدىغاندەك بولۇپ قالسا، دەرھال بالىلارغا ئۆزىنى ئېيتىپ چۈشەندۈرۈش بېرىشى لازىم.

بالىلاردا ئۆزىگە ئىشەنچ قىلالماسلىق كىرىزىسى

نۇرغۇن بالىلار ئۆزىگە ئىشەنچ قىلالمايدىغان، ھەمىشە باشقىلارنىڭ ياردىمى ۋە يول كۆرسىتىشىگە تەلۈمۈرىدىغان بولۇپ يېتىشكەنلىكتىن، ئازراقلا قىيىنچىلىق ئالدىدا يېڭىلىدۇ، ئاددىي ئىشلارنىمۇ ئەمەلگە ئاشۇرالىشىدىن شەكلىنىدۇ-دە، ئۇنىڭدىن ۋاز كېچىدۇ.

بالىلارنىڭ مۇنداق بولۇپ قېلىشىغا سەۋەب بولغۇچىلارمۇ يەنىلا ئاتا-ئانىلاردۇر. بۇنىڭ ئاساسلىق سەۋەبى:

1. ئاتا-ئانىلارنىڭ بالىلارنى چوڭ-كىچىك ھەممە ئىشتا «قىل» ۋە «قىلما» دېيىشتىن ئىبارەت كەسكىن بۇيرۇق بىلەن باشقۇرۇشى.

2. بالىلارنىڭ قىلغانلىرىنى ياراتماسلىقى ۋە كۆپ تەنقىدلىشى.

3. بالىلارنىڭ مۇستەقىل بىرەر ئىش قىلىشىغا پۇرسەت بەرمەسلىكى، ھەتتا باشقىلارنىڭ ئالدىدا سۆز قىلىشتىنمۇ خاتالىشىپ قېلىشىدىن ئەنسىرەپ توسۇپ قويۇشى... قاتارلىقلاردۇر.

بۇ خاتالىقنى تۈزىتىشنىڭ چارىسى

1. بالىلارغا بەزى ئىشلارنى ئۆزى قىلىشنى ئۆگىتىش، ئاددىي خاتالىقلىرىنى كۆرمەسكە سېلىش ۋە چوڭ خاتالىقلىرى بولسا، سىلىقلىق بىلەن تۈزىتىش بېرىپ، داۋاملىق ياخشى قىلىشقا تەشەببۇس قىلىش.
2. بالىلارغا يېشى ۋە سەۋىيەسىگە قاراپ ۋەزىپىلەرنى تاپشۇرۇش.
3. بالىلار قازانغان ئاددىي بىر ئۇنۋاننىمۇ چوڭايتىپ تەقدىرلەش.
4. بالىلارنىڭ ئاددىي بىر پىكرىنىمۇ چوڭلارنىڭ پىكرىدەك ئالغىشلاپ ئاڭلاپ بېقىش، ئەگەر توغرا بولسا قوبۇل قىلىش.

بالا ئۈچۈن ئارتۇقچە قورقۇش

بەزى ئاتا-ئانىلار بالىسىغا بولغان پەۋقۇلئاددە ئامراقلىقى تۈپەيلى ئۇلارغا بىرەر زىيان يېتىپ قېلىشىدىن ئارتۇقچە ئەندىشە قىلىپ، ھەمىشە قورقۇپلا يۈرىدۇ، شۇنىڭ بىلەن تەبىئىي قورقۇشنىڭ نورمال دائىرىسىدىن ھالقىپ كېتىپ، بالىسى ئۈچۈن ئۆزىنى ھالاك قىلىۋېتىش دەرىجىسىگە يېتىپ بارىدۇ. مۇنداق ئاتا-ئانىلار ناۋادا بالىسى دوستلىرى بىلەن ئوينىغىلى چىقىپ كەتسىمۇ، «بالىمنىڭ بېشىغا بىرەر كېلىشمەسلىك كېلىپ قالارمۇ» دەپ قورقىدىغان. مەكتەپكە كەتسە قايتىپ كەلگىچە ئەنسىرەش بىلەن ئۆتىدىغان، بالىنىڭ ھەربىر ھەرىكىتىدىن قورقۇپ، ئەنسىرەپ، غەم قىلىپلا يۈرىدىغان بولۇپ قالىدۇ. چۈنكى ئۇلار ئاللاھ تائالاغا تاپشۇرۇشنى ۋە ئۇنىڭغا ئىشەنچ قىلىشنى ئۇنۇتقان.

بۇ خاتالىقنىڭ زىيانلىرى

1. بۇنداق قىلىش بالىلارنى قورقۇنچاق قىلىپ قويدۇ. نەتىجىدە، بالىلار ئۆز كۈچىگە، تالانتىغا ۋە قابىلىيىتىگە ئىشەنچ قىلالمايدىغان، قانداقلا بىر ئىش قىلماقچى بولسا، ئۇنىڭدا مەغلۇپ بولۇشتىن قورقىدىغان بولۇپ قالىدۇ.

2. بالىلارنى ئىجاد قىلىش، ئۇتۇق قازىنىش پۇرسىتىدىن مەھرۇم قىلغاندىن باشقا، ئۇلارنى ھەر ئىشتا ئىككىلىنىدىغان، بىرەر ئىشقىمۇ قورقماي بەل باغلىيالمىدىغان قىلىپ قويدۇ.

بۇ خاتالىقنى تۈزىتىشنىڭ چارىسى

1. بالىلارنىڭ مېڭىسىگە كىچىكىدىنلا «بىلگىنىكى، پۈتۈن ئىنسانىيەت بىرلىشىپ ساڭا زىيان يەتكۈزمەكچى بولسىمۇ، ئۇلار پەقەت ساڭا ئاللاھ ئىرادە قىلغاندىن باشقىسىنى يەتكۈزەلمەيدۇ، شۇنىڭدەك پۈتۈن ئىنسانىيەت بىرلىشىپ ساڭا بىرەر پايدا يەتكۈزمەكچى بولسىمۇ، ئۇلار پەقەت ئاللاھ ساڭا پۈتكەندىن باشقىسىنى يەتكۈزەلمەيدۇ»⁽¹⁾ دېگەن ھەقىقەتنى سىڭدۈرۈش.

2. ئەتىگەن-ئاخشاملىرى ئوقۇلىدىغان مەخسۇس ۋەزىپىلەرنى (زىكىرلەرنى) تەرك قىلماستىن داۋام قىلدۇرۇش. چۈنكى بۇ زىكىرلەر ھەربىر مۇسۇلمان ئۈچۈن قورغان، بالا-قازانى توسىدىغان قالقاندۇر.

3. ئاتا-ئانا توغرا ئىش قىلىش، ھارام ئىشلاردىن يىراق تۇرۇش، بالىلارنىمۇ شۇنداق تەربىيەلەش.

(1) ئىمام تىرمىزىنىڭ «سنى الترمذى» (سۈنەنى تىرمىزى) ناملىق ھەدىس توپلىمىنىڭ 2516- ھەدىسى.

بالىلاردىن ئارتۇقچە ئەنسىرەپ قورقماسلىق، ئىختىيارسىز قورققاندىمۇ بۇنى بالىلارغا چاندۇرماسلىق لازىم.

بالىلارغا ئۆزىنىڭ ئارزۇ-تىلەكلىرىنى تېڭىش

ئاتا-ئانىلار بالىلارغا ئۆزلىرىنىڭ ئارزۇ-تىلەكلىرىنى ھەرگىزمۇ مەجبۇرىي تاڭماسلىقى كېرەك. چۈنكى دۇنيادا ھەربىر ئادەمنىڭ ئۆزىگە خاس ئارزۇ-ئارمانلىرى ۋە ئۆزى قىزىقىدىغان نەرسىلىرى بولغىنىدەك، بالىلارنىڭمۇ ئۆزىگە خاس ئارزۇ-ئارمانلىرى، پىلانلىرى ۋە كېلەچەك ئۈچۈن ئويلىغانلىرى بولىدۇ.

ئاتا-ئانا بالىلارنىڭ قىزىقىدىغان ۋە كۆڭۈل بۆلۈۋاتقان نەرسىسىگە ئېتىبار بەرمەستىن، پەقەت ئۆزلىرى ئويلىغانلىرىنى ۋە ئۆزلىرى يېتەلمىگەن ئارمانلارنى بالىلارغا تاڭماقچى بولسا، ئۇلار غەلبە قىلالمايدۇ. مەسىلەن: بەزى ئاتا-ئانىلار لەنتى مەدەنىيەت ئىنقىلابىنىڭ، ياكى ئاتالمىش تۆت كىشىلىك گۇرۇھ زامانىنىڭ كاساپىتى سەۋەبلىك يېتەلمىگەن ئارزۇ-ئارمانلىرىنى بالىسىغا مەجبۇرىي تېڭىپ، «سەن چوقۇم دوختۇر بولسەن، چۈنكى مەن دوختۇر بولۇش ئارزۇيۇمغا يېتەلمىگەنتىم، ئەمدى بۇ ئارمانغا سەن يەتكىن» دەيدۇ. ئەمما بالىنىڭ ئارزۇ-ئارمانى نېمە؟ ئۇ كېلەچەكتە نېمە بولماقچى؟ دوختۇر بولماقچىمۇ؟ ياكى مۇئەللىم بولماقچىمۇ؟ ئاتىسى قىزىققانغا ئۇمۇ قىزىققۇتامدۇ ياكى باشقىسىغا قىزىققۇتامدۇ؟ بالىنىڭ ئىقتىدارى قايسى سەۋىيەدە؟ ئاتا-ئانا بۇلارنى ئويلىمايدۇ ۋە سورىمايدۇ. ئۇنۈتماسلىق كېرەككى، بالا ئېلېكترونلۇق سايمان ئەمەس تىزگىنەك بىلەن باشقۇرغىلى بولىدىغان، ياكى قوي-كالا ئەمەس تاياق بىلەن يولغا سالغىلى بولىدىغان.

بۇ خاتالىقنىڭ زىيانلىرى

1. ئۆزى قىزىقمايدىغان كەسىپكە زورلانغان بالا، ئۇ ئىشتا نەتىجە قازىنالمايدۇ. بۇ ئاددىي بىر ساۋات. بۇنى ھەركىم ياخشى بىلىدۇ.
2. ئاتا-ئانا ئۆزلىرىنىڭ ئارزۇ-تىلەكلىرىنى بالىسىغا تېپىش ئارقىلىق بالىنىڭ كېلەچىكى ئۈچۈن تۈزگەن پىلانلىرىنى بەربات قىلىدۇ، شۇنىڭ بىلەن بالا يا ئۆزىنىڭ ئارزۇ-ئارمانلىرىنى ئىشقا ئاشۇرالمىغان، ياكى ئاتا-ئانىسىنىڭ ئۇنىڭغا تاڭغان ئارزۇ-ئارمانلارنى روياپقا چىقىرىلمىغان، بالىنىڭ ئىككى ئوتتۇرىدا زاپە بولغىنى بولغان.

بۇ خاتالىقنى تۈزىتىشنىڭ چارىسى

1. بالىلارنى دېموكراتىك باشقۇرۇش، ئۆزلىرىنىڭ ئارزۇ-ئارمانلىرىنى ئۇلارغا تاڭماسلىق ۋە بالىلارنىڭ تاللاش ئەركىنلىكىنى قوغداش لازىم.
2. بالىلارنىڭ تاللايدىغان مەكتىپى بىلەن كەسپىنى ئۇلارنىڭ قىزىقىشى ۋە مايىللىقىنى ئېتىبارغا ئالغان ھالدا ئائىلە ئەزالىرى بىرلىكتە مەسلىھەتلىشىپ، قارار قىلىش لازىم.

بالىنىڭ سۆيگۈسىنى تالىشىپ قېلىش

ئاتا-ئانا ھەر ئىككىسىنىڭ بالىلارغا بولغان سۆيگۈ-مۇھەببىتىنى ھەر زامان ئۇلارغا نامايان قىلىپ تۇرۇشى لازىم. ئەمما بەزى ئاتا-ئانىلار بالا سۆيگۈسىدە بىر-بىرىدىن قىزغىنىش دەرىجىسىگە يېتىپ قالىدۇ ۋە گاھىدا ئاتا بىلەن ئانا ئىككىسى سەلبىي يوللار بىلەن ئۆزئارا رىقابەتكە چۈشۈش نەتىجىسىدە، بالىغا بىرى يەنە بىرىنى يامان كۆرسىتىشكە ئۇرۇنىدىغان ئەھۋاللارمۇ يۈز بېرىدۇ.

يەنە بەزىدە ئانا بالىنى سۆزگە كىرگۈزۈش مەقسىتى بىلەن ئۇنىڭ كەپسىزلىكىنى، ياكى قانداقلا بىر خاتالىقنى ئاتىسىغا چېقىشتۇرىدىغانلىقى، ئاندىن ئاتىسىنىڭ ئۇنى جازالايدىغانلىقى بىلەن تەھدىت سېلىش ئارقىلىق، بالىسىغا ئاتىنىڭ ئوبرازىنى قورقۇنۇشلۇق قىلىپ كۆرسىتىش نەتىجىسىدە بالىنى ئاتىسىغا ئۆچ قىلىپ قويدۇ.

يۇقىرىقى ئىككى خاتالىق بالىنىڭ ئاتا-ئانىسىغا بولغان سۆيگۈسىنى نابۇت قىلىدۇ.

يۇقىرىقىلاردىن باشقا يەنە كۆپلىگەن تەربىيە خاتالىقلىرى مەۋجۇت بولۇپ، ھەممىنى سۆزلەپ ئۆلتۈرۈش ھاجەتسىز دەپ قارايمەن.

پەرزەنت تەربىيەسىگە ئائىت بەزى تەۋسىيەلەر

پىسخولوگ ئالمىلار ئاتا-ئانىلارغا پەرزەنت تەربىيەسىدە تۆۋەندىكىلەرنى تەۋسىيە قىلدۇ:

بالىلارغا ئۆزىگە تايىنىپ چارە ئىزدەشنى ئۆگىتىش

ئاتا-ئانىلار بالىلارغا كىچىكىدىن باشلاپ ئۆزىنىڭ ئىشىنى ئۆزى ھەل قىلىشنى ئۆگىتىشى كېرەك، شۇنداق قىلىش ئارقىلىق ھېچكىمنىڭ مەسئۇلىيەتتىن ئۆزىنى قاچۇرسا بولمايدىغانلىقىنى ھەم قاچۇرالمىدىغانلىقىنى، ھېچكىمنىڭ باشقىلار تېرىغان ئىشنىڭ ئاقبۇتىگە مەسئۇل بولۇپ بەرمەيدىغانلىقىنى تونۇتۇش كېرەك. ھەممىلا ئىشتا ياردەم قىلىۋەرمەستىن، ئاز-تولا مەغلۇبىيەتكە ئۇچراش ئارقىلىق تەجرىبىلىك بولۇشىغا ئۈندەش كېرەك. مەسىلەن، ئۇلارنىڭ ئۆز خاتالىقى ئۈستىدە ئويلىنىشىغا ياردەم بېرىش ۋە شۇنداق ئەھۋالغا دۇچار بولغاندا، ئۆزىڭىزنىڭ قانداق قىلىدىغانلىقىڭىزنى سۆزلەپ بېرىش ئارقىلىق، ئۇلارنىڭ ھۆكۈم قىلىش ئىقتىدارىنىڭ ئېشىشىغا ياردەم بېرىشىڭىز كېرەك.

بالىلارنىڭ ئۆز-ئۆزىگە خوجايىن بولۇشىغا مەدەت بېرىش

تاللاش ھوقۇقىنى بالىلارغا بېرىش ئارقىلىق، ئۇلارنىڭ ئۆز-ئۆزىگە خوجايىن بولۇشىغا مەدەت بېرىش لازىم. گەرچە سىز قانداق قىلىشنى بىلىشىڭىزمۇ، لېكىن بالىلارغا مۇستەقىل قارار چىقىرىش پۇرسىتى يارىتىپ بېرىشىڭىز كېرەك. چۈنكى پەرزەنتلەرنىڭ ئۆزىنىڭ

خاتالىقىدىن توپىلغان تەجرىبىسى ئەلۋەتتە ئاتا-ئانىلارنىڭ سۆزلەپ بەرگەنلىرىدىن كۆپ بولىدۇ.

بالىلاردا مەسئۇلىيەتچانلىق تۇيغۇسىنى يېتىلدۈرۈش

بالىلارغا كۆپ يېتەكچىلىك قىلىپ، ئاز تەنقىد قىلىش كېرەك. ئاتا-ئانىلار ھەمىشە بۇيرۇق تەلەپپۇزدا سۆز قىلماسلىقى كېرەك، ئەڭ ياخشىسى پەرزەنتلەر بىلەن ياخشى پىكىرلىشىپ، ئۇلارنىڭ ماقۇللىقىنى ئېلىشى كېرەك، مەسىلەن: «ياتنىڭ ھەم قالايمىقان ھەم مەينەت ئىكەن» نىڭ ئورنىغا: «سېنىڭ مەسئۇلىيىتىڭ ئۆز ھۇجرانىڭ پاكىز تۇتۇش» دېگەن سۆزنى ئىشلىتىش سەل ياخشى بولىدۇ. ئەگەر پەرزەنتلەر ئورۇنلىيالمىسا، ئۇلارغا ئۆزىنىڭ مەسئۇلىيىتىنىڭ مۇھىملىقىنى بىلدۈرگەن ياخشى.

بالىلارنىڭ مەسئۇلىيەتچانلىقىغا ئىشىنىش

پەرزەنتلەردە مەسئۇلىيەتچانلىق تۇيغۇسىنى يېتىلدۈرۈشتە ئىشەنچنىڭ رولى تەنقىدلەشكە قارىغاندا تېخىمۇ چوڭ بولىدۇ. مىكروسوفت شىركىتىنىڭ ئاسىيادا تۇرۇشلۇق تەتقىقات ئورنىدىكى مەلۇم بىر داڭلىق خادىمنىڭ ھېكايە قىلىشىچە، ئۇ كىچىك ۋاقتىدا بىر قېتىم مەكتەپتە خاتالىق ئۆتكۈزۈپ قويغان، لېكىن ئانىسى ئۇنى بىر ئېغىزىمۇ تەنقىدلىمىگەن ۋە بالىسىنىڭ قورقۇنۇچ بىلەن قارىغان كۆزىگە مېھرىبانلىق بىلەن قاراپ تۇرۇپ: «سەن بۇرۇن ياخشى بالا ئىدىڭ بالام، بۇنىڭدىن كېيىنمۇ ياخشى بالا بولىدىغانلىقىڭغا ئىشىنىمەن» دېگەن ئىكەن. بۇ كىشى ھەر قېتىم شۇ ئىشنى ئەسلىگىندە: «بۇ ئانامنىڭ شۇ كۈنى ماڭا بەرگەن ۋە مەن مەڭگۈ ئىشلىتىپ تۈگىتەلمەيدىغان، ئەڭ ياخشى سوۋغات بولۇپ قالدى» دېگەن.

بالىلارنى ئارتۇقچە قانئىدە - تۈزۈملەر بىلەن باغلىۋالماستىق

ھەددىدىن زىيادە كۆپ قانئىدە - تۈزۈملەر، بالىلارنىڭ پۇت - قولىنى بوغۇپ قويىدۇ. ئامال بار، ئۇلارنىڭ ياقىتۇرۇپ قىلىدىغان ئىشلىرىغا يول قويۇش ۋە ئۇلارغا ئۆزىنى جارى قىلدۇرىدىغان شارائىت يارىتىپ بېرىش كېرەك. ئەلۋەتتە ئۇلارغا يول قويۇش دېگەنلىك، قارىغۇلارچە ھەممىلا ئىشىغا يول قويۇش كېرەك، دېگەنلىك ئەمەس. چۈنكى ھەرقانداق ئىش جايدا ۋە توغرا بولۇشى كېرەك. ئەگەر سىز خاتىرجەم بولالمىسىڭىز، «بىرلىكتە قارار چىقىرىش ئۇسۇلى» ئارقىلىق ئۇلارنى يېتەكلىسىڭىز بولىدۇ. مەسىلەن، بالىلار كومپيۇتېر ئويناشقا ئامراق بولسا: «ئويناشقا رۇخسەت يوق» دېمەستىن، «نەتىجەڭ ياخشى بولسا، تاپشۇرۇقلىرىڭنى ئىشلەپ بولغان بولساڭ ئوينىساڭ بولىدۇ.» دېسىڭىز بولىدۇ.

بالىلارنى مەغلۇپ بولغانلىقى سەۋەبلىك جازالماسلىق

ھۇرۇنلۇق، يۆلنىۋېلىش، مەسئۇلىيەتتىن قېچىش قاتارلىق ناچار قىلمىشلار كۆرۈلگەندە مۇۋاپىق دەرىجىدە جازالاش ئارقىلىق پەرزەنتلەرگە ھەرقانداق كىشىنىڭ قىلغان قىلمىشىغا بەدەل تۆلەيدىغانلىقىنى بىلدۈرۈپ قويىسا بولىدۇ. لېكىن ھەرگىزمۇ پەرزەنتلەر مەغلۇبىيەتكە ئۇچرىغاندا جازالماسلىق كېرەك، چۈنكى مەغلۇبىيەت بىلىم ۋە تەجرىبە توپلايدىغان بىر جەريان. ئەگەر بۇ چاغدا جازالانسا، بالىلارنىڭ ئىجاد قىلىشتىكى ھەرىكەتلەندۈرگۈچ كۈچىنى ئاجىزلاشتۇرۇپ قويۇشى مۇمكىن، شۇڭا بالىلارغا مەدەت بېرىش ئارقىلىق ئۇلارنىڭ تېزراق مەغلۇبىيەتتىن قۇتۇلۇپ چىقىشىغا ۋە مەغلۇبىيەتتىن تەجرىبە توپلىشىغا مەدەت بېرىش كېرەك.

بالىلارغا ھەممىلا ئىشنى قىلىپ بەرمەسلىك

بالا ئۆزىنىڭ ئىشنى ئۆزى قىلىشنى ئۈگىنىشى لازىم. شۇڭا ئاتا-ئانىلار ھەممىلا ئىشنى پەرزەنتلىرىنىڭ ئورنىدا قىلىپ بەرمەسلىكى، بەلكى پەرزەنتلەرنىڭ ئۆزىنىڭ قىلىشىغا تاپشۇرۇپ بېرىشى كېرەك. شۇنداق قىلغاندا پەرزەنتلەرگە ئۇلارنىڭ مۇستەقىللىقىنى يېتىلدۈرگىلى ۋە مەسئۇلىيەتچانلىق تۇيغۇسىنى يۇقىرى كۆتۈرگىلى بولىدۇ، ئەڭ مۇھىمى ئۆزىگە بولغان ئىشەنچنى يۇقىرى كۆتۈرگىلى بولىدۇ.

بالىلارغا تاللاش ئەركىنلىكى بېرىش

ئاتا-ئانىلار پەرزەنتلىرىنىڭ ھەممىلا ئىشقا چات كېرىۋالماستىكى كېرەك. چۈنكى ھەممىلا ئىشقا چات كېرىۋېلىش پەرزەنتلىرىنىڭ تاللاش ھوقۇقىنى تارتىۋالغانغا باراۋەر. نۇرغۇنلىغان ئاتا-ئانىلار ئۆزى بېكىتىپ بەرگەن يولنى بىردىنبىر غەلبىگە تۇتىشىدىغان يول دەپ ئويلايدۇ ۋە پەرزەنتلىرىنى بۇنىڭغا بويسۇنۇشقا قىستايدۇ. شۇڭا ئاتا-ئانىلار پەرزەنتلىرىگە ھەممىلا ئىشتا «ياق» دېمەسلىكى ۋە ئۇلارغا تاللاش پۇرسىتى بېرىشى كېرەك.

ئاتا-ئانىلارنىڭ پەرزەنتلىرىگە بولغان مېھرىبانلىقى ھەددىدىن ئارتۇق زىيادە بولغانلىقى ئۈچۈن، ئۇلار پەرزەنتلىرىنىڭ زەررىچىلىك ئازابقا ئۇچراپ قېلىشىغا چىداپ تۇرمايدۇ، ھەم يول قويمايدۇ. شۇڭا ئۇلار پەرزەنتلىرىنى تېخىمۇ «ئەتراپلىق» قوغداشقا ئۇرۇنىدۇ. بۇنداق قىلغاندا پەرزەنتلەرنىڭ پۇت-قولى تەبىئىيلا باغلىنىپ قالىدۇ، ئاتا-ئانىسىغا بولغان يۆلنىۋېلىش پىسخىكىسىمۇ بارغانسېرى ئېغىرلىشىپ كېتىدۇ. تېخى بەزى بىر قىسىم ئاتا-ئانىلار ئۆزۈڭدىنلا پەرزەنتلىرىگە تۇرمۇش پىلانى تۈزۈپ بېرىدۇ. لېكىن دىققەت قىلىش كېرەككى،

بۇنداق قىلغاندا پەرزەنتلەر ئاسانلا ئۆزىنىڭ ھەقىقىي قىزىقىشى ۋە تاللاش ئىقتىدارىغا سەل قارايدىغان بولۇپ قالىدۇ، ئۆزىدىن بىزارلىق ھېس قىلىدىغان بولۇپ قالىدۇ، "ھەددىدىن زىيادە كۆڭۈل بۆلۈشنىڭ ئازاب ئىكەنلىكىنى بىل" دەيدىغان سۆز بار.

باللارغا ھۈنەر-كەسىپ ئۆگىتىشنىڭ زۆرۈرلۈكى

باللارغا ھۈنەر-كەسىپ ئۆگىتىشمۇ ئىنتايىن مۇھىم. چۈنكى ھۈنەر — بۇ ھاياتنىڭ مەنىسى، ھۈنەر-ماھارەت، ھۈنەر-سەنئەت. بىز ئۇيغۇرلارنىڭ ھۈنەر-سەنئىتىمىزنىڭ تارىخى ناھايىتى ئۇزۇن. بىزنىڭ پۈتكۈل تۇرمۇش زىننىتىمىز ۋە تۇرمۇش ۋاسىتىسى بولغان بارلىق مەدەنىيىتىمىزنىڭ ھەممىسى شۇ ھۈنەرۋەن ئۇستىلارنىڭ قولىدىن چىققان.

ھۈنەر-كەسىپ ئۆگىنىش جان بېقىشنىڭ يولى، نامراتلىشىپ قالماسلىقنىڭ كاپالىتىدۇر. شۇڭا باللارغا ھۈنەر-كەسىپ ئۆگىتىش كېرەك.

بىر تەربىيە مۇتەخەسسسى لېكسىيەسىدە مۇنداق دېگەن: ھازىر باشلانغۇچ ۋە تولۇقسىز ئوتتۇرا مەكتەپ مائارىپى ئومۇملاشقان بولسىمۇ، تولۇق ئوتتۇرا مەكتەپ مائارىپى ئىختىيارلىقنى ئاساس قىلغاچقا، يەنە كېلىپ، تولۇق ئوتتۇرا مەكتەپلەر كۆپىنچە ناھىيە مەركىزى ۋە شەھەرلەرگە مەركەزلەشكەن بولغاچقا، تولۇقسىز ئوتتۇرا مەكتەپنى پۈتكۈزگەن ئوقۇغۇچىلارنىڭ تەڭدىن تولىسى ئائىلىسىگە قايتىپ كېتىدۇ. بۇلارنىڭ ئىچىدە كەسىپى تولۇق ئوتتۇرا مەكتەپكە قوبۇل قىلىنغانلار تولىمۇ ئاز. تولىسى دېھقان بولىدۇ. دېھقان بولۇشمۇ شەرەپلىك ئىش، ئەمما ئىلگىرىكى دېھقانلارنىڭ ئەھۋالىغا قارىساق، ئۇلاردىن نۇرغۇنلىرىنىڭ مەلۇم ھۈنەرگە پىششىق، ياكى مەلۇم ھۈنەردىن ئاز-تولا خەۋىرى بارلىقىنى بايقايمىز. شۇ مەنىدىن ئېيتقاندا، «بىر ئادەمگە 100 خىل ھۈنەرمۇ ئازلىق قىلىدۇ» دېگەندەك، ئائىلىسىگە

قايتقان ئوقۇغۇچىلارنىڭ ھۈنەر ئۆگىنىشىگە ئەھمىيەت بېرىشى تولىمۇ زۆرۈر.

ساياھەتچىلىكنىڭ تەرەققىي قىلىشى ئەنئەنىۋى قول-ھۈنەرۋەنچىلىككە ياخشى تەرەققىيات پۇرسىتى ئېلىپ كەلدى. بىر قىسىم قول-ھۈنەر بۇيۇملىرى ئىستېمال قىممىتىدىن ھالقىپ، سەنئەت بۇيۇمى، ھەتتا يىغىپ ساقلاش بۇيۇمىغا ئايلىنىۋاتىدۇ. بىر قىسىم قول-ھۈنەر كەسىپلىرىنىڭ خېرىدارلىرى ناھايىتى ياخشى بولۇۋاتىدۇ. ئەپسۇسكى، بىر قىسىم قول-ھۈنەر كەسىپلىرىنىڭ ئۈستىلىرى ئاز قېلىۋاتىدۇ، ۋارىسلىق قىلغۇچىلارمۇ چىقمايۋاتىدۇ. مەسىلەن، ئەنئەنىۋى قەغەزچىلىك، مىسكەرچىلىك، بوياقچىلىق، سەرراپچىلىق دېگەندەك قول ھۈنەر كەسىپلىرىدە ئۈستىلەر كۆپ ئەمەس، بەزىلىرىدە ۋارىسلىق قىلغۇچىلار يوق دېيەرلىك. نۇرغۇن ياشلار بىكار يۈرۈپىدۇ. ئۇلار بىليارتخانا، قىمارخانا، مەيخانلارغا كىرىشنى ياخشى كۆرىدۇ، بىراق بىرەر ھۈنەرنى ئۆگىنىپ، تۇرمۇشنى قامداشنى خالىمايدۇ. ئاتا-ئانىلار ئارىسىدىمۇ بالىلىرىغا ھۈنەر ئۆگىتىش ھەققىدە ئويلىنىدىغانلار كۆپ ئەمەس. بەزى ئاتا-ئانىلار ھازىر زامان تەرەققىي قىلىپ كەتتى، ھەممە نەرسە زاۋۇتتىن تەييار كېلىۋاتسا، قول-ھۈنەر كەسىپلىرىنىڭ نەدىمۇ ئىستىقبالى بولسۇن، دەپ قارايدۇ. ئەمما قول-ھۈنەر كەسىپلىرىنىڭمۇ ئۆزىگە يارىشا خېرىدارلىرى بار، ئىقتىسادىي قىممىتىمۇ يامان ئەمەس.

يېنىك سانائەتنىڭ تەرەققىياتى قول-ھۈنەر سەنئىتىگە مەلۇم خىرىس ئېلىپ كەلسىمۇ، لېكىن ئۇنى نابۇت قىلىۋېتەلمەيدۇ. شۇڭا، بالىلار ھۈنەر ئۆگەنسە، ئىستىقبالى بولىدۇ. تولۇقسىز ئوتتۇرا مەكتەپنى پۈتتۈرۈپ، ئائىلىسىگە قايتقان ياشلار ئەقىل جەھەتتە تازا يېتىلىۋاتقان بولغاچقا، ھۈنەر ئىگىلىمە كىچى بولسا، ئاسانلا ئۆگىنىۋالالايدۇ.

ئاتا-ئانىلار، بالىلارنىڭ مەڭگۈلۈك يۆلەنچۈكى بولالمايدۇ، شۇڭا پەرزەنتلەرنىڭ مۇستەقىل ياشاش قابىلىيىتىنى ھازىرلىشىغا شەرت-شارائىت ھازىرلاپ بېرىش، ئۇلارنى ھۈنەر ئۆگىنىشكە ھەيدەكچىلىك قىلىش ئارقىلىق، ئۆز كۈچىگە تايىنىپ تۇرمۇش كەچۈرۈش يولىغا قەدەم قويۇشىغا يېتەكلىشى لازىم. بۇ ئاتا-ئانىلارنىڭ باش تارتىپ بولالمايدىغان مەسئۇلىيىتى. بىلىشىمىز كېرەككى، ھۈنەرمۇ بىلىم، بالىلار بىلىمىز قالسا بولامدۇ؟

ئۇنىڭ ئۈستىگە ھۈنەر-كەسىپ ئۆگىنىش ھالال تۇرمۇش كەچۈرۈشنىڭ يولى. تارىختا ئۆتكەن نۇرغۇن پەيغەمبەرلەرمۇ ھۈنەر-كەسىپ قىلىش ئارقىلىق تۇرمۇشىنى ھالالدىن قامدىغان. مەسىلەن: داۋۇد ئەلەيھىسسالام تۆمۈرچى بولۇپ، ھەرخىل دۇبۇلغا- ساۋۇتلارنى ياساپ سېتىپ تۇرمۇش كەچۈرەتتى.

ئۈچىنچى باب

باللار ئۈچۈن دەسلەپكى دىنىي ساۋاتلار

— ئەقىدە

— ئىبادەت

— ئەخلاق

— ھالال-ھارام

— ئىسلامدىكى ئىجتىمائىي ئەدەپلەر

ئەقىدە

بالىلارنىڭ قەلبىگە كىچىكىدىن تارتىپلا ئىسلام ئەقىدىسىنى مەھكەم سىڭدۈرۈش ئاتا-ئانىلارنىڭ ئۈستىدىكى ئەڭ ئالدىنقى پەرزەنت ھەقلىرىدىن بىرىدۇر.

بالىلارنىڭ قەلبىگە ئىسلام ئەقىدىسىنى يەرلەشتۈرۈش ئۈچۈن تۆۋەندىكى ئالتە ئاساسقا ئەھمىيەت بېرىش ئىنتايىن زۆرۈردۇر:

1. بالغا ئەڭ ئاۋۋال كەلىمە تەيىبەنى ئۆگىتىش.
2. بالغا ئاللاھ تائالانى سۆيۈرۈش.
3. بالغا پەيغەمبەر ئەلەيھىسسالامنى سۆيۈرۈش.
4. بالغا قۇرئان كەرىمنى ئۆگىتىش.
5. بالغا ئۇيغۇر تىلىنى ئۆگىتىش.
6. بالغا زىكىر ۋە دۇئالارنى ياخشى ئۆگىتىپ يادقا ئالدۇرۇش.
7. بالنى ئۆز ئەقىدىسىدە مەھكەم قىلىپ تەربىيەلەش.

بالغا كەلىمە تەيىبەنى ئۆگىتىش

كەلىمە تەيىبە دېگەن نېمە؟

كەلىمە تەيىبە — (لَا إِلَهَ إِلَّا اللَّهُ مُحَمَّدٌ رَّسُولُ اللَّهِ — لا ئىلاھە ئىللەللاھو، مۇھەممەدۇن رەسۇلۇللاھ) دېگەن شahaدەت كەلىمىسىدۇر.

بۇ كەلىمە تەيىبەنىڭ مەنىسى نېمە؟

بۇ كەلىمە تەيىبەنىڭ مەنسى: ئاللاھتىن باشقا ئىبادەتكە ھەقىقەت بولغان ھەقىقىي ئىلاھ يوق، مۇھەممەد ئەلەيھىسسالام ئاللاھنىڭ ئەلچىسى ۋە بەرھەق پەيغەمبىرى دېگەنلىكتۇر.

بۇ كەلىمە تەيىبە نېمىنى تەقەززا قىلىدۇ؟

(لائىلاھە ئىللەللاھۇ) دېگەن شاھادەت سۆزى: بىر ئاللاھ تائالادىن باشقا ئېتىقاد ۋە ئىبادەت قىلىشقا لايىق ئىلاھ يوق ئىكەنلىكىگە چىن قەلبىدىن ئىشىنىپ ئېتىقاد قىلىش دېگەننى تەقەززا قىلىدۇ.

(مۇھەممەدۇن رەسۇلۇللاھ) دېگەن شاھادەت سۆزى: مۇھەممەد ئەلەيھىسسالامنىڭ بىلدۈرگەنلىرىگە، بەرگەن خەۋەرلىرىگە چىن ئىشىنىش، بۇيرۇغانلىرىنى ئىجرا قىلىش، توسقانلىرىدىن يېنىش ۋە ئىبادەتنى ئۇنىڭ كۆرسەتكىنى بويىچە ئورۇنداش قاتارلىقلارنى تەقەززا قىلىدۇ.

پەيغەمبەر ئەلەيھىسسالام مۇنداق دېگەن: «بالىلىرىڭلارنىڭ تىلىنى (لائىلاھە ئىللەللاھۇ) دېگەن كەلىمە بىلەن ئېچىڭلار.»⁽¹⁾

ئەللامە ئىبنى قەييىم جەۋزى مۇنداق دېگەن: «بالىلارنىڭ تىلى چىققان ۋاقتىدا، ئۇلارنىڭ دەسلەپ ئۆگىنىدىغان سۆزى (لائىلاھە ئىللەللاھۇ مۇھەممەدۇن رەسۇلۇللاھ) دېگەن كەلىمە تەيىبە بولۇشى لازىم. مۇنداق قىلىش بالىنىڭ ئاپئاق قەلبى ئاللاھ تائالانى تونۇش، ئۇنىڭ بىرلىكىنى ئېتىراپ قىلىش بىلەن بېزىلىپ، ئىمانى مۇستەھكەم بولۇشى ئۈچۈندۇر.»

(1) ئىمام بەيھەقىنىڭ «شەب الایمان» (شۇئەبۇل ئىمان) ناملىق ئەسىرىنىڭ

بالىغا ئاللاھ تائالانى سۆيىدۈرۈش

بالىنىڭ قەلبىگە كىچىكدىنلا ئاللاھ تائالانىڭ مۇھەببىتىنى ئورنىتىپ، ئەڭ ئاۋۋال ئاللاھ تائالانى سۆيىدۈرۈش، ئۇنى تونۇتۇش، ئىسىم-سۈپەتلىرىنى ئۆگىتىش، ئۇنىڭغا ئاللاھ تائالانىڭ بەندىلەرنى ھەمىشە كۆزىتىپ، ھەممىنى بىلىپ تۇرىدىغانلىقىنى بىلدۈرۈش ۋە ياردەمنى پەقەت ئۇنىڭدىنلا سوراش لازىملىقىنى پۇختا ئۆگىتىش لازىم.

بالىلاردا تۇغۇلغاندىن باشلاپلا ئاللاھ تائالانى تونۇش ۋە ئۇنى ئېتىراپ قىلىش قابىلىيىتى بولىدۇ. ئۇلاردا ئىككى يېشىدىن كېيىنلا كۈچلۈك بىر دىنىي قۇۋۋەت كۆرۈنۈشكە باشلايدۇ. بىز دەل شۇ ۋاقىتتا بالىنىڭ دىنىي تەلىمىنى باشلىساق، ئۇنىڭغا ھەقىقىي ياردەم قىلغان بولىمىز. بالىغا ئاللاھ تائالانى تونۇتۇشنى «بىزنى كىم ياراتتى؟» دېگەن سوئالدىن باشلىساق ياخشى. ئۇنىڭدىن كېيىن، دەل-دەرەخلەرنى كىم ياراتقان؟ ئاسماننى كىم ياراتقان؟ دېگەنگە ئوخشاش سوئاللارنى كۆپەيتىشكە بولىدۇ. بالىلارغا ئاللاھ تائالانى تونۇتۇشتا ئاللاھ تائالانىڭ ئىسىم-سۈپەتلىرىنى ئۆگىتىپ، مەنىسىنى ئېيتىپ بەرسەك بولىدۇ. مەسلەن: ئاللاھ تائالانىڭ «رەھىم» دېگەن ئىسمى بار. ئۇنىڭ مەنىسى: «شەپقەت قىلغۇچى ۋە كۆيۈنگۈچى» دېگەن بولىدۇ. ئاللاھ تائالالا بەندىلىرىدىنمۇ بىر-بىرىگە شۇنداق شەپقەتلىك بولۇشىنى تەلەپ قىلىدۇ، دېگەنگە ئوخشاش.

بالىغا ئاللاھ تائالانى تونۇتۇپ بولغاندىن كېيىن، ئۇنىڭغا قازا ۋە قەدەرنى ۋە ھەممە ئىشنىڭ ئاللاھ تائالانىڭ تەقدىرى بىلەن بولىدىغانلىقىنى ئۆگىتىش.

بالىلارنىڭ ئەقىدىسىنى مۇستەھكەملەشتە پەيغەمبەر ئەلەيھىسسالامدىن مۇنداق بىر ھەدىس كەلگەن. پەيغەمبەر ئەلەيھىسسالام بىر كۈنى ئابدۇللا ئىبنى ئابباس رەزىيەللاھۇ ئەنھۇغا مۇنداق تەلىم بەرگەن: «ئى بالام! مەن ساڭا شۇنداق ئۇلۇغ كەلىمىلەرنى ئۆگىتىپ قويايىكى، سەن ئاللاھنى ئۇنۇتمىساڭ، ئاللاھ سېنى ئۇنۇمايدۇ، سەن ئاللاھنى ھەمىشە كۆز ئالدىڭدا تۇتساڭ، ھەر بىر يولۇڭدا ئۇنى تاپىسەن. بىر نەرسە سورىماقچى بولساڭ، ئۇنى بىرلا ئاللاھتىن سورىغىن، ياردەم سورىماقچى بولساڭ ئاللاھتىن سورىغىن، بىلگىنىكى، پۈتۈن ئىنسانىيەت بىرلىشىپ ساڭا زىيان يەتكۈزمەكچى بولسىمۇ، ئۇلار پەقەت ساڭا ئاللاھ ئىرادە قىلغاندىن باشقىسىنى يەتكۈزەلمەيدۇ، شۇنىڭدەك، پۈتۈن ئىنسانىيەت بىرلىشىپ ساڭا بىرەر پايدا يەتكۈزمەكچى بولسىمۇ، پەقەت ئاللاھ ساڭا پۈتكەندىن باشقىسىنى يەتكۈزەلمەيدۇ، قەلەملەر كۆتۈرۈلدى، سەھىپىلەر پۈتۈلۈپ بولدى.»⁽¹⁾

بالىلارغا بۇ ھەدىسنى ئۆگىتىپ يادقا ئالدۇرۇش ياخشى

ئابدۇللا ئىبنى ئۆمەر رەزىيەللاھۇ ئەنھۇ سەپەرلىرىنىڭ بىرىدە بىر پادىچى بالىنىڭ يېنىغا كېلىپ قالىدۇ. بالىدىن قويلرىدىن بىرىنى سېتىپ بېرىشنى سورىغاندا، بالا قويلارنىڭ ئۆزىگە تەۋە ئەمەسلىكىنى ۋە ئۆزىنىڭ پەقەت پادىچى ئىكەنلىكىنى، بۇ سەۋەبتىن قويلارنى ئىگىسىدىن سورىماي ساتالمايدىغانلىقىنى ئېيتىدۇ. ئىبنى ئۆمەر بالىنى سىناش تەرىقىسىدە ئۇنىڭغا: «قوينى بۆرە يەپ كەتتى، دەپ قويساڭ بولىدىغۇ» دەيدۇ. بۇ ۋاقىتتا بالا: «ئاللاھ كۆرۈپ تۇرىدۇ، ئەمەسمۇ؟»،

(1) ئىمام تېرمىزىنىڭ «سنى الترمذى» (سۈنەنى تېرمىزى) ناملىق ھەدىس توپلىمىنىڭ 2516-ھەدىسى.

دەيدۇ. ئابدۇللا ئىبنى ئۆمەر بالىنىڭ سۆزىدىن تەسىرلىنىپ نەچچە ئايلاغىچە «ئاللاھ كۆرۈپ تۇرىدۇ، ئەمەسمۇ؟» دېگەن جۈملىنى قايتىلىغان ئىكەن.

رەۋايەت قىلىنىشىچە، بىر ئۇستاز تالىپلىرى ئىچىدىن بىرسىگە ئارتۇقچە ئىلتىپات كۆرسىتىدىكەن، باشقا تالىپلار بۇنىڭغا قىزغىنىپ سەۋەبىنى سورىغاندا، ئۇستاز ئۇلارغا: «مەن سىلەرگە بۇنىڭ سەۋەبىنى چۈشەندۈرۈپ قوياي» دېگىنىچە، تالىپلارنىڭ ھەربىرىگە بىردىن توخۇنى بېرىپ: «سىلەر تارقىلىپ، بۇ توخۇلارنى ھېچكىم كۆرمەيدىغان يەردە بوغۇزلاپ كېلىڭلار»، دەپ بۇيرۇپتۇ، تالىپلارنىڭ ھەممىسى تاپشۇرۇلغان توخۇلارنى بوغۇزلاپ كەپتۇ، پەقەت ھېلىقى تالىپلا بوغۇزلىيالمىستىن كەپتۇ. ئۇستاز ئۇنىڭدىن سەۋەبىنى سورىغاندا، تالىپ دەپتۈكى: «مەن ھېچكىم كۆرمەيدىغان جاينى تاپالمىدىم. چۈنكى نەگە بارسام مېنى ئاللاھنىڭ كۆرۈپ تۇرۇۋاتقانلىقىنى بايقىدىم» دەپتۇ. بۇ ۋاقىتتا ئۇستاز تالىپلارغا قاراپ: «ئەمدى چۈشەندىڭلارمۇ؟ نېمە ئۈچۈن بۇ ساۋاقدىشىڭلارغا ئاللاھدە ئىلتىپات كۆرسەتتىم؟» دەپتۇ.

مانا بۇ ئاللاھنى كۆز ئالدىدا تۇتۇش ۋە ھەمىشە ئاللاھ تائالا مېنى كۆرۈپ تۇرىدۇ، دېگەن ئېتىقاد بىلەن ئىش كۆرۈشنىڭ مىسالىدۇر.

بالىغا پەيغەمبەر ئەلەيھىسسالامنى سۆيۈرۈش

بالىغا پەيغەمبەر ئەلەيھىسسالامنى، ئۇنىڭ ئائىلە تاۋابىئاتلىرىنى ۋە ساھابىلىرىنى سۆيۈرۈش زۆرۈر. چۈنكى ئاللاھ سۆيگۈسىدىن كېيىنكى ئەڭ چوڭ سۆيگۈ پەيغەمبەر سۆيگۈسىدۇر. پەيغەمبەر ئەلەيھىسسالامنى چىن يۈرىكىدىن سۆيىمگەن ۋە ئۇنىڭغا مۇھەببەت باغلىمىغان ئادەمنىڭ ئىمانى تولۇقلانمايدۇ. پەيغەمبەر ئەلەيھىسسالام بۇنى

تەكىتلەپ: «ئاللاھنىڭ نامى بىلەن قەسەم قىلىمەنكى، مېنى ئاتىسىدىن، بالىسىدىن ۋە ھەممە كىشىسىدىن بەك سۆيىمىگىچە ھېچكىم مۇسۇلمان بولالمايدۇ»⁽¹⁾ دېگەن. بالىلارنىڭ قەلبىگە پەيغەمبەر ئەلەيھىسسالامنىڭ مۇھەببىتىنى سېلىپ، ئۇنى مۇستەھكەملەش ناھايىتى مۇھىم. بۇ كېچىكتۈرۈشكە قەتئىي بولمايدىغان زۆرۈر بىر تەدبىر.

پەيغەمبەر ئەلەيھىسسالام بۇ ھەقتە: «بالىلىرىڭلارنى ئۈچ خىسلەتكە كۆندۈرۈڭلار، ئۇلار: پەيغەمبەرلىكلارنى دوست تۇتۇش، ئۇنىڭ ئائىلە-تاۋابىئاتلىرىنى دوست تۇتۇش ۋە قۇرئان ئوقۇشتۇر»⁽²⁾ دەپ تەلىمات بەرگەن.

بىر ئادەم پەيغەمبەر ئەلەيھىسسالامدىن قىيامەتنىڭ ۋاقتىنى سورىغاندا، پەيغەمبەر ئەلەيھىسسالام ئۇنىڭدىن: «سەن قىيامەت ئۈچۈن نېمە تەييارلىق قىلدىڭ؟» دەپ سورىغان. ئۇ ئادەم: «مېنىڭ ئاللاھنى ۋە ئۇنىڭ پەيغەمبىرىنى دوست تۇتۇشتىن باشقا ھېچقانداق تەييارلىقىم يوق» دېگەندە، پەيغەمبەر ئەلەيھىسسالام ئۇنىڭغا: «سەن دوست تۇتقان كىشىڭ بىلەن چوقۇم جەننەتتە بىللە بولىسەن»⁽³⁾ دېگەن.

پەيغەمبەر ئەلەيھىسسالامنىڭ تاۋابىئاتلىرى

پەيغەمبەر ئەلەيھىسسالامنىڭ ئائىلە-تاۋابىئاتلىرى خاس ۋە ئومۇمىي، دەپ ئىككىگە ئايرىلىدۇ. ئۇنىڭ خاس تاۋابىئاتلىرى قىزى فاتىمە رەزىيەللاھۇ ئەنھانىڭ پەرزەنتلىرىدىن باشلانغان شەخسىي ئائىلە

(1) ئىمام بۇخارىنىڭ «صحيح البخاري» (سەھىھۇل بۇخارى) ناملىق ھەدىس

توپلىمىنىڭ 15- ھەدىسى.

(2) بۇخارى ۋە مۇسلىم رىۋايىتى.

(3) بۇخارى ۋە مۇسلىم رىۋايىتى.

تاۋابىئاتلىرىنى كۆرسىتىدۇ. ئەمما ئۇنىڭ ئومۇمىي تاۋابىئاتلىرى مۇھەممەد ئەلەيھىسسالامغا ئۈمەت بولغان جىمى مۇسۇلمانلارنى كۆرسىتىدۇ.

پەيغەمبەر سۆيگۈسى قانداق ھاسىل بولىدۇ؟

بالىلارنىڭ قەلبىگە پەيغەمبەر ئەلەيھىسسالامنىڭ سۆيگۈسىنى سېلىش تۆۋەندىكىلەرنى ئەمەلگە ئاشۇرۇش بىلەن بولىدۇ:

1. دىن ۋە دۇنيالىق پۈتۈن ئىشلاردا پەيغەمبەر ئەلەيھىسسالامنى ئۈلگە قىلىپ مېڭىش.
2. پەيغەمبەر ئەلەيھىسسالامنىڭ ئەخلاق-پەزىلەتلىرىنى ئۈگىنىش.
3. پەيغەمبەر ئەلەيھىسسالامنىڭ بەزى مۇھىم ھەدىسلىرىنى يادلاپ، مەنىسىنى ئۈگىنىش.
4. پەيغەمبەر ئەلەيھىسسالامنىڭ تەرجىمىھالىنى چۈشىنىپ ئوقۇش.
5. پەيغەمبەر ئەلەيھىسسالامغا كۆپلەپ دۇرۇت ۋە دۇئا يوللاش.

بالىغا قۇرئان كەرىمنى ئۈگىتىش

بالىلارغا قۇرئان ئوقۇشنى ئۈگىتىش، بالىنىڭ ئاتا-ئانىلار ئۈستىدىكى پەرزەنت ھەقلىرىدىن بىرىدۇر. كىچىك بالىلارغا قۇرئان ئوقۇشنى ئۈگەتكەندە، ئۇلارغا قۇرئان ھەققىدە قىسقا ۋە ئاددىي مەلۇماتلارنى بېرىش لازىم. مەسىلەن: سەن ئاللاھ تائالانىڭ ساڭا سۆز قىلىشىنى خالىساڭ قۇرئان ئوقۇيسەن، چۈنكى قۇرئان كەرىم ئاللاھ تائالانىڭ سۆزى. ئۇ مۇسۇلمانلارنىڭ دەستۇرى. بىز قۇرئاننىڭ كۆرسەتمىسى بويىچە ئىش كۆرۈشكە بۇيرۇلغان. شۇڭا بىز قۇرئاننى

ئوقۇيمىز ۋە مەنىسىنى بىلىپ، بۇيرۇغانلىرىغا ئەمەل قىلىپ ماڭمىز. شۇنداق قىلساق، ئاللاھ تائالا بىزنى ياخشى كۆرىدۇ، بۇ دۇنيادا بەختلىك قىلىدۇ، ئاخىرەتتە ئېسىل جەننەتلەرگە كىرگۈزىدۇ، دېگەنگە ئوخشاش.

ئىمام سۇبۇتى بالىلارغا قۇرئان ئۆگىتىشنىڭ زۆرۈرلۈكى ھەققىدە توختىلىپ: «كىچىك بالىلارغا قۇرئان ئۆگىتىش ئىسلامنىڭ ئەسلى تەلىماتلىرىدىن بىرىدۇر» دېگەن.

بالىلارغا قۇرئان ئوقۇشنى ئۆگەتكەنلىكىنىڭ بۇ دۇنيادىكى پايدىسى بالىلارنىڭ قۇرئان ئۆگىنىش ئارقىلىق ھىدايەت تېپىپ، ئاتا-ئانىسىنى قەدىرلەشنى ۋە ئۇلارغا ياخشى خىزمەت قىلىپ رازى قىلىشنى ئۆگىنىشى ئۈچۈندۇر. ھەم يەنە ئاتا-ئانىسى ئالەمدىن ئۆتكەندىن كېيىنمۇ، ئۇلارنىڭ ھەققىدە دۇئا قىلىپ، ئوقۇغان قۇرئاننىڭ ساۋابىنى ئۇلارغا ئاتاپ تۇرۇشى ئۈچۈندۇر، ئۇنىڭ ئاخىرەتلىك پايدىسى ئاللاھ تائالانىڭ ئىززەت-ئىكرامىغا نائىل بولۇشتۇر. پەيغەمبەر ئەلەيھىسسالام مۇنداق دېگەن: «كىمكى قۇرئان ئوقۇيدىكەن ۋە ئۇنىڭ تەلىماتلىرى بويىچە ئىش كۆرىدىكەن، ئاللاھ تائالا قىيامەت كۈنىدە ئۇنىڭ ئاتا-ئانىسىنىڭ بېشىغا قۇياشنىڭ نۇرىدىنمۇ نۇرلۇق تاج كىيگۈزىدۇ».⁽¹⁾

ئىسلامنىڭ تۇنجى بايراقدارلىرى بولغان ساھابىلەر پەيغەمبەر ئەلەيھىسسالامنىڭ: «سىلەرنىڭ ئەڭ ياخشىلىرىڭلار قۇرئاننى ئۆگەنگەن ۋە ئۆگەتكەنلەردۇر»⁽²⁾ دېگەن كۆرسەتمىسىگە ئاساسەن،

(1) ئەبۇ داۋۇد رىۋايىتى.

(2) بۇخارى رىۋايىتى.

بالىلىرىغا ئەڭ دەسلەپ قۇرئان ئوقۇشنى ئۆگىتەتتى، ئاندىن ئۇلارغا قۇرئاننى يادقا ئالدۇراتتى، ئاندىن شەرىئەت ئىلىملىرىنى ئۆگىتەتتى.

بالىلارغا قۇرئان ئۆگىتىش قاچاندىن باشلىنىدۇ؟

كىچىك بالىلار غەم-قايغۇلاردىن يىراق، ساپ بىر ھاياتتا ياشىغانلىقى ئۈچۈن، ئۇلارنىڭ تۇتۇۋېلىش قابىلىيىتى كۈچلۈك، ئەقلى ئۆتكۈر كېلىدۇ. شۇڭا ئۇلار ئۆزلىرىگە ئۆگىتىلگەنلەرنى چۈشەنمىسىمۇ تىزلا يادلىۋالالايدۇ. تەربىيە مۇتەخەسسسلرى بالىلارغا ئۈچ يېشىدىن باشلاپ قۇرئان ئۆگىتىشنىڭ ياخشى ئىكەنلىكىنى تەۋسىيە قىلماقتا. بۇ ھەم تەجرىبىدىن ئۆتكەن ئىش بولۇپ، سەئۇدى ئەرەبىستاندىكى ئۈچ ياشلىق ئۆسمۈر مۇۋەپپەقىيەتلىك ھالدا قۇرئان كەرىمنى تولۇق يادلاپ، بۇ جەھەتتە «دۇنيادىكى ئەڭ كىچىك قارىي» دېگەن شەرەپكە ئېرىشتى. ئەمما ئۇيغۇرلاردىكى ئەڭ كىچىك قارىي بەش ياشتا ئىكەن.

كىچىك بالىلارنىڭ مېڭىسىنى قۇرئان ۋە ھەدىسلەر بىلەن تولدۇرۇشنىڭ پايدىسى ناھايىتى چوڭ بولۇپ، بالىلارنىڭ كىچىك ۋاقتىدا يادلىۋالغانلىرى ئوڭايلىقچە ئىسىدىن چىقمايدۇ. شۇڭا بالىلار قانچىلىك بۇرۇن ئۆگىنىشكە باشلىسا، ئۇلار ئۈچۈن شۇنچىلىك ياخشىدۇر.

بالىلارغا قۇرئان يادلىتىش قانداق باشلىنىدۇ؟

ئۆي ئىچىدە تېلغۇن، ئۇن ئالغۇ ۋە سىن ئالغۇلاردىن، ئىنتېرنېتتىن، چوڭلارنىڭ قىرائىتىدىن ھەمىشە قۇرئان تىلاۋىتى ئاڭلىنىپ تۇرسا، كىچىك بالىلارنىڭ قۇرئان يادلاشقا بولغان قىزىقىشى ۋە مۇھەببىتى ئاشىدۇ. بۇ ئىشتا كومپيۇتېردىن كۆپ پايدىلىنىشىمىز لازىم. مۇنداق قىلغاندا بالىلارنىڭ قوللىنىغا ئىختىيارىي ۋە ئىختىيارسىز قۇرئان

تىلاۋەتلىرى كىرىپ تۇرغانلىقتىن، ئۇلار ئۈچۈن قۇرئان ئەڭ يېقىملىق بولۇپ قالىدۇ ۋە بەزى سۈرىلەرنى يادقا ئېلىۋالغانلىقىنى ئۆزلىرىمۇ سەزمەي قالىدۇ. ئەمەلىيەتتەمۇ، كۆپىنچە كىچىك بالىلار ئۆيىدىكى چوڭلارنىڭ ناماز ئوقۇغاندىكى قىرائىتىدىن سۈرە فاتىھەنى ئاڭلاپ ئۆگىنىپ قالىدۇ. سىز خالىغان كىشىدىن سۈرە فاتىھەنى قانداق يادلىغانلىقىنى سورىسىڭىز، كىچىكلىكىدە باشقىلاردىن ئاڭلاپ يادلىۋالغانلىقىنى ئېيتىدۇ.

بالىلارغا قۇرئان يادلىتىشتا قۇرئان كەرىمنىڭ 30- پارىسىدىكى قىسقا سۈرىلەردىن باشلىتىش ياخشى. ئۇلار قىسقا سۈرىلەرنى يادلاپ بولغاندىن كېيىن، ئاندىن چوڭ سۈرىلەرگە يۆتكەلسە بولىدۇ.

قۇرئان ئوقۇشنىڭ ئەدەپلىرى

قۇرئان ئوقۇشنىڭ ئەدەپلىرى تۆۋەندىكىچە:

1. قۇرئاننى تاھارەت بىلەن ئوقۇش. (لَا يَمَسُهُ إِلَّا الْمُطَهَّرُونَ) يەنى (قۇرئاننى پەقەت پاك بولغانلارلا تۇتىدۇ)⁽¹⁾

2. قۇرئان ئوقۇشتىن بۇرۇن (أَعُوذُ بِاللَّهِ مِنَ الشَّيْطَانِ الرَّجِيمِ) دەپ شەيتاننىڭ ۋەسۋەسى قىلىشىدىن ئاللاھقا سېغىنىپ پاناھ تىلەش. (فَإِذَا قَرَأْتَ الْقُرْآنَ فَاسْتَعِذْ بِاللَّهِ مِنَ الشَّيْطَانِ الرَّجِيمِ) يەنى (سەن قۇرئان ئوقۇماقچى بولغىنىڭدا، قوغلاندى شەيتاننىڭ (ۋەسۋەسىدىن) ئاللاھقا سېغىنىپ پاناھ تىلىگىن)⁽²⁾

(1) 56- سۈرە ۋاقىئە 79 - ئايەت.

(2) 16- سۈرە نەھل 98 - ئايەت.

3. قۇرئاننى تەجۋىد قاندىلىرىگە رىئايە قىلىپ، ئوچۇق ۋە توغرا ئوقۇش. (وَرَبِّلِ الْفُرَّانِ تَرْيَلًا) يەنى (قۇرئاننى دانە-دانە ئوچۇق ئوقۇغىن)⁽¹⁾
4. قۇرئاننىڭ مەنىسىنى بىلىشمۇ، ئاللاھ ماڭا سۆزلەۋاتىدۇ، دېگەن ئېتىقاد بىلەن ئۇنى ئىخلاس قىلىپ ئوقۇش.
5. قۇرئاننى چىرايلىق ئاۋازدا ئوقۇش. پەيغەمبەر ئەلەيھىسسالام قۇرئان كەرىمنى قېتىرقىنىپ، چىرايلىق ئاۋازدا ئوقۇشقا تەشەببۇس قىلىپ: «قۇرئاننى چىرايلىق ئاۋازدا ئوقۇڭلار»⁽²⁾ دەپ كۆرسەتكەن.
6. قۇرئان ئوقۇشنى تىرىكچىلىكنىڭ كەسپىگە ئايلاندۇرۇۋالماسلىق. پەقەت ئاخىرەتلىك ساۋابىنى كۆزلەپ ئوقۇش.
- بالاغەتكە يەتمىگەن بالىلار قۇرئان كەرىمنى تاھارەتسىز تۇتسا ياكى ئوقۇسا گۇناھ بولمايدۇ.

بالىلارغا ئۇيغۇر تىلىنى ئۆگىتىش

شەكسىزكى، ھازىرقى زامان ئۇيغۇر پەرزەنتلىرىگە ئىماندىن قالسا، ئۆگىتىش ئەڭ زۆرۈر بولغان نەرسە ئۆزلىرىنىڭ ئانا تىلى بولغان ئۇيغۇر تىلىنى ئۆگىتىشتىن ئىبارەتتۇر. بالىلارغا ئۇيغۇر تىلىنى ئۆگىتىش خۇددى ئۇلارغا قۇرئان ئۆگىتىش زۆرۈر بولغاندەك زۆرۈردۇر.

چۈنكى ئانا تىلى يوقىلىپ كېتىش خەۋپى ئاستىدا قالغان بىر مىللەتنىڭ، ئۆز ئانا تىلىنى خۇددى دىنىنى قوغدىغاندەك مەھكەم تۇتۇپ قوغدىشى، تەبىئىي زۆرۈرىيەتلەردىن بىرى ھېسابلىنىدۇ.

(1) 73- سۈرە مۇزەمەمىل 4- ئايەت.

(2) ئىمام ئەھمەد رىۋايىتى.

ئىسلامدا مىللەتچىلىك يوق. ئەمما ئىسلامدا مىللەتلەرنىڭ تىلىنى، ئۆزگىچىلىكىنى ساقلاپ قېلىشقا ئەھمىيەت بېرىش بار. ئەمما بىر مۇسۇلمان مىللەتنىڭ تىلى مۇسۇلمان ئەمەس مىللەتلەرنىڭ تىلى ئاستىدا ئاستا-ئاستا ئىستېمالدىن قېلىش، ھەتتا يوقىلىپ كېتىش خەۋپىگە ئۇچرىغان ۋاقىتتا بۇ تىلنى قوغداپ قېلىشنى پەرز دەرىجىسىدىكى زۆرۈرىيەت دېسەك ھەرگىز ئاشۇرۇۋەتكەن بولمايمىز.

چۈنكى مەزكۇر مۇسۇلمان مىللەت ئەگەر ئۆزىنىڭ ئانا تىلىنى قوللىنىش ئورنىغا، مۇسۇلمان ئەمەس مىللەتلەرنىڭ تىلىنى قوللىنىشقا ئۆتكەن ۋاقىتتا، ئۆزىنىڭ دىنىي ئېتىقادىنى ۋە ئىسلامىي ئەخلاقىنىمۇ ئاستا-ئاستا قولىدىن بېرىپ قويۇشقا قاراپ يول ئالغان بولىدۇ. مۇنداق ئەھۋالغا چۈشۈپ قالغان بىر مىللەتنى ۋە ئۇنىڭ تىلىنى ساقلاپ قېلىش شۇ مىللەت خەلقى ئۈچۈن دىنىي ۋە مىللىي مەجبۇرىيەت بولۇپ ھېسابلىنىدۇ.

بۇ مەسىلىدە ئانا ۋە تەنەندىكى ئۇيغۇرلار بىلەن چەتئەللەردە، خۇسۇسەن ياۋروپا ۋە ئامېرىكىغا ئوخشىغان خەلقى مۇسۇلمان ئەمەس دۆلەتلەردە ياشاۋاتقان ئۇيغۇرلارنىڭ مەسئۇلىيىتى ۋە ۋەزىپىسى ئوخشىشىپ كېتىدۇ. ئۇ بولسىمۇ، دىننى ۋە ئانا تىلنى جان تىكىپ قوغداشتۇر. ئۇيغۇر نەدە بولمىسۇن، ئۇيغۇر بولۇپ ياشىشى ۋە ئەجدادلىرىنىڭ ئىرادىسىگە ۋارىسلىق قىلىشى ئۈچۈن ئۆزلىرىنىڭ دىنىي ئېتىقادى بىلەن ئانا تىلنى ساقلاپ قېلىشى ئىنتايىن زۆرۈردۇر.

تىلىمىز دىنىمىزنى قوغدايدۇ

بىر مىللەتنىڭ تىلى شۇ مىللەتنىڭ يەر شارىدا مەۋجۇت بولۇپ تۇرۇشىنىڭ كاپالىتىدۇر. بىز ئۇيغۇرلارغا نىسبەتەن، ئانا تىلىمىزنى

ساقلاپ قالغانلىق ھەم مىللىتىمىزنى، ھەم دىنىمىزنى قوغداپ قالغانلىقىمۇز. ئانا ۋەتەندىكى خەلقىمىز ئۈچۈن تېخىمۇ شۇنداق.

ھەر قانداق مىللەت ئۆزىنىڭ تىلى بىلەن تونۇلىدۇ ۋە ئۆز مەۋجۇدىيىتىنى ساقلاپ قالالايدۇ. شۇنىڭدەك تىل ھەر قانداق بىر مىللەتنىڭ روناق تېپىشىغا، ياكى ئەكسىچە دۇنيا يۈزىدىن غايىب بولۇپ كېتىشىگە سەۋەب بولىدىغان ئامىلدۇر.

تىل - مىللەت دېمەكتۇر. مىللىي ئۆرپ-ئادەتلەرنىڭ شەكىللىنىشىمۇ تىل ۋاسىتىسىگە مۇناسىۋەتلىك. ئۆز ئانا تىلىنى بىلمەيدىغان بالىنىڭ مەجەز-خۇلقىمۇ ئۆزى سۆزلىشىپ يۈرگەن تىلدىكى غەيرى مىللەتنىڭ ئۆزگىچىلىكىگە ماس شەكىللىنىدۇ. دېمەك، ئۆز ئانا تىلىنى بىلمىگەن بالا ئۆز خەلقىنىڭ دىنىنى، مىللىي ئەنئەنىسىنى، ئۆرپ-ئادەتلىرىنى ۋە بارچە ئۆزگىچىلىكلىرىنى تونۇمايدىغان بولۇپ ئۆسىدۇ. كىچىك بىر مىسال: مۇنداق بالا كىچىكىنى ئاسراش، چوڭغا ھۆرمەت قىلىش دېگەندەك مىللىي ۋە دىنىي قائىدە-يوسۇنلاردىنمۇ پەرۋاسىز ئۆسىدۇ. بۇ ئىشتىكى چوڭ مەسئۇلىيەت ۋە جاۋابكارلىق يەنىلا ئانا-ئانىلارنىڭ ئۈستىگە يۈكلىنىدۇ.

كۆپ تىل بىلىش كىشىنىڭ بىلىم-سەۋىيەسىنىڭ يۇقىرى بولۇشىغا تۈرتكە بولىدىغانلىقىدا شەك يوق. ئەلۋەتتە، ئۇنى ئالقىشلاشقا ئەرزىيدۇ. لېكىن باشقا تىلنىڭ ھورغا جىمىقىپ، ئۆز ئانا تىلىنى ئۇنتۇپ كېتىش، ياكى ئۇنى ئۈگەنمەسلىك ئۆز مىللىتى ئالدىدا ئۆتكۈزۈلگەن كەچۈرگۈسىز جىنايەتتۇر.

شۇڭا دەيمىزكى، بالىلارغا ئۆز ئاتا تىلىنى ئۆگىتىش قۇرئان ئۆگىتىشىگە ئوخشاش زۆرۈرىيەتتۇر. بالىلار مەكتەپكە بېرىشتىن بۇرۇن

ئۆزىنىڭ دىنىي ئەقىدىسىنى ۋە ئۆز ئانا تىلىنى مۇكەممەل ئۆگىنىپ بولۇشى لازىم. بۇ ياشتىكى بالىلارنىڭ مۇئەللىملىرى چوقۇم ئانا بىلەن ئاتا بولۇشى لازىم.

بىزنىڭ ئۇيغۇر تىلىمىز تولىمۇ قىممەتلىك ۋە قەدىرلىك بىر تىلدۇر. چۈنكى ئۇ بىزنىڭ ئانىمىزنىڭ تىلى. شۇڭا ئۇنى «ئانا تىل» دەيمىز. بىزنىڭ ئۇيغۇر تىلىمىز دۇنيادىكى نۇرغۇن تىللارغا ئوخشاشلا ھۆرمەتلىك تىلدۇر. بىزنىڭ ئۇيغۇر تىلىمىز دۇنيادىكى داڭلىق تىللاردىن ھەرگىز قېلىشمايدۇ.

ئانا تىلىمىز ئەجدادلىرىمىزنىڭ مىراسىدۇر

ئانا تىلىمىزنى قوغداش ئەجدادلىرىمىزنىڭ ئىرادىسىگە ۋارىسلىق قىلغانلىقتۇر. بىزنىڭ ئۇيغۇر تىلىمىز ھېچبىر زامان ئۆزىنىڭ ئەھمىيىتىنى يوقاتقان ئەمەس. ئۇيغۇر ئەدەبىياتىنىڭ نەمۇنىلىرىدىن بولغان ئەلىشىر نەۋائىي 15 - ئەسىرنىڭ 90 - يىللىرىدىلا، ئۆز زامانىسىدىكى ئۇيغۇر-تۈرك تىلىنىڭ ئوتتۇرا ئاسىيانىڭ تىلى ۋە ئەدەبىيات ساھەسىنى كونترول قىلىۋالغان پارس تىلىدىن ھېچبىر قالغۇچىلىكى يوق، بەلكى سۆزلۈك خەزىنىسى، ئىپادىلەش ئىقتىدارى ۋە قوللىنىش ئەپچىللىكى قاتارلىق جەھەتلەردە تېخى پارس تىلىدىن ئەۋزەل بىر تىل ئىكەنلىكىنى پاكىت ئارقىلىق ئىسپاتلاش ئۈچۈن «مۇھاكەمەتۇل لۇغەتەين» دېگەن شانلىق ئەسىرنى يېزىپ چىققان ۋە پۈتكۈل خەلقى ئالەمگە جاكارلىغان.⁽¹⁾

(1) ئابدۇرەھىم ئۆپ تەكلىماكاننىڭ «مۇھاكەمەتۇل لۇغەتەين» دىن "مەئارىفۇل

لۇغەتەين" گىچە» ناملىق ئەسىرى 8 - بەت.

بۇنىڭدىن ئىلگىرى ئۇلۇغ تىلشۇناس بوۋىمىز مەھمۇت قەشقەرىمۇ «تۈركىي تىللار دىۋانى» نى كىشىلەرنىڭ ئەرەب، پارىس تىللىرىغا بېرىلىپ كېتىپ ئۆز تىلىنى ئۇنتۇپ كەتمەسلىكى، يەنە بىر تەرەپتىن باشقا خەلقلەرنىڭمۇ ئۇيغۇر-تۈرك تىلىنى ئۆگىنىشىگە ياردەمچى قوللانما بولۇشى مەقسىتىدە يېزىپ چىققان.

ئۇنىڭدىن باشقا يەنە 11- ئەسىردە، ئاتاقلىق دانىشمەن بوۋىمىز يۈسۈپ خاس ھاجىپ، ئەسەرلەرنى ئەرەب ۋە پارىس تىللىرى بىلەن يازمىسا ئەسەر ھېساب قىلىنمايدىغان شۇنداق بىر شارائىتقا ئەمەل قىلماي دۇنياغا داڭلىق «قۇتادغۇبىلىك» ئەسىرىنى ساپ ئۇيغۇر تىلىدا يېزىپ چىققان. «قۇتادغۇبىلىك» نى تەتقىق قىلىپ كېلىۋاتقان ئالىملار شۇنى جاكارلىدىكى، بۇ ئەسەردە تۈرك تىلىدىن باشقا تىللاردىن كىرگەن سۆزلەر يوقنىڭ ئورنىدا، شۇ يۈزۈلۈش تەسىرىدە 14- ئەسىرنىڭ ئاخىرى ۋە 15- ئەسىرنىڭ باشلىرىدا ماۋارەئۇننەھردە ئىجادىي پائالىيەتلىرىنى ئېلىپ بارغان لۇتفى، ئاتائىي ۋە سەككاكىيلارنىڭ غەزەللىرىمۇ ساپ ئۇيغۇر ئەدەبىي تىلىدا يېزىلغان. دېمەك، شۇ دەۋر شارائىتىدەمۇ ئەجدادلىرىمىز ئانا تىلىمىزنى كۆز قارچۇغىدەك قوغداپ كەلگەن.

ئەمدى بىزنىڭ دەۋرىمىزگە كەلگەندە، بىز ئۇنى قوغدىمىساق بولامدۇ؟

بالىلارغا زىكىر ۋە دۇئالارنى يادلىتىش

زىكىر-لۇغەت ئېتىبارى بىلەن بىر نەرسىنى ئەسكە ئېلىش، ياد ئېتىش دېگەن مەنىلەرنى ئىپادىلىسە، ئىسلام تېرىمىنلىرىدا: ئاللاھ تائالانى ياد ئېتىش، ئۇنىڭ نېمەتلىرىنى ئەسكە ئېلىش دېگەنلىكتۇر.

ئاللاھ تائالا قۇرئان كەرىمدە مۇنداق دەيدۇ: (وَأَذْكُرْ رَبَّكَ فِي نَفْسِكَ تَضَرُّعًا وَخِيفَةً وَدُونَ الْجَهْرِ مِنَ الْقَوْلِ بِالْغُدُوِّ وَالْآصَالِ وَلَا تَكُنْ مِنَ الْغَافِلِينَ) يەنى (رەببىڭنى يېلىنغان ۋە ئۇنىڭدىن ئەيمەنگەن ھالدا ئىچىڭدە، ئەتىگەن-ئاخشامدا بولسا پەس ئاۋازدا ياد ئەتكىن، غاپىللاردىن بولمىغىن) (1).

زىكىر-تىل، دىل، ئىش-ھەرىكەت، مۇئامىلە ۋە ئىقتىساد بىلەن ئورۇندىلىدۇ.

زىكىر-كۆپىنچە كىشىلەرنىڭ چۈشەنگىنىدەك، كۆڭۈل باشقا يەردە بولسىمۇ تىل بىلەنلا ئورۇندىلىدىغان ئىبادەت ئەمەس. زىكىرنىڭ ئەڭ ياخشىسى تىل بىلەن قەلب بىرلەشكەن زىكىردۇر.

زىكىر-روھنىڭ ئوزۇقى، ئاللاھ تائالانىڭ يېقىن بەندىلىرىدىن بولۇشنىڭ كاپالىتىدۇر. ئاللاھ تائالانىڭ: (فَادْكُرُونِي أَذْكَرُكُمْ) يەنى (مېنى ياد ئېتىڭلار، مەنمۇ سىلەرنى ياد ئېتىمەن) (2) دېگەن سۆزى بۇنى ئىپادىلەيدۇ. ئايەت ئاللاھ تائالانى ياد ئېتىپ، ئۇنىڭغا شۈكۈر ئادا قىلىپ، ئۇنى ئۇلۇغلاپ ۋە نېمەنلىرىنى ئەسكە ئېلىپ تۇرغانلارنى ئاللاھ تائالانىڭ كەڭ رىزىق ئاتا قىلىش، مېھىر-شەپقەت كۆرسىتىش، كۆپ ئىنئام ئاتا قىلىش، گۇناھلىرىنى كەچۈرۈش ۋە ساۋابىنى كۆپەيتىش بىلەن ياد ئېتىدىغانلىقىنى تەكىتلەيدۇ.

(1) 7- سۈرە ئەئراق 205- ئايەت.

(2) 2- سۈرە بەقەرە 152- ئايەت.

بالىلارغا ئەتىگەن-ئاخشاملرى ئوقۇلىدىغان مەخسۇس زىكىر-دۇئالارنى ئۆگىتىپ يادقا ئالدۇرۇش ۋە ھەر كۈنى ئەتىگەن ۋە ئاخشاملرى ئوقۇشقا ئادەتلەندۈرۈش تولىمۇ ياخشىدۇر.

دۇئالارنى بالىلارغا ئۆگىتىشتىن ئاۋۋال ئاتا-ئانا بولغۇچىلار ئەتىگەن-ئاخشاملرى ئۆزلىرى ئوقۇشنى كۈندىلىك ئادىتىگە ئايلاندۇرۇۋېلىشى لازىم. شۇنداق قىلغاندىلا بالىلار ئۇلارغا ئەگىشىپ ئۆگەتكەن نەرسىلىرىنى تىز قوبۇل قىلىدۇ ۋە قىزىقىپ ئۆگىنىدۇ.

بالىلارغا دۇئا قىلىشنى ئۆگىتىش

دۇئا-لۇغەت ئېتىبارى بىلەن چاقىرىش دېگەن مەنىنى ئىپادىلىسە، شەرىئەت ئىستىلاھىدا: ئەڭ كەمتەرلىك بىلەن ئاللاھ تائالاغا يالۋۇرۇپ، ئۇنىڭدىن ھاجەتلىرىنى سورايدىغان دېمەكتۇر. دۇئا دېگەن قىلىمۇ بولىدىغان، قىلىمىسىمۇ بولىدىغان ئىش ئەمەس، بەلكى ئۇ ئاللاھ تائالانىڭ ئەمرىدۇر. قۇرئان كەرىمدىكى: (ادْعُونِي أَسْتَجِبْ لَكُمْ) يەنى (ماڭا دۇئا قىلىڭلار، دۇئاڭلارنى ئىجابەت قىلىمەن)⁽¹⁾ دېگەن ئايەت بۇ مەنىنى ئىپادىلەيدۇ.

دۇئانىڭ ھەممىسى ئىبادەتتۇر. پەيغەمبەر ئەلەيھىسسالام بىر ھەدىسەدە: «دۇئا-ئىبادەتتۇر»⁽²⁾ دەپ كۆرسەتكەن.

مەلۇمكى، ئىبادەتلەر ئاللاھ تائالانى ياد ئېتىش ۋە ئۇنىڭغا بولغان ھاجەتمەنلىكنى ئىزھار قىلىش ئۈچۈن بۇيرۇلغان بولۇپ، بۇ مەقسەت دۇئادا ئەڭ ئوبرازلىق ھالدا ئىپادىسىنى تاپىدۇ. چۈنكى ئاللاھ تائالاغا

(1) 40- سۈرە غافىر 60 - ئايەت.

(2) ئەبۇ داۋۇد رىۋايىتى

قول كۆتۈرۈپ دۇئا قىلغان ئادەم ئۇنىڭ ياردىمىگە بولغان زور ئېھتىياجىنى ھېس قىلغان ۋە ئۆزىنىڭ بىچارىلىكىنى ئېتىراپ قىلغان ھالدا، تولۇق ئىخلاسى بىلەن ئۇنىڭغا يالۋۇرىدۇ، ئۇنىڭدىن ھاجەتلىرىنى سورايدۇ ۋە ئۆزىنىڭ ئاجىزلىقىنى، ئاللاھ ئائالغا ھەمىشە موھتاج ئىكەنلىكىنى تولۇقى بىلەن ئىپادىلەيدۇ.

دۇئا مۇسۇلماننىڭ ھاياتىدا شۇنچىلىك مۇھىمكى، ئۇنىڭدىن بەھاجەت بولغىلى، ياكى ئۇنىڭدىن باش تارتقىلى بولمايدۇ. يۇقىرىقى ئايەتنىڭ داۋامىدا دۇئادىن بەھاجەت بولغۇچىلارنىڭ ئىبادەتتىن باش تارتقان گۇناھكارلار قاتارىدىن سانلىدىغانلىقى بايان قىلىنىپ: «مېنىڭ ئىبادىتىمدىن باش تارتقۇچىلار خورلانغان ھالدا دوزاخقا كىرىدۇ» دېيىلگەن.

ھاياتلىق بىر كۈرەش مەيدانى. خۇددى جەڭچى جەڭ مەيدانىدا قورالدىن بەھاجەت بولالمىغاندەك، مۇسۇلمان ئادەممۇ بۇ ھاياتلىق كۈرەشىدە دۇئادىن بەھاجەت بولالمايدۇ. شۇڭا سەۋەب بىلەن دۇئا ئىككىسىنى مەقسەتكە يېتىشنىڭ كاپالىتى دېسەكمۇ بولىدۇ.

دۇئادا بالىلار ئۈچۈن ئەڭ ياخشى ئىش ئاتا-ئانىسىنىڭ ئاللاھ ئائالغا ئىلتىجا قىلىپ دۇئا قىلىۋاتقانلىقىنى كۆرۈپ تۇرۇشتۇر. بالىلارنى دۇئا قىلىشقا ئادەتلەندۈرمەكچى بولغان ئاتا-ئانا ئالدى بىلەن ئۆزلىرى دۇئانى كۆپ قىلىشى ۋە بالىلىرىغا كۆرسىتىپ بىرگە قىلىشقا ئادەتلىنىشى لازىم. بالىلارغا بەزى دۇئالارنى يادقا ئالدۇرۇش تولىمۇ مۇھىم.

بالىنى ئەقىدىسىدە مەھكەم قىلىپ تەربىيەلەش

بالىنى ئىسلامىي ئەقىدىسىدە چىڭ تۇرىدىغان ۋە ئۇنىڭ يولىدا بەدەل تۆلەشتىن قورقمايدىغان قىلىپ تەربىيەلەش ئاللاھ تائالانىڭ كەسكىن ئەمرى ۋە ئاتا-ئانىنىڭ گەدىنىدىكى دىنىي بۇرچىدۇر.

ئىمان ئاجىزلاشقان، ئەخلاق زەئىپلەشكەن، كىشىلەرنى ئاللاھ تائالانىڭ دىنىدىن يىراقلاشتۇرۇش ئۈچۈن تۈرلۈك سۈيىقەستلەر پىلانلىنىۋاتقان مۇشۇ دەۋردە بالىلارنى ئەقىدىسى مۇستەھكەم، ئىمانى كۈچلۈك ۋە ئەخلاقى گۈزەل قىلىپ تەربىيەلەش ئىشى ئوڭايغا توختىمايدۇ. شۇنداقنىمۇ بۇ مۇمكىن بولمايدىغان ئىش ئەمەس.

ئاتا-ئانا بالىلىرىنى ئاللاھ تائالانىڭ دىنىدا مەھكەم قىلىپ تەربىيەلەش ئۈچۈن تىرىشچانلىقلا كۆرسەتسە، ئاللاھ تائالا ئۇلارغا چوقۇم ياردەم قىلىدۇ ۋە ئۇلارنى مۇرادىغا يەتكۈزىدۇ.

بالىلارنى ئۆز ئەقىدىسىنى قوغداش يولىدا جان پىدا قىلالايدىغان ۋە ياخشى كۆرگەن ھەر نەرسىنى بۇ يولغا قۇربان قىلالايدىغان قىلىپ يېتىشتۈرۈپ چىقىش ئۈچۈن ئۇلارغا پەيغەمبەرلەرنىڭ، ساھابىلەرنىڭ، ئىسلام تارىخىدىكى قەھرىمانلارنىڭ ۋە مۇجاھىدلارنىڭ قىسسىلىرىنى كۆپلەپ ئوقۇپ بېرىش كېرەك.

قۇرئان كەرىمدە ۋە ھەدىسلەردە كەلگەن قىسسىلەردىن ئىبراھىم ئەلەيھىسسالامنىڭ ئەقىدىسىنى قوغداش يولىدا ئوتقا تاشلانغانلىق قىسسىسى، ئورەك ئىگىلىرى⁽¹⁾ دېگەن قىسسىدىكى ئوتقا تاشلانغان

(1) ئورەك ئىگىلىرى — (قۇرئان كەرىمنىڭ 85 - سۈرىسى) بۇرۇچ سۈرىسىدە رىۋايەت قىلىنغان قىسسىدىكى مۆمىنلەرنى ئوتقا تاشلاپ ئۆلتۈرگەن زالملارنى كۆرسىتىدۇ.

مۇئىمىنلەرنىڭ قىسسىسى ۋە يۇسۇف ئەلەيھىسسالامنىڭ ئىپتىتىنى ساقلاش يولىدا بىر نەچچە يىل زىنداندا ياتقانلىق قىسسىسى قاتارلىقلارنى بالىلارغا كۆپ ئوقۇپ بېرىش كېرەك. چۈنكى مۇنداق تەسىرلىك ۋەقەلەر بالىلاردا ئۇنتۇلماس تەسىرلەرنى قالدۇرىدۇ.

ئىبادەت

ئىبادەت ئەقىدىنى تولۇقلايدىغان ۋە ئۇنى نامايان قىلىدىغان مۇھىم بىر ئەمەل. ئىبادەتلەر ساغلام ئەقىدىنىڭ دەلىلى ۋە ئۇنىڭ ئەمەلدىكى تەرجىمىسىدۇر.

ئەمما كۆپلىگەن كىشىلەرنىڭ تەسەۋۋۇر قىلغىنىغا ئوخشاش، ئىبادەت پەقەتلا ناماز، روزا، زاكات ۋە ھەج قاتارلىقلار بىلەنلا چەكلىنىپ قالمايدۇ، بەلكى دىن دېمەك ئىبادەت دېمەكتۇر. ھالال رىزىق ئۈچۈن ئىشلەش، بالىلارنى بېقىش، ئۇلارنى ئىسلام ئەخلاقى بىلەن تەربىيەلەش ۋە ياخشى ئوقۇتۇپ قاتارغا قوشۇش دېگەنلەرنىڭ ھەممىسى نىيەتنىڭ (ئاللاھ تائالانىڭ رازىلىقىغا ئېرىشىشتىن ئىبارەت) دۇرۇس بولۇش شەرتى بىلەن ئىبادەت سانىلىدۇ. قەلبى ئاللاھ تائالانىڭ باغلىنىغان ئادەمنىڭ دىن ۋە دۇنيالىق پۈتۈن ئىشلىرى، يۈرۈش-تۇرۇشلىرى، ھەتتا ئۇخلىشىمۇ ئىبادەتتۇر.

ناماز، روزا، زاكات، ھەج، خەير-ئېھسان قاتارلىق بەلگىلىك ئىبادەتلەر بەندىنىڭ ئاللاھ تائالانىڭ يېقىنلىشىش يولىدىكى ئوزۇقلىنىش بېكەتلىرىدۇر. بۇلار خۇددى ئۇزۇن يوللۇق سەپەرلەردىكى ماي قاچىلاش پونكىتلىرىغا ئوخشايدۇ. چۈنكى مۇسۇلمانلار مۇشۇ بەلگىلىك ئىبادەتلەر ئارقىلىق مەنىۋى جەھەتتىن كۈچ-قۇۋۋەت ھاسىل قىلىپ، يولغا داۋام قىلىدۇ. شۇ سەۋەبتىن مۇسۇلماننىڭ ماڭغان يولىنىڭ ھەممىسى ئىبادەت ھېسابلىنىدۇ. قۇرئان كەرىمدىكى: (وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ) يەنى (مەن ئىنسان ۋە جىننى پەقەت ماڭا ئىبادەت

قىلىشۇن ئۈچۈنلا ياراتتىم) ⁽¹⁾ دېگەن ئايەتتە كۆزدە تۇتۇلغىنىمۇ دەل مۇشۇنىڭدىن ئىبارەتتۇر. ئىبادەت مانا بۇ ئالاھىدىلىكى ۋە بۇ كەڭ مەنىسى بىلەن ھاياتلىقنىڭ ھەممە تەرەپلىرىنى ئۆز ئىچىگە ئالىدۇ.

بالىلار ۋە ئىبادەت

بالىلار بالاغەتكە يەتمىگىچە (تەخمىنەن 15 ياشقا توشمىغىچە) ئۇلارغا ئىبادەتلەر پەرز بولمايدۇ. ئەمما ئۇلارنى كىچىكىدىن تارتىپ ئىبادەتلەرگە كۆندۈرۈش ئىسلامنىڭ مۇھىم كۆرسەتمىلىرىدىن بىرى بولغاندىن تاشقىرى، بارچە تەربىيە مۇتەخەسسسلرىنىڭ بىردەك تەۋسىيەسىدۇر.

بالىلارنى كىچىكىدىن ئىبادەتلەرگە ئادەتلەندۈرۈشنىڭ ساۋابى ئاتا-ئانىلارنىڭ ھېسابىغا يېزىلىدۇ. بۇ ئاللاھ تائالانىڭ دەرگاھىدا ئەڭ كاتتا ئەمەللەر قاتارىدىن ئورۇن ئالىدۇ.

ناماز

ناماز - «سالات» دېگەن ئەرەبچە سۆزنىڭ پارسچىدىكى ئاتىلىشى بولۇپ، ئۇيغۇرلار ئارىسىدا شۇ بويىچە ئومۇملاشقان. بو سۆزنىڭ ئەرەب تىلىدىكى لۇغەت مەنىسى «دۇئا» دېگەننى ئىپادىلەيدۇ.

ئەمما ناماز ئىسلام تېرىمىنلىرىدا: مەخسۇس كەيپىياتى ۋە ئالاھىدە ھەرىكەتلىرى بىلەن ئاللاھ تائالغا قىلىنىدىغان مەخسۇس ئىبادەتنى كۆرسىتىدۇ.

(1) 51- سۈرە زارىيات 56- ئايەت.

ھەقىقەتەن ناماز ئاللاھ تائالا بىلەن بەندىنىڭ ئوتتۇرىسىدىكى قويۇق باغلىنىش رىشتىسى بولۇپ، ئۇنى ئادا قىلغان ئادەم ئۆزىنىڭ دىنىنى قوغداپ قالغانغا ئوخشاش، ئەكسىچە ئۇنى ئادا قىلماستىن زايە قىلىۋەتكەن ئادەم گۇيا دىنىنى زايە قىلىۋەتكەندەك بولىدۇ. ناماز بەندىنى جەننەتكە ئېلىپ بارىدىغان ساغلام كېمىدۇر. ئاللاھ تائالا بالىلارنى ناماز ئوقۇشقا بۇيرۇش ۋە ئۆگىنىشىنىڭ زۆرۈرلۈكىنى ئىپادىلەپ: (وَأْمُرْ أَهْلَكَ بِالصَّلَاةِ وَاصْطَبِرْ عَلَيْهَا) يەنى (ئائىلەڭدىكىلەرنى نامازغا بۇيرۇغىن، ئۆزۈڭمۇ ئۇنىڭغا چىداملىق بولغىن)⁽¹⁾ دەپ ئەمر قىلغان.

بالىلارغا ناماز ئوقۇشنى ئۆگىتىپ، ئۇلارنىڭ قەلبىگە ناماز ئوقۇش قىزغىنلىقىنى سىڭدۈرۈپ، ھەر ۋاقىت نامازغا بۇيرۇپ تۇرۇش ئاتا-ئانىنىڭ ئەڭ مۇھىم مەسئۇلىيەتلىرىدىن بىرى بولۇپ، قىيامەت كۈنى بۇ ھەقتىمۇ جاۋابكارلىققا تارتىلىدۇ.

بالىلارنى نامازغا كۆندۈرۈش

بالىلارنى ناماز ئوقۇشقا كۆندۈرۈش ئۈچ باسقۇچ بىلەن ئەمەلگە ئاشىدۇ. ئۇلار تۆۋەندىكىچە:

1. بالىلارغا نامازنى سۆيىدۈرۈش باسقۇچى (2 ياشتىن 7 ياشقىچە)

بالىلار ئاتا-ئانىسىنى دوراشنى ۋە ئۇلارنىڭ قىلغانلىرىنى ئەگىشىپ قىلىشنى ياخشى كۆرىدۇ. دەسلەپتە ئۇلارغا ئۆگىتىشتىنمۇ ئەمەلىي ئۈلگە بەكرەك تەسىر قىلىدۇ. كىچىك بالا ئانىسىنىڭ ناماز ئوقۇش

(1) 20- سۈرە تاھا 132 - ئايەت.

ھالىتىنى ئەينەن دوراپ بېرەلەيدۇ. چۈنكى ئۇلاردا ئېغىزدىن ئۆگىنىشتىن كۆرە، دوراش، تەقلىد قىلىش قابىلىيىتى كۈچلۈك بولىدۇ. بالىلارنى ئىككى ياشتىن يەتتە ياشقىچە بولغان ئارىلىقتا ئىبادەتكە، خۇسۇسەن نامازغا ئىشتىراك قىلدۇرۇش ۋە يېنىدا تۇرغۇزۇپ نامازنى بىللە ئوقۇش ناھايىتى ياخشى ئادەت. مەيلى بالا شوخلۇق قىلىپ، ئاتىسىنىڭ ئۈستىگە چىقىۋالسۇن، ياكى سەجدە قىلىدىغان يېرىدە ئولتۇرۇۋالسۇن، ياكى پۇتغا ئېسىلىۋالسۇن، ھېچ زىيىنى يوق. بىزنىڭ ئۈلگىمىز ھەزرىتى پەيغەمبەر ئەلەيھىسسالام ناماز ئوقۇۋاتقان ۋاقىتلىرىدا نەۋرىلىرى ئۇنىڭ ئۈستىگە چىقىۋالاتتى. ئەمما پەيغەمبەر ئەلەيھىسسالام ئۇلاردىن ھەرگىز رەنجىپ قالمايتتى ۋە ئۇلارنىڭ مۇنداق قىلىشىنى توسمايتتى.

ئابدۇللاھ ئىبنى شەددات رەزىيەللاھۇ ئەنھۇ مۇنداق دېگەن: «بىر كۈنى پەيغەمبەر ئەلەيھىسسالام نەۋرىلىرىدىن ئىمام ھەسەن ياكى ئىمام ھۈسەيىننى كۆتۈرگىنىچە بىزگە پېشىن، ياكى ئەسىر نامىزىنى ئوقۇپ بېرىشكە چىقىپ، مېھرابقا ئۆتتى، نەۋرىسىنى ئوڭ يېنىدا ئولتۇرغۇزۇپ قويدى. ئاندىن تەكبىر ئېيتىپ نامازنى باشلىدى. سەجدىنى شۇنداق ئۇزۇن قىلدىكى، بېشىمنى كۆتۈرۈپ قاراپ سالدۇم ۋە ھېلىقى كىچىك بالىنىڭ پەيغەمبەر ئەلەيھىسسالامنىڭ دۈمبىسىگە مىنىپ ئويناۋاتقانلىقىنى كۆردۈم. ئاندىن دەرھال سەجدىگە قايتتىم. پەيغەمبەر ئەلەيھىسسالام نامازنى تۈگەتكەندىن كېيىن، ساھابىلەر "يا رەسۇلۇللاھ! سەجدىلەرنىڭ بىرىنى بەكمۇ ئۇزۇن قىلدىلىكى، بىز بىرەر ئىش يۈز بەرگەنمىدۇ، ياكى ۋەھىي كەلگەنمىدۇ، دەپ قالدۇق" دېۋىدى، پەيغەمبەر ئەلەيھىسسالام ئۇلارغا جاۋاب بېرىپ: "سىلەر گۇمان قىلغانلارنىڭ ھېچقايسىسى يۈز بەرمىدى. ئەمما بالام ئۈستۈمگە

مىنىۋالغاندى، ئۇنىڭ ئويۇنى تۈگمەستىن تۇرۇپ كېتىشىنى ياقىتۇرمىدىم" دېدى»⁽¹⁾.

بىز كىچىك بالىلارنى نامازدا ھەمىشە بىز بىلەن بىللە تۇرۇشقا قىزىقتۇرۇشىمىز، شۇ ئارقىلىق نامازنى ئۇلارغا سۆيىدۈرۈشىمىز لازىم.

2. بالىلارغا نامازنى ئۆگىتىش ۋە بۇيرۇش باسقۇچى (7ياشتىن 10 ياشقىچە)

بالا يەتتە ياشقا تولۇشتىن بىر قانچە ئاي ئىلگىرى ئۇنى ئىدىيە جەھەتتىن نامازغا تەييارلاش ۋە ئۇنىڭ بىر قانچە ئايدىن كېيىن خۇددى چوڭلارغا ئوخشاش بەش ۋاخ ناماز ئوقۇيدىغانلىقىنى بىلدۈرۈش كېرەك.

بالىلارغا ناماز ئوقۇشنى ئۆگىتىشتە ئاۋۋال تاھارەت ئېلىشىنى ئۆگىتىشتىن باشلايمىز. چۈنكى تاھارەت نامازنىڭ ئاچقۇچىدۇر. ئاندىن نامازنىڭ شەرتلىرى ۋە پەرز، ۋاجىپلىرىنى ناھايىتى ئاددىي شەكىلدە چۈشەندۈرۈپ ئۆگىتىش لازىم.

پەيغەمبەر ئەلەيھىسسالام مۇنداق دېگەن: «بالىلىرىڭلارنى يەتتە يېشىدا نامازغا بۇيرۇڭلار. ئون ياشقا كىرگەندىمۇ ناماز ئوقۇمسا، ناماز ئۈچۈن يېنىڭ ئۇرۇڭلار»⁽²⁾

بالىلار 10 ياشقا كىرمىگىچە ئۇلارنى ئۇرماستىن، ئاچچىقلانماستىن، نامازغا كۆندۈرۈش كېرەك. 10 ياشقا كىرگەندىن كېيىنمۇ ناماز

(1) نەسائى ۋە ئىبنى ئەسكەر رىۋايىتى، ھاكىم «سەھىھ» دېگەن ھەدىس.

(2) ئىمام ئەھمەد رىۋايىتى.

ئوقۇمىسا، ناماز ئوقۇتۇش يۈزىسىدىنلا يېنىك ئۇرۇپ ئەدەپلەشكە بولىدۇ.

شۇنىمۇ ئەستىن چىقارماسلىق كېرەككى، ئىسلام دىنىدا بالىلارنى نامازدىن باشقا بىرەر مەسىلە ئۈچۈن ئۇرۇش چەكلىنىدۇ. بۇمۇ ئىسلام نەزىرىدە نامازنىڭ نەقەدەر مۇھىملىقىنى ئىسپاتلاشقا يېتەرلىكتۇر.

بۇ ھەدىستىن مەلۇم بولغاندەك، بالىلارنى يەتتە يېشىدا نامازغا بۇيرۇش ۋە ئۇلارغا ناماز ئوقۇشنى ئۆگىتىش ئاتا-ئانىنىڭ ئۈستىگە پەرز، ئەمما بالىلار ئۈچۈن چىنىقىش، ئۆزىنى كۆندۈرۈش ۋاقتىدۇر.

3. بالىلارنىڭ ناماز ئوقۇشنى جىددىي ئۆگىنىش باسقۇچى (10 ياشتىن بالاغەتكە يەتكىچە)

ئالدىنقى ئىككى باسقۇچتا ئاتا-ئانىلار ئۆزلىرىنىڭ ۋەزىپىسىنى ئادا قىلغاچ، بالىلارنى نامازغا كۆندۈرۈش، ئۇلارغا نامازنى سۆيىدۈرۈش ۋە ئۇلار بىلەن بىللە ناماز ئوقۇش ئارقىلىق، ئۇلارغا نامازلارنى ئۆگىتىشنى جايىدا ئېلىپ بارالغان بولسا، كېيىنكى بۇ باسقۇچلاردا جاپا تارتمايدۇ ۋە قىينالمايدۇ. بالىلارغىمۇ ئېغىر كەلمەيدۇ.

ناۋادا ئاتا-ئانا ئالدىنقى ئىككى باسقۇچنى بىپەرۋالىق بىلەن ئۆتكۈزۈۋەتكەن بولسا، بۇ جىددىي باسقۇچتا ئۆزىنى ۋە بالىلىرىنى قىيناپ قويىدۇ. شۇنداقتمۇ تىرىشىش لازىم.

ئالدىنقى ئىككى باسقۇچتا بالىلىرىغا ناماز ئوقۇشنى ئۆگەتمىگەن ۋە ئۇلارنى نامازغا كۆندۈرمىگەن ئاتا-ئانىنىڭ ياكى مۇئەللىمنىڭ شۇ پىتى 10 ياشقا كىرىپ قالغان بۇ بالىلارنى ئۇرۇش ھەققى يوق. چۈنكى

ئۇرۇش ئاۋۋال ياخشى ئۆگىتىپ ۋە كۆندۈرۈپ بولغاندىن كېيىن كېلىدۇ. يۇقىرىقى ھەدىسنىڭ مەزمۇنى بۇنى ئىپادىلەيدۇ.

بالىلار 10 ياشقا توشقاندىن كېيىن، خۇددى بالاغەتكە يەتكەنلەردەك ئىبادەتلەرنى باشلىۋېتىدۇ، نامازلارنى ۋاقتىدا ئادا قىلىشقا باشلايدۇ. ئۇلار بالاغەتكە يەتكەندىن كېيىنمۇ ھېچقانداق ئېغىر كۆرمەستىن داۋاملاشتۇرالايدۇ.

ئەمما 10 ياشتىن كېيىنمۇ نامازغا جىددىي كۆندۈرۈلمىگەن ۋە ئۆگىتىلمىگەن بالىلار بالاغەتكە يەتكەندىن كېيىن، ھەم ئۆزلىرىنى ھەم ئاتا-ئانىسىنى قىيناپ قويدۇ. چۈنكى ئىلگىرى قىلىپ كۆنمىگەن بۇ ئىبادەتنى بىراقلا باشلاش ئۇلارغا ئېغىر تۇيۇلىدۇ. شۇڭا بالىلارنى ئالدىنقى ئىككى باسقۇچتا ياخشى تەربىيەلەپ، ئىبادەتلەرگە كۆندۈرۈۋېلىش ئىنتايىن زۆرۈر.

قىز-ئاياللىرىمىز ھەققىدە سۆز

— قىزلار يەتتە ياشقا توشمىغىچە ئۇلارنىڭ كىيىنىشىدە ياكى يۈرۈش-تۇرۇشىدا ھېچبىر چەكلىمە يوقتۇر. ئۇلار بۇ ياشلىرىدا خۇددى ئوغۇللارغا ئوخشاشتۇر. بىراق ئالدى ۋە كەينىدىن ئىبارەت ئىككى ئەۋرەت ئەزاسىنى يۈگەپ يۈرۈشى تەۋسىيە قىلىندۇ.

— قىزلار يەتتە ياشتىن ئون ياشقىچە بولغان ئارىلىقتا كۆپرەك ھاللاردا ئانىسىدىن ناماز ئەھكاملرىنى، ئىسلامىي كىيىنىشىنى ئۆگىنىدۇ. ئەمما بۇ ئىشلارغا زورلانمايدۇ، بەلكى پەقەت ئۆگىنىدۇ ۋە ئادەتلىنىشكە تىرىشىدۇ.

— قىزلار ئون ياشتىن بالاغەتكە يەتكۈچىلىك بولغان ئارىلىقتا، ئانىسىدىن ئاياللارغا مۇناسىۋەتلىك ئەھكاملارنى ئۈگىنىدۇ. بۇ ۋاقىتتا ئانىنىڭ ۋەزىپىسى جىددىي بولىدۇ. چۈنكى ئانا قىزلىرىغا ئەۋرەت جايلارنى قانداق يۈگەش كېرەكلىكىنى، ھەمدە ناماز ئوقۇش، تاھارەت ئېلىش، ئىسلامىي كىيىنىش قائىدىلىرىنى ئۈگىتىش ۋە ئاياللارغا خاس ھالەتلەرنى (ھەيز كۆرۈشىنى) چۈشەندۈرۈپ، قىزلارنى ئالدىنلا بۇ ئىشلارغا تەييارلاشقا ۋە ئۇلارنى بۇ ھەقتە چۈشەنچە ۋە بىلىم ھاسىل قىلدۇرۇشقا مەسئۇل ۋە جاۋابكار دۇر.

قىزلارنى كىيىندۈرۈشتىكى خاتالىقلار

نۇرغۇن كىشىلەر قىزلىرىنى ئىسلامىي قىياپەتتە كىيىندۈرۈش ئىشىدا ئومۇمەن تۆۋەندىكىدەك ئىككى خىل خاتالىقنى سادىر قىلماقتا:

1. بەزىلەر قىزلار بالاغەتكە يېتىشتىن ئىلگىرىكى باسقۇچلارغا كۆڭۈل بۆلمىگەنلىكتىن، بۇ باسقۇچلاردا قىزلىرىغا نىسبەتەن ھېچقانداق بىر ئىدىيە جەھەتتىكى تەييارلىق ئېلىپ بارماستىن، ئۇلار بالاغەتكە يەتكەن ھامان ئىسلامىي كىيىم كىيىشكە ۋە شۇ كۈندىن باشلاپ ناماز ئوقۇشقا بۇيرۇيدۇ. قىزلار ئىلگىرىكى باسقۇچلارنى باشتىن كەچۈرمىگەنلىكى ئۈچۈن، نە ناماز ئوقۇشنى ئۈگەنمىگەن، نە ئىسلامىي كىيىنىشكە ئۆزىنى ھازىرلىمىغان بولغاچقا، ئۇلارغا بۇ ئىشلار ئېغىر ۋە قىيىن تۇيۇلۇپ قالىدۇ. نەتىجىدە، بالىلار بۇ ئىشلاردىن نەپرەتلىنىدىغان بولۇپ قالىدۇ. چۈنكى ئالدىنلا ھازىرلىماستىن، تۇيۇقسىزدىنلا زورلانغان ئىشنى ھېچكىمنىڭ قىلغۇسى كەلمەيدۇ.

2. يەنە بەزىلەر يەتتە ياشقىمۇ كىرمىگەن قىزلارنى ئىسلامىي قىياپەتتە كىيىنىپ، بېشىنى يۈگەشكە زورلايدۇ. تەبىئىكى بۇ ياشتىكى

قىزلارنىڭ بالىلىق چاغلىرىنى ئويناش، بىغۇبار بالىلىق چاغلىرىنىڭ ھۇزۇرىنى تېتىش ھەققى بار. ئۇلارنى 9~10 ياشلارغا كىرگىچە بولغان ۋاقىتلار ئىچىدە، ناماز ئوقۇشقا ۋە ئىسلامىي قىياپەتتە كىيىنىشكە كۆندۈرۈپ، سۆيىدۈرۈپ، قايىل قىلىپ، ئاندىن ئالدىرماي بۇيرىساقمۇ كېچىكىپ قالمايمىز. بەلكى دەل ۋاقتىدا باشلىغان بولىمىز.

ئىسلامىي يوسۇندا كىيىنىش قانداق بولىدۇ؟

ئاللاھ تائالا قۇرئان كەرىمدە مۇنداق دەپ بۇيرۇغان: (وَقُلْ لِّلْمُؤْمِنَاتِ يَغْضُضْنَ مِنْ أَصْوَاحِهِنَّ وَخَفَّضْنَ فُرُوجَهُنَّ وَلَا يُبْدِينَ زِينَتَهُنَّ إِلَّا مَا ظَهَرَ مِنْهَا وَلْيَضْرِبْنَ بِخُمُرِهِنَّ عَلَىٰ خُيُوبِهِنَّ) يەنى (مۇئمىن ئاياللارغا ئېيتقىنكى، ئۇلار كۆزلىرىنى نامەھرەملەرگە تىكىلىپ قاراشتىن ساقلىسۇن، نومۇسىنى ۋە ئىپتىتىنى قوغدىسۇن، كۆرۈنۈپ تۇرىدىغان قىسمىدىن باشقا زىننەتلىرىنى ئاشكارا قىلمىسۇن، ياغلىقلىرىنى ياقلىرى بىلەن قوشۇپ تاڭسۇن) (1)

فىقھىي شۇناس ئالىملارنىڭ كۆپ سانلىقى بۇ ئايەتتىكى (كۆرۈنۈپ تۇرىدىغان قىسىم) دىن ئايالنىڭ يۈزى بىلەن ئىككى قولى مەقسەت قىلىنىدىغانلىقىغا ۋە بۇنىڭغا بىنائەن، ئايالنىڭ يۈزى بىلەن ئىككى قولى ئەۋرەت ئەمەسلىكىگە بىرلىككە كەلگەن. بۇ ئىتتىپاق ساھابىلارنىڭ ئەڭ كاتتا ئالىملىرىدىن بولغان ھەزرىتى ئابدۇللا ئىبنى ئابباس رەزىيەللاھۇ ئەنھۇنىڭ بۇ ئايەتكە قىلغان تەپسىرىدىن ئېلىنغان. (2) ئەمما ئايالنىڭ پۈتى ھەققىدە ئىختىلاپ بار. ھەنەفىي

(1) 24- سۈرە نۇر 31- ئايەت.

(2) ئىمام نەۋۋەۋى «المجموع» (ئەلمەجمۇۋ) ناملىق ئەسىرىدە، ئابدۇللا ئىبنى ئابباس

مەزھەپىدىكىلەر ئايالنىڭ پۈتتىكى ئەۋرەت ئەمەس دەيدۇ. باشقا مەزھەپتىكى ئالىملار ئۇنى ئەۋرەت قاتارىدىن سانمايدۇ.

ئايەتتىكى (ياغلىقلىرىنى ياقلىرى بىلەن قوشۇپ تاغسۇن) دېگەن ئايەتنى ئۆلىمالار ياغلىق بىلەن باشنى، بويۇننى ۋە مەيدىنى يۈگەش دەپ تەپسىر قىلىدۇ. پەيغەمبەر ئەلەيھىسسالام ئەبۇ بەكرى رەزىيەللاھۇ ئەنھۇنىڭ قىزى ئەسما رەزىيەللاھۇ ئەنھاغا: «ئى ئەسما! قىزلار بالاغەت يېشىغا يەتكەندىن كېيىن، ئۇنىڭ مۇشۇ ۋە مۇشۇ يېرىدىن باشقىسى كۆرۈنمەسلىكى كېرەك» دەپ يۈزى بىلەن ئىككى قولغا ئىشارەت قىلغان.⁽¹⁾

ئىسلامىي يوسۇندا كىيىنىش دېگەن ئاياللارنى بىر خىل كىيىم كىيىشكە زورلاش ئەمەس. بەلكى تۆۋەندىكى ئۆلچەمگە مۇۋاپىقلاشقان ھالدا خالىغانچە كىيىنىشنى كۆرسىتىدۇ:

1. ئايالنىڭ يۈزى ۋە ئىككى قولىدىن باشقا جىمى ئەزاسىنى يۈگەپ تۇرىدىغان كىيىم كىيىشى.
2. ئايالنىڭ تېنى كۆرۈنۈپ تۇرىدىغان شەكىلدە نېپىز كىيىم كىيمەسلىكى.
3. ئايالنىڭ بەدىنى بىلىنىپ تۇرىدىغان شەكىلدە تار كىيىم كىيمەسلىكى.

رەزىيەللاھۇ ئەنھۇدىن رىۋايەت قىلىنغان بۇ تەپسىرنى ئىمام بەييھەقنىڭ ئاشە رەزىيەللاھۇ ئەنھادىنمۇ شۇنداق رىۋايەت قىلغانلىقىنى بايان قىلغان.
(1) ئەبۇ داۋۇد رىۋايىتى.

4. كىشىلەرنىڭ دىققىتىنى تارتىدىغان شەكىلدىكى كىيىملەرنى كىيىمەسلىكى.

5. ئايالنىڭ سىرتقا چىققاندا، يات ئەرلەرنىڭ ئارىسىدىن ئۆتكەندە، پىنتە قوزغاشقا سەۋەب بولىدىغان ئەتىراپ چىچىپ چىقماسلىقى. چۈنكى ئەتىراپ كىشىلەرنىڭ ئەڭ دىققىتىنى تارتىدىغان نەرسە. پەيغەمبەر ئەلەيھىسسالام بىر ھەدىستە: «ئايال ئۆزىگە ئەتىراپ چىچىپ سىرتقا چىقىپ، ئەرلەرنىڭ يېنىدىن ئۆتسە ۋە بۇ ئەتىراپ پۇرىقى ئۇلارنىڭ بۇرۇنغا كىرسە، بۇ ئايال ئۇنداق، مۇنداق ئاياللدۇر»⁽¹⁾ يەنى بۇزۇق ئاياللدۇر، دېگەن.

ئەمما ئايال كىشىنىڭ تەرنىڭ پۇرىقىدىن قۇتۇلۇش ۋە باشقىلارغا ئەزىيەت بېرىشتىن ساقلىنىش نىيىتى بىلەن قولتۇقلىرىغا تەرنىڭ پۇرىقىنى يوق قىلىدىغان، سىرتقا پۇرىمايدىغان نەرسىلەرنى سۈرۈشى جائىزدۇر.

مۇھىم بولغىنى، ئاياللار كىيىنىش ۋە يۈرۈش-تۇرۇشىدا يات ئەرلەرنىڭ شەھۋىتىنى قوزغىدىغان شەكىلدە ئەمەس، بەلكى شۇ جەمئىيەتتىكى كۆپچىلىك مۇسۇلمان ئاياللارنىڭ دىنىي ۋە مىللىي قائىدە-يوسۇنلىرىغا ئۇيغۇنلاشقان ھالدا، كىشىلەرنىڭ كۆزىگە پاكىز ۋە ئېسىل سۈرەتتە كۆرۈنۈشكە ئەھمىيەت بېرىشى لازىم.

يۇقىرىقى جۈملىدىكى «مۇسۇلمان ئاياللار» دىن دىندار ئاياللار كۆزدە تۇتۇلىدۇ. چۈنكى ھازىرقى ئۇيغۇر جەمئىيىتىدىكى يالاڭ باش

(1) ئەبۇ داۋۇدنىڭ «سەئىدۇل ئىبى داۋد» (سۈنەنى ئەبۇ داۋۇد) ناملىق ھەدىس توپلىمىنىڭ 4175- ھەدىسى، تىرمىزىنىڭ «سەئىدۇل ئىبى داۋد» (سۈنەنى تىرمىزى) ناملىق ھەدىس توپلىمىنىڭ 2786- ھەدىسى.

يۈرىدىغان، ياكى ياغلىقنى بېشىنىڭ چوققىسىغا ئارتىۋالدىغان ئاياللارنىڭ كىيىنىشى بىزنىڭ نە ئىسلامى، نە مىللىي قائىدە يوسۇنلىرىمىزغا ئۇيغۇن ئەمەس.

ئەمما ئايال ئۆز ئېرى ئۈچۈن جەلپ قىلغۇدەكلا ئىشلارنىڭ ھەممىسىنى قىلىشى ئۇنۇتماسلىقى لازىم. بۇنىڭدا چەكلىمە يوق.

6. ئايالنىڭ يات ئەرلەرگە سۆز قىلغاندا، نازلىنىپ سۆز قىلماستىن، نورمال دەرىجىدە سۆز قىلىشى.

ئاياللارنىڭ كىيىنىشى ئۈچۈن بۇنداق چەكلىمىلەرنى قويۇشتىن مەقسەت ئۇلارنىڭ ئىپپەت-نومۇسىنى قوغداش ۋە ھۆرمىتىنى ساقلاشتىن ئىبارەتتۇر.

روزا

روزا — لۇغەت ئېتىبارى بىلەن ئۆزىنى بىر نەرسىدىن توسۇش، ساقلىنىش دېگەن مەنىلەرنى ئىپادىلەيدۇ.

روزىنىڭ ئىسلام تېرمىنىلىرىدىكى مەنىسى: تاڭ يۇرۇغاندىن باشلاپ قۇياش پاتقانغا قەدەر، ئاللاھ تائالاغا ئىبادەت قىلىش نىيىتى بىلەن يېمەك-ئىچمەك ۋە جىنسىي ئالاقىدىن ئۆزىنى توسۇش دېگەننى بىلدۈرىدۇ.

يىلدا بىر ئاي رامىزان روزىسىنى تۇتۇش ئەقىل-ھوشى جايىدا، بالاعەتكە يەتكەن، روزا تۇتۇشقا تاقەت قىلالايدىغان ھەرقانداق مۇسۇلمان كىشى ئۈچۈن پەرزدۇر.

روزا تەربىيە خاراكتېرلىك ئىبادەت بولۇپ، بالىلار روزا سايىسىدا ئاللاھ تائالاغا ھەقىقىي ئىخلاسل قىلىشنى، نەپسىنى كونترول قىلىشنى ئۆگىنىدۇ.

بالىلار ئون ياشقا كىرگەندىن كېيىن، ئۇلارنى ئاستا-ئاستا روزا تۇتۇشقا كۆندۈرۈش لازىم. مەسىلەن: ئاۋۋال يېرىم كۈن، ئاندىن يېرىم كۈندىن كۆپرەك، ئاندىن بىر كۈن روزا تۇتقۇزغانغا ئوخشاش.

پەيغەمبەر ئەلەيھىسسالامنىڭ ساھابىلىرى كىچىك بالىلىرىنى روزا تۇتۇشقا كۆندۈرەتتى. مۇئەۋۋىزنىڭ قىزى رۇبەيئە رەزىيەللاھۇ ئەنھا مۇنداق دەيدۇ: «بىز رامزان ئايلىرىدا ئۆزىمىز روزا تۇتۇش بىلەن بىرگە كىچىك بالىلىرىمىزنىمۇ روزا تۇتقۇزاتتۇق. ئۇلارنى مەسجىدلەرگە ئېلىپ باراتتۇق، ئۇلارغا يۇڭدىن ئويۇنچۇقلارنى ياساپ بېرەتتۇق، قورسقى ئېچىپ يىغلىسا، بۇ ئويۇنچۇقلارنى بېرىپ، ئۇلارنى ئىفتارغىچە شۇنداق مەشغۇل قىلاتتۇق.»⁽¹⁾ ساھابىلەر ئىپتار ۋاقتىدا بالىلىرىنى چاقىرىپ، بىرگە دۇئا قىلاتتى. چۈنكى پەيغەمبەر ئەلەيھىسسالام: «روزا تۇتقان كىشىنىڭ ئىپتار ۋاقتىدا قىلغان دۇئاسى ئىجابەتتۇر»⁽²⁾ دېگەن.

زاكات

زاكات-لۇغەت ئېتىبارى بىلەن پاكلاش ۋە ئۆستۈرۈش دېگەن مەنىلەرنى ئىپادىلەيدۇ.

(1) ئىمام مۇسلىمنىڭ «صحیح مسلم» (سەھىھ مۇسلىم) ناملىق ھەدىس توپلىمىنىڭ 1136-ھەدىسى.

(2) ئىمام بەييەقنىڭ «شعب الإيمان» (شۇئەبۇل ئىمان) ناملىق ئەسىرىنىڭ 3904-ھەدىسى.

زاكاتنىڭ ئىسلام تېرىمىنلىرىدىكى مەنىسى: مەخسۇس شەرتلەرگە ئاساسەن، مۇئەييەن مىقداردىكى پۇل-مالنى ھەقىلىق بولغان شەخسلەرگە بېرىش دېگەننى بىلدۈرىدۇ.

زاكات-زاكات بېرىشى پەرز بولغانلاردىن ئېلىپ جەمئىيەتتىكى مۇھتاج كىشىلەرگە بېرىلىدىغان ئىقتىسادىي ئىبادەتتۇر.

زاكات بالاغەتكە يەتمىگەن بالىنىڭ پۇل-مېلىغىمۇ كېلىدۇ. چۈنكى زاكات ئىقتىسادىي ئىبادەت بولغانلىقى سەۋەبلىك ئۇنىڭ پەرز بولۇشى ئۈچۈن بالاغەتكە يەتكەن بولۇش شەرت ئەمەس. شۇڭا زاكات بەرگۈدەك پۇل-مېلى بولغان كىچىك بالىغىمۇ زاكات پەرزدۇر. بۇ ۋاقىتتا زاكاتنى بالغا ئىگىدارچىلىق قىلغۇچىلار ئۇنىڭ پۇل-مېلىدىن چىقىرىپ ئادا قىلىدۇ.

شافىئىي، مالىكى ۋە ھەنبەلىي مەزھەپلىرى پەيغەمبەر ئەلەيھىسسالامنىڭ: «يېتىملەرنىڭ پۇل-مېلىنى زاكات يەپ تۈگەتمەسلىكى ئۈچۈن ئۇنى تىجارەتكە سېلىپ قويۇڭلار» دېگەن ھەدىسىگە ئاساسەن، بالاغەتكە يەتمىگەن بالىنىڭ پۇل-مېلىغا زاكات كېلىدۇ، دەپ قارار قىلغان. ئەمما ھەنەفىي مەزھىپى پەيغەمبەر ئەلەيھىسسالامنىڭ: «ئۈچ خىل كىشىگە ساۋاب ياكى گۇناھ يېزىلمايدۇ. ئۇلارنىڭ بىرى بالاغەتكە يەتمىگەن بالا...» دېگەن ھەدىسىگە ئاساسلىنىپ، بالاغەتكە يەتمىگەن بالغا ئىبادەت پەرز بولمىغان ئىكەن، زاكاتمۇ پەرز ئەمەس. چۈنكى زاكات دېگەن ئىبادەت، دەپ قارايدۇ. ئەمما بۇ مەسىلىدە يۇقىرىقى ئۈچ مەزھەپنىڭ رەئىي كۈچلۈك ۋە ئەمەل قىلىشقا ئەرزىيدۇ. چۈنكى زاكات كىچىك بالىنىڭ ئۆزىگە ئەمەس، ئۇنىڭ پۇل-مېلىغا پەرز بولىدۇ.

زاكاتنى مۇسۇلمانلارنىڭ يوقسۇللىرىغا بېرىش كېرەك. ئەمما سەدىقنى مۇسۇلمان ئەمەسلەرگىمۇ بەرسە بولىدۇ. سەدىقە ئىختىيارىي ئىبادەت بولۇپ، ئۇنى قانچىلىك بېرىش ۋە كىملەرگە بېرىش ھەققىدە چەكلىمە يوق.

بالىلارنى خەير-ئېھسان قىلىشقا كۆندۈرۈش

بالىلارنى قانداق قىلغاندا خەير-ئېھسان قىلىشقا ئادەتلەندۈرگىلى بولىدۇ؟

بۇ يەردە يەنە ئۈلگە بولۇش بىلەن تەربىيەلەش دېگەن ماۋزۇغا قايتىمىز. چۈنكى زاكات بېرىش، سەدىقە ۋە خەير-ئېھسان قىلىش قاتارلىق ئىقتىسادىي ئىبادەتلەرنىمۇ بالىلارنىڭ كۆز ئالدىدا قىلىپ، ئۇلارغىمۇ قىلدۇرۇپ ئۈلگە كۆرسىتىش كېرەك. بالىلار ناماز ئوقۇشنى ئاتا-ئانىسىدىن قانداق ئۆگەنسە، زاكات ۋە سەدىقە بېرىشنىمۇ ئاشۇنداق بىۋاسىتە ئىشتىراك قىلىپ، كۆرۈپ، ئاڭلاپ ئۆگىنىدۇ.

شۇڭا ئاتا-ئانىلارنىڭ زاكات ۋە سەدىقلەرنى تارقىتىشقا بارغاندا كىچىك بالىلىرىنى بىرگە ئېلىپ بېرىپ كۆرسىتىشى، ياكى ئۇلارنىڭ قولغا تاپشۇرۇپ پالانىغا ئاپىرىپ بەرگىن دەپ ئەۋەتىشى بالىلارغا زاكات ۋە سەدىقە بېرىشتە ئۈلگە كۆرسەتكەنلىكى بولىدۇ.

ئەمما پىتىر سەدىقىسى ئائىلە ئەزالىرىنىڭ ھەممىسىگە بۇيرۇلغان سەدىقە بولۇپ، ھەربىر جاندىن بېرىلىدۇ. پىتىر سەدىقىسىنىمۇ زاكات بېرىلىدىغانلارغا بەرسە بولىدۇ.

ھەج

ھەج—لۇغەت ئېتىبارى بىلەن مەقسەت دېگەن مەنىنى بىلدۈرىدۇ.

ئەمما ھەجنىڭ ئىسلام تېرىمىنلىرىدىكى مەنسى: ئاللاھ تائالانىڭ رازىلىقىنى كۆزلىگەن ھالدا مەككىگە بېرىپ، بەلگىلەنگەن كۈنلەردە، ئەرەفاتتا تۇرۇش، كەبىنى تاۋاپ قىلىش، ساپا بىلەن مەرۋىنى سەئى قىلىش قاتالىق مەخسۇس پائالىيەتلەرنى ئېلىپ بېرىش دېگەننى بىلدۈرىدۇ.

تەن سالامەتلىك، يول ۋە ئىقتىسادىي جەھەتلەردىن ھەج سەپىرىگە چىقىشقا كۈچى يېتىدىغان كىشىلەرگە ئۆمرى ئىچىدە بىر قېتىم ھەج قىلىش پەرزدۇر.

بالاغەتكە يەتمىگەن بالىلار ئۈچۈن ھەج قىلىش پەرز ئەمەس. شۇنداقىمۇ ئاتا-ئانا بالىلارغا ھەجنىڭ ئىسلام پەرزلىرىدىن بىرى ئىكەنلىكىنى ئۆگىتىشى ۋە بىلگىنىچە مەلۇمات بېرىشى لازىم.

بالاغەتكە يەتمىگەن ۋاقتىدا ھەج قىلغان بالىلارغا ۋە ئۇنىڭ ئاتا-ئانىسىغا ساۋاب بولىدۇ. ئەمما ھەج پەرزى ئۇلاردىن ساقىت بولمايدۇ. ئىمام مۇسلىم رىۋايەت قىلغان بىر ھەدىسكە كۆرە، ھەج كۈنلىرىنىڭ بىرىدە بىر ئايال نارەسىدە بالىسىنى كۆتۈرۈپ، پەيغەمبەر ئەلەيھىسسالامنىڭ يېنىغا كېلىدۇ ۋە ئۇنىڭدىن، بۇ بالام ئۈچۈن ھەج قىلسام بولامدۇ؟ دەپ سورايدۇ. پەيغەمبەر ئەلەيھىسسالام ئايالغا: «ھەئە، سىزگە ساۋاب بولىدۇ»⁽¹⁾ دەيدۇ.

(1) ئىمام مۇسلىمنىڭ «صحيح مسلم» (سەھىھ مۇسلىم) ناملىق ھەدىس توپلىمىنىڭ

ئەخلاق

ئىنسانلارنىڭ ماددىي ۋە مەنىۋى ئىككى تەرىپى بولۇپ، ماددىي تەرىپى تەن، مەنىۋى تەرىپى روھ دەپ ئاتىلىدۇ. روھنى كۆرگىلى بولمايدۇ. ئەمما ئىنسان روھىنىڭ ئەسرى بولغان گۈزەل خۇيلارنى كۆرگىلى بولىدۇ. بۇلارنى ئەخلاق دەيمىز.

ئەخلاق گۈزەل ئەخلاق ۋە ناچار ئەخلاق دەپ ئىككىگە بۆلۈنىدۇ. گۈزەل ئەخلاق ئىماننىڭ مېۋىسى ۋە دىننىڭ مەقسىتىدۇر. پەيغەمبەر ئەلەيھىسسالام: «مەن پەقەت گۈزەل ئەخلاقلارنى ئۇمۇملاشتۇرۇش ئۈچۈنلا ئەۋەتلىدىم»⁽¹⁾ دېگەن.

ئىبادەتلەر ئىنساننى ئەخلاقىي جەھەتتىن تەربىيەلەپ يېتىلدۈرۈش رولىغا ئىگە. مەسىلەن: ناماز ئىنساننى گۇناھتىن توسىدۇ. زاكات ئىنسانغا مەردلىكنى ۋە سېخىللىقنى ئۆگىتىدۇ. روزا ئۆز نەپسىنى كونترول قىلىشنى ۋە باشقۇرۇشنى ئۆگىتىدۇ. ھەج تەقۋالىقنى ۋە ئىتائەتچانلىقنى ئۆگىتىدۇ.

دېمەك، ئىسلامدا بۇيرۇلغان ئىبادەتلەرنىڭ ھەممىسى ئىنساننىڭ ئەخلاق-پەزىلەتتە كامالەتكە يېتىش يولىدىكى بىرەردىن شوت، بىرەردىن ۋاستىدۇر. شۇنىڭدەك، قۇرئان تىلاۋەت قىلىش، ئەتىگەن-ئاخشاملىرى ئاللاھ تائالاغا زىكىر ئېيتىش قاتارلىق ئەمەللەرمۇ نەپسىنى پاكلاش، روھنى يۈكسەلدۈرۈش رولىغا ئىگە.

(1) ئىمام بەيھەقىنىڭ «السنن الكبرى» (سۈنەنى كۇبرا) ناملىق ھەدىس توپلىمىنىڭ 20571-ھەدىسى.

ئادەم ئەخلاقىي تەربىيە ئارقىلىقلا ھەقىقىي ئادەم بولۇپ يېتىلىدۇ. ئەۋلادلارغا ئېلىپ بېرىلغان ئەخلاق تەربىيەسى قەيەردە ياخشى ئېلىپ بېرىلسا، شۇ يەردىكى ئادەملەرنىڭ ئىدىيەۋى ساپاسى، مەدەنىيەت ساپاسى، ئەخلاق ساپاسى، تەن ساپاسى ياخشى بولىدۇ. ئەخلاقىي تەربىيە ئارقىلىق ئەۋلادلارغا قانداق ئادەم بولۇش، قانداق غايە تۇرغۇزۇش، دەۋرگە ماس قەدەمدە قانداق ئىلگىرىلەش، قانداق قىممەت يارىتىش، نېمىنى قىلىش، نېمىنى قىلماسلىق، نېمىنى سۆيۈش، نېمىلەردىن نەپەرتلىنىش توغرىسىدا تەلىم بېرىلىدۇ.

گۈزەل ئەخلاق

گۈزەل ئەخلاق—ئۆزىمىزگە، ئەتراپىمىزدىكىلەرگە، جەمئىيەتكە ۋە پۈتۈن ئىنسانىيەتكە پايدىلىق بولغان، دىنىمىزنىڭ پىرىنسىپلىرىغا ئۇيغۇن كەلگەن ۋە دىنىمىزدا بۇيرۇلغان ئەخلاقلاردۇر. بۇ ئىسلامىي گۈزەل ئەخلاق دەپمۇ ئاتىلىدۇ.

گۈزەل ئەخلاق دائىرىسىگە كىرىدىغان ياخشى ئىشلار ۋە ئادەتلەر ئىنتايىن كۆپ. مەسىلەن: ھەر ئىشتا توغرا، ئادالەتلىك، راستچىل بولۇش، ۋەدىگە ۋاپا قىلىش، ئامانەتكە ئىشەنچلىك بولۇش، سۆيگۈ-ۋاپالىق، ئىمان-ئېتىقادلىق بولۇش، ئائىلىسىدىكىلەرگە مېھرىبان، ئاتا-ئانىغا ۋاپادار، ئۇرۇق-تۇغقانلارغا كۆيۈمچان، قوشنىلارغا ئەپۋىجان، ھايۋانلارغا رەھىمدىل بولۇش، مەيلى دۇنيالىق بولسۇن، مەيلى ئاخىرەتلىك بولسۇن ئۆز ۋەزىپىسىنى بىلىش ۋە ئۆز ۋاقتىدا ئورۇنداش، خاتالىقنى دادىل ئېتىراپ قىلىش، ئەدەپلىك، جاسارەتلىك، سېخى، مەرد، پاكىز، مەدەنىيەتلىك، كۆكسى-قارنى كەڭ بولۇش، ھەر ئىشتا ھەقىقەتنى كۆزلەش، ئۆزىگە ئىشىنىش، ئۆزىگە تايىنىش، ۋىجدانلىق،

غۇرۇرلۇق بولۇش، نومۇسنى ساقلاشنى بىلىش، ۋەتەنگە، خەلققە ۋە پۈتۈن ئىنسانلارغا مەنپەئەتلىك بولۇش ۋە باشقىلار.

يامان ئەخلاق

يامان ئەخلاق—ئۆزىمىزگە، ئەتراپىمىزدىكىلەرگە، جەمئىيىتىمىزگە ۋە پۈتۈن ئىنسانىيەتكە زىيانلىق بولغان، دىنىمىزنىڭ پىرىنسىپلىرىغا ئۇيغۇن كەلمىگەن ۋە دىنىمىزدا توسۇلغان قىلىقلاردۇر.

يامان ئەخلاقلارنىڭ تۈرلىرى ئىنتايىن كۆپ. مەسىلەن: يالغان ئېيتىش، ئالدامچىلىق قىلىش، ھارام يېيىش، ئاتا-ئانىنى قاقشىتىش، ئائىلىسىدىكىلەرنى رەنجىتىش، قوشنىلارغا ئازار بېرىش، خىزمەتداشلىرىغا چوڭچىلىق قىلىش، باشقىلارغا دۈشمەنلىك قىلىش، تۆھمەت قىلىش، كۆرەلمەسلىك، قورقۇنچاقلىق، سۆزىدە تۇرماسلىق، ھايۋانلارنى قىيناش، ھۇرۇنلۇق، تەمەخورلۇق، پۇرسەتپەرەسلىك، پىتىنخورلۇق، غەيۋەتخورلۇق، چېقىمچىلىق ۋە باشقىلاردۇر.

پەيغەمبەر ئەلەيھىسسالام گۈزەل ئەخلاقلار بىلەن ئەخلاقلىنىشقا چاقىرىپ مۇنداق دېگەن: «نەدىلا بولمىغىن ئاللاھقا تەقۋالىق قىلغىن، يامانلىقتىن كېيىن ياخشىلىق قىلغىنكى ئۇنى ئۆچۈرسۇن، ئىنسانلارغا گۈزەل ئەخلاق بىلەن مۇئامىلە قىلغىن»⁽¹⁾ دېگەن.

يەنە بىر ھەدىستە: «سىلەرنىڭ ئەڭ ياخشىلىرىڭلار ئەڭ ئەخلاقلىق بولغىنىڭلاردۇر»⁽²⁾ دەپ كۆرسەتكەن.

(1) ئىمام تىرمىزى رىۋايىتى.

(2) بۇخارى ۋە مۇسلىم رىۋايىتى.

تۆۋەندە، گۈزەل ئەخلاقنىڭ تۈرلىرى ئىچىدە بىر قەدەر ئەھمىيەتلىك بولغانلىرىدىن، سۆيگۈ-مۇھەببەت، راستچىللىق، ئامانەت، تىلنى ساقلاش، دىنىي ۋە مىللىي كىملىكنى قوغداش قاتارلىقلار ئۈستىدە توختىلىمىز.

سۆيگۈ-مۇھەببەت

سۆيگۈ-مۇھەببەت ھاياتلىقنىڭ جېنى، قەلبنىڭ زىننىتى ۋە بەختنىڭ كاپالىتىدۇر. سۆيگۈ-مۇھەببەتنىڭ قىممىتىنى تونۇغانلار قەدىمكىلەر «دۇنيادا سۆيگۈ-مۇھەببەت ئومۇملىشىدىغان بولسا، ئىنسانلار نە ئادالەتكە، نە قانۇنغا موھتاج بولمىغان بولاتتى» دېگەن ئىكەن قەدىمدە.

دۇنيا سۆيگۈ-مۇھەببەت بىلەن ئاۋات بولغاندەك، كۆڭۈللەرمۇ سۆيگۈ-مۇھەببەت بىلەن ياشىنايدۇ. دۇنيادا ھەر كىم سۆيۈشكە ۋە سۆيۈلۈشكە موھتاج. سۆيگۈ-مۇھەببەت بولمىغان قەلب خارابىلىككە ئوخشايدۇ.

ئاللاھ تائالا مەخلۇقاتنى، جۈملىدىن بەندىلىرىنى ئىنتايىن ياخشى كۆرىدۇ ۋە ئۇلارنى ئاسرايدۇ. ئىنسانلاردىنمۇ بىر-بىرىنى سۆيۈشلىرىنى ۋە بىر-بىرىگە مېھىر-شەپقەتلىك بولۇشلىرىنى تەلەپ قىلىدۇ.

سۆيگۈ-مۇھەببەتنىڭ مەرتىۋىلىرى

سۆيگۈ-مۇھەببەتنىڭ تۈرلىرى ھەرخىل بولىدۇ، شۇ جەھەتتىن سۆيگۈ-مۇھەببەتنىڭ مەرتىۋىلىرىمۇ بىر خىل بولمايدۇ.

ئاللاھ سۆيگۈسى

سۆيگۈلەرنىڭ ئەڭ كاتتىسى ئاللاھ سۆيگۈسىدۇر. چۈنكى سۆيگۈ-مۇھەببەت دېگەن كۆپىنچە قارشى تەرەپنىڭ سۆيگۈسى، ياكى ئۇنىڭدىكى قايىل قىلارلىق سۈپەتلەر، ياكى ئۇنىڭدىن كۆرگەن زور ياخشىلىقلارنىڭ تۈرتكىسى بىلەن قەلبكە ئورنايدىغان نەرسە.

ھالبۇكى، ئاللاھ تائالادا سۆيگۈ-مۇھەببەتكە تۈرتكە بولىدىغان ئامىللارنىڭ ھەممىسى تولۇقى بىلەن بار.

ئاللاھ سۆيگۈسىنىڭ قىممىتى

ئاللاھ سۆيگۈسى ئىماننىڭ ئەڭ ئاساسلىق تەركىبى، ھەقىقىي مۇئىمىلىكنىڭ ئىپادىسى، ئىبادەتلەرنىڭ ئەڭ كاتتىسى، سۆيگۈلەرنىڭ ئەڭ ئېسىلى، ھەقىقىي مۇسۇلمانلىقنىڭ ئىپادىسىدۇر. شۇڭا ئاللاھ تائالا قۇرئان كەرىمدە: (وَالَّذِينَ آمَنُوا أَشَدُّ حُبًّا لِلَّهِ) يەنى (مۇئىمىنلەر ئاللاھنى ھەممىدىن ئارتۇق دوست تۇتقۇچىلاردۇر)⁽¹⁾ دېگەن. پەيغەمبەر ئەلەيھىسسالام ئۇنىڭ ئەھمىيىتىنى بايان قىلىپ مۇنداق دېگەن: «قانداقكى كىشىدە ئۈچ نەرسە بولىدىكەن، ئۇ ئىماننىڭ ھالاۋىتىنى تېتىغان بولىدۇ؛ بىرىنچىسى، ئاللاھ ۋە ئۇنىڭ پەيغەمبىرى ئۇنىڭ ئۈچۈن ھەممىدىن سۆيۈملۈك بولۇشى؛ ئىككىنچىسى، بىراۋنى دوست تۇتسا ئۇنى پەقەت ئاللاھنىڭ رازىلىقىنى كۆزلەپ دوست تۇتىدىغان بولۇشى؛ ئۈچىنچىسى، مۇسۇلمانلىقتىن كېيىن كاپىر بولۇشنى، خۇددى ئوتقا تاشلىنىشنى يامان كۆرگەندەك يامان كۆرىدىغان بولۇشى»⁽²⁾.

پەيغەمبەر سۆيگۈسى

پەيغەمبەر سۆيگۈسى ئاللاھ سۆيگۈسىدىن قالسىلا ئەڭ ئەھمىيەتلىك سۆيگۈ بولۇپ، ئىماننىڭ بىر پارچىسى ھېسابلىنىدۇ. ئاللاھ تائالا تەرىپىدىن ئىنسانىيەتنى دۇنيا ۋە ئاخىرەتنىڭ بەخت-سائادەتلىرىگە ئېرىشتۈرۈشكە كېيىللىك قىلىدىغان ئىسلام دىنىدىن ئىبارەت ھەق

(1) 2. سۈرە بەقەرە 165 - ئايەت.

(2) ئىمام بۇخارى رىۋايىتى.

دىننى ئېلىپ كېلىش ئارقىلىق ئىنسانلارنى كۇفرىنىڭ زۇلمەتلىرىدىن قۇتۇلدۇرۇپ، ئىماننىڭ پارلاق نۇرىغا باشلاپ چىققان ۋە بارلىق ياخشى ئىشلارنىڭ بىردىنبىر ئۈلگىسى بولغان ھەزرىتى مۇھەممەد ئەلەيھىسسالامدىنمۇ سۆيۈملۈك كىم بولسۇن؟!

شۇڭا پەيغەمبەر ئەلەيھىسسالام مۇنداق دەپ كۆرسەتكەن: «سىلەرنىڭ ھېچبىرىڭلار مېنى ئاتىسىدىن، بالىسىدىن ۋە دۇنيادىكى بارلىق كىشىلىرىدىن ئارتۇق سۆيىمىگىچە مۇئىن بولالمايدۇ»⁽¹⁾.

ۋەتەن سۆيگۈسى

ئاللاھ تائالا ۋە ئۇنىڭ پەيغەمبىرىنىڭ سۆيگۈسىدىن قالسا، ئەڭ شەرەپلىك ۋە ئۇلۇغ سۆيگۈ ۋەتەن سۆيگۈسىدۇر. ھەقىقىي مۇسۇلمان كىشى ئۆز ۋەتىنىگە سادىق بولىدۇ. چۈنكى مۇسۇلمانلىقنىڭ تەقەززاسى ۋاپادارلىقنى تەلەپ قىلىدۇ. خۇددى ئىبادەتلەرمۇ ئىنساننى باشقا مەخلۇقاتلاردىن ئالاھىدە پەرقلىق بىر مۆجىزات سۈپىتىدە يارىتىپ، ئۇنىڭغا بۇ كائىناتنىڭ ياخشىلىقلىرىنى ۋە يەر يۈزىنىڭ خوجايىنلىقىنى ئاتا قىلغان كەرەملىك ئاللاھقا شۈكۈر ۋە مىننەتدارلىق ئىزھار قىلىش يۈزىسىدىن قىلىنىدىغان بىر ۋاپا بۇرچى بولغاندەك، ۋەتەننى سۆيۈش ۋە ئۇنىڭ يولىدا مال-مۈلكىنى، جېنىنى ۋە ھەر نەرسىنى پىدا قىلىش ھەر قانداق بىر پۇقرانىڭ ئۇنى ئىللىق قوينىدا ئۆستۈرۈپ يېتىلدۈرگەن ئانا ۋەتەنگە ئۆتەشكە تېگىشلىك ۋاپا بۇرچىدۇر.

(1) ئىمام بۇخارى رىۋايىتى.

مۇسۇلمانلارنىڭ ئۆزئارا سۆيگۈسى

ھەزرىتى مۇھەممەد ئەلەيھىسسالام: «ئاللاھ تائالانىڭ نامى بىلەن قەسەم قىلىمەنكى، سىلەر مۇئمىن بولمىغىچە جەننەتكە كىرەلمەيسىلەر، بىر-بىرىڭلارنى سۆيىمىگىچە مۇئمىن بولالمايسىلەر»⁽¹⁾ دېگەن.

مۇسۇلمان ئادەم كىشىلەرنىڭ رەڭگى، تىلى، ئىرقى، نەسەبى، دىنى ۋە يۇرتلىرىنىڭ ئوخشاش بولمىغانلىقى سەۋەبىدىن ئايرىمچىلىق قىلمايدۇ، ئۇلارنى چەتكە قاقمايدۇ ۋە ئۇلارغا دۈشمەنلىك مەۋقەسىدە تۇرمايدۇ. چۈنكى ئىسلامنىڭ نەزىرىدە، پۈتۈن ئىنسانلار ھەزرىتى ئادەم ئەلەيھىسسالامدىن، ئادەم ئەلەيھىسسالام تۇپراقتىن كەلگەن. ئۇلارنىڭ ئارىسىدىكى تىل، رەڭ، ئىرق پەرقلىرى پەقەت ئاللاھ تائالانىڭ چەكسىز قۇدرىتىنى ۋە گۈزەل-سەنئەتلىرىنى كۆرسىتىدىغان بىرەر دىن ئالامەتلىرىدۇر. (وَمِنْ آيَاتِهِ خَلْقُ السَّمَاوَاتِ وَالْأَرْضِ وَاخْتِلَافُ أَلْسِنَتِكُمْ وَأَلْوَانِكُمْ إِنَّ فِي ذَلِكَ لَآيَاتٍ لِّلْعَالَمِينَ) يەنى (ئاللاھنىڭ) قۇدرىتىنى نامايان قىلىدىغان) ئالامەتلىرىدىن بىرى، ئاسمانلارنى ۋە زېمىنلارنى ياراتقانلىقى، تىللىرىنىڭ، رەڭلىرىنىڭ ئوخشاشمىغانلىقىدۇر. شۇبھىسىزكى، بۇنىڭدا بىلىدىغانلار ئۈچۈن ئىبرەتلەر باردۇر)⁽²⁾

مۇسۇلمانلار كىملىرىنى يامان كۆرۈشى كېرەك؟

مۇسۇلمانلار ئۆزلىرىگە ياكى ئۆزلىرىنىڭ دىنىي ئېتىقادىغا زىيانكەشلىك قىلغۇچىلارنى، دىنىي سەۋەبتىن ئۇلار بىلەن ئۇرۇش قىلغانلارنى، مۇسۇلمانلارنىڭ دىنىنى، قۇرئان كەرىمىنى، مۇھەممەد

(1) ئىمام مۇسلىم رىۋايىتى

(2) 30- سۈرە رۇم 22- ئايەت.

ئەلەيھىسسالامنى مەسخىرە قىلغۇچىلارنى يامان كۆرۈشى، دوست تۇتماسلىقى، ئۇلارغا قارشى تۇرۇشى ۋە ئۇلارنى ئاللاھنىڭ دۈشمەنلىرى دەپ بىلىشى لازىم. بۇ پىرىنسىپ قۇرئان كەرىمدە مۇنداق بايان قىلىنغان: (إِنَّمَا يَنْهَأُكُمُ اللَّهُ عَنِ الَّذِينَ قَاتَلُوكُمْ فِي الدِّينِ وَأَخْرَجُوكُم مِّن دِيَارِكُمْ وَظَاهَرُوا عَلَىٰ إِخْرَاجِكُمْ أَن تَوَلَّوهُمْ وَمَن يَتَوَلَّهُمْ فَأُولَٰئِكَ هُم الظَّالِمُونَ) يەنى (ئاللاھ دىنىي سەۋەبتىن سىلەر بىلەن ئۇرۇشقان، سىلەرنى يۇرتىڭلاردىن ھەيدەپ چىقارغان ۋە سىلەرنى ھەيدەپ چىقىرىشتا ياردەملەشكەنلەرنى دوست تۇتۇشۇڭلاردىن سىلەرنى توسىدۇ. كىمكى ئۇلارنى دوست تۇتىدىكەن، ئەنە شۇلار زالىملاردۇر) (1)

يۇقىرىقىلارنى يامان كۆرۈش دېگەنلىك ئۇلارنى يۈرەكتىن دوست تۇتماسلىقنى ئىپادىلەيدۇ. ئەمما ئادالەتتە، مۇئامىلىدە، ئىنسانىي ھۆرمەتتە ئۇلارغا ئايرىمچىلىق قىلىشقا بولمايدۇ. چۈنكى ئادالەت بىلەن دۇرۇسلىق ھەر ئىشتا ۋە ھەركىم ئۈچۈن ئوخشاش تەلەپ قىلىنىدىغان نەرسىلەردۇر. ئاللاھ تائالا قۇرئان كەرىمدە يەنە مۇنداق دېگەن: (لَا يَنْهَأُكُمُ اللَّهُ عَنِ الَّذِينَ لَمْ يُفَاتِلُوكُمْ فِي الدِّينِ وَلَمْ يُخْرِجُوكُم مِّن دِيَارِكُمْ أَن تَبَرُّوهُمْ وَتُقْسِطُوا إِلَيْهِمْ إِنَّ اللَّهَ يُحِبُّ الْمُقْسِطِينَ) يەنى (ئاللاھ سىلەر بىلەن دىنىي سەۋەبتىن ئۇرۇش قىلمىغان ۋە سىلەرنى يۇرتىڭلاردىن ھەيدەپ چىقارمىغانلارغا ياخشىلىق قىلىشىڭلاردىن، ئۇلارغا ئادالەتلىك بولۇشۇڭلاردىن سىلەرنى توسمايدۇ. چۈنكى ئاللاھ ئادالەتلىك بولغانلارنى دوست تۇتىدۇ) (2)

(1) 60- سۈرە مۇمتەھىنە 9- ئايەت.

(2) 60- سۈرە مۇمتەھىنە 8- ئايەت.

ئەمما مۇسۇلمان بولمىسىمۇ، مۇسۇلمانلارغا ياكى ئىسلام دىنىغا دۈشمەنلىك غەزىدە بولمىغان، تىنچلىقپەرۋەر كىشىلەرنى دۈشمەن قاتارىدا كۆرمەسلىك، ئۇلار بىلەن ئىنسانىي قېرىنداشلىق مۇناسىۋىتىنى كۈچەيتىپ، تىنچ ئۆتۈشكە تىرىشىش لازىم.

تەبىئەت سۆيگۈسى

تەبىئەت-ئاللاھ تائالانىڭ سەنئىتىدۇر. ئاللاھ تائالا تەبىئەتنى ئىنسانىيەتنىڭ مەنپەئەتى ئۈچۈن يارىتىپ بەرگەن. ئۇنىڭدىن پايدىلىنىش، ئۇنى ئاسراش، ئۇنى سۆيۈش ۋە قوغداش دىنىمىزدا گۈزەل ئەخلاقلاردىن سانىلىدۇ. تەبىئەت بىز ئىنسانلاردەك تۈزكۈر ئەمەس، بەلكى ئۇ ۋە ئۇنىڭدىكى بارلىق شەيئىلەر ئۆز تىلى بىلەن ئاللاھ تائالانى ئۇلۇغلايدۇ، ئۇنى مەدھىيەلەيدۇ. قۇرئان كەرىم بۇ ھەقىقەتنى بايان قىلىپ مۇنداق دەيدۇ: (تُسَبِّحُ لَهُ السَّمَوَاتُ السَّبْعُ وَالْأَرْضُ وَمَنْ فِيهِنَّ وَإِنْ مِنْ شَيْءٍ إِلَّا يُسَبِّحُ بِحَمْدِهِ وَلَكِنْ لَا تَفْقَهُونَ تَسْبِيحَهُمْ) يەنى (يەتتە ئاسمان-زېمىن ۋە ئۇلاردىكى مەخلۇقاتلار ئاللاھنىڭ نۇقسانسىزلىقىنى سۆزلەيدۇ، كائىناتتىكى) قانداقلىكى نەرسە بولمىسۇن، ئاللاھنى بارچە نۇقسانلاردىن پاك دەپ مەدھىيەلەيدۇ، لېكىن سىلەر ئۇلارنىڭ مەدھىيەسىنى سەزمەيسىلەر)(¹)

بالىلارغا سۆيگۈ-مۇھەببەتنى قانداق ئۆگىتىش كېرەك؟

بالىلارغا سۆيگۈ-مۇھەببەتنى ئۆگىتىش ۋە ئۇلارنى ھەممە ئادەمگە قارىتا كۆڭلى-كۆكسى كەڭ، ئەتراپىدىكىلەرنى ۋە بارلىق مۇسۇلمانلارنى چىن قەلبىدىن سۆيىدىغان قىلىپ يېتىشتۈرۈپ چىقىش ئۈچۈن يەنىلا

(1) 17 - سۈرە ئىسرا 44 - ئايەت.

ئاتا-ئانا باشلامچىلىق رول ئوينىيدۇ. بۇ جەھەتتىمۇ ئاتا-ئانىنىڭ بالىلارغا ياخشى ئۈلگە بولۇشى تەلەپ قىلىنىدۇ.

چۈنكى ئائىلىدە بولمىغان سۆيگۈ-مۇھەببەتنىڭ بالىلارنىڭ قەلبىدە بولۇشى ناتايىن. شۇنىڭ ئۈچۈن ئاتا-ئانا بىر-بىرىنى ۋە پەرزەنتلىرىنى يۈرىكىدىن چىن سۆيگەندىن تاشقىرى قوشنىلىرىنى، ئورۇق-تۇغقانلىرىنى، خىزمەتداشلىرىنى، يۇرت-جامائەتنى ۋە پۈتۈن مۇسۇلمان قېرىنداشلىرىنى ياخشى كۆرۈشى، ئۇلارنىڭ ھەققىدە ياخشى ۋە چىرايلىق سۆزلەرنى قىلىشى بالىلارغا بىۋاسىتە تەسىر قىلىدۇ، دە-بالىلارمۇ شۇنداق بولۇپ چىقىدۇ. ئەكسىچە بولغاندا، بالىلار سۆيگۈ-مۇھەببەتتىن نەپرەتنى ئەۋزەل كۆرىدىغان، ئۆزىدىن باشقا ھېچكىمنى ياخشى كۆرمەيدىغان بولۇپ چىقىدۇ.

بالىلارغا يەنە ھەمىشە ئۈلگىلىك قىسسىلەرنى، پەيغەمبەر ئەلەيھىسسالامنىڭ زامانىسىدا مەدىنىلىك مۇسۇلمانلار بىلەن مەككىدىن بارغان مۇسۇلمانلار ئوتتۇرىسىدا قانداق مېھىر-مۇھەببەت ۋە قېرىنداشلىق رىشتىسى قۇرۇلغانلىقىنى سۆزلەپ بېرىش ئارقىلىق ئۇلارنىڭ قەلبىگە سۆيگۈ-مۇھەببەتنىڭ كۆچەتلىرىنى تىكىش زۆرۈردۇر.

راستچىللىق

راستچىللىق ئىسلام ئەخلاقىنىڭ ئەڭ ئەھمىيەتلىكلىرىدىن بىرى بولۇپ، بالىلارغا بۇ ئەخلاقنى يەرلەشتۈرۈش ئىشى كىچىكىدىن باشلىنىدۇ ۋە كۆپ تىرىشچانلىق تەلەپ قىلىنىدۇ.

بالىلار كىچىكىدىنلا راست سۆزلەشكە ئادەتلەندۈرۈلسە، ئۇلار چوڭ بولغاندىمۇ بۇ ئەخلاق ئۇلارنىڭ كۈندىلىك يۈرۈش-تۇرۇشلىرىنىڭ ۋە جىمى ھەرىكەتلىرىنىڭ ئايرىلماس بىر پارچىسىغا ئايلىنىپ قالىدۇ.

راستچىللىق گۈزەل ئەخلاقنىڭ تاجىسى بولۇپ، پۈتۈن ياخشىلىقلارنىڭ رويپاچا چىقىشى راستچىللىق ۋە سەمىمىيلىكتىن باشلىنىدۇ. ئەكسىچە، راستچىللىق بىلەن سەمىمىيەت بولمىغان ئىشتا ياخشىلىق بولمايدۇ.

ئاتا-ئانا ۋە مۇئەللىم بالىلارغا راست سۆزلەشتە ئۈلگە بولۇشى، ئۇلارنىڭ ئالدىدا قەتئىي يالغان سۆزلىمەسلىكى، ھەتتا چاقچاق قىلىپ بولسىمۇ، بالىلارغا يالغان ئېيتماسلىقى زۆرۈردۇر. چۈنكى 10 ياشنىڭ ئاستىدىكى بالىلار كۆپىنچە راست بىلەن چاقچاقنىڭ پەرقىنى ئايرىپ كېتەلمەيدۇ. ئەمما ئۇلار گەپ-سۆزلىرى ۋە بارلىق ئىش-ھەرىكەتلىرىدە ئاتا-ئانىسىنى ياكى مۇئەللىمنى تەقلىد قىلىدۇ، ئۇلاردىن ئۆگىنىدۇ.

پەيغەمبەر ئەلەيھىسسالام بالىلارغا كىچىكىدىن تارتىپ ئىسلام ئەخلاقىنى، خۇسۇسەن راستچىللىقنى ئۆزلەشتۈرۈشكە زور ئەھمىيەت بېرەتتى، بالىلارنى ۋە ئاتا-ئانىسىنى كۆزىتىشى، خاتالىقلىرىغا تۈزىتىش بېرەتتى.

ئابدۇللا ئىبنى ئامىر مۇنداق دەيدۇ: بىر كۈنى ئانام مېنى ئۆيگە چاقىردى. كىرسەم پەيغەمبەر ئەلەيھىسسالام ئۆيىمىزدە ئىكەن. ئانام ماڭا «كەل ساڭا بىر نەرسە بېرىمەن» دېۋىدى. پەيغەمبەر ئەلەيھىسسالام ئانامدىن: «بالىڭىزغا نېمە بەرمەكچى؟» دەپ سورىدى. ئانام: «خورما بېرەرمەن» دەپ جاۋاب بەردى. بۇ ۋاقىتتا پەيغەمبەر ئەلەيھىسسالام ئانامغا: «ئەگەر سىز بالىڭىزغا بىر نەرسە بەرمىسىڭىز سىزگە بىر يالغان ئېيتقاننىڭ گۇناھى يېزىلىدۇ»⁽¹⁾ دېدى.

پەيغەمبەر ئەلەيھىسسالام بۇ ھەدىستە بالىلار بىلەن مۇئامىلە قىلىشنىڭ ئومۇمىي پىرىنسىپىنى ئوتتۇرىغا قويغان بولۇپ، بالىلارمۇ توغرا ۋە ئادالەتلىك مۇئامىلە كۆرۈش ھەققى بولغان ئىنساندۇر، شوڭا بۇ ھەدىس شەرىپى ئاتا-ئانىنىڭ ئۇلارنى ئالداش، ئۇلارنىڭ ھەق-ھوقۇقلىرىنى دەپسەندە قىلىش ھەققى يوق، دېگەن ھەقىقەتنى ئېلان قىلغان.

كىچىكلەرگە يالغان ئېيتىش گۇناھ جەھەتتە چوڭلارغا يالغان ئېيتقانغا ئوخشاشتۇر، بەلكى خەتىرى تېخىمۇ چوڭراق تۇرۇپ چۈنكى كىچىكلەرگە يالغان ئېيتقانلىق ئۇلارغا يالغانچىلىق بابىدا ئەمەلىي دەرس بەرگەنلىك ھېسابلىنىدۇ. بۇنىڭدىنمۇ خەتەرلىك يالغان بارمۇ؟

ئانا ئۆيىدە بار تۇرۇپ، بالىسىغا: «مېنى سورىغانلارغا مېنى ئۆيىدە يوق دېگىن» دېيىشنىڭ ئۆزى گۇناھ جەھەتتە ئەڭ چوڭ، خەتەر جەھەتتە ئەڭ خەتەرلىك يالغاندۇر. يەنە ئاتىنىڭ بالىسىغا بىر نەرسە ئېلىپ بېرىشكە ۋەدە قىلىپ، ئۇنىڭغا ۋاپا قىلماسلىقىمۇ ئەڭ خەتەرلىك يالغان

(1) ئەبۇ داۋۇدنىڭ «سنى ئابى داۋد» (سۈنەنى ئەبۇ داۋۇد) ناملىق ھەدىس توپلىمىدىكى ھەدىس.

بولغاننىڭ ئۈستىگە ئالدامچىلىقتۇر. مۇنداق ئاتىنىڭ بالىلىرى ئۇنىڭغا قانداقمۇ ئىشەنچ قىلسۇن؟ ئۇنىڭ سۆزلىرىگە قانداقمۇ ئىشەنسۇن؟ ئۇنىڭ نەسىھەتلىرىنى قانداقمۇ قوبۇل قىلسۇن؟

بالىلارنى راستچىللىققا ئادەتلەندۈرۈشتە، ئۇلارغا ئەمەلىي ئۈلگە بولۇش، يالغانچىلىقنىڭ گۇناھى ۋە خەتىرىدىن ئاگاھلاندۇرۇش، راستچىللىق ھەققىدىكى قىسسەلەرنى سۆزلەپ بېرىش، ئۇلارنىڭ گەپ-سۆزلىرىنى كۆزىتىپ تۇرۇش قاتارلىق ئۇسۇللارنىڭ ھەممىسىنى قوللىنىش كېرەك.

مۇھىم بولغىنى بالىلارنى راستچىللىقنى سۆيىدىغان، راستچىل كىشىلەرنى ھۆرمەتلەيدىغان، يالغانچىلىقتىن نەپەرتلىنىدىغان، يالغانچىلارنى يامان كۆرىدىغان قىلىپ تەربىيەلەپ چىقىشتۇر. بۇنىڭدا غەلبە قىلغان ئادەم ئۇلارنى باشقا گۈزەل ئەخلاقىلارغا ئادەتلەندۈرۈشتىمۇ چوقۇم غەلبە قىلىدۇ.

ئامانەت

ئامانەت—باشقىلارنىڭ ھەق-ھوقۇقىنى قوغداش دېگەنلىك بولۇپ، ھەر ئىشتا ئىشەنچلىك بولۇش دېگەن مەنىنى بىلدۈرىدۇ.

ئىشەنچ ئىنسان ھاياتىدىكى ئەڭ قىممەتلىك ۋە تەڭداشسىز ئەڭگۈشتەزلەردىن بىرى بولۇپ، دۇنيادا كىشىلەرنىڭ ئىشەنچىسىگە ئېرىشىشتىن ئارتۇق بايلىق بولمىسا كېرەك.

يەرشارى نوپۇسىنىڭ تۆتتىن بىرىگە يېقىن ئىنساننىڭ مۇھەممەد ئەلەيھىسسالامنىڭ دىنىغا ئەگىشىپ كېتىۋاتلىقىدىكى ئاساسلىق غەلبە مۇھەممەد ئەلەيھىسسالامنىڭ ئىشەنچ نۇقتىسىدىن يېگانە شەخس بولغانلىقىدىن بولسا كېرەك.

ئامانەت ئىسلام دىنىدا ئەڭ ئاساسلىق ئەخلاقىتىن سانىلىدۇ. ئامانەتنىڭ نېمە ئىكەنلىكىنى ھەممە ئادەم ياخشى بىلىدۇ، ئەمما بەزى كىشىلەر ئامانەت ئۆز ئىچىگە ئالدىغان مەنلەرنىڭ ھەممىسىنى تولۇق بىلمىگەنلىك، ياكى ئۇنىڭغا ئەھمىيەت بەرمىگەنلىكتىن، ئامانەتكە نىسپىي مۇئامىلە قىلىدۇ. مەسىلەن: بىراۋ «مەن ئامانەتكە ھەرگىز خىيانەت قىلمايمەن، چۈنكى ماڭا قويۇلغان ئامانەتنى ئىگىسىگە ۋاقتىدا تاپشۇرۇمەن» دەيدۇ. بۇ ناھايىتى ياخشى. ئەمما بۇ ئۇ كىشىگە تاپشۇرۇلغان ئامانەتنىڭ ھەممىسى ئەمەس، بەلكى ئامانەتنىڭ مۇئامىلە ئىشلىرىدىكى بىر تۈرى، خالاس. ئامانەت سۆزى ئامانەت قويۇلغان پۇل-مال ۋە تاۋارغا ئوخشاش ماددىي نەرسىلەرنى ئىپادىلىگەندىن باشقا، مەنىۋى بايلىقلارنىمۇ، شۇنداقلا نۇرغۇنلىغان چوڭ مەنلەرنىمۇ ئىپادىلەيدۇ.

ئاللاھ تائالا قۇرئان كەرىمدە: (يَا أَيُّهَا الَّذِينَ آمَنُوا لَا تَحُونُوا لِلَّهِ وَالرَّسُولِ وَتَحُونُوا أَمَانَاتِكُمْ وَأَنْتُمْ تَعْلَمُونَ) يەنى (ئى ئىمان ئېيتقانلار! ئاللاھقا، پەيغەمبەرگە خىيانەت قىلماڭلار، سىلەرگە قويۇلغان ئامانەتلەرگە بىلىپ تۇرۇپ خىيانەت قىلماڭلار)⁽¹⁾ دەپ كۆرسەتكەن.

پەيغەمبەر ئەلەيھىسسالام مۇنداق دېگەن: «سىلەر ماڭا ئالتە ئىشتا كاپالەت بېرىڭلار، مەن سىلەر ئۈچۈن جەننەتكە كاپالەت قىلىمەن: سۆزلىگەندە راست سۆزلەڭلار، ۋەدە قىلساڭلار ئۇنىڭغا ۋاپا قىلىڭلار، ئامانەت تۇتساڭلار ئۇنى ۋاقتىدا ئادا قىلىڭلار، ئەۋرىتىڭلارنى زىنادىن ساقلاڭلار، كۆزۈڭلارنى ھارامدىن ساقلاڭلار، قولۇڭلارنى يامان ئىشلاردىن ۋە ھارامدىن يىغىڭلار»⁽²⁾

يەنە بىر ھەدىستە: «ئامانەتنى ساقلىيالمىدىغان ئادەمدە ئىمان بولمايدۇ»⁽³⁾ دېگەن.

ئىشەنچتىن قېپقالغان ئادەمنىڭ كىشىلەرنىڭ نەزىرىدە ئۆلۈك - تىرىكلىكنىڭ پەرقى بولمايدۇ. ئۇنداقلارنىڭ جىسمى تىرىك بولسىمۇ، ئۆزلىرى ئۆلۈكتۇر.

باشقىلارنىڭ ھەق-ھوقۇقىغا رىئايە قىلىش، خىيانەت قىلماسلىق، ئالدامچىلىق قىلماسلىق دېگەن مەنىلەرنى ئۆز ئىچىگە ئالغان ئامانەت بالىلارنىڭ قەلبىگە كىچىكىدىنلا سېلىپ مۇستەھكەملەش زۆرۈر بولغان ئىسلام ئەخلاقىدۇر.

(1) 8 - سۈرە ئەنئال 27 - ئايەت.

(2) ئىمام ئەھمەد رىۋايىتى.

(3) ئىمام ئەھمەد رىۋايىتى.

پەيغەمبەر ئەلەيھىسسالامنىڭ كىچىك ۋاقتىدىن باشلاپلا قوۋمى تەربىيىدىن بېرىلگەن ئۇنۋانى «ئەمىن» يەنى (ئىشەنچلىك) دېگەن شانلىق ئۇنۋان ئىدى. ئۇلار پەيغەمبەر ئەلەيھىسسالامنى تاكى پەيغەمبەر بولغىنىغا قەدەر «مۇھەممەد ئەمىن» يەنى (ئىشەنچلىك مۇھەممەد) دەپ چاقىراتتى. ئۇ پەيغەمبەر بولغاندىن كېيىنمۇ ئەرەبلەر ئۇنىڭ دىنىغا قارشى چىققان بولسىمۇ، ئۇنىڭ راستچىل، دۇرۇس ئادەم ئىكەنلىكىنى ماختايتتى. كىشىلەر ئۇنىڭغا ۋە دىنىغا دۈشمەن بولۇپ تۇرۇپ قىممەتلىك نەرسىلىرىنى ئۇنىڭ يېنىدا ئامانەت قوياتتى.

ئىشەنچ دېگەن ئەنە شۇنداق كارامەتلىك خىسلەتتۇر.

ئاللاھ تائالا ھەقىقىي نىجاتلىققا ئېرىشىدىغان مۇئمىنلەرنىڭ سۈپەتلىرى قاتارىدا ئۇلارنىڭ ئىشەنچلىك ئىكەنلىكىنى ماختاپ مۇنداق دېگەن: (وَالَّذِينَ هُمْ لِأَمَانَاتِهِمْ وَعَهْدِهِمْ رَاعُونَ) يەنى (ئۇلار ئامانەتلەرگە ۋە بەرگەن ۋەدىلىرىگە رىئايە قىلغۇچىلاردۇر).⁽¹⁾

كىشىلىك مۇناسىۋەتنىڭ كۆپتى ئىشەنچتىن كۆكلەيدۇ

ئىشەنچتىن ئىبارەت بۇ بۈيۈك ئەخلاق بىلەن سوغۇرۇلمىغان ھەر قانداق بىر مۇناسىۋەت يۈزەكى بولىدۇ، ئۇنىڭدا سەمىمىيەت تېپىلمايدۇ.

ئۇلۇغ ئالىم يۈسۈپ خاس ھاجىپ ئىشەنچ توغرىلىق مۇنداق دېگەن: «ئىشەنچ قەلبكە تۇتاشقان يول، بۇ يول قەلبنى قەلبكە باغلايدۇ. ئىشەنچ قەلبنى يۇرۇتىدىغان مەشئەل، ئۇ ئارقىلىق روھىي دۇنيانى يورۇتقىلى بولىدۇ. ئىشەنچ دېگەن سەمىمىيەت، ئۇ ئارقىلىق كىشىلەر يۈرىكىنى ئالغىنىدا ئېلىپ مەردانە يۈرەلەيدۇ. ئىشەنچتىن مېھىر-مۇھەببەت،

(1) 32- سۈرە مۇئمىنۇن 8- ئايەت.

ساداقت تۇغۇلىدۇ، كىشىلىك مۇناسىۋەتنىڭ كۆچتى ئىشەنچتىن كۆكلەيدۇ، ئىشەنچتىن مەھرۇم قالسا، قۇرۇپ قاقشال بولۇپ قالىدۇ»⁽¹⁾

راست دېگەندەك، تارىختا ئىشەنچتىن نۇرغۇنلىغان خاسىيەتلىك ئىشلار مەيدانغا كەلگەن، ئىشەنچسىزلىكتىن نۇرغۇن تراگېدىيەلەر يۈز بەرگەن.

باللارنى ئامانەتكە رىئايە قىلىشقا قانداق كۆندۈرۈش كېرەك؟

1. باللارنى ئامانەتنى قوغدايدىغان، بىر ئۇنىڭ ھەققىگە تاجاۋۇز قىلمايدىغان قىلىپ يېتىشتۈرۈپ چىقىشتا يەنىلا بىرىنچى ئامىل ئاتا-ئانىنىڭ ئۈلگىلىك رولى بولۇپ، ئۇ ھەر زامان ھەل قىلغۇچ ئورۇندا تۇرىدۇ. چۈنكى باللار ئاتا-ئانىسىدا نېمە بولسا شۇنى ئالىدۇ، ئاتا-ئانىدا ئامانەتلەرنى قوغدايدىغان، ئىشەنچكە يارايدىغان ئەخلاق بولسا، باللارمۇ ئامانەتنى قوغدايدىغان ۋە ئىشەنچكە يارايدىغان بولۇپ چىقىدۇ. ناۋادا ئاتا-ئانا بۇنىڭ ئەكسىچە بولسا، شەكسىزكى، باللارمۇ شۇنداق بولىدۇ. بەلكى ئاتا-ئانىدىنمۇ ئاشۇرۇپراق قىلىدىغان بولۇپ يېتىشىدۇ. دۇنيادا ھېچكىم باللارنىڭ خىيانەتكار بولۇپ قېلىشىنى ياقىتۇرمايدۇ. ئۇنداقتا، باللارغا ئىشەنچ بابىدىمۇ ياخشى ئۈلگە بولۇشىمىز لازىم.

2. ئىنساندىكى تۇغۇلما مەجەز بولغان شەخسىيەتچىلىككىمۇ رىئايە قىلغان ھالدا ئىش كۆرۈش. مەسىلەن: باللاردىكى ھەممىنى ئۆزىنىڭ قىلىۋالغۇسى كېلىدىغان، باشقا باللارنىڭ چىرايلىق كۆرۈنگەن نەرسىلىرىنى ئېلىۋالىدىغان ۋە ئۆزىنىڭ نەرسىسىنى ھېچكىمگە

(1) يارمۇھەممەد تاھىر تۇغلۇقنىڭ «قائىدە-يوسۇنلىرىمىز» ناملىق ئەسىرىنىڭ 390-بېتىدىن. (قەشقەر نەشرىياتى).

بېرىشنى خالمايدىغان شەخسىيەتچىلىك روھىيىتى ئۇلار يېشىغا تولۇشتىن بۇرۇن باشلىنىدۇ. ئاندىن يېشىنىڭ ئىلگىرىلىشىگە قاراپ بۇ شەخسىيەتچىلىكمۇ تەرەققىي قىلىپ ماڭىدۇ. ھەتتا بەزى بالىلار كۆزىگە چىرايلىق كۆرۈنگەنلا نەرسىنى سورىماستىن يانچۇقغا سېلىۋالىدۇ. بالىلارنىڭ مۇنداق قىلغىنى ئوغرىلىققا كىرمەيدۇ. چۈنكى ئۇلار بۇنى چۈشەنمەيدۇ.

ئاتا-ئانىنىڭ قىلىشقا تېگىشلىك ۋەزىپىسى بالىغا چىرايلىق چۈشەندۈرۈشكە تىرىشىشتىن ئىبارەتتۇر. مەسىلەن: بالا باشقىسىنىڭ ئويۇنچۇقىنى ئېلىۋېلىپ قايتۇرۇپ بېرىشكە ئۇنىماي تۇرۇۋالسا، ئۇنىڭغا: بالام! بۇ ئويۇنچۇق ساڭا تەئەللۇق ئەمەس، ئۇ پالانى بالىنىڭ ئويۇنچۇقى، ئۇنى قايتۇرۇپ بېرىشىمىز كېرەك، ناۋادا سېنىڭكىنى ئېلىۋالغان بولسا، سەنمۇ بىئارام بولاتتىڭ ئەمەسمۇ؟ قارىغىنە ئۇ بالا رەنجىپ قالدى، دېگەنگە ئوخشاش سۆزلەر بىلەن چىرايلىق چۈشەندۈرۈپ قايىل قىلىشىمىز لازىم.

3. بالىنىڭ ئەھۋالىنى كۆزىتىپ تۇرۇش، پات-پات ئۇنىڭ يانچۇقىنى ۋە سومكىسىنى ئاڭتۇرۇپ كۆرۈش، ئەگەر ئۆزىگە ئائىت بولمىغان بىرەر نەرسىنى ساقلىغان بولسا، ھەتتا بىرەر تال قەلەم چاغلىق ئاددىي نەرسە بولسىمۇ، ئۇ كىمنىڭ؟ قانداق ئالدى؟ نېمە ئۈچۈن ئالدى؟ سۈرۈشتە قىلىپ، ئۇنى ئىگىسىگە قايتۇرغۇزۇش ۋە شۇ مۇناسىۋەت بىلەن باشقىلارنىڭ نەرسىسىنى سورىماستىن ئېلىشقا بولمايدىغانلىقىنى چۈشەندۈرۈش كېرەك.

بالىلارغا يەنە ئايرىم ئىشكاپ قىلىپ بېرىپ، ئۆزىنىڭ نەرسە كېرەكلىرىنى ئايرىم تۇتىدىغان قىلىپ كۆندۈرۈش ئارقىلىق بالىغا

شەخسىي مۈلۈككە ئالاقىدار بىلىملەرنى ئۆگىتىش كېرەك. بالىلار ئۆزىنىڭ نەرسە كېرەكلىرىنى ئۆزى ئايرىم تۇنىدىغان، ئۇنىڭ ئىجازىتىسىز باشقىلار ئۇنىڭغا تەگمەيدىغان بولغىنىدا، ئۇلاردا بىر-بىرىنىڭ نەرسە كېرەكلىرىنى ئاسرايدىغان ۋە سورىماستىن ئالمايدىغان ئەخلاق يېتىلىدۇ.

4. بالىلارنىڭ ئارىلىشىدىغان دوستلىرىنىڭ ئەخلاق ۋە دىيانەت جەھەتتە قايسى سەۋىيەدە ئىكەنلىكىنى ئاتا-ئانا بولغۇچىلار چوقۇم بىلىشى لازىم. ئۇنداق بولمىغاندا، بالىلار جەمئىيەتتىكى ئەخلاقسىزلىقنىڭ قۇربانى بولۇپ قالىدۇ. پەيغەمبەر ئەلەيھىسسالام: «ئادەم ئارىلاشقان كىشىسىنىڭ قىلىقىنى قىلىدۇ. بىراۋنىڭ قانداق ئادەم ئىكەنلىكىنى بىلمە كىچى بولساڭ، ئۇنىڭ ئارىلىشىۋاتقان دوستىغا قارىغىن»⁽¹⁾ دېگەن. بەزى ئاتا-ئانىلارنىڭ دائىم: بالامنى پالانىنىڭ بالىسى بۇرۇۋەتتى، دېگىنىنى ئاڭلاپ تۇرىمىز. ئەمەلىيەتتە باشقىلارنىڭ بالىسى ھەرگىزمۇ بالىمىزنى ئۆيىمىزگە كېلىپ بۇزۇپ قويۇپ كەتمەيدۇ، بەلكى ئارىلىشىش جەريانىدا بالىمىز ئۇنىڭ يامان قىلىقلىرىنى ئۆگىنىپ قالىدۇ.

5. بالىلارنىڭ قەلبىگە ئاشكارا ۋە يوشۇرۇن پۈتۈن ئىشلاردا ئاللاھ تائالا مېنى كۆرۈپ تۇرۇۋاتىدۇ، دېگەن قانائەتنى مەھكەم ئورنىتىش ناھايىتى زۆرۈر. چۈنكى ئاللاھ تائالادىن قورقىدىغان بالىلار باشقىلارنىڭ ھەق-ھوقۇقىغا تاجاۋۇز قىلمايدۇ، ئامانەتكە خىيانەت قىلمايدۇ ۋە ھەمىشە ئىشەنچلىك بولىدۇ.

(1) ئىمام تېرمىزىنىڭ «سنى الترمذى» (سۈنەنى تېرمىزى) ناملىق ھەدىس توپلىمىنىڭ 2378-ھەدىسى.

سىر ساقلاشتىكى ئامانەت

بالىلارغا يەنە سىر ساقلاشنى ئۆگىتىش ۋە ھەرقانداق سىرنى ئاشكارا قىلماسلىققا ئادەتلەندۈرۈش لازىم. چۈنكى سىر ساقلىيالماسلىق چوڭ بىر يېتەرسىزلىك بولغىنىدىن تاشقىرى ئادەمنى ئەڭ چوڭ گۇناھلارغا ئېلىپ بارىدىغان يامان ئىللەتتۇر.

پەيغەمبەر ئەلەيھىسسالام: «بىراۋ سۆز قىلىۋېتىپ ئەتراپقا قارىۋەتسە، بۇ سۆز ئامانەتنۇر»⁽¹⁾ دېگەن. بۇ ھەدىسنىڭ مەنىسى، ئىككى ئادەم سۆزلىشىۋېتىپ ئۇلاردىن بىرىنىڭ ئوڭ ۋە سولغا قارىۋەتكەنلىكى، بۇ سۆزنى ئاڭلاۋاتقان ئۈچىنچى بىر شەخس بار-يوقلىقىدىن خاتىرجەم بولۇش ئۈچۈن ئىكەنلىكىگە ئىشارەت قىلىدۇ. نەتىجىدە، بۇ سۆز باشقىلار ئاڭلاپ قالسا بولمايدىغان سىر بولۇپ، ئامانەت سۆزگە ئايلىنىدۇ. ئۇنى ساقلاش تەبىئىي ھالدا ئاڭلىغۇچىنىڭ ئۈستىگە ئامانەت بولۇپ بەلگىلىنىدۇ. بۇنداق ئەھۋالدا ئۇنى «بۇ سىر، بۇنى ھېچكىمگە دېمەڭ» دېيىش ھاجەتسىز.

تىلنى ساقلاش

تىلنى ساقلاشتىن مەقسەت ياخشى سۆزنى قىلىش بىلەن بىللە يامان سۆزلەرنى قىلىشتىن ساقلىنىش دېگەنلىكتۇر. ئەپسۇسكى، ئىنساننىڭ ئەڭ ئىگە بولالمايدىغان نەرسىسى ئۇنىڭ تىلى بولۇپ، بەزى ئىنسانلار ئازراق ئاچچىقنى باسالماستىن، ئېغىزىنى قويۇپ بېرىدۇ، تىللايدۇ، سۆكىدۇ، ھاقارەتلەيدۇ، غەيۋەت قىلىدۇ، گەپ توشۇيدۇ، مەسخىرە قىلىدۇ.

(1) ئەبۇ داۋۇد، تىرمىزى، ئىمام ئەھمەد رىۋايىتى.

سۆزلەۋاتقان ئىنسان ئېغىزىدىن چىقىۋاتقان سۆزلەرنىڭ خەتىرىنى ۋە چوڭلۇقىنى ھېس قىلمايدۇ. مەلۇمكى، ئىنساننىڭ ئېغىزىدىن چىققان سۆزلەر يا ئۇنى يۇقىرى مەرتىۋىلەرگە كۆتۈرىدۇ ياكى ئۇنى ئەڭ تۆۋەن دەرىجىلەرگە چۈشۈرۈپ قويىدۇ.

ئىنسان ئېغىزىدىن چىققان ھەربىر سۆزىگە مەسئۇل ۋە جاۋابكار دۇر. ئاللاھ تائالا قۇرئان كەرىمدە: (مَا يَلْفُظُ مِنْ قَوْلٍ إِلَّا لَدَيْهِ رَقِيبٌ عَتِيدٌ) يەنى (ئۇ قانداقلا بىر سۆزنى قىلمىسۇن، چوقۇم ئۇنىڭ يېنىدا كۆزىتىپ تۇرغان ۋە يېزىشقا ھازىر بولغان پەرىشتە بولىدۇ) ⁽¹⁾ دەيدۇ.

پەيغەمبەر ئەلەيھىسسالام مۇنداق دېگەن: «ئىنسان ئويلىماستىن ئاللاھنىڭ غەزىپىنى كەلتۈرىدىغان بىرەر سۆزنى قىلىش بىلەن دوزىخى بولۇپ كېتىدۇ» ⁽²⁾

پەيغەمبەر ئەلەيھىسسالام يەنە مۇنداق دېگەن: «ئىنساننىڭ قەلبى تۈزۈلمىگىچە ئۇنىڭ ئىمانى تۈزۈلمەيدۇ، ئۇنىڭ تىلى تۈزۈلمىگىچە ئۇنىڭ قەلبى تۈزۈلمەيدۇ» ⁽³⁾

بالىلارنىڭ تىلىنى تۈزەشتە ئاتا-ئانىنىڭ رولى

ئالدى بىلەن ھەر قانداق ئاتا-ئانا ۋە مۇئەللىم بالىلارغا چىرايلىق سۆز قىلىشتا ئۈلگە بولغان ھالدا، ئۆزلىرى يامان سۆز قىلىشتىن تىلىنى ساقلىشى لازىم. ناۋادا كىچىك بالىلار ئەخلاققا زىت كېلىدىغان يامان

(1) 50-سۇرە قانى 18-ئايەت.

(2) ئىمام بۇخارىنىڭ «صحیح البخاری» (سەھھۇل بۇخارى) ناملىق ھەدىس توپلىمىنىڭ 6113-ھەدىسى.

(3) ئىمام ئەھمەدنىڭ «مسند الإمام أحمد» (مۇسئەد ئىمام ئەھمەد) ناملىق ھەدىس توپلىمىنىڭ 13071-ھەدىسى.

سۆزلەرنى قىلسا، ئۇنى كۈلۈپ ئۆتكۈزۈۋەتمەستىن، ۋاقتىدا ئاگاھلاندىرۇش بېرىشى ۋە تىلنى يامان سۆزلەردىن ساقلاشنىڭ زۆرۈرلۈكىنى بىلدۈرۈشى تولىمۇ مۇھىم. چۈنكى بالىلارنىڭ باشقىلارنى تەقلىد قىلىپ يامان سۆز سۆزلىشىنى كۈلۈپ ئۆتكۈزۈۋېتىش ئۇلارنى شۇنداق يامان سۆزلەرنى قىلىشقا تەشەببۇس قىلغانلىق بولۇپ قالىدۇ.

بالىلارغا پەيغەمبەر ئەلەيھىسسالامنىڭ: «مۇئىن ئادەم دېگەن باشقىلارنى تىللايدىغان، لەنەت ئوقۇيدىغان، سەت گەپ قىلىدىغان، يامان سۆز قىلىدىغان بولمايدۇ»⁽¹⁾ دېگەن ھەدىسىنى ئوقۇپ بېرىش لازىم.

بالىلار تولا ۋاقتلاردا بۇنداق يامان سۆزلەرنى ئاچچىقى كەلگەنلىكتىن ئەمەس، پەقەت سۆزمەنلىك قىلغۇسى كېلىپمۇ قىلىپ تاشلايدۇ. بۇ ۋاقتتا ئاتا-ئانا ۋە ھەر قانداق بىر تەربىيەچى ئۇلارغا ئۇلارنىڭ ئېغىزىدىن چىقىۋاتقان بۇنداق سۆزلەرنىڭ ئىمانغا زىت كېلىدىغانلىقىنى، شۇڭا كىشىلەرگە ئەزىيەت بېرىدىغان، كۆڭۈللەرنى رەنجىتىدىغان بۇنداق يامان سۆزلەرنى قىلىش ياخشى بالىلارنىڭ ئىشى ئەمەسلىكىنى چىرايلىقچە چۈشەندۈرۈشى لازىم.

پەيغەمبەر ئەلەيھىسسالام بىر كۈنى: «گۇناھلارنىڭ ئەڭ چوڭى بىراۋنىڭ ئۆز ئاتا-ئانىسىغا لەنەت قىلىشىدۇر» دېگەندە، ساھابىلەر: يارەسۈلۈلاھ! ئىنسان قانداقمۇ ئۆز ئاتا-ئانىسىغا لەنەت قىلىدۇ؟ دەپ سورىغان. ئاندىن پەيغەمبەر ئەلەيھىسسالام ئۇلارغا: «بۇ بىراۋ يەنە

(1) ئىمام تىرمىزىنىڭ «سنى الترمذى» (سۈنەنى تىرمىزى) ناملىق ھەدىس توپلىمىنىڭ 1977 - ھەدىسى.

بىرىنىڭ ئاتا-ئانىسىنى سۆككەندە، ئۇنىڭمۇ سۆككۈچىنىڭ ئاتا-ئانىسىنى سۆككەنگە ئوخشاش»⁽¹⁾ دېگەن.

بۇ ھەدىستىن شۇنى چۈشىنىشكە بولىدۇكى، سىز بىراۋنى ئۇنىڭ ئاتا-ئانىسىنى چىشلەپ تارتىپ تىللىسىڭىز، ئۇمۇ سىزنىڭ ئاتا-ئانىڭىزنى چىشلەپ تارتىپ تىللايدۇ. بۇ ۋاقىتتا سىز ئۆز ئاتا-ئانىڭىزنى تىللىغان بولىسىز. چۈنكى ئۇنىڭ تىللىشىغا سەۋەب بولغۇچى سىز ئەمەسمۇ؟

يەنە بىر تەرەپتىن ئىسلامىي گۈزەل ئەخلاقىتىن نېسىۋە ئالالمىغان، ئاغزى بۇزۇق ئادەم ئادەتتە ئاتا-ئانىسىغا ھەمىشە ئار-نومۇس كەلتۈرىدۇ. بۇ ئۇنىڭ ئاتا-ئانىسىغا بالىلىرىنى ياخشى تەربىيە قىلمىغانلىقىنىڭ ۋاقىتلىق جازاسى بولۇشقا يېتەرلىك.

بالىلارغا باشقىلارنى ئەيىبلەمەسلىك، سۆكۈمەسلىك ۋە مەسخىرە قىلماسلىق ھەققىدە يېتەرلىك تەربىيە بېرىش ئاتا-ئانىنىڭ بۇرچىدۇر. ئائىشە رەزىيەللاھۇ ئەنھا مۇنداق دەيدۇ: بىر كۈنى پەيغەمبەر ئەلەيھىسسالامغا بىر كىشىنىڭ بوينىنىڭ پاكارتلىقىنى ئېيتقان ئىدىم. پەيغەمبەر ئەلەيھىسسالام ماڭا: «سىز شۇنداق بىر يامان سۆزنى قىلدىڭىزكى، ئەگەر بۇ سۆزىڭىز دېڭىز سۈيىگە ئارىلاشتۇرۇلسا، ئۇنى ئەلۋەتتە بۇلغىۋەتكەن بولاتتى»⁽²⁾ دېدى.

(1) ئىمام بۇخارىنىڭ «صحیح البخاری» (سەھھۇل بۇخارى) ناملىق ھەدىس توپلىمىنىڭ 5628-ھەدىسى.

(2) ئەبۇ داۋۇدنىڭ «سنن أبى داود» (سۈننە ئى ئەبۇ داۋۇد) ناملىق ھەدىس توپلىمىنىڭ 4875-ھەدىسى.

ھەدىستە كۆرگىنىمىزدەك، پەيغەمبەر ئەلەيھىسسالام بىراۋنىڭ ئۆز ئىختىيارىدا بولمىغان، بەلكى يارىتىلىشىغا مۇناسىۋەتلىك ئاددىي بىر سۆزنى قىلىشىنىڭمۇ ئاللاھ تائالانىڭ نەزىرىدە قانچىلىك چوڭ ۋە خەتەرلىك گۇناھ ئىكەنلىكىنى ئەسكەرتكەن.

ئەجدادلىرىمىز «گەپنىڭ سۆڭىكى يوق» دەپ توغرا ئېيتقان. سۆزنىڭ ئېغىزدىن چىقىشى ئوڭاي بولغىنى بىلەن، ئەمما ئۇنىڭ ھېسابىنى بېرىش قىيىندۇر.

پەيغەمبەر ئەلەيھىسسالام غەيۋەتنى تونۇشتۇرۇش، ئۇنىڭدىن توسۇش ۋە ئۇنىڭ يامانلىقىنى بايان قىلىش نىيىتى بىلەن بىر كۈنى ساھابىلەردىن: «غەيۋەتنىڭ نېمە ئىكەنلىكىنى بىلەمسىلەر؟» دەپ سورايدۇ. ساھابىلەر: «ئاللاھ ۋە ئۇنىڭ پەيغەمبىرى ياخشىراق بىلىدۇ» دېيىشىدۇ. شۇ ۋاقىتتا پەيغەمبەر ئەلەيھىسسالام ئۇلارغا: «غەيۋەت دېگەن بىراۋ ھەققىدە ئۇ يامان كۆرىدىغان سۆزلەرنى قىلىشتۇر» دېيىدۇ. ساھابىلەردىن بىرى ئورنىدىن تۇرۇپ: «ئۇنىڭ ھەققىدە ئېيتقانلىرىم راست بولسىچۇ؟» دەپ سورايدۇ. پەيغەمبەر ئەلەيھىسسالام ئۇنىڭغا جاۋاب بېرىپ: «ئۇنىڭ ھەققىدە ئېيتقانلىرىڭ راست بولسا، ئۇنىڭ غەيۋەتنى قىلغان بولسىن، ناۋادا ئۇنىڭ ھەققىدە ئېيتقانلىرىڭ يالغان بولسا، ئۇنىڭغا قارا چاپلىغان بولسىن»⁽¹⁾ دېيىدۇ.

بىراۋنىڭ ئالدىدا ئېيتىلسا، ئۇ رەنجىپ قالىدىغان سۆزلەرنى ئۇ يوق يەردە ئېيتىش ئۇنىڭ غەيۋەتنى قىلغانلىقتۇر. بۇنىڭغا بىنائەن، بىراۋنىڭ چىراي-شەكلى، قىياپىتى، نەسەبى، مىللىتى، ئەخلاقى، يۈرۈش-تۇرۇشى، يۇرتى ۋە ئۇنىڭ ئۆزىگە مۇناسىۋەتلىك بولغان ھەر

(1) ئىمام مۇسلىم رىۋايىتى.

قانداق نەرسە ھەققىدە، ئۇ يوق يەردە ئېيتىلغان يامان سۆزلەر ئەلۋەتتە غەيۋەت قاتارىغا كىرىدۇ.

سۆز ئېغىزىدىن چىقماستا ئادەم ئۇنى باشقۇرغان بىلەن، ئېغىزىدىن چىقىپ كەتكەن سۆز ئادەمنى باشقۇرىدۇ. جۈملىدىن غەيۋەت، شىكايەتمۇ ئېغىز ياكى يېزىق ئارقىلىق تارايدىغان بۇزغۇنچىلىق خاراكتېرىدىكى سۆز-چۆچەك، ئىغۋا، پىتىنە-پاسات بولۇپ، ئۇ ئىنسانىيەت دۇنياسىنى بۇلغاپ، مەنىۋىيەتنى زەھەرلەيدىغان ئالۋاستى خاراكتېرلىك كېسەل-مەنىۋى راکتۇر.

شۇنىڭ ئۈچۈن ئاتا-ئانىلار بالىلىرىنىڭ سۆز ۋە ھەرىكەتلىرىنى ھەمىشە كۆزىتىپ، تۈزىتىش بېرىپ تۇرۇشى ۋە ئۆزلىرىمۇ بالىلارنىڭ تەربىيەسىگە سەلبىي تەسىر كۆرسىتىدىغان سۆزلەردىن ھەر زامان تىلنى ساقلىشى لازىم.

دېنى ۋە مىللىي كىملىكىنى قوغداش

كۆپ ساندىكى ئاتا-ئانىلار بالىلارنىڭ ئۆزلىرى مەنسۇپ بولغان دىن ۋە مىللىتى بىلەن ئىپتىخارلىنىپ، ئۆزلىرىنىڭ دىنى ۋە مىللىي كىملىكىنى قوغداش ئىشىنى تەربىيەگە ھاجەت بولماستىن، ئۆزۈڭىدىن قولغا كېلىدىغان قىممەت قاراش دەپ ئويلاپ قالدۇ.

ئەمما ھەقىقەت شۇكى، ئىش ھەرگىزمۇ ئۇلار ئويلىغاندەك ئوڭاي ئەمەس. بالىلار پەقەت ئىسلامىي ئەخلاق بويىچە ھەر تەرەپتىن مۇكەممەل يېتىشتۈرۈلگەندىلا ئۆزلىرىنىڭ دىنى ۋە مىللىي كىملىكىنىڭ قەدىر-قىممىتىنى ھېس قىلالايدىغان ۋە بۇ ئىككىسىنى جان تىكىپ قوغدايدىغان بولۇپ يېتىلىدۇ.

بىئاللىقتا كۆرۈۋاتىمىزكى، ئائىلە تەربىيەسى ياخشى بولمىغان، ئىسلامىي ئەخلاقىدىن نېسىۋە ئالالمىغان بىر قىسىم ياشلار ئۆزلىرىنىڭ ۋۇجۇدىدا بار بولغان قىممەتلەرنى بىلمەستىن ياكى ئاددىي سانغانلىقتىن، باشقا دىندىكىلەرنىڭ ۋە باشقا مىللەتلەرنىڭ مەدەنىيىتىگە ئۆزلىرىنى ئاتىدۇ. قىسقىسى، ئۇلاردا ئۆزلىرىنىڭ كىملىكىنى ھېس قىلىش ۋە قوغداش دەيدىغان چۈشەنچە ئەسلا تېپىلمايدۇ.

پاساتچىلىق ھاياتلىقنىڭ ھەممە ساھەلىرىدە ئومۇملاشقان، دىنى ۋە مىللىي قىممەت قاراشلارغا قىلىنىۋاتقان ھۇجۇملار ھەممىلا يەردە توختىماي داۋام قىلىۋاتقان، ئەخلاقىي جەھەتتىن بۇزۇلۇشنىڭ تۈرلۈك ۋاسىتىلىرى كەڭ تەشۋىق قىلىنىۋاتقان، ياشلاردا ئەخلاقسىزلىق بىلەن ئىمانسىزلىق باش كۆتۈرگەن، نارەسىدە بالىلار دىنسىزلىققا زورلىنىۋاتقان

مۇشۇ دەۋردە، بالىلىرىمىزنى قانداق قىلىپ ئۆزىنىڭ مىللىي ۋە دىنىي كىملىكى بىلەن پەخىرلىنىدىغان قىلىپ تەربىيەلەپ چىقالايمىز؟
بۇ ھەربىر ئاتا-ئانا باش قاتۇرۇشقا تېگىشلىك مۇھىم بىر مەسىلە.
ئۇنداقتا بىز قانداق قىلىشىمىز كېرەك؟

ئەلۋەتتە دىنىمىزغا قايتىشىمىز، چارىنى دىنىمىزدىن ئىزدىشىمىز، ئىسلام ئەخلاقى بىلەن تولۇق قوراللىنىشىمىز شەرت.

مۇندىن 14 ئەسىردىن كۆپرەك ۋاقىت ئىلگىرىكى زامانلاردا ئەخلاقىي، ئېتىقادىي، ئىجتىمائىي ۋە سىياسىي جەھەتلەردىن بۇزۇلۇپ، شۇ ۋاقىتتىكى دۇنيانىڭ ئەڭ ئاخىرىدا قالغان، ھەتتا مىللەت قاتارىدىن سانالماسلىق دەرىجىسىگە يېتىپ قالغان ئەرەب مىللىتىنى چارەك ئەسىرگە يەتمەيدىغان ئازغىنە بىر ۋاقىت ئىچىدە، ئەخلاق-پەزىلەتتە، دىن-دىيانەتتە، ئىنساب-ئادالەتتە دۇنيا خەلقىگە ئۈلگە بولالايدىغان بىر مىللەتكە ئۆزگەرتكەن ئىسلام دىنى بىزنى ۋە ئەۋلادلىرىمىزنىمۇ ئۆزلىرىنىڭ دىنىي ۋە مىللىي كىملىكىدىن ئىپتىخارلىق ھېس قىلىدىغان، بۇ ئىككىسىنى جان تىكىپ قوغداشنى ۋە بۇ يولدا بەدەل تۆلەشنى ئۆزلىرى ئۈچۈن شەرەپ بىلىدىغان، دىيانەتلىك ۋە ئىرادىلىك ئىنسانلاردىن قىلىپ، يېتىشتۈرۈپ چىقىشقا ئەلۋەتتە قادىردۇر.

ئۇنداقتا، بىزنىڭ بىردىنبىر چىقىش يولىمىز ئۆزىمىزنى ۋە ئەۋلادلىرىمىزنى پەيغەمبىرىمىز ھەزرىتى مۇھەممەد ئەلەيھىسسالام ئېلىپ كەلگەن دىننىڭ ئەخلاق پىرىنسىپلىرى بىلەن تەربىيەلەپ يېتىشتۈرۈشتىن ئىبارەتتۇر. بىزنىڭ دىنىمىز بىزنى شان-شەرىپىمىزگە ۋە كۈچ-قۇۋۋىتىمىزگە قايتىدىن ئېرىشتۈرۈشكە ئەلۋەتتە قادىردۇر.

مۇسۇلمانلار، جۈملىدىن بىز ئۇيغۇرلار ئىسلام بىلەن ئىپتىخارلىنىپ، ئۇنىڭ يولىدا ئىزچىل يۈرگەن زامانلىرىمىزدا، ئەزىز ۋە قۇدرەتلىك بولۇپ ياشىغان، ھەتتا سەلتەنەتلەرنى قۇرغان ئىدۇق. قاچانكى، دىنىمىزنىڭ روھىدىن يىراقلاشتۇق، خۇراپاتلارنى دىن دەپ سانىدۇق، نەپىسى ئاۋازىگە رىئايىلىق دىنىمىزدىن ئەلا كۆردۇق. شۇندىن بىرى بىز خورلۇققا ۋە ئاجىزلىققا يۈزلەندۇق. بۇ ئورۇندا ئىككىنچى خەلىپە ئۆمەر ئىبنى خەتتاب رەزىيەللاھۇ ئەنھۇنىڭ مۇنۇ سۆزىنى نەقىل كەلتۈرۈپ ئۆتۈش بىلەن كۇيىلىنىمىز. ئۇ مۇنداق دېگەن: «بىز ئىسلام بىلەن ئىززەت تاپقان قەۋمىمىز. قاچانكى، ئىززىتىمىزنى ئۇنىڭدىن باشقىسىدىن ئىزدىمەكچى بولساق، ئاللاھ بىزنى خار قىلىپ قويدۇ.»

زاماننىڭ ئۆزگىرىشىگە ئەگىشىپ تەربىيەنىڭ ئۇسۇللىرىمۇ ئۆزگىرىپ تۇرۇشى مۇمكىن. ئەمما ئىسلام تەربىيەسىنىڭ پىرىنسىپلىرى قەتئىي ئۆزگەرگىنى يوق. ئۇ تا قىيامەتكىچە كۈچكە ئىگە.

شۇڭا بىز بالىلارنى ئىسلامىي ئەخلاق دائىرىسىدە تەربىيەلەپ چىقىش يولىدا زامانىمىزدىكى ئەڭ زامانىۋى ئۇسۇل-چارىلەرنى قوللىنىشنى قولدىن بەرمەسلىكىمىز لازىم. تۆتىنچى خەلىپە ئەلى ئىبنى ئەبۇ تالىپ رەزىيەللاھۇ ئەنھۇنىڭ: «بالىلىرىڭلارنى تەربىيەلەشتە، سىلەر تەربىيەلەنگەن ئۇسۇلغىلا يۆلىنىۋالماڭلار. چۈنكى ئۇلار سىلەرنىڭ زامانىڭلارغا ئوخشىمايدىغان زاماندا تۇغۇلدى» دېگەن سۆزى نېمىدېگەن توغرا ئېيتىلغان.

بۇ سۆز شۇنى ئىپادىلەيدۇكى، ئىسلام تەربىيەسىنىڭ پىرىنسىپلىرى ئۆزگەرمەيدۇ. ئەمما ئۇسۇل ۋە چارە-تەدبىرلەر زامانغا قاراپ ئۆزگىرىپ تۇرىدۇ. مۇسۇلمان ئادەم زامانىسىنىڭ ئەڭ ئىلغار ئۇسۇللىرىدىن

پايدىلىنىشقا تېگىشلىك. مەسىلەن: ئۆتمۈشلەردە بالىلارغا تېلېۋىزور كۆرۈش، گېزىت-ژۇرنال ئوقۇش، ئىنتېرنېت قوللىنىش قاتارلىق ئىشلاردا چەك قويىدىغان بىرەر تەربىيە ئۇسۇلىغا ھاجەت يوق ئىدى. چۈنكى ئۇ زامانلاردا بۇ دېگەنلىرىمىز ھەم يوق ئىدى.

ھازىرقى بۇ ئۇچۇر ۋاسىتىلىرىنى قوللىنىشتىن بالىلارنى مۇتلەق توسۇش توغرا بولمىغاندەك، ئۇلارنى كونترولسىز، ئەركىن قويۇپ بېرىش تېخىمۇ توغرا ئەمەس. شۇڭا بۇ مەسىلىدە زامانغا مۇناسىپ، ئوتتۇراھال يول تۇتۇشقا توغرا كېلىدۇ.

بالىلىرىمىزنى ئۆزلىرىنىڭ دىنىي ۋە مىللىي كىملىكى بىلەن ئېتىخارلىنىدىغان ۋە بۇ ئىككىسىنى قوغداش يولىدا بارلىقىنى ئاتايدىغان قىلىپ تەربىيەلەپ چىقىشىمىز ئۈچۈن ئاۋۋال ئۆزىمىز ئۇلارغا ياخشى ئۈلگە بولۇش، نەسەھەت قىلىش، تەسىرلىك قىسىملەرنى ئوقۇپ بېرىش بىلەن بىر ۋاقىتتا، تۆۋەندىكىلەرنى قىلىشىمىز لازىم:

1. بالىلاردىكى مۇسۇلمان ئەمەس مىللەتلەرنى دوراش ۋە ئۇلارنى ئۆزلىرىگە ئۈلگە قىلىۋېلىش ئېقىمىغا قارشى ئەمەلىي تەربىيە ئېلىپ بېرىش. پەيغەمبەر ئەلەيھىسسالام مۇسۇلمان ئەمەسلەرنى دوراشنىڭ خەتىرىدىن ئاگاھلاندۇرۇپ: «كىمكى ئۆزىنى باشقا بىر قەۋمگە ئوخشىتىۋالدىكەن، ئۇ شۇ قەۋمدىن بولۇپ كېتىدۇ»⁽¹⁾ دېگەن.

ئەمما مۇسۇلمان ئەمەس مىللەتلەردىن ئۆگىنىشكە تېگىشلىك نەرسىلەرمۇ بار.

(1) ئەبۇ داۋۇدنىڭ «سەنى ئابى داۋد» (سۈنەنى ئەبۇ داۋۇد) ناملىق ھەدىس توپلىمىنىڭ 4031-ھەدىسى.

مۇسۇلمان ئەمەسلەردىن نېمىلەرنى ئۆگىنىمىز؟

بىز مۇسۇلمان ئەمەس مىللەتلەرنىڭ پەن-تېخنىكىسىنى، ئىلىم-مەرىپىتىنى، ئوقۇش ۋە ئۆگىنىشكە بولغان قىزغىنلىقىنى، شۇنداقلا ئۇلارنىڭ ھاياتقا رىئايە قىلىش، سۆزىدە تۇرۇش، مۇئامىلىدە سەمىمىي بولۇشقا ئوخشىغان ئىنسانىي ئەخلاقىنى ئۆگىنىشىمىز لازىم.

پەيغەمبەر ئەلەيھىسسالام: «ھېكمەت مۇسۇلماننىڭ ئىتتىپاقىدۇر» دېگەن. نەرسىسىدۇر، ئۇنى نەدىن تاپسا ئېلىشقا ئەڭ ھەقلىقتۇر»⁽¹⁾ دېگەن.

ئەرەب تىلىدىكى «ھېكمەت» سۆزى «توغرا ئىش، توغرا سۆزۈۋە پايدىلىق ئىلىم» دېگەن مەنىلەرنى بىلدۈرىدۇ. مۇسۇلمانلار ئىنسانىيەتكە پايدىلىق بولغان ھەر قانداق ئىلىم-مەرىپەتنى، ھۈنەر-كەسپىنىۋە توغرا ئىشلارنى نەدە بولسا تېپىپ ئۆگىنىشكەۋە قىلىشقا بۇيرۇلغان.

2. بالىلاردىكى ئۆزى مەنسۇپ بولغان دىندىن يىراقلىشىش، ئۆزى ۋە تىنىنى سۆيۈمەسلىك ۋە ئۆز مىللىتىگە مەنسۇپ بولۇشتىن ئۆزىنى قاچۇرۇش قاتارلىق روھىي ئىللەتلەرگە خاتىمە بېرىش يولىدا يېتەرلىك چارە-تەدبىرلەرنى قوللىنىپ تىرىشچانلىق كۆرسىتىش.

3. بالىلار ئارىلىشىدىغان، بىرگە ئوينىيدىغان ۋە بىرگە ئوقۇيدىغان ياكى بىرگە ئىشلەيدىغان دوستلىرىنى كۆزىتىپ، بالىلارنى دىيانەتسىز، ئەخلاقسىز دوستلاردىن يىراق تۇتۇش لازىم. چۈنكى مۇنداق دوستلار بالىلارنى بۇزۇپ قويىدۇ.

(1) ئىبنى ماجە ۋە تىرمىزى رىۋايىتى.

پەيغەمبەر ئەلەيھىسسالام بۇ مەنىنى ئىنتايىن ئېسىل بىر تەبىر بىلەن ئىپادىلەپ مۇنداق دېگەن: «ياخشى دوست بىلەن يامان دوستنىڭ مىسالى ئىپار ساتقۇچى بىلەن تۆمۈرچىنىڭ مىسالغا ئوخشايدۇ. ئىپار ساتقۇچىنىڭ يېنىغا بارسىڭىز ئۇ سىزگە ئىپار بېرىدۇ، ياكى ئۇنىڭدىن سېتىۋالسىز، ياكى ھېچ بولمىغاندا ئۇنىڭدىن ئىپارنىڭ خۇشبۇيىنى پۇرايسىز. تۆمۈرچىنىڭ يېنىغا بارسىڭىز ئۇ باسقان كۆرەك كىيىمىڭىزنى كۆيدۈرۈپ قويدۇ، ياكى ئۇنىڭدىن بەتبۇي سېسىق پۇراقنى پۇرايسىز»⁽¹⁾. ئەجدادلىرىمىزمۇ «قازاننىڭ قېشىغا بارماڭ قارىسى يۇقار، ياماننىڭ قېشىغا بارماڭ بالاسى (يۇقار)»⁽²⁾ دېگەن ھېكمەتنى قالدۇرۇش ئارقىلىق ئەۋلادلىرىنى يامان ئادەملەر بىلەن دوست بولۇشنىڭ خەتەرلىرىدىن ئاگاھلاندۇرۇپ كەلگەن.

4. بالىلارغا ھاياتنى ئەسلى ماھىيىتى بويىچە توغرا چۈشەندۈرۈش.

بەزى ئاتا-ئانىلار بالىلارغا «ياق» دېيىشنى بىلمەيدۇ، نېمە سورىسا، ئۇنى ھازىرلاپ بېرىدۇ، ھەتتا چېكىدىن ئاشۇرۇۋېتىدۇ. مۇنداق قىلىش بالىلار ئۈچۈن زىيانلىق بولۇپ، ئۇلار «نېمىنى خالىسام ئېرىشەلەيمەنغۇ» دېگەن قانائەت بىلەن ئۆسۈپ يېتىلگەندىن كېيىن، ئۇلار ھاياتلىقنىڭ قىيىن سىناقلىرىغا دۇچ كەلگەندە ئاسانلا بەل قويۇپ بېرىپ، ئاددىي بىر قىيىنچىلىق ئالدىدا يېڭىلىپ قالىدۇ.

شۇڭا بالىلارنى بەزىدە سورىغان نەرسىلىرىدىن ۋاقىتلىق مەھرۇم قىلىشمۇ تەربىيەنىڭ ئۇسۇللىرىدىن بىرى سانىلىدۇ. شۇنىڭ ئۈچۈن بالىلارغا ھاياتلىقنىڭ راھەت ۋە چاپالىرىنى، ئوڭايلىق ۋە

(1) ئىمام مۇسلىم رىۋايىتى.

(2) ئۇيغۇر خەلق ماقالى-تەمسىللىرىدىن.

قىيىنچىلىقلىرىنى كىچىكىدىن بىلدۈرۈپ مېڭىش كېرەك. قىسقىسى، بالىلارغا ھاياتلىقنىڭ رىئالىقلىرىنى چۈشەندۈرۈش ۋە ھاياتلىققا توغرا مۇئامىلە قىلىشنى ئۆگىتىش كېرەك.

5. قىز-ئوغۇل بالىلارنىڭ ھەربىرىنى ھاياتلىقتا ئۆزلىرىگە مۇناسىپ مەسئۇلىيەتلەرنى ئۆتەشكە ئادەتلەندۈرۈش.

چۈنكى بالىلارنى ئاسراش باھانىسى بىلەن ئۇلارنى ئىشقا سالماسلىق ياكى ئۈستىگە مەسئۇلىيەت ئارتىماسلىق بىر خاتالىقتۇر. بالىلارنى كېيىنچە، قىيىنلىق قالمىسۇن دېگەن ئاتا-ئانا ئۇلارنى كىچىكىدىن مەسئۇلىيەتلەرنى ئادا قىلىشقا ئادەتلەندۈرۈشى لازىم.

6. ئۇچۇر ۋاسىتىلىرىنىڭ سەلبىي تەرەپلىرىدىن ساقلىنىشنى ئۆگىتىش.

بالىلارغا بۇ ماۋزۇدا ئەڭ دەسلەپ ئۆگىتىشكە تېگىشلىك بولغىنى ھالال-ھارام مەسىلىسىدۇر. ئۇلارغا كىچىكىدىنلا ھارامدىن قېچىش، تېلېۋىزوردىكى ئەخلاقسىز كۆرۈنۈشلەرگە، گېزىت-ژۇرناللاردىكى يېرىم يالىڭاچ رەسىملەرگە قارىماسلىق، ئەخلاقى بۇزىدىغان مۇھەببەت ھېكايىلىرىنى ئوقۇماسلىق ھەققىدە ئالاھىدە تەربىيە بېرىپ، ئۇلارنىڭ مېڭىسىگە شۇنى سىڭدۈرۈش ۋە شۇنداق ئادەتلەندۈرۈش كېرەك.

شۇ ئېنىقكى، بالىلارنى ئۇچۇر ۋاسىتىلىرىدىن ۋە تېلېۋىزور كۆرۈشتىن، ئىنتېرنېتكە كىرىشتىن مۇتلەق توسۇش ياخشى ئەمەس، ھەم توسۇش بولمايدۇ. پەقەت بۇ نەرسىلەرنىڭ پايدىلىق تەرەپلىرىدىن پايدىلىنىپ، سەلبىي تەرەپلىرىدىن يىراق تۇرۇشنى ئۆگىتىش ئەڭ توغرىسىدۇر.

7. بالىلارغا ۋاقتىنى قەدىرلەشنى، ئۆزلىرىنىڭ تالانتلىرىنى ئوتتۇرىغا چىقىرىشنى ۋە بوش ۋاقتلىرىنى پايدىلىق ئىشلار بىلەن تولدۇرۇشنى ئۆگەتتىش.

ئەجدادلىرىمىز «ساغلام تەندە ساپ ئەقىل» دەپ توغرا ئېيتقان. بالىلارنى بوش ۋاقتلىرىنى پايدىلىق تەنتەربىيە ئويۇنلىرى ۋە مەشىقلىرى بىلەن ئۆتكۈزۈشكە ئادەتلەندۈرۈش زۆرۈر. چۈنكى بالىلار ئۆزلىرىدىكى زاپاس ئېنېرگىيەنى سىرتقا چىقىرىشنى خالايدۇ. ئۇلار بۇ ئېنېرگىيەنى پايدىلىق ئىشلارغا چىقارمىغاندا، ھازام ئىشلارغا چىقىرىدىغان بولۇپ قېلىشى مۇمكىن. شۇڭا ئۇلار ھارامغا كۆزىنى ئېچىشتىن ئاۋۋال ئاتا-ئانا ئۇلارنىڭ كۆزىنى ھالال ۋە پايدىلىق ئىشلارغا ئېچىشى لازىم.

8. بالىلارنى ۋىجدانلىق، مەسئۇلىيەتچان قىلىپ تەربىيەلەش.

بالىلار ئائىلىدە ئاتا-ئانىسىنىڭ يۈرۈش-تۇرۇشلىرىدىن تارتىپ ھاياجانلىنىش، ھېسسىياتقا كېلىش، سۆيۈنۈش، نەپەرەتلىنىش، ئىچ ئاغرىتىشقا قەدەر پۈتۈن ئۆزگىرىشلىرىنى كۆزىتىدۇ ۋە ئەينەن تەقلىد قىلىشقا تىرىشىدۇ.

شۇنىڭ بىلەن بالىلار ئاتا-ئانىسىنىڭ ناھەقچىلىككە قارشى تۇرۇش، زالىملاردىن نەپەرەتلىنىش، ئۈلگىلىك كىشىلەرنى ماختاش ۋە ئۇلارنى ھۆرمەتلەش، يوقسۇللارغا ئىچ ئاغرىتىش، توغرا سۆز قىلىش، ھەقىقەتنى قوغداش قاتارلىق بارچە خىسەلەتلىرىنى ئۆگىنىدۇ ۋە شۇ بويىچە يېتىشىدۇ.

ئاتا-ئانىلار ياخشى ئىش ۋە ياخشى سۆز قىلىشتا بالىلىرىغا ئۈلگە بولۇش بىلەن بىرگە، ئۇلارغا ۋىجدانىي دەرسلەرنى بېرىپ، ئالدى بىلەن

ئاللاھ تائالادىن قورقۇشنى، ناھەقچىلىككە قارشى تۇرۇشنى، ھەقىقىي دادىل سۆزلەشنى، يوقسۇللارغا ۋە يېتىملەرگە ھېسداشلىق قىلىشنى، قولدىن كەلسە ياردەم قىلىشنى سۆز بىلەن ۋە ئىبرەتلىك قىسسەلەرنى ئوقۇپ بېرىش بىلەن ئۆگىتىشنى لازىم. شۇنداق قىلغاندىلا، بالىلارنى ۋىجدانلىق ۋە مەسئۇلىيەتچان قىلىپ يېتىشتۈرۈپ چىققىلى بولىدۇ.

كومپيۇتېر، ئىنتېرنېت ۋە يانفون نازارىتى

باللارنىڭ كومپيۇتېر ۋە ئىنتېرنېت ئىشلىتىشى

كومپيۇتېر بىلەن ئىنتېرنېتنىڭ تۇرمۇشىمىزغا ئېلىپ كەلگەن ئوڭايلىقلىرىنى ساناپ تۈگەتكىلى بولمايدۇ. شۇنداقلا كومپيۇتېر ئويۇنلىرى باللارنىڭ زېھنىنى ئېچىش، ھەرخىل مەلۇماتقا ئىگە قىلىش، ئىزدىنىش روھىنى ئويغىتىش جەھەتلەردىن تېخنىكىلىق بىر مۆجىزە سۈپىتىدە قوبۇل قىلىنغان بولسىمۇ، يەنە بىر تەرەپتىن، باللارنىڭ كومپيۇتېر ۋە ئىنتېرنېتكە ھەددىدىن ئارتۇق كۆپ بېرىلىپ كېتىشى، ئۇنى ئاتا-ئانىنىڭ نازارىتىسىز قوللىنىشى ۋە كېرەكسىز ئىشلار ئۈچۈنمۇ قوللىنىشى نەتىجىسىدە، پىسخىكى ۋە ئىجتىمائىي مۇشكىلاتلار ئوتتۇرىغا چىقماقتا.

بولۇپمۇ مەكتەپ يېشىدىكى باللارنىڭ ئەخلاققا ئۇيغۇن كەلمەيدىغان تور بەتلەرگە كىرىشى، قورقۇنچلۇق ۋە ئۇرۇش فىلىملىرىنى كۆرۈشى، كۈن بۇيى كومپيۇتېرنىڭ ئالدىدا ئولتۇرۇۋېلىشى نۇرغۇنلىغان بولۇمسىزلىقلارغا يول ئاچماقتا.

ئۇنداقتا قانداق قىلىش كېرەك؟

باللارنى كومپيۇتېر ۋە ئىنتېرنېت ئىشلىتىشتىن مۇتلەق توسۇش بىلەن مەسىلە ھەل بولمايدۇ، بەلكى بۇنىڭدىن باشقا قېيىنچىلىقلار ئوتتۇرىغا چىقىدۇ. شۇڭا باللارنى كومپيۇتېر ۋە ئىنتېرنېت ئىشلىتىشتىن مۇتلەق توسماستىن ۋە كونترولسىزمۇ قويۇپ بەرمەستىن، ئۇلارنى نازارەت قىلىش كېرەك. بۇ ماۋزۇدا تۆۋەندىكىلەر تەۋسىيە قىلىندۇ:

1. ئالدى بىلەن بالىلارغا كومپيۇتېر ۋە ئېنتېرنېتنىڭ پايدا-زىيانلىرى توغرىلىق يېتەرلىك مەلۇماتلارنى بېرىش، بۇ ئىككىسىنى ھەددىدىن ئارتۇق كۆپ ئىشلىتىشنىڭ خەتىرىدىن ئۇلارنى ئاگاھلاندۇرۇش، ئەدەب-ئەخلاققا ئۇيغۇن كەلمەيدىغان تورلارغا كىرىشنىڭ گۇناھ ئىكەنلىكىنى چۈشەندۈرۈپ ئۇلارنى قايىل قىلىش، ئاندىن ئاللاھ تائالانىڭ ئۇلارنىڭ بارلىق ئاشكارا ۋە يوشۇرۇن ئىشلىرىنى كۆرۈپ تۇرىدىغانلىقىنى بىلدۈرۈپ، ئۇلاردا ئاللاھ تائالادىن قورقۇش تۇيغۇسىنى يېتىلدۈرۈش لازىم.

2. بالىلارنىڭ كومپيۇتېر ۋە ئېنتېرنېت ئىشلىتىشى ئۈچۈن مەخسۇس ۋاقىت بەلگىلەپ، شۇ ۋاقىتنىڭ سىرتىدا، ئۇلارنىڭ كومپيۇتېر ۋە ئېنتېرنېت ئىشلىتىشىنى مەنئىي قىلىشلارم.

3. بالىلارنىڭ ئۆگىنىش قىلىش، كىتاب ئوقۇش، ئۇخلاش، كومپيۇتېر ئويناش ۋە تېلېۋىزور كۆرۈش قاتارلىق كۈندىلىك ئىش-پائالىيەتلىرىنى رەتكە سېلىش ئۈچۈن بالىلار بىلەن بىرلىكتە مەخسۇس بىر جەدۋەل تۈزۈش لازىم. جەدۋەلنىڭ تەرتىپىدە بالىلارغا كومپيۇتېر ئويناش ۋە تېلېۋىزور كۆرۈش ئۈچۈن بەلگىلەنگەن ۋاقىت ئۇلارنىڭ ئۆگىنىش قىلىش ۋاقىتىدىن ئىلگىرى بولۇشى ياخشى. چۈنكى، ناۋادا ئۇلارغا «ئاۋۋال ئۆگىنىشىڭنى قىل، ئاندىن كومپيۇتېر ئويناشقا ۋە تېلېۋىزور كۆرۈشكە بولىدۇ» دېيىلسە، ئۇلار ئالدىراپ ئۆگىنىشىنى يېرىم-ياتا قىلىپ تۈگىتىدۇ.

4. ئاتا-ئانا بالىلارنى كونترول قىلىش ۋە ئۇلارنىڭ نېمە قىلىۋاتقانلىقىنى بىلىپ، ئۇلارنى كۆزىتىپ تۇرۇش ئۈچۈن ئۆزلىرى كومپيۇتېر ۋە ئېنتېرنېت ئىشلىتىشىنى ئۆگىنىشى لازىم. چۈنكى ئاتا-ئانا

بۇنى بىلمىسە بالىلارنىڭ ئىشلىرىنى كۆزىتىلمەيدۇ، ئۇلارنى كونترول قىلالمايدۇ.

5. كومپيۇتېرنى بالىلارنىڭ ياتىقىغا ئېلىپ كىرىشىگە رۇخسەت قىلماسلىق ۋە ئۇنى ئۆيدىكى ھەممە ئادەم ئىشلىتەلەيدىغان بىر يەرگە ئورۇنلاشتۇرۇش ھەمدە كومپيۇتېرنىڭ ئېكرانىنى ھەممەيلەن كۆرەلەيدىغان شەكىلدە ئوچۇق تەرەپكە قارىتىپ قويۇش.

6. ئانا-ئانا ئۆزلىرى كومپيۇتېر ۋە ئىنتېرنېت ئىشلىتىشتە بالىلىرىغا ئۈلگە بولۇشى لازىم. بالىلارغا سەلبىي تەسىر بېرىدىغان شەكىلدە قوللانماسلىقى لازىم.

بالىلارنىڭ يانفون ئىشلىتىشى

يانفون ئەسلىدە خەۋەرلىشىش ئاپپاراتى بولسىمۇ، ياشلار ۋە ئۆسمۈرلەردە يانفون خەۋەرلىشىشتىن كۆپرەك باشقا مەقسەتلەر ئۈچۈن ئىشلىتىلمەكتە.

بالىلار نېمە ئۈچۈن يانفون ئىشلىتىشكە قىزىقىدۇ؟

1. باشقىلاردا بار، نېمە ئۈچۈن مەندە بولمايدىكەن؟

2. باشقىلاردا بولۇپ، مەندە بولمىسا، ئۆزۈمدە بىر نەرسە كەملىك ھېس قىلىمەن.

3. بىكار ۋاقىتلىرىمدا يانفون مېنىڭ سىردىشىمنىڭ ئورنىدا بولۇپ قالىدۇ.

4. يانفونى بولمىغانلارنى، ھەتتا يېڭى مودا يانفونى بولمىغانلارنىمۇ باشقىلار مەسخىرە قىلىدۇ.

بالىلارنىڭ يۇقىرىقى باھانىلىرىدىن تۆۋەندىكىدەك نەتىجىلەرگە ئېرىشكىلى بولىدۇ:

1. بالىلار تېخنىكىلىق يېڭىلىقلاردىن قانداق پايدىلىنىشنى بىلمەي تۇرۇپ، بۇ يېڭىلىقلارغا ئىنتىلىدۇ.

2. بالىلار ئادەتتە يانفونغا ئۆزىنىڭ مەۋجۇتلۇقىنى ئىسپاتلاش قۇرالى ئورنىدا قىزىقىدۇ.

3. بالىلار ئۆزلىرىنىڭ ئىجتىمائىيلىقىنى يانفون بىلەن تەمىن ئېتىشكە تىرىشىدۇ. چۈنكى ئۇلار ئۈچۈن يانفون بولسا، دوست-يارەنلىرى بولمىسىمۇ بولىدۇ.

بۇ مەسىلىنى قانداق ھەل قىلىش كېرەك؟

يانفون ئالاقىلىشىش قۇرالى بولۇپ، ئۇنىڭ تۇرمۇشىمىزدىكى پايدىلىرىنى ساناپ بولغىلى بولمايدۇ. بالىلار ئۈچۈن بولسا يانفوننىڭ ئىجابىي تەرەپلىرىمۇ بار، سەلبىي تەرەپلىرىمۇ بار. ئەمما سەلبىي تەرەپلىرى ئىجابىي تەرەپلىرىدىن كۆپرەك بولماقتا. شۇنىڭ ئۈچۈن ئەڭ ياخشى چارە بالىلارغا — ئەگەر ئېھتىياج تۇغۇلسا — ئالاقىلىشىشتىن باشقىسىغا يارمايدىغان ئاددىي يانفون ئېلىپ بېرىش ۋە كىملىرى بىلەن خەۋەرلىشىدىغانلىقىنى بېلىپ تۇرۇش ئۈمىدى بىلەن پات-پات ئۇلارنىڭ يانفونىنى تەكشۈرۈپ تۇرۇش لازىم.

ھالال-ھارام

ھالال-ھارام مەسىلىسى بۇرۇندىن تارتىپ بار بولغان مەسىلىلەرنىڭ بىرى بولۇپ، كائىناتنىڭ بارلىق ئىشلىرىغا ۋە ھاياتنىڭ مىزانىغا مۇناسىۋەتلىك چوڭ مەسىلىدۇر. ئاللاھ تائالا ئىنساننى يەر يۈزىدە ئۆزىدىن ئورۇنباشارلىق ۋەزىپىسىنى جارى قىلدۇرۇشى ئۈچۈن ياراتقان بولۇپ، ئىنسانغا يېيىش-ئىچىش، نەسلىنى داۋام قىلدۇرۇش ئامىللىرى، بەختلىك ھايات كەچۈرۈشنىڭ چارىلىرى قاتارلىق ياشاشنىڭ پۈتۈن ۋاسىتىلىرىنى تولۇقلاپ بېرىش بىلەن بىرگە ياشاشنىڭ قانۇن-پىرىنسىپلىرىنى ئۆگەتكەن.

ئاللاھ تائالانىڭ ھېكمىتى ئىنسان ئورۇقىنى يەر يۈزىگە تارقىتىپ، ئۇلارنىڭ ھاياتىغا ۋە بەخت-سائادىتىگە كاپالەتلىك قىلىدىغان مەزكۇر قانۇن-پىرىنسىپلىرىنى بەلگىلەشنى تەقەززا قىلغان بولۇپ، ئادەم ئەلەيھىسسالام بىلەن ئايالى ھەۋۋانى جەننەتتىن يەر يۈزىگە چۈشۈرۈشتىن ئاۋۋال بۇ ئىككىسىنى ھالال-ھارام بىلەن سىنىغان. بۇ سىناق ئەمەلىيەتتە ئۇلارغا «ھالال-ھارام» نى ئۆگىتىشتىكى تۇنجى مەشىق ئىدى. شۇنىڭ بىلەن ئۇلارغا ھالال-ھارامنىڭ پەلسەپىسىنى بىلدۈرگەن. دېمەك، ھالال-ھارام مەسىلىسى ئادەم ئەلەيھىسسالام بىلەن ئايالى ھەۋۋا ئىككىسى جەننەتتىكى ۋاقتىدىلا باشلانغان.

بالىلارغا ئاق-قارنى پەرق ئېتىش يېشىغا (6~7 ياشلارغا) كىرىشى بىلەنلا ئۇلارغا ھالال-ھارام مەسىلىسىنى ئاددىي مەنىدە چۈشەندۈرۈش كېرەك.

ھالال-مەيلى يېمەك-ئىچمەكتە بولسۇن، مەيلى ئىش-ھەرىكەتتە بولسۇن، مەيلى گەپ-سۆز ۋە پىكىر-ئېتىقادتا بولسۇن، ئاللاھ تائالا تەرىپىدىن رۇخسەت قىلىنغان، شەرىئەتتە چەكلەنمىگەن نەرسىلەرنى ۋە ئىشلارنى كۆرسىتىدۇ.

ھارام-ئاللاھ تائالا تەرىپىدىن كەسكىن بۇيرۇق بىلەن چەكلەنگەن ئىشلار ۋە نەرسىلەر بولۇپ، يېمەك-ئىچمەكلەردە، گەپ-سۆز ۋە پىكىر-ئېتىقادتا، شۇنداقلا ئىش-ھەرىكەتلەردە ئىپادىلىنىدۇ.

يېمەك-ئىچمەكلەردىكى ھالال

يېمەك-ئىچمەكلەردىكى ھالال-ئۆزى پاك، تەن سالامەتلىككە زىيىنى بولمىغانلىقى ئۈچۈن دىنىمىز ئىستېمال قىلىشقا رۇخسەت قىلغان نەرسىلەرنى كۆرسىتىدۇ. مەسىلەن: مۇسۇلمانلار ئىستېمال قىلىپ كېلىۋاتقان ھالال يېمەكلىكلەر ۋە ھالال ئىچىملىكلەرگە ئوخشاش.

يېمەك-ئىچمەكلەردىكى ھارام

يېمەك-ئىچمەكلەردىكى ھارام-پاك ئەمەسلىكى ۋە تەن سالامەتلىككە زىيانلىق بولغانلىقى سەۋەبلىك دىنىمىز ئىستېمال قىلىشنى چەكلىگەن نەرسىلەرنى كۆرسىتىدۇ. مەسىلەن: چوشقا گۆشى، ھاراق، تاماكا، قان، ئۆزى ئۆلۈپ قالغان مالنىڭ گۆشى... قاتارلىقلارنى ئىستېمال قىلىش، كىشىنىڭ ھەققىنى يېيىش ۋە باشقىلارغا ئوخشىغان ھاراملار.

ھالال بىلەن ھارامنى بىلىشنىڭ ئەھمىيىتى

ھالال بىلەن ھارامنىڭ پەرقىنى ئايرىش، نېمىلەرنىڭ ھالال ۋە نېمىلەرنىڭ ھارام ئىكەنلىكىنى بىلىش ھەربىر مۇسۇلمان ئۈچۈن پەرز ئەيىندۇر. پۈتۈن ئىشلاردا ھالال-ھارامنىڭ پەرقىنى ئايرىش ۋە ھالال ئىشلار دائىرىسىدە ئىش كۆرۈش مۇسۇلمانلىقنىڭ تەلىپى بولغىنىدەك، يېمەك-ئىچمەكلەردە ھالال-ھارامنى ئىلغاش تولىمۇ ئەھمىيەتلىكتۇر. پەيغەمبىرىمىز ھەزرىتى مۇھەممەد ئەلەيھىسسالام ھارامنى ھالال ئورنىدا ئىستېمال قىلغۇچىلارنى دوزاخ بىلەن تەھدىت قىلىپ مۇنداق دېگەن: «ھارامدىن ئوزۇقلىنىپ ئۆسكەن ھەربىر گۆش (بەدەن) دوزاخقا ئەڭ ھەقلىقتۇر»⁽¹⁾. ئاللاھ تائالا قۇرئان كەرىمدە: (يَا أَيُّهَا الَّذِينَ آمَنُوا كُلُوا مِنْ طَيِّبَاتِ مَا رَزَقْنَاكُمْ) يەنى (ئى ئىمان ئېيتقانلار! بىز سىلەرنى رىزىقلاندۇرغان ھالال نەرسىلەردىن يەڭلار)⁽²⁾ دەپ كۆرسەتكەن.

ھارامنىڭ تۈرلىرى

ھارام ئىككى تۈرلۈك بولۇپ، ئۇلار تۆۋەندىكىچە:

1. ئۆز زاتىدا ھارام نەرسىلەر. مەسىلەن: ھاراق ئىچىش، چوشقا گۆشىنى يېيىش، قىمار ئويناش، ئاتا-ئانىنى قاقشىتىش دېگەنلەرگە ئوخشاش ھاراملىقى قۇرئان كەرىم ۋە سەھىھ ھەدىسلەر ئارقىلىق كەسكىن بېكىتىلگەن ئىشلار.

2. ھارامغا ئېلىپ بارىدىغانلىقى سەۋەبلىك ئۇنىڭغا يېقىنلىشىش ھارام قىلىنغان ئىشلار. مەسىلەن: ھاراق ئىچىلگەن سورۇندا ئولتۇرۇش،

(1) ئىمام ئەھمەد رىۋايىتى .

(2) 2- سۈرە بەقەرە 172 - ئايەت.

يات ئەر بىلەن يات ئايالنىڭ يالغۇز ئۇچرىشىشى دېگەنگە ئوخشىغان ھارامغا سەۋەب بولىدىغان ئىشلار. چۈنكى ھاراقكەش بىلەن دوست بولۇش ئادەمنى ھاراقكەشلىككە، يات ئايال بىلەن يالغۇز ئۇچرىشىش زىناغا ئېلىپ بارىدىغان ئىشلارنىڭ باشلانمىسىدۇر.

ھالال-ھارام پىرىنسىپلىرى

1. پۈتۈن شەيئىلەر ئەسلى ئېتىبارى بىلەن ھالال-ھالال. پەقەت ھاراملىقى قۇرئان كەرىم ۋە سەھىھ ھەدىسلەرنىڭ دەلىللىرى بىلەن كەسكىن بېكىتىلگەن نەرسىلەرلا ھارامدۇر. (بۇ يېمەك-ئىچمەك، گەپ-سۆز، ئىش-ھەرىكەت ۋە پىكىر-ئېتىقاد قاتارلىقلارنىڭ ھەممىسىنى ئۆز ئىچىگە ئالىدۇ).

2. ھالال قىلىش ياكى ھارام قىلىش پەقەت ئاللاھ تائالانىڭلا ھەققى بولۇپ، ئۇنى قۇرئان كەرىم بىلەن سەھىھ ھەدىسلەرلا بەلگىلەيدۇ.

3. بىلىپ تۇرۇپ ھالالنى ھارام ياكى ھارامنى ھالال قىلىۋېلىش ئاللاھ تائالغا قارشى چىققانلىق بولۇپ سانىلىدۇ.

4. ھارام قىلغانلىقنىڭ ئاساسى زىياندۇر. يەنى ئاللاھ تائالانىڭ قانداقلا بىر نەرسىنى ھارام قىلغانلىقى ئۇنىڭ ئىنسانلارغا زىيانلىق بولغانلىقى سەۋەبىدىندۇر.

5. ھالالدا ھارامدىن بەھاجەت قىلىدىغان نەرسىلەر بار. مەسىلەن: ئاللاھ تائالا جازانىنى ھارام قىلغان بولسا، سودا-سېتىقنى ھالال قىلغان. پالچىلارنىڭ يېنىغا بېرىشنى ھارام قىلغان بولسا، ئىستىخارە قىلىشنى بۇيرۇغان. زىننى ھارام قىلغان بولسا، نىكاھلىنىشنى ھالال قىلغان.

شۇنىڭدەك، ھەربىر ھارامنىڭ بەدىلىگە بىرەر دىن ھالانى بەلگىلەپ بەرگەن.

6. ھارامغا يىراقتىن ياكى يېقىندىن سەۋەب بولىدىغان ئىشلارنىڭ ھەممىسى ھارامدۇر. شۇڭا نامەھرەمگە تىكىلىپ قاراش، ئاياللارنىڭ ئېچىلىپ ئۇچۇق-ئاشكارا يۈرىشى، يات ئەر بىلەن يات ئايالنىڭ يالغۇز ئۇچرىشى قاتارلىقلار زىننەتنىڭ مۇقەددىمىلىرىدىن سانالغانلىقتىن ھارام قىلىنغان. ھاراق سودىسى قىلىش، جازانىگە ئارىچىلىق قىلىش، پارخورلۇققا ۋاسىتە بولۇش، تونۇشتۇرۇپ قويۇش، كۆرسىتىپ قويۇش قاتارلىق ئىشلارمۇ بۇ تۈردىكى ھاراملارنىڭ جۈملىسىدىندۇر.

7. ھەيلى ئىشلىتىش ھارامدۇر. ھەيلى ئىشلىتىپ ياكى ھارامنىڭ نامىنى ئۆزگەرتىپ ھالال قىلىۋېلىش ئەڭ چوڭ گۇناھلاردىن سانىلىدۇ. پەيغەمبەر ئەلەيھىسسالام بۇنى بايان قىلىپ: «كېيىنچە مېنىڭ ئۈمىتىمدىن بىر گۇرۇھ كىشىلەر ھاراقنى باشقا ئىسىم بىلەن ئاتاپ ئۇنى ھالال سانىدۇ»⁽¹⁾ دېگەن.

ھازىرقى زاماندا پەيغەمبەر ئەلەيھىسسالامنىڭ ئالدىن بەرگەن خەۋەرلىرى تامامەن ئەمەلگە ئاشقان. كىشىلەرنىڭ ھاراقنى ھەر خىل ئىسىملار بىلەن ئاتىۋالغانلىقى، جازانىنى پايدا، پارنىنى سوۋغا دەپ ئۆزگەرتىۋالغانلىقى بۇنىڭ مىسالى.

8. نىيەتنىڭ دۇرۇسلىقى ھارامنى ھالال قىلالمايدۇ. چۈنكى ئىسلام دىنى مەقسەت قانچىلىك مۇقەددەس بولۇپ كەتسۇن، ئۇنىڭغا

(1) ئىبنى ماجەنىڭ «سنى ابن ماجە» (سۈنەنى ئىبنى ماجە) ناملىق ھەدىس توپلىمىنىڭ 4020- ھەدىسى.

يېتىدىغان يوللارنىڭ ۋە چارە-تەدبىرلەرنىڭ شۇنچىلىك دۇرۇسلىق بىلەن ئېلىپ بېرىلىشىنى تەلەپ قىلىدۇ.

ئەسكەرتىش:

ھالال-ھارام ماۋزۇسىدا، ھازىرقى زاماندا يېزىلغان ئەڭ ئىلغار ئىدىيەلىك ۋە ئەڭ ئىشەنچلىك كىتاب دوكتور يۈسۈپ ئەل قەرداۋىينىڭ «ئىسلامدىكى ھالال-ھارام» ناملىق كىتابى بولۇپ، ئەزھەرىي دوكتور ئابدۇلئەزىز رەھمىتۇلانىڭ قەلىمى بىلەن ھازىرقى زامان ئۇيغۇر تىلىغا تەرجىمە قىلىنغان.

كىتاب ناھايىتى تەپسىلىي ۋە مۇكەممەل يېزىلغان بولۇپ، ئۇيغۇرچە تەرجىمىسىمۇ شۇنچىلىك تولۇق ۋە مۇكەممەل چىققان. ھالال-ھارام ماۋزۇسىدا ئىزدەنمە كىچى بولغانلارغا بۇ كىتابنى ۋە ئاپتورنىڭ «ئىسلامدا ھالال-ھارام ۋە مۇسۇلمانلار ئۈچۈن چەكلەنگەن ئىشلار» ناملىق ئەسىرىنى تەۋسىيە قىلىمىز.

ئىجتىمائىي ئەدەپ-ئەخلاقىلار

بالىلارغا ئىسلامنىڭ ئىجتىمائىي ئەدەپ-ئەخلاق قائىدىلىرىنى ۋە مىللىي ئەنئەنىلىرىمىزدىن بولغان قائىدە-يوسۇنلىرىمىزنى ئۆگىتىش تولىمۇ مۇھىم. چۈنكى ئىنسانلار ئۆزى يالغۇز ياشاپ ئۆتەلمەيدىغان، باشقىلار بىلەن ئارىلىشىپ ياشايدىغان ئىجتىمائىي ۋە مەدەنىي مەخلۇق بولغانلىقتىن، ئۇلار باشقىلار بىلەن باردى-كەلدى قىلىش، مۇئامىلە قىلىش ۋە چىقىشىپ ئۆتۈشنىڭ دىنىمىزدا كۆرسىتىلگەن قائىدە-يوسۇنلىرىنى ئۆگىنىشكە موھتاجدۇر.

مۇسۇلمان ئادەم ئوقۇغان نامىزى ۋە تۇتقان روزىسى بىلەنلا مۇسۇلمان سانالمايدۇ، بەلكى يۈرۈش-تۇرۇشى، گەپ-سۆزى، باشقىلارغا مۇئامىلە قىلىشى قاتارلىق تەرەپلەرنىڭ ھەممىسىدە دۇرۇس ۋە توغرا بولغاندىلا ئاندىن ھەقىقىي مۇسۇلمان بولالايدۇ.

ئىنسانلارنىڭ ئىجتىمائىيلىقى ئائىلىسىدىن باشلىنىدۇ. چۈنكى ئائىلە ئۇلارنىڭ تۇنجى مەكتىپىدۇر. ئەھۋال بۇنداق ئىكەن، ئاتا-ئانا بالىلىرىنىڭ ئىجتىمائىي جەھەتتىكى ئەدەپ-ئەخلاقىغا مەسئۇلدۇر.

ئاتا-ئانا بۇ مەسئۇلىيەتنى ئادا قىلالىشى ئۈچۈن ئاۋۋال ئۆزلىرى ئىجتىمائىي مۇناسىۋەتلەردە ئەدەپ-ئەخلاقلىق ۋە قائىدە-يوسۇنلۇق بولۇشى شەرتتۇر. چۈنكى ئەجدادلىرىمىز «قازاندا نېمە بولسا چۆمۈچكە شۇ چىقىدۇ» دېگەن ھېكمەتنى قالدۇرغان. ئاتا-ئانا ئۆزىدە بولمىغان ئەدەپ-ئەخلاقلىقنى بالىلىرىغا قانداقمۇ بېرەلسۇن؟

ئاتا-ئانىلار ئۆزلىرىنى بۇ جەھەتتە تولۇق يېتىشتۈرگەندىن كېيىن، بالىلىرىغا ئۈلگە بولغان ھالدا، ئۇلارنى كىچىكىدىن شۇنداق

يېتىشتۈرۈشى لازىم. ئۇلارنىڭ بالىلىرىنى بۇ ئەدەپ-ئەخلاقىغا ئادەتلەندۈرۈش يولىدا تارتقان جاپالىرى، كۆرسەتكەن چىدام ۋە غەيرىتى ھەم سەۋرچانلىقى ھەرگىز بىكارغا كەتمەيدۇ. ئۇلار بالىلىرى ئۈچۈن سىڭدۈرگەن بۇ ئەجىرلىرىنىڭ مۇكاپاتىنى ئاۋۋال مۇشۇ دۇنيادا، ئاندىن ئاخىرەتتە تولۇقى بىلەن كۆرىدۇ.

ئىجتىمائىي ئەدەپ-قائىدىلەر

ئىجتىمائىي ئەدەپ-قائىدىلەرنىڭ مۇھىملىرى تۆۋەندىكىچە:

- يېمەك-ئىچمەك ئەدەپلىرى.
- سالام بېرىش ئەدەپلىرى.
- مېھماندارچىلىق ئەدەپلىرى.
- چاقچاق قىلىش ئەدەپلىرى.
- كېسەل يوقلاش ئەدەپلىرى.
- چۈشكۈرۈش ۋە ئەسنەش ئەدەپلىرى.
- كىيىنىش ئەدەپلىرى.
- ئىجازەت سوراڭ ئەدەپلىرى.
- سۆز قىلىش ئەدەپلىرى.
- تەبرىكلەش ئەدەپلىرى.
- تەزىيە بىلدۈرۈش ئەدەپلىرى.
- ئەر-ئايال مۇئامىلىسىدىكى ئەدەپلەر.

باشقىلارنىڭ ھەق-ھوقۇقلىرى

باشقىلارنىڭ ھەق-ھوقۇقلىرىغا مۇناسىۋەتلىك ئاساسلىق ئەدەپلەر
تۆۋەندىكىچە:

— ئاتا-ئانىنىڭ ھەققى.

— ئۇرۇق-تۇغقانلارنىڭ ھەققى.

— قوشنىلارنىڭ ھەققى.

— مۇئەللىمنىڭ ھەققى.

— دوست-بۇرادەرلەرنىڭ ھەققى.

— چوڭلارنىڭ ھەققى.

— ئاجىزلارنىڭ ھەققى.

يۇقىرىقىلارنىڭ ئىچىدىن كۈندىلىك تۇرمۇشتا ئەڭ كۆپ
ئۇچرايدىغانلىرىدىن تۆۋەندىكىلەر ئۈستىدە توختىلىمىز:

— يېمەك-ئىچمەك ئەدەپلىرى

— مېھماندارچىلىقتىكى ئەدەپلەر

— ئەر-ئايال ئوتتۇرىسىدىكى ئورتاق ئەدەپلەر

— بالىلارغا ئۆگىتىش زۆرۈر بولغان سۆزلەر

— ئەتىگەن-ئاخشاملىق زىكىر-دۇئالار

— ھەر خىل مۇناسىۋەتلەردە ئوقۇلىدىغان دۇئالار

يېمەك-ئىچمەك ئەدەپلىرى

يېمەك-ئىچمەك بىزنىڭ كۈندىلىك ھاياتىمىزدا كەم بولسا بولمايدىغان ئېھتىياجلىرىمىزدىن بىرى بولۇپ، ئۇنىڭ مەخسۇس ئەدەپ-ئەخلاقلىرى بار.

دۇنيادا ھەممە جانلىق يېمەك-ئىچمەككە موھتاج بولغاندەك، ئىنسانمۇ يېمەك-ئىچمەككە موھتاج. ئەمما مۇسۇلمان ئادەمنىڭ يېمەك-ئىچمەكتىكى ئۆزگىچىلىكى ئىسلام تەلىماتى بويىچە بولىدۇ. چۈنكى مۇسۇلمان ئادەم ئالغان ھەربىر نەپىسىدە، يېگەن ھەربىر لوقمىسىدا، ئېيتقان ھەربىر سۆزىدە ۋە قىلغان ھەربىر ئىشىدا ئىسلام تەلىماتى بويىچە ئىش كۆرۈشكە بۇيرۇلغان.

دۇنيادا پۈتۈن جانلىقلار ئۈچۈن يېيىش-ئىچىشتىن مەقسەت قورساقنى توپغۇزۇش بولسا، مۇسۇلمان ئادەم ئۈچۈن قورساقنى توپغۇزۇشلا ئەمەس، بەلكى بەدەننىڭ ھەققىنى ئادا قىلىپ، كۈچلىنىپ دىن ۋە دۇنيالىق ئىشلىرىدا ئاللاھ تائالانىڭ ئەمر-پەرمانلىرىنى ئورۇنداشنى داۋاملاشتۇرۇشتىن ئىبارەتتۇر. شۇڭا مۇسۇلماننىڭ بۇ مەقسەت بىلەن يەپ-ئىچىشى ئىبادەتنىڭ ئورنىدا تۇرىدۇ.

يېمەك-ئىچمەك ھەققىدىكى ئومۇمىي ئەدەپلەر

1. داستىخانغا كېلىشتىن ئاۋۋال ئىككى قولى پاكىز يۇيۇش. چۈنكى قول مىكروبلار بىلەن ئەڭ كۆپ ئۇچرىشىپ تۇرىدىغان ئورگان بولغانلىقتىن، قوللارنى يۇيماستىن يېمەكلىك يېمەسلىك ۋە تۇتماسلىق لازىم. بۇ تەن سالامەتلىكىنى ساقلاش قۇرالى بولۇشتىن ئاۋۋال، دىنىمىزنىڭ ئەمرى ۋە ئىسلام مەدەنىيىتىدۇر.

2. داستىخاندا كۆپرەك ئادەم بىرگە ئولتۇرۇپ يېيىشكە تىرىشىش لازىم. چۈنكى پەيغەمبەر ئەلەيھىسسالام ئۆزى يالغۇز يېمەك يېيىشنى ياقىتۇرمايتتى ۋە مۇنداق دەيتتى: «تائاملارنىڭ ئەڭ ياخشىسى بىر تاۋاققا كۆپ ئادەم قول ئۇزىتىپ يېيىلگەن تائامدۇر»⁽¹⁾.

3. تاماق يېيىشتىن بۇرۇن (بىسمىللاھىر رەھمانىر رەھىم) دېيىش. پەيغەمبەر ئەلەيھىسسالام مۇنداق دېگەن: «سىلەر تاماق يېمەكچى بولغىنىڭلاردا، بىسمىللاھ دەڭلار، ناۋادا بۇنى دېيىشنى ئۇنتۇپ قالغان بولساڭلار، (يېيىش جەريانىدا بولسىمۇ) ئەۋۋەل ۋە ئاخىر بىسمىللاھ دەڭلار»⁽²⁾.

تاماقنى بۇرۇن ئوقۇلىدىغان دۇئا: اَللّٰهُمَّ بَارِكْ لَنَا فِيمَا رَزَقْتَنَا وَفَنَا عَدَابَ النَّارِ بِسْمِ اللّٰهِ.

«ئى ئاللاھ! بىزگە ئاتا قىلغان رىزىقىڭغا بەرىكەت بەرگەيسەن ۋە بىزنى دوزاخ ئازابىدىن ساقلىغايسەن، ئاللاھنىڭ نامى بىلەن باشلايمەن.

4. تاماقنى ئوڭ قول بىلەن يېيىش. بىر ھەدىستە: «شەيتان سول قولى بىلەن يەيدۇ»⁽³⁾ دەپ كەلگەن. پەقەت ئوڭ قولىدا ئۆزىنى بولغانلارلا سول قولى بىلەن يېسىمۇ بولىدۇ.

(1) ئەبۇ نەئىم «حلىة الأوليا» (ھۆللەتۇل ئەۋلىيا) ناملىق ئەسىرىنىڭ 6- توم 61.

بىتىدە رىۋايەت قىلغان ھەدىس.

(2) ئەبۇداۋۇدنىڭ «سنىن أبى داود» (سۈنەنى ئەبۇ داۋۇد) ناملىق ھەدىس

توپلىمىنىڭ 3767- ھەدىسى.

(3) ئىمام مۇسلىمنىڭ «صحيح مسلم» (سەھىھ مۇسلىم) ناملىق ھەدىس توپلىمىنىڭ

2020- ھەدىسى.

5. تاماقتى ئالدىدىن يېيىش. پەيغەمبەر ئەلەيھىسسالام: «ئى ئوغلۇم! بىسىمىلاھ دېگىن ۋە ئوڭ قولۇڭ بىلەن ئالدىڭدىن يېگىن»⁽¹⁾ دېگەن.

6. تاماقتىن تولۇق پايدىلىنىش. يەنى يەيدىغان نەرسە يەرگە چۈشۈپ كەتسە، ئۇنى تازىلىۋېتىپ يېيىش كېرەك. چۈنكى يەرگە چۈشۈپ كەتكەن يېمەكلىكنى ئالماسلىق ئۇنى خورلىغانلىق ۋە ئىسراپ قىلغانلىقتۇر. پەيغەمبەر ئەلەيھىسسالام بۇ ھەقتە: «سىلەرنىڭ بىرەر لۇقما يېمەكلىكىڭلار يەرگە چۈشۈپ كەتسىمۇ، ئۇنى تازىلاپ يەڭلار، ئۇنى شەيتانغا قويۇپ بەرمەڭلار»⁽²⁾ دېگەن. ئەگەر يولغا، ياكى پاسكىنا يەرگە چۈشۈپ كەتسە ئۇنى ئېلىپ يېيىش كېرەك ئەمەس.

ئېشىپ قالغان تاماقتى تاشلىۋېتىش چوڭ ئىسراپخورلۇق بولۇپ، گۇناھى ئېغىردۇر. شۇڭا تاماقتى يەپ بولالغۇچىلىك ئېتىش كېرەك. ئەگەر كۆپ ئەتسە چوقۇم باشقىلارنىمۇ چاقىرىپ بىرگە يېيىش كېرەك.

7. قورساق ئاچمىغۇچە يېمەسلىك ۋە يېگەندىمۇ قورساقنى بەك توپغۇزماستىن داستىخاندىن تۇرۇپ كېتىش لازىم. كۆپ يېيىشتىن سېمىزلىك كېلىپ چىقىدۇ. سېمىزلىكتىن ھەر خىل كېسەللىكلەر كېلىپ چىقىدۇ. بۇ توغرىسىدا پەيغەمبەر ئەلەيھىسسالام: «بىز شۇنداق قەۋمكى، قورساق ئاچمىغۇچە تاماق يېمەيمىز، يېسەك بەك توپغۇزۇۋەتمەيمىز» دېگەن. ئەرەبلەردىمۇ: «ئاشقازان كېسەللىكنىڭ ئۆيىدۇر، پەرھىز داۋالىنىشنىڭ بېشىدۇر» دەيدىغان ھېكمەت بار.

(1) بۇخارى ۋە مۇسلىم رىۋايىتى.

(2) ئىمام مۇسلىمنىڭ «صحيح مسلم» (سەھىھ مۇسلىم) ناملىق ھەدىس توپلىمىنىڭ

8. يېمەكلىكنى يۈۈلمەسلىك ۋە بىر نەرسە ئىچىۋاتقاندا قاچىغا تىنماسلىق. پەيغەمبەر ئەلەيھىسسالام: «تاماقنى سوۋۇتۇپ يەڭلار، چۈنكى قىزىق تاماقتا بەرىكەت يوق»⁽¹⁾ دېگەن.

9. تاماقنى ياخشى چايناپ، ئالدىرىماي يېيىش لازىم.

10. ئاشقازاننى راھەتلىتىش ئۈچۈن ئارقا-ئارقىدىن يېمەستىن، ھەربىر لوقما ئارىلىقىدا داستىخاندىكىلەر بىلەن پاراڭلىشىش ياخشى كۆرۈلگەن. ئەمما ئاغزىدا تاماق بار ھالەتتە سۆزلەش ياخشى ئەمەس.

11. تاماقتىن كېيىن، «ئەلھەمدۇ لىللاھ» دەپ ئاللاھ تائالاغا شۈكۈر قىلىش ۋە تاماقتىن كېيىنكى دۇئانى ئوقۇش⁽²⁾.

12. تاماقتىن كېيىن قولىنى يۇيۇش ۋە چىشلارنى تازىلاش.

ئەسكەرتىش:

1. بالىلارنى ئىمكانقەدەر سىرتتىكى ئاشخانلاردىن تاماق يېيىشتىن ۋە ماگىزىنلاردىكى تەييار يېمەكلىكلەرنى يېيىشتىن توسۇش لازىم.

(1) تەبەرانى رىۋايەت قىلغان، 6209 - ھەدىس.

(2) تاماقتىن كېيىنكى دۇئا: «الْحَمْدُ لِلَّهِ الَّذِي أَطْعَمَنَا وَسَقَّنَا وَجَعَلَنَا مِنَ الْمُسْلِمِينَ» تەرجىمىسى: «جىمى ھەمدۇسانا بىزگە تائام بەرگەن، بىزگە ئۇسۇزلۇق بەرگەن، بىزنى مۇسۇلمان قىلغان ئاللاھقا خاستۇر، ئۇنىڭغا شۈكۈر ئېيتىمەن»؛ يەنە بىردۇئا: «الْحَمْدُ لِلَّهِ الَّذِي أَطْعَمَنِي هَذَا وَرَزَقَنِيهِ مِنْ غَيْرِ حَوْلٍ مِنِّي وَلَا قُوَّةَ». تەرجىمىسى: «جىمى ھەمدۇسانا مەن ھېچقانداق كۈچ سەرپ قىلماستىن، مېنى بۇ تائام بىلەن غىزالاندۇرغان ۋە ئۇنى ماڭا رىزىق قىلىپ ئاتا قىلغان ئاللاھقا خاستۇر، ئۇنىڭغا شۈكۈر ئېيتىمەن.» (ئىمام بۇخارى رىۋايىتى)

2. بالىلارنى دوستلىرىنىڭ ئالدىدا ئۆزى يالغۇز بىر نەرسە يېمەسلىكىگە، يېگەندە ھەممە باراۋەر بىرگە يېيىشكە ئادەتلەندۈرۈش لازىم.

3. بالىلارنى ئانىسىدىن سورىماستىن توڭلاتقۇدىن ئۆز ئالدىغا بىر نەرسە ئېلىپ يېمەسلىكىگە ئادەتلەندۈرۈش لازىم. چۈنكى بۇ بىر ئەدەپ بولغاندىن سىرت، سورىماستىن يېگەندە باشقىلار ئۈچۈن تەييارلانغان نەرسىنى يەپ سېلىشى مۇمكىن.

4. بالىلارغا داستىخاندا بىر-بىرىگە يول قويۇش ۋە ئۆزى ئۈچۈن ياخشى كۆرگەننى باشقىسى ئۈچۈنمۇ ياخشى كۆرۈش ئادىتىنى ئۆگىتىش كېرەك. مۇنداق قىلىش ئۈچۈن ئاۋۋال ئاتا-ئانا داستىخاندا بۇ ئەخلاققا ئۆزلىرى رىئايە قىلىشى شەرت.

مېھماندارچىلىقتىكى ئەدەپلەر

مۇسۇلمان ئادەم مەيلى باشقىلارنىڭ ئۆيىگە مېھمان بولۇپ بارسۇن، مەيلى باشقىلارنى ئۆيىگە مېھمانغا چاقىرسۇن، داستىخان ۋە زىياپەت ئەدەپلىرىگە رىئايە قىلىشى ۋە بالىلارنىمۇ شۇنداق تەربىيەلىشى كېرەك. مۇنداق ئىسلامىي ئەدەپ-ئەخلاقىلار مېھمانلار ۋە ساھىبخان ئوتتۇرىسىدىكى سۆيگۈ-مۇھەببەتنى ئاشۇرىدۇ. بۇ ئەدەپلەرنىڭ بەزىسى تۆۋەندىكىچە:

1. مېھماننى ئوچۇق چىراي بىلەن قىزغىن قارشى ئېلىپ، ئەڭ كامالىي ئېھتىرام بىلەن ھۆرمەتلەش پەرزدۇر. پەيغەمبەر ئەلەيھىسسالام: «كىمكى ئاللاھقا ۋە ئاخىرەتكە ئىمان ئېيتقان ئىكەن، مېھماننى ھۆرمەت قىلسۇن»⁽¹⁾ دېگەن.

2. مېھمانغا قىزغىن پاراڭ سېلىپ بېرىش ۋە كۆڭلىنى ئېلىش.

3. تاماق ياكى ئىچىدىغان نەرسە نۆۋەت بىلەن كېلىدىغان بولسا، ياشنىڭ چوڭلۇقى، ياكى مەرتىۋىنىڭ يۇقىرىلىقىغا قارىماي سورۇندىكى باش مېھماننىڭ ئوڭ تەرىپىدىن باشلاش كېرەك. پەيغەمبەر ئەلەيھىسسالاممۇ قولىدىكى مېۋىنى سول تەرىپىدىكى چوڭلارنى قويۇپ، ئوڭ تەرىپىدىكى بالغا ئاۋۋال بەرگەن.

4. مېھمانلاردىن چوڭلار تاماققا ئېغىز تەگمىگىچە، ئۆي ئىگىسى ۋە كىچىكلەر يېيىشنى باشلىماسلىق كېرەك.

(1) بۇخارى ۋە مۇسلىم رىۋايىتى، «صحیح البخاری» (سەھىھۇل بۇخارى)دىكى 3511-ھەدىس، «صحیح مسلم» (سەھىھ مۇسلىم)دىكى 2065-ھەدىس.

5. مېھمان يېيىشنى توختاتمىغىچە ساھىبخان يېيىشتىن توختىماسلىقى ۋە ھەمىشە يېيىشكە تەشەببۇس قىلىپ تۇرۇشى لازىم.
6. تاماق يەۋاتقاندا بىراۋنىڭ ئالغان لوقمىسىغا تىكىلىپ قاراش قاتتىق ئەيب سانىلىدىغان ئىشتۇر. شۇڭا ئېغىزلارغا ئېلىنىۋاتقان لوقمىلاردىن كۆزلەرنى قاچۇرۇش كېرەك.
7. ئاغزىدا تاماق بار تۇرۇپ ئۇنى يۈتۈۋەتمەستىن گەپ قىلىشقا بولمايدۇ. گەپ قىلىشقا زۆرۈرىيەت بولۇپ قالسا، ئاغزىنى قولى بىلەن توسۇپ تۇرۇپ سۆز قىلسا بولىدۇ.
8. داستىخاندا مېھماننىڭ كۆڭلىنى ئاياش ۋە ئۇنىڭ ھېسسىياتىغا ماسلىشىش لازىم.
9. چەينەكنىڭ جۈمكىدىن، ياكى سۇ قاچىسىنىڭ ئاغزىدىن ئىچىش ئەيب سانىلىدىغان ئىشتۇر. ئۇنى پىيالغا قويۇپ ئىچىش كېرەك.
10. داستىخاندا چىشىنى كولىغاندا بىۋاسىتە قولىنى تىقماستىن، ئېغىزىنى توسۇپ تۇرۇپ چىش كولىغۇچ بىلەن تازىلاش لازىم.
11. تاماقنى ئەيبىلەش، ياكى ئاز كۆرۈشتەك قىلىقلارنى قىلىپ، ساھىبخاننى خىجىل قىلماسلىق لازىم.

ئەر-ئايال ئوتتۇرىسىدىكى ئورتاق ئەدەپلەر

1. نامەھرەمگە تىكىلىپ قارىماسلىق

ئاللاھ تائالا قۇرئان كەرىمدە: (قُلْ لِّلْمُؤْمِنِينَ يَعْضُوا مِنْ أَبْصَارِهِمْ وَيَحْفَظُوا فُرُوجَهُمْ ذَلِكَ أَزْكَى لَهُمْ إِنَّ اللَّهَ خَبِيرٌ بِمَا يَصْنَعُونَ. وَقُلْ لِّلْمُؤْمِنَاتِ يَعْضْنَ مِنْ أَبْصَارِهِنَّ وَيَحْفَظْنَ فُرُوجَهُنَّ...) يەنى (مۇئىن ئەرلەرگە ئېيتقىنكى، نامەھرەملەرگە) تىكىلىپ قارىمىسۇن، ئەۋرەتلىرىنى (ھارامدىن) ساقلىسۇن. مۇنداق قىلىش ئۇلار ئۈچۈن ئەڭ ياخشىدۇر. ئاللاھ ئۇلارنىڭ قىلمىشلىرىدىن تولۇق خەۋەر داردۇر. مۇئىن ئاياللارغا ئېيتقىنكى، نامەھرەملەرگە تىكىلىپ قارىمىسۇن، ئەۋرەتلىرىنى ياپسۇن...)⁽¹⁾ دەپ ئەمر قىلغان.

مەھرەم-ئەر ياكى ئايال ئۈچۈن ئۆزىنىڭ جورىسى ۋە ئۆزى بىلەن نىكاھى باغلانمايدىغان يېقىن تۇغقانلىرى دېمەكتۇر.

نامەھرەم-بۇلارنىڭ ئەكسى، يەنى يات كىشىلەردۇر.

ئاياللارنىڭ مەھرەملىرى-ئۇنىڭ ئېرى ۋە ئۆزى بىلەن نىكاھى باغلانمايدىغان ئەر تۇغقانلىرىدۇر. ئۇلار: شۇ ئايالنىڭ ئاتىسى، بوۋىلىرى، تاغلىرى، ئوغۇللىرى، قېرىنداشلىرى، قېرىنداشلىرىنىڭ ئوغۇللىرى، قېيىن ئاتىسى، ئۆگەي دادىسى، قىزلىرىنىڭ ئەللىرى، ئاچا-سىڭىللىرىنىڭ ئەللىرى ۋە بالاغەتكە يەتمىگەن بالىلار قاتارلىقلاردۇر.

(1) 24- سۈرە نۇر 30-، 31- ئايەتلەر.

ئەرنىڭ مەھرەملىرى—ئۇنىڭ ئايالى ۋە ئۆزى بىلەن نىكاھى باغلانمايدىغان ئايال تۇغقانلىرىدۇر.

تىكىلىپ قاراش بىلەن نورمال قاراشنىڭ پەرقى

تىكىلىپ قاراش كۆپىنچە شەھۋانلىق بىلەن قارشى تەرەپكە كۆز تىكىش دېگەننى ئىپادىلەيدۇ. ئەمما نورمال قاراش ھەممىگە ئايان. ئۇنىڭدىن قاچقىلى بولمايدۇ.

پەيغەمبەر ئەلەيھىسسالام ئەلى ئىبنى ئەبۇ تالىپ رەزىيەللاھۇ ئەنھۇغا: «بىر قېتىملا قارىساڭ بولىدۇ، ئەمما ئىككىنچى قېتىم قاراشقا ھەققىڭ يوق»⁽¹⁾ دېگەن.

يۇقىرىقى ئايەت ئىنساننىڭ ۋىجدانىغا بىۋاسىتە خىتاب قىلماقتا. چۈنكى ئىنسان ئۆزىنىڭ ئىچكى دۇنياسىدا قانداق خىياللارنىڭ كېزىۋاتقانلىقىنى بىلىدىغان يېگانە مەخلۇقاتتۇر. بۇ شۇ كىشىنىڭ ئۆزى بىلەن ئاللاھ تائالادىن باشقا ھېچكىم بىلمەيدىغان ئەھۋال. ئاللاھ تائالا قۇرئان كەرىمدە: (بَلِ الْإِنْسَانُ عَلَىٰ نَفْسِهِ بَصِيرَةٌ) يەنى (ئىنسان ئۆز-ئۆزىنىڭ گۇۋاھچىسىدۇر)⁽²⁾ دەيدۇ.

شۇڭا ئىنسان ئۆزىنى ئىدارە قىلىشى ۋە نامەھرەملەرگە تىكىلىپ قارىماسلىقى لازىم.

(1) ئىمام تىرمىزىنىڭ «سەنىن الترمذى» (سۈنەنى تىرمىزى) ناملىق ھەدىس توپلىمىدا رىۋايەت قىلغان ۋە ھەدىسشۇناس ناسىرۇددىن ئەلبانى «سەھىھ» دەپ باھالىغان ھەدىس.

(2) (2) 75 - سۈرە قىيامەت 14 - ئايەت.

2. نامەھرەم بىلەن يالغۇز قالماسلىق

پەيغەمبەر ئەلەيھىسسالام: «يات ئەر بىلەن يات ئايال مەھرەمسىز يالغۇز قالمىسۇن»⁽¹⁾ دەپ كۆرسەتكەن.

مەيلى ئەر، مەيلى ئايال، ھەر قانداق بىر كىشىنىڭ ئۆزىنىڭ جورىسى ياكى نىكاھى باغلانمايدىغان يېقىن تۇغىنىنىڭ سىرتىدا، يات بىرى بىلەن خالىي يەردە يالغۇز قېلىشى ئىسلامدا مەنئى قىلىنغان ھارام ئىشتۇر.

بۇ ئاياللارغا ئىشەنمىگەنلىكتىن ئەمەس، بەلكى ئۇلارنى ھەر تۈرلۈك يامان ئاقىۋەتلەرنىڭ يۈز بېرىشىدىن قوغداش ئۈچۈندۇر. چۈنكى: (وَحَلِيقَ الْإِنْسَانُ ضَعِيفًا) يەنى (ئىنسان ئاجىز يارىتىلغان)⁽²⁾ دۇر. يەنى ئىنسان ئۆزىنىڭ نەپسى خاھىشىغا خىلاپلىق قىلىشتىن ئاجىزدۇر.

يول قويۇلغان ئۇچرىشىش

(1) كىشىلەر كۆپ يەردە يالغۇز ئۇچرىشىش

ئەنەس ئىبنى مالىك رەزىيەللاھۇ ئەنھۇمۇنداق دېگەن: بىر كۈنى پەيغەمبەر ئەلەيھىسسالامنىڭ يېنىغا مەدىنىلىك ئاياللاردىن بىرى كېلىۋىدى، پەيغەمبەر ئەلەيھىسسالام ئۇنىڭ بىلەن يالغۇز سۆزلەشتى ۋە ئۇنىڭغا: «ئاللاھنىڭ نامى بىلەن قەسەمكى، سىلەر (مەدىنىلىكلەر) مەن ئۈچۈن ئەڭ سۆيۈملۈك كىشىلەر سىلەر»⁽³⁾ دېدى.

(1) بۇخارى ۋە مۇسلىم رىۋايىتى.

(2) 4- سۈرە نىسا 28- ئايەت.

(3) بۇخارى ۋە مۇسلىم رىۋايىتى.

بۇ ھەدىس پەيغەمبەر ئەلەيھىسسالامنىڭ بىر توپ جامائەتنىڭ كۆز ئالدىدا يات ئايال بىلەن ئۇچرىشىپ ئەھۋاللاشقانلىقىنى ئىپادىلەيدۇ.

بۇ ھەدىستىن، زۆرۈر بولغاندا قىزلارنىڭ سىنىپتا باشقا دوستلىرى بار يەردە ئوغۇل ساۋاقدىشى بىلەن، ئاياللارنىڭ ئىش ئورۇنلىرىدا ياكى بازاردا باشقا ئىنسانلارنىڭ كۆز ئالدىدا نامەھرەم ئەر بىلەن پاراڭلىشىشى جائىز دېگەنلىك چىقىدۇ.

(2) كۆپ ئەرنىڭ يالغۇز ئايال بىلەن ئۇچرىشىشى

پەيغەمبەر ئەلەيھىسسالام مۇنداق دېگەن: «بۈگۈندىن باشلاپ ئېرى يېنىدا بولمىغان ئايال بىلەن يېنىدا ئۆزى بىلەن يەنە بىر ياكى ئىككى ئەر بولماستىن ھېچكىم كۆرۈشمسۇن.»⁽¹⁾ ئىمام نەۋەۋى بۇ ھەدىسنىڭ شەرھىسىدە: «بۇ ھەدىستە، يامان نىيەتتە بولۇشى مۇمكىن بولمايدىغان دەرىجىدىكى ئىشەنچلىك جامائەت كۆزدە تۇتۇلىدۇ» دېگەن.

بۇ ھەدىستىن، ئىككى ياكى ئۈچىنچىدىن كۆپ ئىشەنچلىك ۋە دىيانەتلىك ئەرنىڭ يالغۇز ئايال بىلەن ئۇچرىشىشى ۋە سۆزلىشىشى جائىز دېگەنلىك چىقىدۇ.

(3) نامەھرەم ئەرنىڭ بىر توپ ئاياللار بىلەن يالغۇز قېلىشى

بۇ يۇقىرىقى ھەدىسنىڭ مەزمۇنىدىن چۈشىنىلىدۇ. چۈنكى مەنىسى قىلىنغىنى يات ئەر بىلەن بىر ئايالنىڭ ئادەم يوق يەردە يالغۇز ئۇچرىشىشىدۇر.

(1) ئىمام مۇسلىمنىڭ «صحیح مسلم» (سەھىھ مۇسلىم) ناملىق ھەدىس توپلىمىنىڭ

3. گۇمان قوزغايدىغان ئىشلاردىن ساقلىنىش

پەيغەمبەر ئەلەيھىسسالامنىڭ ئاياللىرىدىن سەفىيە رەزىيەللاھۇ ئەنھا مۇنداق دەيدۇ: رەسۇلۇللاھ ئېتىكاپتا ئىدى. بىر كېچىسى مەن ئۇنى زىيارەت قىلىش ئۈچۈن باردىم ۋە ئۇنىڭ بىلەن سۆھبەتلەشتىم. ئاندىن قايتىش ئۈچۈن ئورنۇمدىن تۇرۇۋىدىم، رەسۇلۇللاھ مېنىڭ بىلەن سىرتقا چىقتى. شۇ ئەسنادا ئەنسارلاردىن⁽¹⁾ ئىككى كىشى يولدا كېتىۋاتتى، ئۇلار رەسۇلۇللاھنى كۆرۈپ قەدەملىرىنى تېزلەتتى. رەسۇلۇللاھ ئۇلارغا: «توختاڭلار، بۇ سەفىيەدۇر» دېۋىدى، ئۇلار: (قانداق مۇسىلىمدىن يامان گۇمان قىلىمىز؟ دېگەننى ئىپادىلەپ) سۆبھاناللاھ، يارەسۇلۇللاھ! دېيىشتى. ئاندىن رەسۇلۇللاھ ئۇلارغا: «شەيتان ئادەمدە گۆش بىلەن قاننىڭ ئارىسىدا يۈرىدۇ، ئۇنىڭ كۆڭلۈڭلارغا بىرەر يامان گۇمان سېلىپ قويۇشىدىن قورقتۇم»⁽²⁾ دېگەندەك بىر گەپ قىلدى.

پەيغەمبەر ئەلەيھىسسالامنىڭ بۇ ھەدىسى مۇسۇلمانلار ئۈچۈن ئەڭ ئەھمىيەتلىك دەرس تۇرۇپ شۇڭا مەيلى ئەر، مەيلى ئايال ھەر قانداق بىر مۇسۇلمان ئادەمنىڭ ئۆزىنىڭ يۈز-ئابروۋىنى قوغدىشى ۋە ئۆزى ھەققىدە يامان گۇمانغا سەۋەب بولدىغان ئىش-ھەرىكەت ۋە گەپ-سۆزلەردىن يىراق تۇرۇشى لازىم.

4. قىستلاڭ جايلاردىن يىراق تۇرۇش

پەيغەمبەر ئەلەيھىسسالامنىڭ زامانىدا مەسجىدلەردە ئاياللارنىڭ سېپى ئەرلەرنىڭ سېپىنىڭ كەينىدە ئىدى، ئارىسىدا توساق يوق ئىدى. پەيغەمبەر ئەلەيھىسسالام نامازدىن سالام بېرىپ بولۇپ، ئاياللارنىڭ

(1) مەدىنىلىك ساھابىلەردىن.

(2) بۇخارى ۋە مۇسلىم رىۋايىتى.

بۇرۇن چىقىۋېلىشى ئۈچۈن ئازراق ئولتۇرۇۋېتىپ ئاندىن ئورنىدىن تۇراتتى.

پەيغەمبەر ئەلەيھىسسالام شۇ مەقسەتتە يەنە: «بۇ ئىشكنى ئاياللار ئۈچۈن خاس قىلىپ قويغان بولساقكەن»⁽¹⁾ دېگەن.

ھازىرمۇ مەدىنە مۇنەۋۋەرە شەھىرىدىكى مەسجىدى نەبەۋى (پەيغەمبەر مەسجىدى) دە، «بابۇننىسا» (ئاياللار ئىشكى) دېگەن مەخسۇس ئىشك ھېلىھەم باردۇر.

5. يوشۇرۇن ۋە ئاشكارا گۇناھتىن ساقلىنىش

ئاللاھ تائالا قۇرئان كەرىمدە: (وَدَرُوا ظَاهِرَ الْإِثْمِ وَبَاطِنَهُ إِنَّ الَّذِينَ يَكْسِبُونَ الْإِثْمَ سِجِّزُونَ بِمَا كَانُوا يَفْعَلُونَ) يەنى (ئاشكارا ۋە يوشۇرۇن گۇناھلارنى تەرك ئېتىگىلار، شۈبھىسىزكى، گۇناھ قىلغۇچىلار ئۆز قىلمىشلىرى تۈپەيلىدىن جازاغا تارتىلىدۇ)⁽²⁾ دېگەن.

ئاللاھ تائالا يەنە: (وَلَا تَقْرُؤُوا الْفَوَاحِشَ مَا ظَهَرَ مِنْهَا وَمَا بَطَّنَ) يەنى (ئاشكارا ۋە يوشۇرۇن يامان ئىشلارغا يېقىن كەلمەڭلار)⁽³⁾ دېگەن.

ھەر قانداق بىر يامان ئىشنىڭ كىشىلەر كۆرۈلمەيدىغان ئاشكارا تەرىپى بولغىنىدەك، ئاللاھ تائالادىن باشقا ھېچكىم بىلمەيدىغان يوشۇرۇن تەرىپىمۇ بولىدۇ. ئاللاھ تائالا يۇقىرىقى ئايەتلەردە بىزنى ئاشكارا ۋە يوشۇرۇن گۇناھلارنىڭ ھەممىسىدىن يىراق تۇرۇشىمىزنى

(1) ئەبۇ داۋۇدنىڭ «سەنىن ئابى داۋد» (سۈنەنى ئەبۇ داۋۇد) ناملىق ھەدىس توپلىمىنىڭ 462- ھەدىسى.

(2) 7- سۈرە ئەنئام 120 - ئايەت.

(3) 7- سۈرە ئەنئام 151 - ئايەت.

تەۋسىيە قىلىدۇ. شۇنداق بىر گۇناھلار باركى، كۆرۈنىشى غۇبارسىز، ئەمما ھەقىقىتى ئەڭ ۋەھشىي جىنايەتلەردۇر. شۇڭا پەيغەمبەر ئەلەيھىسسالام: «ئەمەللەر نىيەتلەرگە باغلىقتۇر»⁽¹⁾ دېگەن ۋە يۈرىكىگە ئىشارەت قىلىپ تۇرۇپ: «تەقۋالىق مانا بۇ يەردە»⁽²⁾ دەپ ئۈچ قېتىم تەكرارلىغان.

(1) بۇخارى ۋە مۇسلىم رىۋايىتى.

(2) بۇخارى ۋە مۇسلىم رىۋايىتى.

باللارغا ئۆگىتىش زۆرۈر بولغان سۆزلەر

باللارغا كىچىكىدىن ئۆگىتىپ ئادەتلەندۈرۈش زۆرۈر بولغان ئەدەپ-قائىدىلەر دىن بەزىسى تۆۋەندىكىچە:

بىسىمىللاھىر رەھمانىر رەھىم ھەر قانداق بىر بىر ئىشنى باشلاش ئالدىدا ئېيتىلىدۇ. مەنىسى: «ئاللاھنىڭ ئىسمى بىلەن باشلايمەن» دېگەنلىك بولىدۇ.

ئەسسalamۇ ئەلەيكۇم بىرەر مۇسۇلمان بىلەن ئۇچراشقاندا دېيىلىدۇ. مەنىسى: «سەلەرگە ئامانلىق بولسۇن» دېگەنلىك بولىدۇ.

ۋەئەلەيكۇم ئەسسalamۇ رەھمەتۇللاھى ۋەبەرەكاتۇھۇ سالام قىلغان كىشىگە جاۋاب قايتۇرۇش ئۈچۈن ئېيتىلىدۇ. مەنىسى: «سەلەرگىمۇ ئاللاھنىڭ ئامانلىقى، رەھمىتى ۋە بەرىكىتى بولسۇن» دېگەنلىك بولىدۇ.

ماشائاللاھ خۇشاللىنارلىق ياكى ھەيران قالارلىق بىرەر ئىشنى كۆرگەندە ئېيتىلىدۇ. مەنىسى: «ئاللاھنىڭ خالىغىنى بولىدۇ» دېگەننى بىلدۈرىدۇ.

ئىنشائاللاھ كېلەچەكتە قىلماقچى بولغان ھەر قانداق ئىش ئۈچۈن دېيىلىدۇ. مەنىسى: «ئاللاھ خالىسا...» دېگەننى بىلدۈرىدۇ.

سۇبھاناللاھ بىر ئىشتىن تەئەججۈپلەنگەندە ئېيتىلىدۇ. مەنىسى: «ئاللاھ تائالا جىمى نۇقساندىن پاك تۇر» دېگەنلىك بولىدۇ.

ئەلھەمدۇ لىللاھ ئاللاھ تائالاغا مىننەتدارلىقىنى بىلدۈرۈش ئۈچۈن ئېيتىلىدۇ. مەنىسى: «ئاللاھقا شۈكۈر» دېگەنلىك بولىدۇ.

ھېچ ۋەقەسى يوق كەچۈرۈم سورىغان كىشىگە جاۋابەن تەبەسسۇم بىلەن چىرايلىقچە ئېيتىلىدۇ.

خوش، لەبەي ئانا-ئانا ياكى ئۇستاز چاقىرغاندا دېيىلىدۇ.
ئەلەمدۇ لىلاھ چۈشكۈرگەندە دېيىلىدۇ.

يەرھەمۇكەللاھ چۈشكۈرۈپ، «ئەلەمدۇ لىلاھ» دېگەن ئادەمگە دېيىلىدۇ. مەنىسى: «ئاللاھ سىزگە رەھمەت قىلسۇن» دېگەنلىك بولىدۇ.

ئاللاھ قوللىنىشقا دەرد بەرمىسۇن تاماق يېگەندە، تاماق ئەتكەن كىشى ئۈچۈن ئېيتىلىدۇ.

ئاللاھ ئاسانلىق بەرسۇن قىيىنچىلىقتا قالغان بىرىنى كۆرگەندە دېيىلىدۇ.

بۇنىڭدىن باشقا بالىلارغا يەنە تۆۋەندىكىلەرنى ئۆگىتىش لازىم:

1- ئۆيگە، ياكى ئىشخانغا، ياكى قانداقلا ئادەم بار يەرگە كىرگەندە ياكى چىققاندا، ئۇلارغا سالام بېرىش.

2- ئۆيدىكىلەردىن بىرەرسى ئۆزىنىڭ ھۇجرىسىدا بار ۋاقتتا ئۇنىڭ يېنىغا كىرمەكچى بولغاندا، ئىشىكىنى چېكىپ، ئىجازەت سوراپ كىرىش.

3- بىرەر سورۇنغا بارغاندا ئىككى كىشىنىڭ ئوتتۇرىسىغا كىرىپ ئولتۇرۇۋالمايلىق، بەلكى ئۇلارنىڭ ئوڭ ياكى سول تەرىپىدىن ئورۇن ئېلىش.

- 4— ئۈچ كىشى بىر يەردە ئولتۇرۇۋاتقاندا، ئۇلارنىڭ بىرىنى قايرىپ قويۇپ، يەنە بىرى بىلەن پىچىرلاشماسلىق.
- 5— ھەر قانداق يەرگە كىرىپ- چىقىشتا ياشتا ياكى ئىلىمدە چوڭلارغا يول بېرىش.
- 6— يول يۈرگەندە ئاتا-ئانىنىڭ ئالدىدا ماڭماسلىق، تاماققا ئۇلاردىن بۇرۇن قول ئۇزارتماسلىق.
- 7— مەسجىدكە، ياكى قانداقلا بىر سورۇنغا بارغاندا، ياكى بىرەر مېھماننى كۈتۈۋېلىشقا چىققاندا، چىرايلىق كىيىنىپ چىقىش.
- 8— مەسجىدكە كىرگەندە ئوڭ پۈتى بىلەن كىرىش، چىققاندا سول پۈتى بىلەن چىقىش.
- 9— ئۆيگە كىرگەندە ئۆيدە كىشى بولسۇن ياكى بولمىسۇن سالام قىلىپ كىرىش.
- 10— تاماقتىن ئىلگىرى ۋە تاماقتىن كېيىن قولىنى يۇيۇش.
- 11— تاماق يېگەندە بىسىملاھىر رەھمانىررەھىم دەپ يېيىش.
- 12— تاماقنى ئوڭ قولى بىلەن يېيىش.
- 13— تاماقنى ئۆزىنىڭ ئالدىدىن يېيىش، باشقىلارنىڭ ئالدىدىكى نەرسىگە قول ئۇزارتماسلىق.
- 14— باشقىلار بىلەن بىرگە تاماق يېگەندە تويغان بولسىمۇ، داستىخاندىن تۇرۇپ كەتمەسلىك، باشقىلارنىڭ يەۋېلىشىنى كۈتۈش.
- 15— ئاغزىدا تاماق بار تۇرۇپ سۆزلىمەسلىك.

- 16— تاماقتىن كېيىن، بۇ لەززەتلىك تاماقلارنى ئاتا قىلغان ئاللاھقا شۈكۈر قىلىپ دۇئا قىلىش.
- 17— قاچىسىدىكى تاماقتى ئاشۇرۇپ قويماسلىق.
- 18— ئاتا-ئانىغا ئۈنلۈك ئاۋاز بىلەن ۋارقىرىماسلىق، ئۇلارغا ھۆرمەت بىلەن سىلىق مۇئامىلە قىلىش.
- 19— ئاتا-ئانىغا ئىتائەت قىلىش، ئۇلارنىڭ بۇيرۇقىغا بوي سۇنۇش.
- 20— ھاجەتخانىغا كىرگەندە سول پۈتى بىلەن كىرىش ۋە ئىشتاننى تۈرۈپ كىرىش.
- 21— ھاجەتخانىنى پاكىز تازىلىۋېتىپ، ئاندىن چىقىش ۋە ئوڭ پۈتى بىلەن چىقىش.
- 22— ھاجەتخانىدىن چىققاندىن كېيىن قولىنى سويۇنلاپ پاكىز يۇيۇش.
- 23— بىراۋ بىلەن ئۇچراشقاندا، ئۇنى تونۇسۇن ياكى تونمىسۇن ئۇنىڭغا سالام بېرىش.
- 24— ۋاقتىنى بىكارغا ئۆتكۈزمەسلىك، بىكار قالسا پايدىلىق كىتابلارنى ئوقۇش.
- 25— ئاپتوبۇسلاردا يېشى چوڭلارغا، ھامىلىدار ياكى قۇچىقىدا بالىسى بار ئاياللارغا ئورۇن بوشۇتۇپ بېرىش.
- 26— قىيىنچىلىققا ئۇچرىغانلارنى كۆرسە ياردەم قىلىش.

تەتگەن - ئاخشامدا ئوقۇلىدىغان زىكىر ۋە دۇئالار

1. ﴿اللَّهُ لَا إِلَهَ إِلَّا هُوَ الْحَيُّ الْقَيُّومُ لَا تَأْخُذُهُ سِنَّةٌ وَلَا نَوْمٌ لَهُ مَا فِي السَّمَاوَاتِ وَمَا فِي الْأَرْضِ مَنْ ذَا الَّذِي يَشْفَعُ عِنْدَهُ إِلَّا بِإِذْنِهِ يَعْلَمُ مَا بَيْنَ أَيْدِيهِمْ وَمَا خَلْفَهُمْ وَلَا يُحِيطُونَ بِشَيْءٍ مِّنْ عِلْمِهِ إِلَّا بِمَا شَاءَ وَسِعَ كُرْسِيُّهُ السَّمَاوَاتِ وَالْأَرْضَ وَلَا يَئُودُهُ حِفْظُهُمَا وَهُوَ الْعَلِيُّ الْعَظِيمُ﴾

(بىر قېتىم ئوقۇلىدۇ).

2. ﴿قُلْ هُوَ اللَّهُ أَحَدٌ . اللَّهُ الصَّمَدُ . لَمْ يَلِدْ وَلَمْ يُولَدْ . وَمَ يَكُنْ لَهُ كُفُوًا أَحَدٌ﴾.

(ئۈچ قېتىم ئوقۇلىدۇ).

3. ﴿قُلْ أَعُوذُ بِرَبِّ الْفَلَقِ . مِنْ شَرِّ مَا خَلَقَ . وَمِنْ شَرِّ غَاسِقٍ إِذَا وَقَبَ . وَمِنْ

شَرِّ النَّفَّاثَاتِ فِي الْعُقَدِ . وَمِنْ شَرِّ حَاسِدٍ إِذَا حَسَدَ﴾.
(ئۈچ قېتىم ئوقۇلىدۇ).

4. ﴿قُلْ أَعُوذُ بِرَبِّ النَّاسِ . مَلِكِ النَّاسِ . إِلَهِ النَّاسِ . مِنْ شَرِّ الْوَسْوَاسِ الْخَنَّاسِ

. الَّذِي يُوسَسُ فِي صُدُورِ النَّاسِ . مِنَ الْجِنَّةِ وَ النَّاسِ﴾.
(ئۈچ قېتىم ئوقۇلىدۇ).

5. أَصْبَحْنَا وَأَصْبَحَ الْمَلِكُ لِلَّهِ، (ئاخشاملىرى: «أَمْسَيْنَا وَأَمْسَى الْمَلِكُ لِلَّهِ» دەپ

ئوقۇلىدۇ) وَالْحَمْدُ لِلَّهِ لَا إِلَهَ إِلَّا اللَّهُ وَحْدَهُ لَا شَرِيكَ لَهُ، لَهُ الْمُلْكُ وَلَهُ الْحَمْدُ وَهُوَ

عَلَى كُلِّ شَيْءٍ قَدِيرٌ. رَبِّ أَسْأَلُكَ خَيْرَ مَا فِي هَذَا الْيَوْمِ وَ خَيْرَ مَا بَعْدَهُ،

(ئاخشاملىرى: «هَذِهِ اللَّيْلَةُ وَخَيْرٌ مَا بَعْدَهَا» دەپ ئوقۇلىدۇ.) وَأَعُوذُ بِكَ مِنْ شَرِّ مَا

فِي هَذَا الْيَوْمِ وَ شَرِّ مَا بَعْدَهُ (ئاخشاملىرى: «هَذِهِ اللَّيْلَةُ وَشَرِّ مَا بَعْدَهَا» دەپ

ئوقۇلىدۇ) رَبِّ أَعُوذُ بِكَ مِنَ الْكَسَلِ وَسُوءِ الْكَبْرِ . رَبِّ أَعُوذُ بِكَ مِنْ عَذَابِ النَّارِ وَعَذَابِ فِي الْقَبْرِ .

6. اَللّٰهُمَّ بِكَ اَصْبَحْنَا، وَبِكَ اَمْسَيْنَا، وَبِكَ نَحْيَا، وَبِكَ نَمُوتُ، وَالْبَيْتُ التُّشُوْرُ

(ئاخشاملىرى «وَالْبَيْتُ الْمَصْبِيُّ» دەپ ئوقۇلىدۇ). (ئۈچ قېتىم ئوقۇلىدۇ).

7. اَللّٰهُمَّ اَنْتَ رَبِّيْ لَا اِلٰهَ اِلَّا اَنْتَ، خَلَقْتَنِيْ وَاَنَا عَبْدُكَ وَاَنَا عَلٰى عَهْدِكَ وَوَعْدِكَ مَا اسْتَطَعْتُ، اَعُوذُ بِكَ مِنْ شَرِّ مَا صَنَعْتُ، اُبُوْءُ لَكَ بِنِعْمَتِكَ عَلَيَّ، وَاُبُوْءُ بِذَنْبِيْ، فَاغْفِرْ لِيْ، فَاِنَّهُ لَا يَغْفِرُ الذُّنُوْبَ اِلَّا اَنْتَ.

8. اَللّٰهُمَّ مَا اَصْبَحَ بِيْ (ئاخشاملىرى: «مَا اَمْسَى بِيْ» دەپ ئوقۇلىدۇ) مِنْ نِعْمَةٍ اَوْ بِاَحَدٍ مِنْ خَلْقِكَ، فَمِنْكَ وَحْدَكَ لَا شَرِيْكَ لَكَ، فَلَكَ الْحَمْدُ وَلَكَ الشُّكْرُ، يَا رَبِّ لَكَ الْحَمْدُ كَمَا يَنْبَغِيْ لِجَلَالِ وَجْهِكَ وَعَظِيْمِ سُلْطٰنِكَ.

(ئۈچ قېتىم ئوقۇلىدۇ).

9. اَللّٰهُمَّ عَافِنِيْ فِيْ بَدْنِيْ، اَللّٰهُمَّ عَافِنِيْ فِيْ سَمْعِيْ، اَللّٰهُمَّ عَافِنِيْ فِيْ بَصَرِيْ، لَا اِلٰهَ اِلَّا اَنْتَ، اَللّٰهُمَّ اِنِّيْ اَعُوذُ بِكَ مِنَ الْكُفْرِ، وَالْفَقْرِ . اَللّٰهُمَّ اِنِّيْ اَعُوذُ بِكَ مِنْ عَذَابِ الْقَبْرِ، لَا اِلٰهَ اِلَّا اَنْتَ.

(ئۈچ قېتىم ئوقۇلىدۇ)

10. ﴿حَسْبِيَ اللهُ لَا اِلٰهَ اِلَّا هُوَ عَلَيْهِ تَوَكَّلْتُ وَهُوَ رَبُّ الْعَرْشِ الْعَظِيْمِ.﴾

(يەتتە قېتىم ئوقۇلىدۇ).

11. بِسْمِ اللّٰهِ الَّذِيْ لَا يَضُرُّ مَعَ اِسْمِهِ شَيْءٌ فِي الْاَرْضِ وَلَا فِي السَّمَاءِ وَهُوَ السَّمِيْعُ

الْعَلِيْمُ.

(ئۈچ قېتىم ئوقۇلىدۇ).

12. رَضِيْتُ بِاللَّهِ رَبًّا، وَبِالْإِسْلَامِ دِينًا، وَبِنَبِيِّنَا مُحَمَّدٍ صَلَّى اللَّهُ عَلَيْهِ وَسَلَّمَ نَبِيًّا
وَرَسُولًا.

(ئۈچ قېتىم ئوقۇلىدۇ).

13. سُبْحَانَ اللَّهِ وَبِحَمْدِهِ عَدَدَ خَلْقِهِ، وَرِضَا نَفْسِهِ، وَزِنَةَ عَرْشِهِ وَمِدَادَ كَلِمَاتِهِ.

(ئۈچ قېتىم ئوقۇلىدۇ).

14. لَا إِلَهَ إِلَّا اللَّهُ وَحْدَهُ لَا شَرِيكَ لَهُ، لَهُ الْمُلْكُ وَلَهُ الْحَمْدُ وَهُوَ عَلَى كُلِّ شَيْءٍ

قَدِيرٌ.

(10 قېتىم ئوقۇلىدۇ).

15. أَعُوذُ بِكَلِمَاتِ اللَّهِ التَّامَّاتِ مِنْ شَرِّ مَا خَلَقَ.

يۇقىرىقى زىكىر ۋە دۇئالارنىڭ تەرجىمىسى

1. (بىر ئاللاھتىن باشقا ھەقىقىي ئىلاھ يوقتۇر؛ ئاللاھ ھەمىشە تىرىكتۇر، ھەممىنى ئىدارە قىلىپ تۇرغۇچىدۇر؛ ئۇ مۈگدەپ قالمايدۇ، ئۇنى ئۇيغۇ باسمايدۇ؛ ئاسمانلاردىكى ۋە زېمىندىكى ھەممە نەرسە ئاللاھنىڭ مۈلكىدۇر؛ ئاللاھنىڭ رۇخسىتىسىز كىممۇ ئاللاھنىڭ ئالدىدا شاپائەت قىلالىسۇن؛ ئاللاھ ئۇلارنىڭ ئالدىدىكى، كەينىدىكى ئىشلارنىڭ ھەممىسىنى بىلىپ تۇرىدۇ؛ ئۇلار ئاللاھنىڭ مەلۇماتىدىن ئاللاھ ئۇلارغا بىلدۈرۈشنى خالىغان نەرسىلەردىن باشقا ھېچ نەرسىنى بىلمەيدۇ، ئاللاھنىڭ مەلۇماتى ئاسمانلارنى ۋە زېمىننى ئۆز ئىچىگە ئالىدۇ. ئاسمان-زېمىننى ساقلاش ئۇنىڭغا ئېغىر كەلمەيدۇ. ئۇ يۇقىرى مەرتىبىلىكتۇر، ھەممىدىن ئۇلۇغدۇر)⁽¹⁾

2. (ئېيتىنكى، ئۇ ئاللاھ بىردۇر. ھەممە ئاللاھقا موھتاجدۇر. ئاللاھ بالا تاپقانمۇ ئەمەس، تۇغۇلغانمۇ ئەمەس. ھېچ كىشى ئۇنىڭغا تەڭداش بولالمايدۇ)⁽¹⁾

3. (مەخلۇقاتنىڭ شەررىدىن، قاراڭغۇلۇقى بىلەن كىرگەن كېچىنىڭ شەررىدىن، تۈگۈنلەرگە دەم سالغۇچى سېھىرگەرلەرنىڭ شەررىدىن، سۈبھىنىڭ رەببى ئاللاھقا سېغىنىپ پاناھ تىلەيمەن، دېگەن)⁽²⁾

4. (ئىنسانلارنىڭ رەببى، ئىنسانلارنىڭ پادىشاھى، ئىنسانلارنىڭ ئىلاھى ئاللاھقا سېغىنىپ، كىشىلەرنىڭ دىللىرىدا ۋەسۋەسە قىلغۇچى جىنلاردىن ۋە ئىنسانلاردىن بولغان يوشۇرۇن شەيتاننىڭ ۋەسۋەسىنىڭ شەررىدىن پاناھ تىلەيمەن، دېگەن)⁽³⁾

5. «بىز تاڭ ئاتقۇزدۇق، بارچە پادىشاھلىق ئاللاھقا مەنسۇپ بولغان ھالدا تاڭ ئاتتى، (بىز كەچ قىلدۇق، بارچە پادىشاھلىق ئاللاھقا مەنسۇپ بولغان ھالدا كەچ كىردى)، پۈتۈن ھەمدۇ سانا ئاللاھقا خاستۇر. ئاللاھتىن باشقا ھەقىقىي ئىلاھ يوق، ئاللاھ يالغۇزدۇر، ئۇنىڭ ھېچ شېرىكى يوقتۇر، پادىشاھلىق ۋە ھەمدۇ سانا ئۇنىڭغا خاستۇر، ئۇ ھەممە نەرسىگە كۈچى يەتكۈچىدۇر. رەببىم! بۇ كۈننىڭ ۋە كېيىنكىسىنىڭ ياخشىلىقىنى تىلەيمەن، (بۇ كېچىنىڭ ۋە كېيىنكىسىنىڭ ياخشىلىقىنى تىلەيمەن)، ساڭا سېغىنىپ بۇ كۈننىڭ ۋە كېيىنكىسىنىڭ يامانلىقىدىن پاناھ تىلەيمەن، (بۇ كېچىنىڭ ۋە كېيىنكىسىنىڭ يامانلىقىدىن پاناھ

(1) 112 - سۈرە ئىخلاص.

(2) 113 - سۈرە فەلق.

(3) 114 - سۈرە ناس.

تەلەيمەن). رەببىم! ساڭا سېغىنىپ ھۇرۇنلۇقتىن، قېرىلىقنىڭ يامانلىقىدىن پاناھ تەلەيمەن. رەببىم! ساڭا سېغىنىپ دوزاختىكى ئازابتىن ۋە قەبرىدىكى ئازابتىن پاناھ تەلەيمەن»⁽¹⁾

6. «ئى ئاللاھ! ئەتىگەندە سېنىڭ قۇدرىتىڭ بىلەن تۇردۇق، سېنىڭ قۇدرىتىڭ بىلەن كەچلىدۇق، سېنىڭ قۇدرىتىڭ بىلەن ياشايمىز ۋە سېنىڭ قۇدرىتىڭ بىلەن ئۆلىمىز، توپلىنىدىغان جاي سېنىڭ دەرگاھىڭدۇر. (قايتىدىغان جايىمىز سېنىڭ تەرىپىڭدۇر)»⁽²⁾

7. «ئى ئاللاھ! سەن مېنىڭ رەببىمەن، سەندىن باشقا مەبۇد يوق، سەن مېنى ياراتتىڭ، مەن سېنىڭ بەندەڭ، مەن (يەيغەمبەرلەرنىڭ تىلى ئارقىلىق مەندىن ئالغان) ئەھدەڭنى ۋە ۋەدەڭنى كۈچۈمنىڭ يېتىشىچە ئەمەلگە ئاشۇرۇشقا تىرىشىمەن. ساڭا سېغىنىپ ئىشلىرىمنىڭ يامانلىقىدىن پاناھ تەلەيمەن. ماڭا ئاتا قىلغان نېمەتلىرىڭنى تونۇيمەن ۋە گۇناھلىرىمنى ئېتىراپ قىلىمەن. ئى ئاللاھ! گۇناھلىرىمنى مەغپىرەت قىلغىن، ھەقىقەتەن گۇناھلارنى سەندىن بۆلەك مەغپىرەت قىلغۇچى يوقتۇر»⁽³⁾

8. «ئى ئاللاھ! ماڭا ياكى بەندىلىرىڭدىن بىرەرسىگە ئەتىگەندە (ھەمدە ئاخشامدا) ئاتا قىلىنغان قانداقلا بىر نېمەت بولمىسۇن، ئۇ چوقۇم سېنىڭدىندۇر. سېنىڭ ھېچ شېرىكىڭ يوق، ھەمدۇ-سانا ۋە شۈكۈر پەقەت ساڭىلا خاستۇر. ئى رەببىم! سېنىڭ پادىشاھلىقىڭنىڭ كاتتىلىقى

(1) ئىمام مۇسلىم ۋە ئىمام ئەھمەد رىۋايىتى.

(2) تىرمىزى رىۋايىتى.

(3) ئىمام بۇخارى رىۋايىتى.

ۋە مەرتىۋەڭنىڭ ئۇلۇغلىقىغا لايىق كېلىدىغان ھەمدۇ سانا ساڭا خاستۇر»⁽¹⁾

9. «ئى ئاللاھ! بەدىنىمنى ساق قىلغىن. ئى ئاللاھ! كۆزۈمنى ساق قىلغىن. ئى ئاللاھ! قۇلقىمنى ساق قىلغىن. ھەقىقەتەن سەندىن باشقا ئىلاھىي مەبۇد يوقتۇر. ئى ئاللاھ! ساڭا سېغىنىپ كۇفۇرلۇقتىن ۋە پېقىرلىقتىن پاناھ تىلەيمەن، قەبرى ئازابىدىن پاناھ تىلەيمەن. ھەقىقەتەن سەندىن باشقا ھەقىقىي ئىلاھ يوقتۇر»⁽²⁾

10. «ئاللاھ ماڭا كۇپايدۇر، ئۇنىڭدىن باشقا ھېچ ئىلاھ يوقتۇر، ئۇنىڭغا يۈلەندىم، ئۇ بۈيۈك ئەرشىنىڭ رەببىدۇر»⁽³⁾

11. «نامىنى ئاتىغان كىشىگە ئاسمان ۋە زېمىندا ھېچنەرسە زىيان يەتكۈزۈلمەيدىغان ئاللاھنىڭ نامى بىلەن باشلايمەن، ئاللاھ ھەممىنى ئاڭلاپ ۋە كۆرۈپ تۇرغۇچىدۇر»⁽⁴⁾

12. «ئىگەم ئاللاھ، دىنىم ئىسلام، پەيغەمبىرىم مۇھەممەد ئەلەيھىسسالام ئىكەنلىكىنى قوبۇل قىلدىم»⁽⁵⁾

13. «ئاللاھ پاكىتۇر، ئۇ مەخلۇقاتلىرىنىڭ سانىچە، ئەرشىنىڭ زىننەتلىرىچە، ئۇنىڭ سۆزلىرىنى يېزىشقا يېتەرلىك سىياھلارغىچە ۋە ئۆزى مەمنۇن بولغىچە ھەمدۇ-ساناغا لايىقتۇر»⁽¹⁾

(1) ئەبۇداۋۇد رىۋايىتى.

(2) ئەبۇداۋۇد رىۋايىتى.

(3) 9- سۈرە تەۋبە 129 - ئايەت

(4) ئىمام ئەھمەد رىۋايىتى.

(5) ئىمام ئەھمەد رىۋايىتى.

14. «يالغۇز بىر ئاللاھ تائالادىن باشقا ھەقىقىي ئىلاھ يوق، ئۇنىڭ شېرىكى يوق. پادىشاھلىق، ھەمدۇ سانا ئۇنىڭغىلا خاستۇر. ئۇ ھەممىگە كۈچى يەتكۈچى زاتتۇر»⁽²⁾

15. «ئاللاھنىڭ ئۇلۇغ كەلىمىلىرىگە سېغىنىپ مەخلۇقاتنىڭ شەرىدىن پاناھ تىلەيمەن»⁽³⁾

(1) ئىمام مۇسلىم رىۋايىتى.

(2) ئەبۇ داۋۇد، ئىبنى ماجە رىۋايىتى.

(3) ئىمام مۇسلىم رىۋايىتى.

ھەرخىل مۇناسىۋەتلەردە ئوقۇلىدىغان زىكىر ۋە دۇئالار

— ئۇخلاشتىن بۇرۇن: بِاسْمِكَ اللَّهُمَّ أَمُوتُ وَأَحْيَا.

«ئى ئاللاھ! سېنىڭ نامىڭ بىلەن ئۆلمەن ۋە نامىڭ بىلەن تىرىلىمەن»⁽¹⁾

— ئۇيقۇدىن تۇرغاندا: الْحَمْدُ لِلَّهِ الَّذِي أَحْيَانَا بَعْدَ مَا أَمَاتَنَا وَإِلَيْهِ النُّشُورُ.

«بىزنى ئۇيقۇ بىلەن ئۆلتۈرگەندىن كېيىن، قايتا ھايات بېغىشلىغان ئاللاھ تائالاغا شۆكۈر ئېيتىمەن. ئاخىرقى قايتىش ئۇنىڭ تەرىپىگىدۇر»⁽²⁾

— كېيىنگەندە: الْحَمْدُ لِلَّهِ الَّذِي كَسَانِي هَذَا وَرَزَقَنِيهِ مِنْ غَيْرِ حَوْلٍ مِنِّي وَلَا قُوَّةٍ.

«ماڭا بۇ كىيىمنى كىيگۈزگەن ۋە بۇنى مېھنىتمىسىز ماڭا ئاتا قىلغان ئاللاھقا شۆكۈر ئېيتىمەن»⁽³⁾

— ھاجەتخانغا كىرىشتە: اللَّهُمَّ إِنِّي أَعُوذُ بِكَ مِنَ الْخُبْثِ وَالْخُبَائِثِ.

«ئى ئاللاھ! ساڭا سېغىنىپ ئەركەك-چىشى شەيتانلارنىڭ زىيانكەشلىكىدىن پاناھ تىلەيمەن»⁽⁴⁾

(1) ئىمام بۇخارى رىۋايىتى.

(2) ئىمام بۇخارى رىۋايىتى.

(3) ئىمام بۇخارى رىۋايىتى.

(4) ئىمام بۇخارى رىۋايىتى.

— ھاجەتخانىدىن چىقىشتا: غُفْرَانِكَ، الْحَمْدُ لِلَّهِ الَّذِي أَذْهَبَ عَنِّي
الْأَذَى وَعَافَانِي.

«ئى ئاللاھ! گۇناھلىرىمنى كەچۈرگەيسەن، مەندىن زىيان
زەخمەتنى يوق قىلغان ۋە مېنى سالامەت قىلغان ئاللاھقا ھەمدۇ سانا
ئېيتىمەن»⁽¹⁾

— تاھارەت ئېلىشتا: بِسْمِ اللَّهِ.

«ئاللاھنىڭ ئىسمى بىلەن باشلايمەن»⁽²⁾

— تاھارەتتىن كېيىن: أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَشْهَدُ أَنَّ
مُحَمَّدًا عَبْدُهُ وَرَسُولُهُ.

«يالغۇز بىر ئاللاھتىن باشقا ھەقىقىي ئىلاھ يوقلىقىغا، ئۇنىڭ
شېرىكى يوقلىقىغا ۋە مۇھەممەد ئەلەيھىسسالامنىڭ ئاللاھنىڭ بەندىسى
ۋە بەرھەق پەيغەمبىرى ئىكەنلىكىگە گۇۋاھلىق بېرىمەن»⁽³⁾

— تاماقتىن بۇرۇن: اَللّٰهُمَّ بَارِكْ لَنَا فِيْمَا رَزَقْتَنَا وَقِنَا عَذَابَ النَّارِ بِسْمِ اللّٰهِ.

«ئى ئاللاھ! بىزگە ئاتا قىلغان رىزىقىڭغا بەرىكەت بەرگەيسەن ۋە
بىزنى دوزاخ ئازابىدىن ساقلىغايىسەن، ئاللاھنىڭ نامى بىلەن
باشلايمەن»⁽⁴⁾

(1) ئىمام بۇخارى رىۋايىتى.

(2) ئەبۇ داۋۇد رىۋايىتى.

(3) ئىمام مۇسلىم رىۋايىتى.

(4) ئىبنىۇس سۈننە رىۋايىتى.

— تاماقتىن كېيىن: اَلْحَمْدُ لِلّٰهِ الَّذِي اَطْعَمَنِي هٰذَا وَرَزَقَنِيهِ مِنْ غَيْرِ حَوْلٍ مِّنِّي وَلَا قُوَّةَ.

«جىمى ھەمدۇ-سانا مەن ھېچقانداق كۈچ سەرپ قىلماستىن، مېنى بۇ تاماق بىلەن غىزالاندۇرغان ۋە ئۇنى ماڭا رىزىق قىلىپ ئانا قىلغان ئاللاھقا خاستۇر، ئۇنىڭغا شۈكۈر ئېيتىمەن»⁽¹⁾

— ئۆيىدىن چىقىشتا: بِسْمِ اللّٰهِ تَوَكَّلْتُ عَلَى اللّٰهِ لَا حَوْلَ وَلَا قُوَّةَ اِلَّا بِاللّٰهِ.

«ئاللاھنىڭ ئىسمى بىلەن باشلايمەن، ئۇنىڭغا تەۋەككۈل قىلدىم. ئاللاھنىڭ ياردىمى بولمىسا قولىمىزدىن ھېچ ئىش كەلمەيدۇ»⁽²⁾

— ئۆيگە كىرىشتە: بِسْمِ اللّٰهِ وَجَعْنَا وَبِسْمِ اللّٰهِ خَرَجْنَا، وَعَلَى اللّٰهِ رَبِّنَا تَوَكَّلْنَا.

«ئاللاھنىڭ نامى بىلەن كىردۇق، ئۇنىڭ نامى بىلەن چىقتۇق ۋە رەببىمىز ئاللاھقا تەۋەككۈل قىلدۇق»⁽³⁾

— قاتناشقا ئولتۇرغاندا: «سُبْحَانَ الَّذِي سَخَّرَ لَنَا هٰذَا وَمَا كُنَّا لَهُ مُقْرِنِينَ اِنَّا اِلَى رَبِّنَا لَمُنْقَلِبُونَ».

«بىزگە بۇنى بويسۇندۇرۇپ بەرگەن زات پاكىتۇر، بىز بۇنىڭغا (چىقىشقا) قادىر ئەمەس ئىدۇق، بىز ھەقىقەتەن رەببىمىزنىڭ دەرگاھىغا قايتقۇچىلارمىز»⁽⁴⁾

(1) ئىمام بۇخارى رىۋايىتى.

(2) ئەبۇ داۋۇد رىۋايىتى.

(3) ئەبۇ داۋۇد رىۋايىتى.

(4) 43- سۈرە زۇخروفۇ 13-ئايەت.

— ئەزان ئوقۇلۇپ بولغاندا: اَللّٰهُمَّ رَبِّ هٰذِهِ الدَّعْوَةُ التَّامَّةُ وَالصَّلَاةُ الْقَائِمَةُ
اَتِ مُحَمَّدًا نَ الْوَسِيْلَةَ وَالْفَضِيْلَةَ، وَابْعَثْهُ مَقَامًا مَّحْمُوْدًا نَ الَّذِي وَعَدْتَهُ.

«ئى مۇشۇ ئۇلۇغ چاقىرىقنىڭ ۋە ئوقۇلىدىغان نامازنىڭ ئىگىسى ئاللاھ! پەيغەمبىرىمىز ھەزرىتى مۇھەممەد ئەلەيھىسسالامغا شاپائەت قىلىش پەزىلىنى بەرگىن ۋە ئۇنى سەن ۋەدە قىلغان ئالىي ماقامغا ئېرىشتۈرگىن»⁽¹⁾

— مەسجىدكە كىرگەندە: اَللّٰهُمَّ افْتَحْ لِيْ اَبْوَابَ رَحْمَتِكَ.

«ئى ئاللاھ! ماڭا رەھمەت ئىشىكلىرىڭنى ئېچىپ بەرگىن»

— مەسجىدىتىن چىققاندا: اَللّٰهُمَّ اِنِّيْ اَسْأَلُكَ مِنْ فَضْلِكَ.

«ئى ئاللاھ! ئۇلۇغ پەزىلىڭدىن رەھمەت ئاتا قىلىشىڭنى تەلەيمەن»⁽²⁾

— مەسجىدىتىن چىققاندا: اَللّٰهُمَّ اعْصِمْنِيْ مِنَ الشَّيْطَانِ الرَّجِيْمِ.

«ئى ئاللاھ! مېنى قوغلاندى شەيتاننىڭ شەرىدىن ساقلىغىن»⁽³⁾

— ئەجەبلىنىش ۋە خۇشاللىقتا: مَا شَاءَ اللهُ لَا قُوَّةَ اِلَّا بِاللّٰهِ

«ئاللاھنىڭ خالىغىنى بويىتۇ . ئاللاھنىڭ ياردىمىسىز قولمىزدىن

ھېچ ئىش كەلمەيدۇ.»

(1) ئىمام بۇخارى رىۋايىتى.

(2) ئىمام مۇسلىم رىۋايىتى.

(3) ئىبنى ماجە رىۋايىتى.

— كېلىشمەسلىكىگە ئۇچرىغاندا: قَدَّرَ اللهُ وِ مَاشَاءَ اللهُ الْحَمْدُ لِلَّهِ عَلَى كُلِّ حَالٍ.

«ئاللاھنىڭ تەقدىرى، ئۇ خالىغىنىنى قىلىدۇ، ھەممە ھالىتىمىزدە ئاللاھقا شۈكۈر.»

— بىرەر ياخشىلىق قىلغان كىشىگە: حَزَّكَ اللهُ حَيْرًا.

«ئاللاھ سىزنى ياخشى مۇكاپاتلىسۇن»⁽¹⁾

— قىيىنچىلىققا ئۇچرىغاندا: اَللّٰهُمَّ لَاسَهْلَ اِلَّا مَا جَعَلْتَهُ سَهْلًا، وَاَنْتَ بَجَعَلُ الْحُزْنَ سَهْلًا اِذَا شِئْتَ.

«ئى ئاللاھ! سەن ئاسان قىلىمىغىچە ئاسانلىق يوق، سەن خالىساڭ قىيىنچىلىقنى ئوڭايلىققا ئۆرۈپ بېرىسەن»⁽²⁾

— سەپەرگە چىققاندا: اَللّٰهُمَّ هَوْنٌ عَلَيْنَا سَفَرْنَا هَذَا، وَاطْوِ عَنَّا بُعْدَهُ.

«ئى ئاللاھ! بىزگە بۇ سەپىرىمىزنى ئوڭايلاشتۇرۇپ بەرگىن، ئۇنىڭ بىراقلىقىنى يېقىنلاشتۇرۇپ بەرگىن»⁽³⁾

— كېسەل يوقلىغاندا: اَسْأَلُ اللهَ الْعَظِيمَ رَبَّ الْعَرْشِ الْعَظِيمِ أَنْ يَشْفِيكَ.

«ئۇلۇغ ئەرشنىڭ ئىگىسى بولغان ئاللاھتىن سىزگە شىپالىق تىلەيمەن»⁽⁴⁾

(1) ئىمام ئەھمەد رىۋايىتى.

(2) ئىبنى ھىبىيان رىۋايىتى.

(3) ئىمام مۇسلىم رىۋايىتى.

(4) تىرمىزى رىۋايىتى.

— تەزىيەدە: عَظَّمَ اللَّهُ اجْرَكَ.

«ئاللاھ ئەجرىڭىزنى زىيادە قىلسۇن!»

— قانتىق غەزەپلەنگەندە: أَعُوذُ بِاللَّهِ مِنَ الشَّيْطَانِ الرَّجِيمِ.

«ئاللاھقا سېغىنىپ قوغلاندى شەيتاننىڭ زىيانكەشلىكىدىن پاناھ تىلەيمەن»⁽¹⁾

— ساھىبخانغا دۇئا قىلغاندا: اللَّهُمَّ أَطْعِمْ مَنْ أَطْعَمَنِي وَأَسْقِ مَنْ سَقَانِي.

«ئى ئاللاھ! مېنى غىزالاندۇرغاننى غىزالاندۇرغىن ۋە مېنى سۇغارغاننى سۇغارغىن»⁽²⁾

(1) ئىمام بۇخارى رىۋايىتى.
2 ئىمام مۇسلىم رىۋايىتى.

پايدالانغان مەنبەلەر

ئەرەبچە ئاساسلىق مەنبەلەر

ئاپتورى	كىتاب ئىسمى
ناھد عىلىش	تربىيە الأولاد وسائل وأهداف
د. عبدالله ناصح علواني	تربىيە الأولاد في الإسلام
الأستاذ محمد قطب	منهج التربية الإسلامية
محمد نور عبدالحفيظ	منهج التربية النبوية للطفل
د. محمد بكر اسماعيل	وقفة مع الأباء في تربىة الأبناء
د. سعيد اسماعيل علي	كيف نربي أولادنا
الأستاذ عبدالرحمن النحلاوي	أصول التربية الإسلامية وأساليبها
الأستاذ حسن العشماوي	هكذا نربي أولادنا
د. سعد رياض	تربىة الأولاد في سؤال وجواب
د. محمد بن عبدالله السحيم	من أخطائنا في تربىة أولادنا

ئۇيغۇرچە ئاساسلىق مەنبەلەر

ئاپتورى	كىتاب ئىسمى
يۈسۈپ خاس ھاجىپ	قۇتادغۇبىلىك
مۇھەممەد يۈسۈپ	ئىسلام ئەخلاقى
مۇھەممەد يۈسۈپ	ئىسلامدىكى ئائىلە تۈزۈمى
مۇھەممەد يۈسۈپ	ھالال-ھارام ۋە چەكلەنگەن ئىشلار
مۇھەممەد يۈسۈپ	ئىلاھىي قورغان
رىزائۇددىن فەخرۇددىن	ئىلمىي ئەخلاق
يارمۇھەممەد تاھىر تۇغلۇق	قائىدە-يوسۇنلىرىمىز
رۇزىمۇھەممەد مۇتەللىپ	مۇھەببەت